

BAHS201CCT

تاریخ ہندوستان

تیسری صدی قبل مسیح سے آٹھویں صدی عیسوی کے وسط تک

History of India

(3rd Century BC to Mid-8th Century AD)

فاصلاتی اور روایتی نصاب پر مبنی خود اکتسابی مواد

ہیچلر آف آرٹس (بی۔ اے۔)

(دوسرا سمسٹر)

نظامت فاصلاتی تعلیم

مولانا آزاد نیشنل اردو یونیورسٹی

حیدرآباد-32، تلنگانہ-بھارت

©Maulana Azad National Urdu University, Hyderabad

Course-Bachelor of Arts
ISBN: 978-93-93722-09-6
Edition: March, 2022

ناشر	:	رجسٹرار، مولانا آزاد نیشنل اردو یونیورسٹی، حیدرآباد
اشاعت	:	مارچ 2022
قیمت	:	235 روپے
تعداد	:	3200 کاپیاں
کمپوزنگ	:	جناب محمد عاصم، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
ترتیب و تزئین	:	ڈاکٹر محمد اکمل خان، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
سرورق	:	ڈاکٹر محمد اکمل خان، نظامت فاصلاتی تعلیم، مولانا آزاد نیشنل اردو یونیورسٹی، حیدرآباد
مطبع	:	ارہنت آفسیٹ، نئی دہلی

History of India (3rd Century BC to Mid-8th Century AD)

Editor

Dr. Shaik Mahboob Basha

Asst. Professor (History), DDE, MANUU

On behalf of the Registrar, Published by:

Directorate of Distance Education

Maulana Azad National Urdu University

Gachibowli, Hyderabad-500032 (TS), Bharat

Director: dir.dde@manuu.edu.in Publication: ddepublication@manuu.edu.in

Phone number: 040-23008314 Website: manuu.edu.in



مجلس ادارت

(Editorial Board)

مضمون مدیران

(Subject Editors)

Chief Editor

Prof. S.M. Azizuddin Husain
Professor (Retd.) (History), JMI, New Delhi

ڈاکٹر علاؤ الدین خان
ایسوسیٹ پروفیسر (تاریخ) شبلی نیشنل پی جی کالج، اعظم گڑھ
Dr. Alauddin Khan
Associate Professor (History)
Shibli National PG College, Azamgarh

ڈاکٹر احمد

پی جی ٹی (تاریخ)، مانو ماڈل اسکول، فلک نما
Dr. Ahmed
PGT(History), MANUU Model School, Falaknuma

ڈاکٹر سید میر ابو الحسنین
گیسٹ فیکلٹی (تاریخ) نظامت فاصلاتی تعلیم، مولانا آزاد نیشنل اردو یونیورسٹی
Dr. S.M. Abul Hussain
Guest Faculty (History), DDE, MANUU

زبان مدیر

(Language Editor)

پروفیسر نجم السحر، پروفیسر، ایجوکیشن (اردو)، نظامت فاصلاتی تعلیم، مولانا آزاد نیشنل اردو یونیورسٹی
Prof. Najmus Saher, Professor, Education (Urdu), DDE, MANUU

مدیر اعلیٰ

پروفیسر سید محمد عنین الدین حسین
پروفیسر (ریٹائرڈ)، (تاریخ) جامعہ ملیہ اسلامیہ

پروفیسر پرویز نظیر

پروفیسر (تاریخ) علی گڑھ مسلم یونیورسٹی
Prof. Parwez Nazir
Aligarh Muslim University, Aligarh

ڈاکٹر شیخ محبوب باشا

اسسٹنٹ پروفیسر (تاریخ) نظامت فاصلاتی تعلیم، مولانا آزاد نیشنل اردو یونیورسٹی
Dr. Shaik Mahboob Basha
Assistant Professor (History), DDE, MANUU

جناب محمد عاصم

گیسٹ فیکلٹی (تاریخ) نظامت فاصلاتی تعلیم، مولانا آزاد نیشنل اردو یونیورسٹی
Mr. Mohd. Aasim
Guest Faculty (History), DDE, MANUU

نظامت فاصلاتی تعلیم

مولانا آزاد نیشنل اردو یونیورسٹی

حیدرآباد-32، تلنگانہ-بھارت

کورس کو آرڈی نیٹر

ڈاکٹر شیخ محبوب باشا

اسسٹنٹ پروفیسر (تاریخ)، نظامت فاصلاتی تعلیم

مولانا آزاد نیشنل اردو یونیورسٹی، حیدرآباد

مصنفین

اکائی نمبر

- اکائی 3، 1 • ڈاکٹر سیف اللہ سیفی / جناب محمد عاصم
- اکائی 4، 2 • ڈاکٹر سیف اللہ سیفی / ڈاکٹر سید میر ابوالحسین
- اکائی 5 • پروفیسر پرویز نظیر
- اکائی 20، 6 • ڈاکٹر احمد
- اکائی 8، 7 • ڈاکٹر پوجارینے
- اکائی 9، 18، 19 • ڈاکٹر سیف اللہ سیفی
- اکائی 10، 13، 16، 17 • جناب محمد عاصم
- اکائی 12، 11 • جناب اکرام الحق
- اکائی 15، 14 • ڈاکٹر محمد نذر الباری
- اکائی 22، 21 • پروفیسر چاندنی بی
- اکائی 23 • ڈاکٹر خالد پونملا تھوڑی
- اکائی 24 • ڈاکٹر سید میر ابوالحسین

پروف ریڈرس:

- اول : جناب محمد عاصم
- دوم : ڈاکٹر سید میر ابوالحسین
- فائنل : ڈاکٹر شیخ محبوب باشا

فہرست

7	وائس چانسلر	پیغام
8	ڈائریکٹر	پیغام
9	کورس کو آرڈی نیٹر	کورس کا تعارف
	موریائی دور	بلاک I
11	موریہ سلطنت کا قیام	اکائی 1
26	اشوک اور اس کی سلطنت	اکائی 2
41	موریائی نظم و نسق	اکائی 3
56	موریائی سماج، معیشت اور ثقافت	اکائی 4
71	موریائی سلطنت کا زوال: مباحث	اکائی 5
85	اشوک کا دھم	اکائی 6
	مابعد موریائی دور	بلاک II
101	کشان اور کنشک	اکائی 7
115	ستواہن خاندان	اکائی 8
129	سنگم دور	اکائی 9
144	تجارت اور کاروبار	اکائی 10
	گپتا دور - I	بلاک III
162	گپتا سلطنت کا قیام	اکائی 11
175	گپتا سلطنت کا استحکام اور توسیع	اکائی 12
189	گپتا انتظامیہ	اکائی 13

	گیتا دور-II	بلاک IV
205	گیتا سماج	اکائی 14
220	گیتا معیشت	اکائی 15
234	گیتا ثقافت	اکائی 16
249	گیتا مذہب	اکائی 17
	مابعد گیت دور-I (شمالی ہندوستان)	بلاک V
260	ہرش وردھن اور اس کے کارنامے	اکائی 18
275	ہرش کے عہد میں سماج، ثقافت اور معیشت	اکائی 19
	مابعد گیت دور-II (وسطی اور جنوبی ہندوستان)	بلاک VI
288	چالوکیہ خاندان	اکائی 20
305	پلو خاندان	اکائی 21
321	راشٹر کوٹا خاندان	اکائی 22
334	چولا خاندان	اکائی 23
350	دکن اور جنوبی ہند کی ثقافت: فن، فن تعمیر اور ادب	اکائی 24
364		نمونہ امتحانی پرچہ

پیغام

مولانا آزاد نیشنل اردو یونیورسٹی 1998 میں وطن عزیز کی پارلیمنٹ کے ایکٹ کے تحت قائم کی گئی۔ اس کے چار نکاتی مینڈیٹس یہ ہیں۔ (1) اردو زبان کی ترویج و ترقی (2) اردو میڈیم میں پیشہ ورانہ اور تکنیکی تعلیم کی فراہمی (3) روایتی اور فاصلاتی تدریس سے تعلیم کی فراہمی اور (4) تعلیم نسواں پر خصوصی توجہ۔ یہ وہ بنیادی نکات ہیں جو اس مرکزی یونیورسٹی کو دیگر مرکزی جامعات سے منفرد اور ممتاز بناتے ہیں۔ قومی تعلیمی پالیسی 2020 میں بھی مادری اور علاقائی زبانوں میں تعلیم کی فراہمی پر کافی زور دیا گیا ہے۔

اردو کے ذریعے علوم کو فروغ دینے کا واحد مقصد و منشا اردو داں طبقے تک عصری علوم کو پہنچانا ہے۔ ایک طویل عرصے سے اردو کا دامن علمی مواد سے لگ بھگ خالی رہا ہے۔ کسی بھی کتب خانے یا کتب فروش کی الماریوں کا سرسری جائزہ اس بات کی تصدیق کر دیتا ہے کہ اردو زبان سمٹ کر چند ”ادبی“ اصناف تک محدود رہ گئی ہے۔ یہی کیفیت اکثر رسائل و اخبارات میں دیکھنے کو ملتی ہے۔ اردو میں دستیاب تحریریں قاری کو کبھی عشق و محبت کی پُر پیچ راہوں کی سیر کراتی ہیں تو کبھی جذباتیت سے پُرسیاسی مسائل میں اُلجھاتی ہیں، کبھی مسلکی اور فکری پس منظر میں مذاہب کی توضیح کرتی ہیں تو کبھی شکوہ و شکایت سے ذہن کو گراں بار کرتی ہیں۔ تاہم اردو قاری اور اردو سماج دور حاضر کے اہم ترین علمی موضوعات سے نابلد ہیں۔ چاہے یہ خود ان کی صحت و بقا سے متعلق ہوں یا معاشی اور تجارتی نظام سے، یا مشین آلات ہوں یا ان کے گرد و پیش ماحول کے مسائل ہوں، عوامی سطح پر ان شعبہ جات سے متعلق اردو میں مواد کی عدم دستیابی نے عصری علوم کے تئیں ایک عدم دلچسپی کی فضا پیدا کر دی ہے۔ یہی وہ مبارزات (Challenges) ہیں جن سے اردو یونیورسٹی کو نبرد آزما ہونا ہے۔ نصابی مواد کی صورت حال بھی کچھ مختلف نہیں ہے۔ اسکولی سطح پر اردو کتب کی عدم دستیابی کے چرچے ہر تعلیمی سال کے شروع میں زیر بحث آتے ہیں۔ چوں کہ اردو یونیورسٹی کا ذریعہ تعلیم اردو ہے اور اس میں عصری علوم کے تقریباً سبھی اہم شعبہ جات کے کورسز موجود ہیں لہذا ان تمام علوم کے لیے نصابی کتابوں کی تیاری اس یونیورسٹی کی اہم ترین ذمہ داری ہے۔ انہیں مقاصد کے حصول کے لیے اردو یونیورسٹی کا آغاز فاصلاتی تعلیم سے 1998 میں ہوا تھا۔

مجھے اس بات کی بے حد خوشی ہے کہ اس کے ذمہ داران بشمول اساتذہ کرام کی انتھک محنت اور ماہرین علم کے بھرپور تعاون کی بنا پر کتب کی اشاعت کا سلسلہ بڑے پیمانے پر شروع ہو گیا ہے۔ فاصلاتی تعلیم کے طلباء کے لیے کم سے کم وقت میں خود اکتسابی مواد اور خود اکتسابی کتب کی اشاعت کا کام عمل میں آ گیا ہے۔ پہلے سمسٹر کی کتب شائع ہو کر طلباء و طالبات تک پہنچ چکی ہیں۔ دوسرے سمسٹر کی کتابیں بھی جلد طلباء تک پہنچیں گی۔ مجھے یقین ہے کہ اس سے ہم ایک بڑی اردو آبادی کی ضروریات کو پورا کر سکیں گے اور اس یونیورسٹی کے وجود اور اس میں اپنی موجودگی کا حق ادا کر سکیں گے۔

پروفیسر سید عین الحسن

وائس چانسلر

پیغام

فاصلاتی طریقہ تعلیم پوری دنیا میں ایک انتہائی کارگر اور مفید طریقہ تعلیم کی حیثیت سے تسلیم کیا جا چکا ہے اور اس طریقہ تعلیم سے بڑی تعداد میں لوگ مستفید ہو رہے ہیں۔ مولانا آزاد نیشنل اردو یونیورسٹی نے بھی اپنے قیام کے ابتدائی دنوں ہی سے اردو آبادی کی تعلیمی صورت حال کو محسوس کرتے ہوئے اس طرز تعلیم کو اختیار کیا۔ مولانا آزاد نیشنل اردو یونیورسٹی کا آغاز 1998 میں نظامتِ فاصلاتی تعلیم اور ٹرانسلیشن ڈویژن سے ہوا اور اس کے بعد 2004 میں باقاعدہ روایتی طرز تعلیم کا آغاز ہوا اور بعد ازاں متعدد روایتی تدریس کے شعبہ جات قائم کیے گئے۔ نو قائم کردہ شعبہ جات اور ٹرانسلیشن ڈویژن میں تقریریں عمل میں آئیں۔ اس وقت کے اربابِ مجاز کے بھرپور تعاون سے مناسب تعداد میں خود مطالعاتی مواد تحریر و ترجمے کے ذریعے تیار کرائے گئے۔

گزشتہ کئی برسوں سے یو جی سی۔ ڈی ای بی UGC-DEB اس بات پر زور دیتا رہا ہے کہ فاصلاتی نظام تعلیم کے نصابات اور نظامات کو روایتی نظام تعلیم کے نصابات اور نظامات سے مکافقہ ہم آہنگ کر کے نظامتِ فاصلاتی تعلیم کے طلباء کے معیار کو بلند کیا جائے۔ چونکہ مولانا آزاد نیشنل اردو یونیورسٹی فاصلاتی اور روایتی طرز تعلیم کی جامعہ ہے، لہذا اس مقصد کے حصول کے لیے یو جی سی۔ ڈی ای بی کے رہنمایانہ اصولوں کے مطابق نظامتِ فاصلاتی تعلیم اور روایتی نظام تعلیم کے نصابات کو ہم آہنگ اور معیار بلند کر کے خود اکتسابی مواد SLM از سر نو بالترتیب یو جی اور پی جی طلباء کے لیے چھ بلاک چوبیس اکائیوں اور چار بلاک سولہ اکائیوں پر مشتمل نئے طرز کی ساخت پر تیار کرائے جا رہے ہیں۔

نظامتِ فاصلاتی تعلیم یو جی پی جی بی ایڈ ڈپلوما اور سرٹیفکیٹ کورسز پر مشتمل جملہ پندرہ کورسز چلا رہا ہے۔ بہت جلد تکنیکی ہنر پر مبنی کورسز بھی شروع کیے جائیں گے۔ متعلمین کی سہولت کے لیے 9 علاقائی مراکز بنگلور، بھوپال، دربھنگہ، دہلی، کولکاتا، ممبئی، پٹنہ، رانچی اور سری نگر اور 5 ذیلی علاقائی مراکز حیدرآباد، لکھنؤ، جموں، نوح اور امراتلی کا ایک بہت بڑا نیٹ ورک تیار کیا ہے۔ ان مراکز کے تحت سر دست 155 متعلم امدادی مراکز (Learner Support Centre) کام کر رہے ہیں، جو طلباء کو تعلیمی اور انتظامی مدد فراہم کرتے ہیں۔ نظامتِ فاصلاتی تعلیم نے اپنی تعلیمی اور انتظامی سرگرمیوں میں آئی سی ٹی کا استعمال شروع کر دیا ہے، نیز اپنے تمام پروگراموں میں داخلے صرف آن لائن طریقے ہی سے دے رہا ہے۔

نظامتِ فاصلاتی تعلیم کی ویب سائٹ پر متعلمین کو خود اکتسابی مواد کی سافٹ کاپیاں بھی فراہم کی جا رہی ہیں، نیز جلد ہی آڈیو۔ ویڈیو ریکارڈنگ کالنگ بھی ویب سائٹ پر فراہم کیا جائے گا۔ اس کے علاوہ متعلمین کے درمیان رابطے کے لیے ایس ایم ایس کی سہولت فراہم کی جا رہی ہے، جس کے ذریعے متعلمین کو پروگرام کے مختلف پہلوؤں جیسے کورس کے رجسٹریشن، مفوضات، کونسلنگ، امتحانات وغیرہ کے بارے میں مطلع کیا جاتا ہے۔

امید ہے کہ ملک کی تعلیمی اور معاشی حیثیت سے پچھڑی اردو آبادی کو مرکزی دھارے میں لانے میں نظامتِ فاصلاتی تعلیم کا بھی نمایاں رول ہو گا۔

پروفیسر محمد رضاء اللہ خان

ڈائریکٹر، نظامتِ فاصلاتی تعلیم

کورس کا تعارف

تاریخ کا دائرہ اب دن بدن بڑھتا جا رہا ہے۔ اب وہ ان پہلوؤں پر بھی تحقیق کر رہی ہے جنہیں اس سے پہلے مورخین نے نظر انداز کیا تھا اور زیادہ اہمیت نہیں دی تھی۔ مثلاً ابتدائی دور میں تاریخ کو صرف بادشاہوں اور ان کے دربار سے متعلق سمجھا جاتا تھا اور تاریخ صرف عظیم ہستیوں کے اطراف میں گھومتی تھی۔ کلہن کے لیے تاریخ کا مطلب صرف کشمیر کے بادشاہوں اور امراء کا ذکر کرنا تھا۔ دوسری طرف مغل دور میں ابوالفضل کی تاریخ نویسی کا محور مغل بادشاہ اکبر تھا، جبکہ سلطنت سے متعلق دوسرے امور اس کے ضمن میں تھے۔ حالیہ دور میں مورخین نے سماج کے دوسرے پہلوؤں جیسے معیشت، سماج اور مذہب کو بھی تاریخ کے دامن میں جگہ دی ہے۔ ہندوستان میں نوآبادیاتی تاریخ نویسیوں نے سب سے پہلے اس ضمن میں کوشش کی، لیکن ان کی اس تاریخ نویسی کا مقصد برطانوی استبداد کا تحفظ تھا۔ انیسویں صدی کے نصف آخر میں مارکسی مورخین نے تاریخ کو نوآبادیاتی چنگل سے آزاد کرایا اور حکمرانوں کے بجائے عوام کی تاریخ کو اپنی تحقیق کا مرکز بنایا۔ لیکن ان کی سب سے بڑی کمزوری یہ تھی کہ وہ تاریخ کو صرف طبقاتی کشمکش اور مادی تاریخ کے زاویہ نظر سے دیکھتے تھے۔ بعد کے ادوار میں دوسرے مورخین جیسے سبلیٹن مورخین نے تاریخ کے دائرے کو وسیع کرنے میں اہم کردار ادا کیا۔

تاریخ کے مضمون پر یہ خود اکتسابی مواد ”تاریخ ہندوستان: چوتھی صدی قبل مسیح سے آٹھویں صدی عیسوی کے وسط تک“ مولانا آزاد نیشنل اردو یونیورسٹی میں فاصلاتی تعلیم کے بی۔ اے۔ سمسٹر دوم کے طلباء و طالبات کے لیے تیار کی گئی ہے، جو 6 بلاک اور 24 اکائیوں پر مشتمل ہے۔ اس کی تیاری میں UGC-DEB کے تمام احکامات اور رہنمایانہ اصولوں کا خیال رکھا گیا ہے۔ پہلے بلاک میں مورخہ سلطنت کے قیام، استحکام، انتظامیہ اور زوال بشمول اس دور کے سماج، معیشت اور ثقافت پر گفتگو کی گئی ہے۔ دوسرا بلاک مابعد مورخہ دور میں کشانوں، ستواہنوں، سنگم ادب اور تجارت کے عروج سے متعلق ہے، جبکہ تیسرا بلاک گپتا سلطنت کے قیام، استحکام، اس کی توسیع اور نظم و نسق کا احاطہ کرتا ہے۔ چوتھے بلاک میں گپتا دور کے سماج، معیشت، ثقافت اور اس دور کے مذہبی حالات کو زیر مطالعہ لایا گیا ہے۔ پانچواں اور چھٹا بلاک مابعد گپتا عہد میں شمالی، جنوبی، وسطی ہندوستان اور دکن میں ابھرنے والے مختلف حکمران خانہ دلوں کے عروج کو تفصیلی طور پر بیان کرتا ہے۔

اس طرح یہ خود اکتسابی مواد مورخہ دور کے آغاز سے آٹھویں صدی عیسوی کے نصف اول تک کے دور کا تاریخی مطالعہ پیش کرتا ہے۔ مزید برآں اس عہد کے سماج، معیشت اور مذہب کے میدان میں ہونے والی تبدیلیوں سے طلباء و طالبات کو روشناس کراتا ہے۔ امید ہے کہ اس کے مطالعے سے نہ صرف متعلم بلکہ عام قاری کی بھی علم تاریخ کی بنیادی فہم میں اضافہ ہو گا۔ ساتھ ہی مزید مطالعے کی راہ ہموار ہو گی۔

ڈاکٹر شیخ محبوب ہاشا

کورس کو آرڈی نیٹر

تاریخ ہندوستان

تیسری صدی قبل مسیح سے آٹھویں صدی عیسوی کے وسط تک

History of India

(3rd Century B.C. to Mid-8th Century AD)

اکائی 1- موریہ سلطنت کا قیام

(Establishment of Mauryan Empire)

		اکائی کے اجزا
تمہید		1.0
مقاصد		1.1
ماخذ		1.2
ادبی ماخذ	1.2.1	
ملکی ماخذ	1.2.1.1	
غیر ملکی ماخذ	1.2.1.2	
غیر ادبی ماخذ / آثارِ قدیمہ	1.2.2	
چندرگپت موریہ کی ابتدائی زندگی		1.3
چندرگپت موریہ کی فتوحات		1.4
اکتسابی نتائج		1.5
کلیدی الفاظ		1.6
نمونہ امتحانی سوالات		1.7
معروضی جوابات کے حامل سوالات	1.7.1	
مختصر جوابات کے حامل سوالات	1.7.2	
طویل جوابات کے حامل سوالات	1.7.3	
مزید مطالعے کے لیے تجویز کردہ کتابیں		1.8

1.0 تمہید (Introduction)

شمالی ہند میں مور یہ سلطنت کا قیام ہندوستان کی تاریخ کا ایک اہم واقعہ مانا جاتا ہے۔ مور یہ عہد کی تاریخ کو جاننے کے لیے ہمارے پاس مختلف ذرائع ہیں۔ ان میں سے میگا سٹھنیز کی انڈیکا اور کوٹلیہ کی ارتھ شاستر سب سے زیادہ مشہور ہیں۔ مور یہ خاندان کی بنیاد 321 ق۔م میں چندر گپت مور یہ نے رکھی تھی۔ اس نے پاٹلی پتر کو مور یہ سلطنت کی راجدھانی بنانے کا اعلان کیا۔ اس نے ایک مضبوط سلطنت قائم کی۔ چندر گپت مور یہ نے ایک مضبوط فوج بھی تشکیل دی۔ اس کے جانشین بندوسار نے نہ صرف مور یہ سلطنت کو مستحکم کیا بلکہ اس کی حدود میں توسیع بھی کی۔ اشوک، مور یہ خاندان کا سب سے قابل راجا تھا۔ اس کا شمار نہ صرف ہندوستان بلکہ دنیا کے عظیم حکمرانوں میں کیا جاتا ہے۔ کلنگ کی جنگ کے بعد وہ جنگوں سے ہمیشہ کے لیے تائب ہو گیا۔ اشوک نے سلطنت کے استحکام و اتحاد اور خوش حالی کے لیے دھرم کی پالیسی پر عمل کیا۔ مور یہ عہد میں لوگوں کی سماجی اور معاشی زندگی خوش حال تھی۔ اس عہد میں زراعت، صنعت اور تجارت کے میدان میں خاطر خواہ ترقی ہوئی۔ اشوک کے جانشین اپنے پیشروؤں کی طرح حوصلہ مند نہیں تھے۔ وہ عظیم مور یہ سلطنت کو قائم رکھنے میں ناکام رہے۔ 184 ق۔م میں پشیہ مترشنگ نے مور یہ خاندان کے آخری حکمران برہدرتھ کا قتل کر کے اس سلطنت کا خاتمہ کر دیا۔

1.1 مقاصد (Objectives)

اس اکائی کے مطالعے کے بعد آپ

- مور یہ سلطنت کے مطالعے کے مختلف ذرائع کے بارے میں واقفیت حاصل کر سکیں گے۔
- مور یہ سلطنت کے قیام میں کوٹلیہ کے کردار کے بارے میں بھی جان سکیں گے۔
- چندر گپت مور یہ نے کس طرح مور یہ سلطنت کی بنیاد رکھی، اس کو سمجھ سکیں گے۔
- چندر گپت مور یہ کی فتوحات اور اس کی سلطنت کی وسعت پر بھی روشنی ڈال سکیں گے۔

1.2 مآخذ (Sources)

مور یہ دور سے قبل کی تاریخ کی جانکاری کے لیے ہمارے پاس ذرائع بہت کم ہیں۔ حالانکہ ویدک ادب اور برہمنی کتب سے کچھ حد تک معلومات فراہم ہوتی ہیں، لیکن یہ ذرائع بھی زیادہ تر مذہبی نوعیت کے ہیں جن سے ہمیں مطلوبہ تاریخی مواد حاصل نہیں ہوتا۔ اس کے علاوہ ان میں فرضی قصوں کا بہت زیادہ استعمال ہوا ہے جس کی وجہ سے ان میں درج کیے گئے سبھی واقعات قابل بھروسہ نہیں مانے جاسکتے۔ مور یہ عہد سے ہمیں ایسے مآخذ ملنے لگتے ہیں جو کہ اس عہد کی مستند تاریخ بیان کرتے ہیں، اس میں سب سے اہم اشوک کے کتبات ہیں۔ اس کے علاوہ مور یہ خاندان کی جانکاری کے لیے بہت سے ملکی اور غیر ملکی ذرائع جیسے کوٹلیہ کی ارتھ شاستر، میگا سٹھنیز کی انڈیکا اور کالی داس اور شودرک کے ڈرامے وغیرہ موجود ہیں۔ مورخین مور یہ عہد کو ہی ہندوستان میں تاریخی عہد کا آغاز مانتے ہیں۔ اس سلسلے میں وی اے اسمتھ کا خیال ہے کہ

”موریہ خاندان کے عروج سے مورخ اندھیروں سے نکل کر روشنی میں داخل ہوتے ہیں۔“

ذیل میں ہم مختلف تاریخی مواد اور ماخذ کا مختصر جائزہ پیش کریں گے جو کہ ادبی اور غیر ادبی دوزمروں میں بٹا ہوا ہے۔

1.2.1 ادبی ماخذ (Literary Sources)

1.2.1.1 ملکی ماخذ (Indigenous Sources)

ارتھ شاستر (Arthashastra)

ارتھ شاستر: ارتھ شاستر سے ہمیں نہ صرف سیاست بلکہ اس عہد کی سماجی اور اقتصادی زندگی کے بارے میں بھی جان کاریاں ملتی ہیں۔ کوٹلیہ لکھتا ہے کہ راجا کو جنگجو ہونا چاہیے۔ اسے بہت پڑھا لکھا ہونا چاہیے۔ اسے چاروں ویدوں، فلسفیانہ موضوعات، سیاست اور انتظام حکومت، تجارت اور صنعت سے متعلق جان کاری ضرور ہونی چاہیے۔ اس کی طاقت لامحدود ہونی چاہیے اور اس پر کوئی پابندی نہیں ہونی چاہیے۔ راجا کو ہمیشہ مستعد رہنا چاہیے تاکہ عوام بھی مستعد رہے۔ اگر راجا کاہل ہوگا تو عوام بھی کاہل ہو جائے گی۔ اور وہ حکومت ختم ہو جائے گی۔ راجا کو چود شمنوں یعنی شہوت، غصہ، طمع، انانیت، عیش اور چاپلوسی سے دور رہنا چاہیے کیوں کہ یہ زوال کا باعث بن سکتے ہیں۔ راجا کو اپنی حفاظت کا بھی خاص خیال رکھنا چاہیے۔ اس کو صرف ان ہی لوگوں کو ذاتی محافظ کے طور پر بحال کرنا چاہیے جن کے باپ دادا شاہی ملازمت کرتے رہے ہوں اور جن کی وفاداریاں حکومت کے لیے قابل اعتماد ثابت ہو چکی ہوں۔

کوٹلیہ کے مطابق راجا کا سب سے بڑا نصب العین عوام کی بھلائی ہونی چاہیے۔ اس کو عوام کی فلاح میں اپنی بھلائی سمجھنی چاہیے۔ اسے وہ نہیں کرنا چاہیے جو اسے اچھا لگے بل کہ وہ کرنا چاہیے جو عوام کو بہتر لگے۔ اسے رعایا کے دکھوں کا مداوا کرنے اور ان کی شکایتیں سننے کے لیے ہمیشہ تیار رہنا چاہیے۔ اگر وہ ایسا نہیں کرتا تو اس کے لیے مشکلات پیدا ہو سکتی ہیں۔ راجا کو کبھی بھی آج کا کام کل پر نہیں ٹالنا چاہیے۔ اس کی فوج کو طاقت ور ہونا چاہیے تاکہ حکومت کو وسعت بھی دی جاسکے۔

کوٹلیہ کے مطابق حکومت کو بہتر طریقے سے چلانے کے لیے راجا کو چاہیے کہ کچھ وزرا کو بحال کرے۔ وہ لکھتا ہے کہ جیسے کوئی گاڑی ایک پیسے سے نہیں چل سکتی، ٹھیک اسی طرح راجا تنہا حکومت نہیں چلا سکتا۔ اسے وزیروں کی بھی ضرورت ہوتی ہے۔ اس نے وزیروں کے لیے کچھ شرائط متین کی ہیں۔

■ یہ ملک کے ہی باشندے ہوں۔

■ اچھے گھرانوں سے تعلق رکھتے ہوں۔

■ سمجھدار اور دور اندیش ہوں۔

■ ویدوں کے مکمل جان کار ہوں۔

■ اعلیٰ کردار والے ہوں۔

■ حکومت کے وفادار ہوں۔

- صحت مند اور بہادر ہوں۔
- حسد اور دشمنی کے احساس سے کوسوں دور ہوں۔

راجا کے لیے مناسب ہے کہ اپنی حکومت ان وزراء کے مشورے کے مطابق چلائے، لیکن ساتھ ہی یہ تنبیہ بھی کہ ہے کہ راجا کبھی بھی ان کے ہاتھوں کی کٹھ پتلی نہ بنے۔ راجا کے ذریعہ لیے گئے فیصلوں کو راز میں رکھنا چاہیے، کیوں کہ جو راجا ایسا نہیں کر سکتا اس کی سلطنت زیادہ دیر تک قائم نہیں رہ سکتی۔ کوٹلیہ کے مطابق راجا کو اپنی سلطنت کی حفاظت اور استحکام کے لیے جاسوس رکھنے چاہیے۔ ان جاسوسوں کی وجہ سے راجا جہاں مملکت میں رونما ہونے والے واقعات سے باخبر ہو سکتا ہے وہیں وہ قوم کی نبض کو پہچان سکتا ہے۔ کوٹلیہ کے مطابق ان افراد کو جاسوس مقرر کرنا چاہیے جو اعلیٰ گھرانوں سے تعلق رکھتے ہوں، حکومت کے لیے وفادار ہوں، اپنا بھیس بدل سکتے ہوں، دور اندیش ہوں اور اعلیٰ کردار کے مالک ہوں۔ ان جاسوسوں کو اپنے کاموں میں ماہر ہونا چاہیے اور انہیں کئی زبانیں آنی چاہیے۔ یہ جاسوس راجا کو وزیروں، سپہ سالاروں، شہزادوں، ریاست کے افسروں، تاجروں، عوام الناس اور عوامی رائے وغیرہ کے بارے میں مفید اطلاعات بھیجتے تھے۔ جاسوسوں کو بہتر تنخواہ دی جاتی تھی۔ کوٹلیہ کے مطابق مردوں کے مقابلے عورت جاسوس زیادہ کارآمد ثابت ہو سکتی ہیں۔ اس لیے اس شعبے میں زیادہ تر عورتیں ہونی چاہیے۔ اس کا یہ بھی خیال تھا کہ راجا کو دوسرے ممالک میں بھی اپنے جاسوس بحال کرنے چاہیے تاکہ وہاں پر رونما ہونے والے واقعات کے بارے میں اسے جان کاری حاصل ہو سکے۔

کوٹلیہ نے جنگ سے متعلق حفاظتی اقدامات کے بارے میں تفصیل سے ذکر کیا ہے۔ اس کے مطابق حملہ کرنے سے قبل راجا کو دشمن کی طاقت اور کمزوری کا اندازہ لگانا چاہیے۔ اس کے علاوہ اس جنگ سے ہونے والے فائدوں اور نقصانات کا بھی پورا اندازہ کر لینا چاہیے۔ راجا کو جنگ کے دوران فوج کو ہر طرح کے خطروں سے محفوظ رکھنے کے لیے پیشگی انتظام کر لینا چاہیے۔ جنگ میں نہ لڑنے والے ملازمین جو کہ سڑکیں، پل، کنویں وغیرہ بناتے ہیں، کا بھی تعاون حاصل کر لینا چاہیے۔ راجا کو دشمن کی فوج پر اس وقت حملہ کرنا چاہیے جب وہ محتاط نہیں ہو یا جنگ کے لیے تیار نہ ہو۔ دشمن کو ختم کرنے کے لیے ہر ایک مناسب یا نامناسب طریقے اپنانے چاہیے۔ جنگ جیتنے کے بعد راجا کو دشمن کی فوج کو جہاں تک ہو سکے، ختم کر دینا چاہیے لیکن اس کے ساتھ ہی وہاں کے لوگوں کو اپنی جانب ملانے کی ہر ممکن کوشش کرنی چاہیے۔ کوٹلیہ کے مطابق لوگوں کی ابتر معاشی حالت ان کی بغاوت اور بے اطمینانی کی بڑی وجہ ہوتی ہے۔ کسی بھی حکومت کے لیے لوگوں کی غربت سب سے بڑی خامی ہے کیوں کہ مایوس ہو کر وہ دشمنوں سے جا ملتے ہیں اور اپنے ہی راجا کے خاتمے کا سبب بن جاتے ہیں۔ اس لیے راجا کو رعایا کی معاشی ترقی کے لیے ہر ممکن کوشش کرنی چاہیے۔

اس میں کوئی شبہ نہیں کہ کوٹلیہ کا ارتھ شاستر تاریخی، سیاسی، معاشی اور ادبی لحاظ سے ایک لاجواب تصنیف ہے۔ اس کتاب میں حکومت کے مختلف مسائل اور طرز حکومت کا جتنا خوب صورت تجزیہ کیا گیا ہے اتنا جامع تجزیہ شاید ہی دنیا کے کسی قدیم سیاسی مفکر نے کیا ہو۔ مشہور مورخ رومیلا تھاپر کے مطابق:

”ارتھ شاستر کی اہمیت اس امر میں پوشیدہ ہے کہ یہ اس وقت کے راج معاشی اور سیاسی افکار کا بہتر طریقے سے تجزیہ پیش کرتی ہے

اور اس سے بڑھ کر یہ ہم عصر حالات کے عین مطابق ہے۔“

مدراراکشس (Mudrarakshasa)

وشاکھ دت گپت عہد کا ایک مشہور ڈرامہ نگار تھا۔ اس نے پانچویں صدی عیسوی میں مدراراکشس نام کا ایک مشہور ڈرامہ لکھا تھا۔ ہندوستان کو اپنے اس عظیم سرمائے کا احساس اس وقت ہوا جب یورپ والوں نے اس کے مطالعہ اور اس کے متعلق جامع اور مکمل تحقیقات کر کے اس کی طرف ہماری توجہ مبذول کی۔ مدراراکشس کی تدوین ہیل بران نے 1912ء میں کی۔ تیلنگ نے اس کی تدوین 1923ء میں کی۔ آرائس پنڈت نے اس کا ترجمہ کیا۔ مدراراکشس ایک تاریخی ڈرامہ ہے۔ اس ڈرامے کا ہیرو کونلیہ ہے۔ اس ڈرامے میں چندرگپت موریہ کے ذریعہ کونلیہ کے تعاون سے نند حکومت کے خاتمے اور موریہ خاندان کے قیام کی مفصل جان کاری ملتی ہے۔ اس کے علاوہ اس ڈرامے سے ہمیں اس وقت کے سماجی، معاشی اور مذہبی حالات کا علم ہوتا ہے۔ حالانکہ اس میں کچھ من گھڑت باتیں بھی جوڑ دی گئی ہیں پھر بھی اس کی تاریخی اہمیت سے انکار نہیں کیا جاسکتا۔ اس ڈرامے میں بتایا گیا ہے کہ مگدھ پر پہلے نند خاندان والے حکومت کرتے تھے۔ چندرگپت کی دشمنی ان ہی نند حکمرانوں سے تھی۔ ڈرامہ کے کرداروں میں اہم ترین کردار کونلیہ اور راکشس کا ہے۔ راکشس خاندان نند خاندان کی کرسی وزارت پر متمکن تھا۔ اس کو محض چندرگپت کی طرف لے آنے کے لیے کونلیہ نے سارا کھیل کھیلا۔ مدراراکشس کا پلاٹ ایک گزری ہوئی تاریخی حقیقت کی پیداوار ہے جسے وشاکھ دت نے اپنے زمانے میں ڈرامہ کی شکل دے کر ایک ایسا عظیم کارنامہ یادگار چھوڑا ہے جس کی عظمت تادیر قائم رہے گی۔ مدراراکشس کو محض خیالاتی پرواز قرار نہیں دیا جاسکتا۔ اس کا دار و مدار تاریخی واقعات پر ہے۔ مگدھ میں نند خاندان کی تباہی کے بعد کونلیہ چندرگپت کی بادشاہت قائم کرنے میں کس طرح کامیاب ہوتا ہے اس میں واقعات کے اسی سلسلے کی تصویر کھینچی گئی ہے۔ اس کے ذریعہ سیاست کی شاطرانہ چالوں کا نظارہ دکھایا گیا ہے۔ یہ کونلیہ کی دوراندیشی کا زندہ جاوید نمونہ ہے۔

جین اور بدھ تصانیف (Jain and Buddhist Texts)

جین اور بدھ تصانیف سے ہمیں موریہ عہد کی تاریخ کو جاننے کے لیے بیش قیمت جان کاریاں ملتی ہیں۔ جین تصانیف میں اس بات کے حوالے ملتے ہیں کہ چندرگپت موریہ نے اپنی حکومت کے آخری ایام میں جین مذہب اختیار کر لیا تھا اور اس نے جین روایات کے مطابق مرن برت رکھ کر اپنی زندگی کا خاتمہ کر لیا۔ جین تصانیف میں کلپ سوتر بہت مفید ماخذ ہے۔ ان سے یہ بھی معلوم ہوتا ہے کہ موریہ موروں کے پالنے والے تھے۔ بودھ تصانیف ’دیپ و مش‘، ’مہا و مش‘ اور ’مہا بودھی و مش‘ سے بدھ مذہب کی تبلیغ کے لیے اشوک کی کوششوں کا پتہ چلتا ہے۔ دو یہ دان نامی کتاب بندو سار اور اشوک کے عہد حکومت پر روشنی ڈالنے والی ایک اہم تصنیف ہے۔

پُران (Purana)

پُران موریہ عہد کا ایک اہم ماخذ ہے۔ اس سے ہمیں معلوم ہوتا ہے کہ نند خاندان کے راجا شودر ذات کے تھے اور ایک اعلیٰ خاندان کے برہمن کونلیہ نے ان کے خاندان کا خاتمہ کر کے چندرگپت موریہ کو تخت نشین کیا۔ اس کے باوجود یہ موریہ عہد کی تاریخ کو جاننے کے لیے

معاون ہیں، مگر ان میں فرضی کہانیاں ہونے کی وجہ سے انہیں زیادہ قابل بھروسہ نہیں مانا جاسکتا۔ وشنو پُران نے چندر گپت کو بیچ خاندان کا فرد مانا ہے۔

1.2.1.2 غیر ملکی ماخذ (Foreign Sources)

انڈیکا (Indica)

یونانی سفیر میگا سٹھینیز (Megasthenes) کی تصنیف انڈیکا موریا دور سے متعلق ایک اہم ماخذ ہے۔ میگا سٹھینیز ایک یونانی دانشور تھا جسے قندھار کے حکمران سیلیوکس نکیتور (Seleucus Nicator) نے چندر گپت موریا کے دربار میں اپنا سفیر بنا کر بھیجا تھا۔ اس کتاب کے بہت سے اقتباسات ہمیں بعد کے یونانی مورخین جیسے اسٹرابو (Strabo)، ایرین (Arrian)، ڈایوڈورس (Diodorus)، پلینی (Pliny)، جسٹن (Justin) اور پلوٹارک (Plutarch) وغیرہ کی تخلیقات میں ملتے ہیں۔ اس سے ہمیں چندر گپت موریا کے محل، دارالسلطنت، فوجی و شہری انتظام اور ہندوستانی معاشرے سے متعلق بیش قیمت جان کاریاں حاصل ہوتی ہیں۔ میگا سٹھینیز لکھتا ہے کہ چندر گپت بہت محنتی تھا۔ دن کا زیادہ تر وقت وہ حکومتی کام کاج کو نمٹانے میں صرف کرتا تھا۔ انتظامی امور پر صلاح مشورے کے لیے اس کے پاس ایک خصوصی جماعت تھی، جنہیں نورتن (Navratnin) کہا جاتا تھا۔ اس نے موریا سلطنت کے عالی شان لکڑی کے محل کا ذکر کیا ہے، جس کے باقیات پٹنہ کے مضافات میں کمسرا کے مقام پر کھدائی میں حاصل ہوئے ہیں۔ راجا کے محل کی حفاظت کے لیے خصوصی اقدامات کیے گئے تھے۔ پہرے داروں کے تبادلے کے علاوہ میگا سٹھینیز راجا کے اپنی خواب گاہ تبدیل کرتے رہنے کا ذکر کرتا ہے۔ محافظوں میں عورتیں بھی شامل تھیں جو اندرونی حصوں کی حفاظت پر مامور تھیں۔ چار موقعوں پر وہ دربار عام منعقد کرتا تھا۔ اول لوگوں کی شکایت سننے اور انصاف کرنے کے لیے، دوسرے شکار کے لیے، تیسرے یگیہ کرنے کے لیے، چوتھے جنگ کرنے کے لیے۔

میگا سٹھینیز نے موریا سلطنت کی راجدھانی پاٹلی پتر پر تفصیلی روشنی ڈالی ہے۔ وہ لکھتا ہے کہ اُس وقت یہ ہندوستان کا سب سے بڑا شہر تھا۔ یہ سنگا اور سون ندی کے سنگم پر واقع تھا۔ اس کی لمبائی 80 اسٹیڈیا (Stadia) (15.8 کلومیٹر) اور چوڑائی 15 اسٹیڈیا (2.7 کلومیٹر) تھی۔ اس شہر کے چاروں جانب لکڑی کی اونچی دیوار تھی، جس میں 64 دروازے اور 570 برج تھے۔ شہر کے گرد بہت بڑی خندق تھی جو ہمیشہ پانی سے بھری رہتی تھی۔ یہاں کا شاہی محل وسط ایشیا کے شاہی محلوں سے کہیں زیادہ خوب صورت تھا۔ پاٹلی پتر کے نظم و نسق کے لیے 30 افراد کی ایک کمیٹی بنائی گئی تھی۔ یہ کمیٹی 6 شعبوں میں منقسم تھی۔ ہر ایک شعبے میں 5 افراد ہوتے تھے یہ شعبے فن اور ہنرمندی، غیر ملکی مسافروں کی دیکھ بھال، پیدائش و موت کی تفصیلات، تجارت کی دیکھ ریکھ، تیار مال کو فروخت کرنے اور فروخت ہونے والی اشیاء پر ٹیکس وصول کرنے کے لیے مختص تھے۔

میگا سٹھینیز کے مطابق چندر گپت موریا کے پاس بہت بڑی فوج تھی۔ اس کے فوجیوں کی تعداد لگ بھگ 7 لاکھ تھی۔ اس میں 6 لاکھ پیدل، 30 ہزار گھوڑسوار، نو ہزار ہاتھی اور 8 ہزار رتھ شامل تھے۔ ہر ایک رتھ میں تین فوجی ہوتے تھے۔ حالانکہ اس کی بیان کردہ فوج کی

تعداد ناقابل اعتبار ہے، کیوں کہ ملک کے مالی وسائل اس کے متحمل نہ ہو سکتے تھے، پھر بھی اس دور کے حساب سے یہ ایک بہت بڑی فوج تھی۔ اس عظیم فوج کے نظم و نسق کے لیے 30 افراد کی ایک کمیٹی بنائی گئی تھی۔ یہ کمیٹی مزید 6 شعبوں میں منقسم تھی اور ہر ایک شعبہ میں 5 افراد ہوتے تھے۔ یہ شعبے پیدل فوج، گھوڑ سوار، بحری فوج، ہاتھی سوار فوج، رتھ سوار فوج اور آمد و رفت کے وسائل اور اشیائے خورد و نوش کا انتظام کرتے تھے۔ ہر ایک شعبہ اپنے تحت کام کو آزادانہ حیثیت سے انجام دیتا تھا، جس کی ذمہ داری ہر شعبہ کے صدر (ادھیکش) کے کاندھوں پر تھی۔ کام میں لاپرواہی کی صورت میں صدر کو ہی سزا دی جاتی تھی۔

میگا ستھنیز نے چندر گپت موریہ کے شہری انتظام کے بارے میں تفصیل سے ذکر کیا ہے۔ وہ لکھتا ہے کہ چندر گپت موریہ ایک مطلق العنان حکمراں تھا۔ اس کی طاقت لامحدود تھی۔ وہ اپنا پیش تر وقت عوام کی بھلائی میں گزارتا تھا۔ کوئی بھی شخص، کسی بھی وقت شاہی محل میں جا کر راجا کے سامنے شکایتیں پیش کر سکتا تھا۔ راجا نے بہت سے جاسوس مقرر کر رکھے تھے جو اسے سلطنت میں ہونے والے ہر ایک واقعات کی خبریں دیتے رہتے تھے۔ ان جاسوسوں میں بہت سی عورتیں بھی شامل تھیں۔ عوام پر کئی طرح کے ٹیکس لگائے جاتے تھے۔ زمین پر لگان سب سے اہم ٹیکس تھا۔ یہ کل پیداوار کا پانچواں حصہ ہوتا تھا۔ حکومت کاشت کاروں کو خاص سہولتیں فراہم کرتی تھی۔ سینچائی کے لیے نہروں کا انتظام کیا جاتا تھا۔ مسافروں کے لیے سڑکوں کا اچھا انتظام کیا گیا تھا۔ ان سڑکوں کے دونوں جانب سایہ دار درخت لگائے جاتے تھے اور سڑکوں کے کنارے کچھ فاصلے سے دھرم شالائیں بنائی گئی تھیں۔ انتظامی امور کے لحاظ سے سلطنت کو صوبوں، ضلعوں اور گاؤں میں تقسیم کیا گیا تھا۔ ان کی دیکھ بھال کے لیے لائق افسران مقرر کیے گئے تھے۔

میگا ستھنیز نے موریہ عہد کے ہندوستانی معاشرے کا بہت دل چسپ ذکر کیا ہے۔ اس نے لکھا ہے کہ اس وقت ہندوستانی سماج سات طبقوں میں منقسم تھا پہلے طبقے میں فلسفی (برہمن اور شرمنا) آتے تھے جن کی تعداد اگرچہ بہت کم تھی مگر سماج میں ان کو کافی عزت دی جاتی تھی۔ دوسرا طبقہ کاشتکاروں کا تھا جن کی تعداد سب سے زیادہ تھی۔ تیسرے طبقے میں گڈریے اور شکاری، چوتھے طبقے میں جانور پالنے والے شامل تھے۔ پانچویں طبقے میں دست کار اور تاجر، چھٹے طبقے میں ریاست کے عام ملازمین اور ساتویں طبقے میں ریاست کے اعلیٰ افسران شامل تھے۔ میگا ستھنیز کے مطابق اس وقت لوگوں کا اخلاقی معیار بہت عمدہ تھا۔ لوگ بہت پاک اور ایماندار زندگی بسر کرتے تھے۔ چوریاں اور ڈکیتیاں بہت کم ہوتی تھیں۔ لوگ اپنے گھروں کو کھلا چھوڑ کر باہر چلے جاتے تھے۔ وہ بہت خوش حال تھے۔ وہ پیش فینتی کیڑے اور زیورات پہنتے تھے، لیکن ان کا کھانا بالکل سادہ ہوتا تھا۔ وہ بہت کم شراب پیتے تھے۔ سماج میں عورتوں کی حالت بہت اچھی تھی۔ ستی کارواج اور پردے کے رواج سے لوگ واقف نہیں تھے۔ سماج میں غلامی کا بھی رواج نہیں تھا۔

کچھ مورخوں نے میگا ستھنیز کے ذریعہ دی گئی معلومات کو قابل بھروسہ نہیں مانا ہے۔ اپنے قول کی تائید میں ان کا کہنا ہے کہ میگا ستھنیز اکثر و بیشتر پاٹلی پتر کے راج دربار ہی میں رہا۔ اس لیے اسے ادنیٰ طبقے کے لوگوں اور گاؤں کی زندگی کے بارے میں واقفیت بہت کم تھی۔ دوسرے اس نے بہت سی من گھڑت اور سنی سنائی باتوں کو بھی لکھ دیا، مثال کے طور پر وہ لکھتا ہے کہ ہندوستان میں کچھ لوگ ایسے ہیں جن کی ایک آنکھ ان کی پیشانی پر ہے، بہت سے ایسے ہیں جن کی ناک نہیں ہے۔ تیسرے اس نے بہت سے واقعات کا بہت مختصر ذکر کیا ہے جس

کی وجہ سے ہم واقعات کی پوری جان کاری حاصل نہیں کر سکتے ہیں۔ چوتھے اسے ہندوستان کی کسی بھی زبان کا علم نہیں تھا اور ایک غیر ملکی ہونے کی وجہ سے وہ ہندوستانی روایتوں کی مکمل جان کاری حاصل نہیں کر سکا۔ پانچویں یہ کہ اس کا یہ بیان کہ ہندوستان میں غلامی کارواج نہیں تھا، ارتھ شاستر میں دی گئی معلومات کے مطابق غلط ہے۔ ان خامیوں کے باوجود میگا سستھنیز کا تذکرہ بہت دل چسپ ہے۔ اس میں دی گئی زیادہ تر جانکاریاں تاریخی لحاظ سے مفید اور قابل اعتماد ہیں۔ بلاشبہ اسے مور یہ عہد کا اہم ماخذ تسلیم کیا جانا چاہیے۔

میگا سستھنیز کے بارے میں اے ایل ہاشم کا یہ قول صحیح معلوم ہوتا ہے کہ:

”اگرچہ میگا سستھنیز کا دستاویز اتنا جامع نہیں ہے جتنا کہ ہم چاہتے ہیں، اس کے باوجود اس کی بہت زیادہ اہمیت ہے کیوں کہ یہ ایک غیر

ملکی سیاح کا ہندوستان کے بارے میں اول مصدقہ اور متعلقہ تذکرہ ہے۔“

میگا سستھنیز کی انڈیکا کے مستند ہونے پر اختلاف ہے۔ کچھ مورخین کا قول ہے کہ انڈیکا پر بہت زیادہ بھروسہ نہیں کیا جاسکتا کیوں کہ وہ ہندوستان میں رائج زبان سے واقف نہیں تھا وہ صرف پاٹلی پتر اور پنجاب کے بارے میں جانتا تھا وہ ہندوستان ہی زیادہ دن نہیں رہا اور غیر ملکی ہونے کے باعث وہ ہندوستان کی تہذیب و ثقافت کو سمجھ نہیں پایا۔ پھر بھی انڈیکا مور یہ عہد کے سلسلے میں ایک اہم ماخذ ہے۔

1.2.2 غیر ادبی ماخذ / آثارِ قدیمہ (Non Literary Sources / Archeology)

عہد مور یہ کے سب سے اہم اور مستند ماخذ اشوک کے شاہی فرامین ہیں۔ یہ فرامین کئی قسم کے ہیں۔ مثلاً بڑے فرامین، چھوٹے فرامین اور ستونی فرامین۔ اشوک کے یہ تمام کتبے دستاویزی شہادت کے نادر مجموعہ ہیں۔ ان فرمانوں کو جو بقول رہس ڈے وڈس ”ناہموار بد قطع، پیچیدہ اور تکرار سے پُر ہیں“، کئی حصوں میں تقسیم کیا جاسکتا ہے:

- **چودہ کلاں چٹانی فرامین:** یہ فرامین شہباز گڑھی، من سہرا، گرنر، سوپارہ، کلیسی، دھولی، جو گڑھ اور ارا گڑھ میں پائے گئے ہیں۔ ان میں انسانوں اور جانوروں کے علاج کے لیے ہدایات، سرحدی افسران کو سلطنت کے علاقوں میں سفر کرنے کے احکامات اور دھم کے اصول وغیرہ درج ہیں۔
- **چھوٹے چٹانی فرامین:** یہ فرامین روپ ناتھ، سہسرام، بیرات، ماسکی، سدھ پور، برہم گری اور جٹنگ رامیشور کے مقامات سے ملے ہیں۔ ان سے اشوک کی ذاتی زندگی اور دھم کے اصولوں کے بارے میں جان کاری حاصل ہوتی ہے۔
- **شمالی فرامین:** دو شمالی فرامین میں سے ایک فرمان بھٹنلا میں ملا ہے جو آرمک رسم الخط میں ہے اور دوسرا قندھار میں ملا ہے جو دو زبانوں یعنی یونانی اور آرمک میں ہے۔
- **سات ستونی فرامین:** یہ فرامین، توپرا، دلی، میرٹھ، کوشامبی، الہ آباد، رام پورا، لور یہ اور لور یہ نندن گڑھ میں پائے گئے ہیں۔
- **چھوٹے ستونی فرامین:** یہ ساچی۔ کوشامبی۔ الہ آباد اور سار ناتھ کے فرامین ہیں۔ ان میں اشوک کی مذہبی تبلیغ اور بدھ سنگھوں کے درمیان مکمل اتحاد قائم کرنے کی کوششوں کا پتہ چلتا ہے۔

- **کلنگ کے دو چٹانی فرامین:** یہ چٹانی فرمان دھولی اور جو گڑھ میں پائے گئے ہیں۔ ان سے کلنگ صوبے کے نظم و نسق کے بارے میں اہم جان کاری ملتی ہے۔
- **بھبھر و کا فرمان:** یہ فرمان راجستھان میں واقع بھبھر کے مقام پر ملا ہے۔ اس سے پتہ چلتا ہے کہ اشوک کو بدھ مذہب سے بہت زیادہ عقیدت تھی۔
- **غار کے کتبے:** یہ کتبے برابر میں تین غاروں میں ملے ہیں۔ ان سے اجیوک فرقے کو اشوک کے دیے گئے عطیات کا پتہ چلتا ہے۔
- **سنائی چھوٹے چٹانی فرامین:** سنائی اتری کر ڈرامہ میں گل برگہ کے چٹاپور تعلقہ میں بھیم ندی کے کنارے واقع ہے۔ یہ بڑا ستونی فرمان ہے۔ یہ فرمان پراکرت زبان اور برہمی رسم الخط میں ہے۔ اس سے پتہ چلتا ہے کہ اشوک نے کر ڈرامہ کے شمالی علاقے اور آندھرا کے آس پاس کے علاقے پر قبضہ کیا تھا۔
- **تعمیراتی ذرائع:** فن تعمیر بھی ہم کو مور یہ عہد کی تاریخ اور طرز تعمیر کی جان کاری پیش کرتے ہیں۔ مور یہ نئی محل کے باقیات کو نی یارا سے دریافت کیے گئے ہیں۔ وہ مور یہ نئی طرز تعمیر اور دوسرے ممالک سے ان کے تعلقات کے بنیادی عناصر پر روشنی ڈالتے ہیں۔ پاٹلی پتر کا مشہور میٹر و پولس جسے یونانیوں نے پالی بوتھرا، پالی بوترا اور بالم بوتھرا کہا ہے، سون اور گنگاندی کے سنگم پر واقع تھا۔ یہ لکڑی کی دیوار سے گھرا ہوا تھا جس میں سوراخ تھے، جو تیر اندازوں کے لیے چھوڑے گئے تھے۔ اس میں 570 برجیاں تھیں جو نگرانی کے لیے بنائی گئی تھیں۔ شہر میں پہنچنے کے لیے 64 دروازے تھے۔ شہر میں عالی شان محلات تھے جس میں ہندوستانی اور غیر ملکی دونوں رہتے تھے۔ میگا ستھنیز کا کہنا ہے کہ پاٹلی پتر میں واقع مور یہ محل اتنا ہی شاندار تھا جتنا کہ ایران کی راجدھانی کا محل تھا۔ پتھر کے ستونوں کے جو حصے اور ٹکڑے موجودہ شہر پٹنہ کے مضافات میں کھرا کے مقام پر ملے ہیں ان سے 80 ستونوں والے ایک دیوان کی نشان دہی ہوتی ہے۔ ان آثاروں سے مور یہ نئی دست کاروں کے کمال فن کا اندازہ ہوتا ہے۔
- **دوسرے باقیات:** کچھ باقیات مثلاً سار ناتھ کے چار شیر، دھاولی اور کلہی میں ہاتھی کے دو مجسمے اور دیگر نمونے مور یہ نئی معاشرہ کے فنی نوعیت پر روشنی ڈالتے ہیں۔ چھوٹی چھوٹی مورتیاں کھلونے، منکے، اوزار اور زیورات جو بڑی تعداد میں مور یہ سلطنت کے مختلف علاقوں مثلاً پاٹلی پتر سے تکسلا تک میں ملے ہیں ہمیں ہندوستان کے مقامی فن اور روایات کے بارے میں بتاتے ہیں۔ یہ بہتر وضع قطع کے ہیں اور ان کی آرائش واضح ہے۔
- **فنی ثبوت:** مور یہ عہد ثقافتی روشن خیالی کا عہد تھا۔ مور یہ عہد میں پورا شمالی ہندوستان بہت منظم انتظامیہ کے تحت تھا یہاں نظم و ضبط بہت بہتر تھا اور مادی خوش حالی تھی۔ اس پر امن ماحول میں فن کے اعلیٰ نمونے تخلیق ہوئے۔ استوپ، ستون، غار، مجسمے وغیرہ نے ملک کو ایک واضح تہذیبی اتحاد عطا کیا۔ ہندوستانی آرٹ ابتدائی دست کاری کے درجہ سے اوپر اٹھ کر فنون لطیفہ کے مقام پر پہنچ گیا۔ ایسا فن جو کہ عصری دنیا میں سب سے بہتر تھا۔

موریہ دست کاروں کے فن اور کمالات کا اندازہ پتھر کے ستونوں سے بھی ہوتا ہے جن کو پالش کر کے چمکا دیا گیا تھا۔ پتھر کے بڑے بڑے ٹکڑوں کو کانوں سے نکال کر لے جانا اور پھر انہیں تراش کر پالش کر کے اور سجا سنوار کر نصب کرنا بڑا دشوار کام رہا ہوگا۔ ہر ستون پتھر کے ایک ہی ٹکڑے سے بنایا گیا ہے۔ ہر ستون کے اوپر شیر یا سانڈ کا خوب صورت سا مجسمہ تراش کر نصب کیا گیا تھا، صرف وہی الگ سے لگایا جاتا تھا۔ اشوک کی لاٹوں کے سروں پر بنی ہوئی مورتیاں دنیا بھر میں مشہور ہیں۔ مورتیوں کے یہ نمونے سارنا تھ کے ستون کے علاوہ پٹنہ سے حاصل یکیشنی کی مورتی اور متھرا سے حاصل یکیش کی مورتی وغیرہ ہیں۔

■ **مسکوکاتی ثبوت:** موریہ عہد کے باقیات میں ہمارے پاس مسکوکاتی ثبوت بھی موجود ہیں۔ مختلف مقامات کی کھدائیوں میں ہمیں بہت سے سکے ملے ہیں۔ یہ سکے سونا، چاندی اور تانبے کے ہیں، جو ٹھپہ دار ہیں۔ جن سے ظاہر ہوتا ہے کہ وہ موریہ عہد میں رائج تھے۔ سونے کے سکوں کو نکھ، چاندی کے سکوں کو پن اور تانبے کے سکوں کو کر شپن کہا جاتا تھا۔ چاندی کے مہری سکے جن پر مور، پہاڑ اور چاند کی شکلیں بنی ہوتی تھیں، موریہ سلطنت کے شاہی سکے سمجھے جاتے تھے۔ اس میں کوئی شبہ نہیں کہ محاصل کی وصولیابی اور افسروں کی تنخواہ کی نقد ادائیگی میں یہ سکے کام آتے تھے۔ اس کے علاوہ یہ سکے ایک ہی شکل و صورت کے تھے۔ لہذا ملک کے بڑے علاقے میں ان کے ذریعہ بازاروں میں لین دین میں سہولت پیدا ہوئی ہوگی۔ اس طرح کہا جاسکتا ہے کہ ان سکوں کے مطالعے سے عہد موریہ کے سیاسی اور اقتصادی پہلوؤں کے بعض گم گشتہ پہلوؤں کو جوڑنے کا کام کیا جاسکتا ہے۔

معلومات کی جانچ۔ (Test Your Knowledge)

1. موریہ عہد کے دو اہم ادبی ماخذ کے نام بتائیے۔
2. 'ارتھ شاستر' کا مصنف کوٹلیہ اور کن ناموں سے مشہور ہے؟ کوٹلیہ کی ارتھ شاستر پر ایک مضمون لکھیے۔
3. 'مدراراکشس' کے مصنف کون ہیں اور اس کتاب کی خصوصیت پر روشنی ڈالیں۔
4. عہد موریہ کا سب سے اہم اور مستند ماخذ کیا ہے؟

1.3 چندرگپت موریہ کی ابتدائی زندگی (Early Life of Chandragupta Maurya)

موریہ خاندان کا بانی چندرگپت موریہ تھا۔ ہمیں اس کی ابتدائی زندگی اور خاندان کے بارے میں بہت کم جانکاریاں حاصل ہوئی ہیں۔ مختلف ماخذ کی بنیاد پر ہم اس کے خاندانی اصل کا اندازہ لگا سکتے ہیں۔ چندرگپت موریہ کا تعلق کس خاندان سے تھا اس کے بارے میں مورخین کے درمیان اختلاف پایا جاتا ہے۔ وشنو پُران کے شارحین کے مطابق چندرگپت کی پیدائش نند حکمران دھنانند کی بیوی موراسے ہوئی تھی چونکہ نند حکمران شودر ذات سے تعلق رکھتے تھے اس لیے چندرگپت موریہ بھی شودر ذات کا ہی ہوا۔ وشاکھ دت نے 'مدراراکشس' کشمیر نے بہت کچھ منجری اور سوم دیونے کتھاسرت ساگر میں چندرگپت موریہ کو نچلے خاندان کا فرد بتایا ہے۔ ان برہمن تصنیفات کے برعکس بودھ تصنیفات چندرگپت موریہ کو چھتری بتاتی ہیں۔ ان کے مطابق موریہ پہلون کے حکمران چھتری تھے۔ ان لوگوں نے مہاتما بدھ

کے نروان کے بعد ان کے باقیات کو حاصل کرنے کا دعویٰ اس بنیاد پر کیا تھا کہ مہاتما گوتم بدھ کی طرح وہ بھی چھتری ہیں۔ جین تصنیفات کے مطابق چندر گپت موریہ کا تعلق ایک عام ذات سے تھا اور اس کی ماں مور پالنے والے کی بیٹی تھی۔ عہد جدید کے مورخوں کا خیال ہے کہ چندر گپت موریہ چھتری تھا۔ ان کی دلیل یہ ہے کہ کوٹلیہ برہمن خاندان سے تعلق رکھتا تھا، اس نے نند خاندان کا خاتمہ کرنے کا عہد اس لیے کیا کیوں کہ وہ شودر تھے۔ بلاشبہ کوٹلیہ نے ان کا خاتمہ کر کے ایک چھتری کو تخت پر بٹھایا گیا ہو گا جو کہ اس وقت کی روایت تھی نہ کہ شودر کو۔

چندر گپت کا باپ جس کا نام معلوم نہیں ہے ایک دوسرے حکمران کے ساتھ لڑتے ہوئے مارا گیا۔ اس وقت اس کی بیوی جو کہ امید سے تھی مصائب سے بچنے کے لیے اپنے بھائی کے یہاں پاٹلی پتر چلی گئی تھی۔ یہاں اس نے 345 ق۔م ایک بچے کو جنم دیا جس کا نام چندر گپت رکھا گیا۔ چندر گپت کو سیندر و کوٹس، سیندر و کوٹس، چندر سری اور پر یہ درشن جیسے ناموں سے بھی جانا جاتا تھا۔ بچپن میں اس بچے کی حفاظت کی خاطر اسے ایک گوالے کو دے دیا گیا۔ بعد میں اس گوالے نے چندر گپت کو ایک شکاری کے ہاتھوں فروخت کر دیا۔ تکھلا میں کوٹلیہ کی نظر چندر گپت پر پڑی جو دیگر بچوں کے ساتھ شاہی کھیل، کھیل رہا تھا۔ وہ چندر گپت کی صلاحیت سے بہت متاثر ہوا۔ کوٹلیہ نے چندر گپت کو اس کے شکاری باپ سے 1000 پن دے کر خرید لیا۔ اس کے بعد کوٹلیہ چندر گپت کو پاٹلی پتر لے آیا یہاں پر اس نے چندر گپت کو سات۔ آٹھ برسوں تک فنون جنگ اور انتظام و انصرام کی تربیت دی۔ بہت جلد چندر گپت نے ان فنون میں مہارت حاصل کر لی۔

کچھ مورخین کی رائے یہ ہے کہ چندر گپت نے اپنا بچپن تکھلا میں نہیں بلکہ پاٹلی پتر میں گزارا تھا۔ جوان ہونے پر اس نے نند دربار میں ملازمت کر لی۔ اپنی صلاحیت کے نتیجے میں وہ جلد ہی وہ ایک اونچے فوجی عہدے پر پہنچ گیا۔ ایک دن کسی بات پر ناراض ہو کر نند حکمران نے اسے نوکری سے نکال دیا۔ وہ جگہ بہ جگہ گھومتا ہوا تکھلا پہنچا۔ یہاں پر اس کی ملاقات کوٹلیہ سے ہوئی۔ وہ پہلے ہی نند حکمران کے خلاف تھا۔ اس لیے ان دونوں نے نند خاندان کا خاتمہ کرنے کا عزم مصمم کر لیا۔ بعض لوگوں کا خیال ہے کہ نند حکمرانوں کو شکست دینے کے لیے چندر گپت موریہ، سکندر سے بھی ملا تھا۔ مگر اس کے رویے سے ناراض ہو کر سکندر نے اسے قتل کرنے کا حکم دے دیا۔ وہ بڑی مشکل سے جان بچا کر بھاگا۔ سکندر کی واپسی کے بعد اس نے کوٹلیہ کی مدد سے ایک بڑی فوج تیار کر لی۔ چندر گپت موریہ نے 321 ق۔م اور 323 ق۔م کے درمیان وادی سندھ میں اپنے جنگی عزائم جاری رکھے۔ اس نے اس درمیان ایک دو بار مگدھ کو جیتنے کی کوشش بھی کی مگر ناکام رہا۔ آخر کار بڑی تیاری کے بعد اس نے پاٹلی پتر کا محاصرہ کر کے دھناند کا قتل کر دیا۔ دھناند کی نااہلی سے عوام پہلے ہی ناراض تھے چنانچہ، کوٹلیہ کی ڈپلومیسی اور چندر گپت کی بہادری کی وجہ سے نند حکمران کا خاتمہ ہو گیا۔ چندر گپت نے پاٹلی پتر کو اپنی راجدھانی بنایا۔

1.4 چندر گپت کی فتوحات (Conquests of Chandragupta)

موریہ حکومت کے قیام میں چندر گپت موریہ کا کردار بہت اہم ہے۔ موریہ حکومت سے قبل ہندوستان کئی چھوٹی چھوٹی ریاستوں میں منقسم تھا۔ ان میں سیاسی اتحاد کا فقدان تھا۔ ان حالات کا فائدہ اٹھا کر یونانیوں نے بھی ہندوستان کے کچھ حصوں پر قبضہ کر لیا تھا۔ چندر گپت نے اپنی بہادری، دوراندیشی اور ان تھک کوششوں سے بہت سے علاقوں پر قبضہ کر کے ایک عظیم سلطنت کا قیام کیا۔ اس طرح چندر گپت ایک

عظیم حکمران ثابت ہوا۔

چندر گپت کے سامنے دو واضح مقاصد تھے۔ اول وہ مگدھ سے نند حکمرانوں کی ظالمانہ حکومت کا خاتمہ کرنا چاہتا تھا۔ دوسرے وہ ہندوستان کو یونانیوں کے قبضے سے چھڑانا چاہتا تھا۔ چندر گپت نے سب سے پہلے نند حکمران دھنانند کو شکست دینے کا منصوبہ بنایا۔ چندر گپت مور یہ اس بات سے بخوبی واقف تھا کہ نند راج کے پاس بڑی فوج ہے اور اسے شکست دینا آسان نہیں ہے۔ لہذا اس نے سکندر سے ملاقات کر کے اس سے تعاون چاہا۔ چندر گپت کے نامناسب رویے کی وجہ سے خفا ہو کر سکندر نے اسے قتل کرنے کا حکم دے دیا۔ اس نے بھاگ کر اپنی جان بچائی۔

اپنی ابتدائی ناکامیوں سے چندر گپت ناامید نہیں ہوا۔ اس نے اپنا دھیان شمال مغرب میں واقع پنجاب کی طرف کیا۔ یہاں یونانی حکمرانوں کے خلاف عوام میں ناراضگی پھیلی ہوئی تھی۔ سکندر ابھی پنجاب ہی میں تھا کہ اس کے ایک خاص افسر نکلیٹر کا قتل کر دیا گیا۔ 325 ق۔ م میں جب وہ ہندوستان سے لوٹ ہی رہا تھا کہ اسے یونانی گورنر فلپ کے قتل کی اطلاع ملی۔ وہ ابھی اس معاملے پر غور ہی کر رہا تھا کہ پنجاب کا انتظام کس طرح کیا جائے دریں اثنا راستے میں بابل میں 323 ق۔ م میں اس کی موت ہو گئی۔ اس خبر کے ملتے ہی پنجاب میں سکندر کے سپہ سالاروں کے درمیان اقتدار کے لیے جنگ چھڑ گئی۔ اس موقع کا فائدہ اٹھا کر چندر گپت مور یہ اور کوٹلیہ نے لوگوں کو یونانی حکومت کے خلاف بھڑکایا اور جنگ جو برادر یوں کی ایک فوج تیار کی۔ 322 ق۔ م میں چندر گپت نے پنجاب پر قبضہ کر لیا۔ یہ فتح اس کی بڑی کامیابی ثابت ہوئی۔

پنجاب کی کامیابی سے چندر گپت کا حوصلہ بڑھ گیا۔ اب وہ مگدھ پر قابض ہونا چاہتا تھا۔ اس ریاست پر قبضہ کرنے کے بعد اس کے سیاسی وقار میں یقیناً اضافہ ہو جاتا۔ اس وقت مگدھ کا حکمران دھنانند تھا جو اپنے مظالم اور سختیوں کی وجہ سے عوام کے درمیان غیر مقبول تھا۔ دوسری طرف چندر گپت کا مشیر کوٹلیہ بھی اس سے اپنی بے عزتی کا بدلہ لینا چاہ رہا تھا۔ ان وجوہات کی وجہ سے چندر گپت نے 321 ق۔ م میں مگدھ پر حملہ کر دیا۔ اس حملے میں پرورتیک نامی حکمران نے چندر گپت کا ساتھ دیا۔ دھنانند اور چندر گپت کے درمیان خونریز جنگ ہوئی۔ اس جنگ میں بڑی تعداد میں سپاہی قتل ہوئے۔ ملند پنہو کے مطابق اس جنگ میں ایک لاکھ فوجی، دس ہزار ہاتھی، ایک لاکھ گھوڑے اور پانچ ہزار رتھ بان قتل ہوئے۔ اس جنگ میں چندر گپت کا حلیف پرورتیک بھی قتل ہوا۔ یہ بھی کہا جاتا ہے کہ اس جنگ میں دھنانند اور اس کے خاندان کے دوسرے افراد بھی قتل ہوئے۔ مگر حمین روایتوں کے مطابق چندر گپت نے دھنانند کو معاف کر دیا تھا اور اسے مگدھ چھوڑنے کی اجازت دے دی تھی۔ اس فتح کے بعد چندر گپت مور یہ نے 321 ق۔ م میں خود کو آزاد حکمران ہونے کا اعلان کر دیا اور اس نے پاٹلی پتر میں تخت نشینی کی رسم ادا کی۔

چندر گپت کی سب سے اہم لڑائی سیلیوکس نکلیٹر کے ساتھ ہوئی۔ سیلیوکس سکندر کا ایک اہم سپہ سالار تھا۔ اس نے مغرب اور وسط ایشیا کے کئی علاقوں پر قبضہ جمار کھا تھا۔ اپنی حکومت کو مزید وسعت دینے کے لیے اس نے 305 ق۔ م میں ہندوستان پر حملہ کر دیا۔ اس لڑائی میں چندر گپت نے سیلیوکس کو شکست دی۔ دونوں کے درمیان ہوئے سمجھوتے کے مطابق سیلیوکس نے اپنے چار صوبے

کابل، قندھار، ہرات اور بلوچستان چندر گپت کو سونپ دیے۔ اس نے اپنی بیٹی ہلدینا کی شادی چندر گپت کے ہم راہ کردی اور اس کے دربار میں میگا ستھنیز کو اپنا سفیر بنا کر بھیجا۔ چندر گپت مور یہ نے اس کے اعزاز میں 500 ہاتھی بطور تحفہ پیش کیے۔ یہ چندر گپت کی ایک بڑی فتح تھی۔ اس جیت نے اس کی عزت اور وقار میں چار چاند لگا دیے۔ آر۔ سی۔ مجھار (R.C. Majumdar) کے مطابق ”سیلیوکس پر چندر گپت کی جیت نے یون (غیر ملکی۔ یونانی) فوج کی خامیوں اور کمزوریوں کو اجاگر کر دیا۔ اس کا مقابلہ منظم اور ماہر ہندوستانی فوج سے ہوا تھا۔“

کہا جاتا ہے کہ جنوبی ہندوستان کے بھی کچھ علاقے چندر گپت کی حکومت میں شامل تھے مگر اس کے بارے میں ہمیں واضح ثبوت نہیں ملتے۔ صرف اتنا کہا جاسکتا ہے کہ میسور (کرڈرامہ) تک کا علاقہ اس کی حکومت میں شامل تھا۔ جین ذرائع سے ہمیں معلوم ہوتا ہے کہ چندر گپت نے 298 ق۔ م میں کرڈرامہ میں واقع شرون بیلا گولا (Shravanbela Gola) میں فاقہ کشی کر کے اپنی جان دے دی۔ اس سے پتہ چلتا ہے کہ یہ ریاست ضرور اس کی حکمرانی میں رہی ہوگی۔

چندر گپت مور یہ نے مغربی ہندوستان پر بھی فتح حاصل کی تھی۔ مغربی ہندوستان پر اس کی فتح کے بارے میں ہمیں خاص جانکاری حاصل نہیں ہے۔ شک حکمراں رودرد من کے جو ناگڑھ کے کتبے سے پتہ چلتا ہے کہ سوراٹر کا علاقہ مور یہ سلطنت میں شامل تھا۔ اس صوبے میں چندر گپت مور یہ نے پشیم گپت کو گورنر مقرر کیا تھا۔ چندر گپت کے حکم پر اس نے وہاں زراعت کو ترقی دینے کے لیے سد رشن جھیل پر ایک باندھ کی تعمیر کرائی۔ دوسری بات یہ کہ چندر گپت کے سلطنت میں مغربی ہندوستان اس کا ایک صوبہ تھا جس کی راجدھانی اُجین تھی۔ ان ثبوتوں سے یہ معلوم ہوتا ہے کہ مغربی ہندوستان کے علاقے بھی اس کی حکمرانی میں شامل تھے۔

بہر حال چندر گپت مور یہ ایک عظیم سلطنت کا بانی تھا۔ اس کی حکومت شمال میں ہمالیہ سے لے کر جنوب میں میسور تک اور مشرق میں بنگال سے لے کر شمال مغرب میں ہندو کش پہاڑیوں تک پھیلی ہوئی تھی جس کا دارالسلطنت پاٹلی پتر تھا۔ جین روایتوں پر یقین کیا جائے تو اپنی زندگی کے آخری دنوں میں چندر گپت نے جین مذہب اختیار کر لیا تھا۔ چوبیس سال تک حکومت کرنے کے بعد اس نے شاہی تخت اپنے بیٹے بندوسار کو سونپ کر سنیا س (ترک دنیا) لے لیا۔ اس کے بعد وہ اپنے مرشد بھدر باہو کے ساتھ میسور چلا گیا۔ یہاں اس نے شرون بیل گولا کے مقام پر کھانا پینا تاگ کر 298 ق۔ م میں زندگی کی آخری سانس لی۔

1.5 اکتسابی نتائج (Learning Outcomes)

مور یہ خاندان ہندوستان کا ایسا حکمراں خاندان ہے جس کو ہندوستانی تاریخ میں کئی لحاظ سے اولیت حاصل ہے۔ اسے ہم مور یہ سلطنت کے نام سے جانتے ہیں۔ اس کی بنیاد چندر گپت مور یہ نے رکھی۔ مور یہ سلطنت کے قیام اور استحکام میں اس کو ایک برہمن عالم کو ٹلیہ سے کافی تعاون حاصل ہوا۔ مور یہ سلطنت کے مطالعے کے لیے ہمارے پاس مختلف ماخذ ہیں۔ ان ماخذ کی درجہ بندی کرتے ہوئے مور خین اس کو دو بنیادی خانوں میں تقسیم کرتے ہیں۔ ادبی ماخذ اور غیر ادبی ماخذ۔ ادبی ماخذ کو ملکی اور غیر ملکی دو مزید ذیلی زمروں میں تقسیم کیا گیا ہے۔ ملکی ادبی ماخذ میں ار تھ شاستر سب سے زیادہ اہم ہے۔ اس کے بعد ایک دوسری تصنیف مدرار اکشس کا نام لیا جاسکتا ہے۔ ان کے علاوہ جین مت اور بدھ

مت کی تصانیف بھی ہیں۔ غیر ملکی ذرائع میں سب سے اہم یونانی سفیر میگا سٹھنیز کی تصنیف ”انڈیکا“ ہے۔ اس کے علاوہ سیلونی، تبتی اور چینی ماخذ بھی موجود ہیں۔ غیر ادبی ذرائع میں ہمارے پاس مختلف قسم کے ماخذ ہیں مثلاً مور یہ عہد کی تعمیرات، محسمے اور فن کے دوسرے نمونے وغیرہ۔ ان کے علاوہ اس عہد کے سکے اور کتبے ہیں جن سے اس عہد کی معاشی حالت اور تجارتی تعلقات کا پتہ چلتا ہے۔ مور یہ عہد کی جانکاری کے لیے سب سے مستند ماخذ اشوک کے فرامین ہیں جو پتھر کی لاٹوں، غاروں اور چٹانوں پر کندہ ہیں۔ ان تمام ذرائع سے پتہ چلتا ہے کہ چندر گپت مور یہ نے 321 ق۔ م میں نند حکمران دھنانند کو شکست دے کر مور یہ سلطنت کی بنیاد رکھی۔ 298 ق۔ م میں شرون بیل گولا کے مقام پر اس کی موت ہوئی۔ مور یہ سلطنت کو مزید وسعت اس کے بیٹے بندوسار اور پوتے اشوک نے دی۔

1.6 کلیدی الفاظ (Keywords)

مطلق العنان	:	خود مختار، اپنی مرضی کا مالک
لوحی	:	تختی والا
مسکوکاتی	:	ٹھپہ لگا ہوا۔ سکوں کے علم سے متعلق
شبیہ	:	تصویر
دھرم شالا	:	خیراتی سرائے
سنیاس	:	دنیا چھوڑ دینا
شرمین	:	جین بھکشو / راہب

1.7 نمونہ امتحانی سوالات (Model Examination Questions)

1.7.1 معروضی جوابات کے حامل سوالات (Objective Answer Type Questions)

1. سفیر کی حیثیت سے میگا سٹھنیز کس بادشاہ کے دربار میں رہا؟
2. انڈیکا کس نے لکھی؟
3. میگا سٹھنیز کس ملک کا باشندہ تھا؟
4. مدراراکشس کا مصنف کون ہے؟
5. مور یہ حکومت کا بانی کون تھا؟
6. کوٹلیہ نے کس کتاب کی تصنیف کی تھی؟
7. چندر گپت مور یہ کی سب سے اہم فتح کون سی تھی؟
8. چندر گپت مور یہ کی تخت نشینی کب ہوئی؟

9. پٹنہ کے مضافات میں کمھار کے مقام پر ملے پتھر کے ستون سے کتنے ستونوں والے ایک دیوان کی نشاندہی ہوتی ہے؟
10. موریہ عہد میں سونے کے سکوں کو کیا کہتے تھے؟

1.7.2 مختصر جوابات کے حامل سوالات (Short Answer Type Questions)

1. موریہ عہد کے سماں پر میگا ستھنیز کے خیالات کا جائزہ لیجیے۔
2. کوٹلیہ کے ارتھ شاستر کا مختصر جائزہ پیش کیجیے۔
3. موریہ خاندان کے بارے میں مدراراکشس کس طرح کی معلومات پیش کرتی ہے؟
4. موریہ عہد کے تعمیراتی ذرائع سے کس طرح کی جانکاری ملتی ہے؟
5. موریہ عہد کے مطالعہ میں مسکوکاتی ثبوت کس طرح معاون ثابت ہوتے ہیں؟

1.7.3 طویل جوابات کے حامل سوالات (Long Answer Type Questions)

1. موریہ عہد کے غیر ملکی ماخذ پر تفصیلی روشنی ڈالیے۔
2. موریہ عہد کے ہندوستانی ماخذ کا ان کی اہمیت کے حوالے سے تجزیہ کیجیے۔
3. ایک عام انسان سے چکرورتی راجا بننے کا چندرگپت موریہ کا سفر بہت دشوار تھا، وضاحت کیجیے۔

1.8 مزید مطالعے کے لیے تجویز کردہ کتابیں (Suggested Books for Further Readings)

1. Dikshitar, V. R. *The Mauryan Polity*. Delhi: Motilal Banarsidass, 1993.
2. Mookerji, Radha K. *Chandragupta Maurya and His Times*, Motilal Banarsidas, 1999.
3. Gajrani, S, and S, Ram. *Chandragupta Maurya*. New Delhi: Commonwealth Publishers, 2011
4. Habib, Irfan, Jha, Vivekanand. *Mauryan India*. People's history of India Vol 5, New Delhi: Tulika Books, 2015.
5. H. C. Raychaudhuri (1988) [1967]. "India in the Age of the Nandas". In K. A. Nilakanta Sastri (ed.). *Age of the Nandas and Mauryas* (Second ed.). Delhi: Motilal Banarsidas
6. Smith, Vincent A. *The Early History of India*, Elite Agencies, 2017.
7. ہندوستان کا شاندار ماضی، اے۔ ایل۔ ہاشم / مترجم ایس غلام سمنا، قومی کونسل برائے فروغ اردو زبان، نئی دہلی
8. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کوشامبی / مترجم ہال مکندلمسیانی، قومی کونسل برائے فروغ اردو زبان، نئی دہلی
9. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

اکائی 2۔ اشوک اور اس کی سلطنت

(Ashoka and His Empire)

	اکائی کے اجزا
تمہید	2.0
مقاصد	2.1
بندوسار	2.2
اشوک کی تخت نشینی	2.3
کلنگ کی جنگ	2.4
بدھسٹ کی حیثیت سے اشوک	2.5
اشوک کی مذہبی رواداری	2.5.1
دھم	2.5.2
تاریخ میں اشوک کا مقام	2.5.3
اشوک کی سلطنت کی وسعت	2.6
اشوک کے جانشین	2.7
اقتصادی نتائج	2.8
کلیدی الفاظ	2.9
نمونہ امتحانی سوالات	2.10
معروضی جوابات کے حامل سوالات	2.10.1
مختصر جوابات کے حامل سوالات	2.10.2
طویل جوابات کے حامل سوالات	2.10.3
مزید مطالعے کے لیے تجویز کردہ کتابیں	2.11

2.0 تمہید (Introduction)

چندر گپت کے پوتے اور موریا سلطنت کے تیسرے حکمران اشوک نے 268 ق۔م سے 232 ق۔م تک برصغیر ہندوستان کی سب سے بڑی سلطنت پر حکومت کی۔ تاریخ ہندوستان ہی نہیں بلکہ تاریخ عالم میں اسے عظیم حکمران کی حیثیت سے یاد کیا جاتا ہے۔ اس عظمت کی وجہ صرف یہی نہیں ہے کہ اس نے برصغیر کی سب سے بڑی سلطنت پر حکومت کی بلکہ اس کی عظمت کا راز اس کی نجی زندگی کے اوصاف اور عوامی زندگی میں فراخ دلی، اعلیٰ اخلاقی اصول اور رفاہ عامہ کے لیے کی گئی اس کی کوششیں ہیں۔ اس کی حکومت انسان دوستی اور عوامی خوش حالی کے جذبہ کے تحت کام کرتی تھی۔ اس نے نہ صرف انسانوں کے لیے بلکہ جانوروں کے لیے بھی ہمدردی کا جذبہ روا رکھا۔ اسے اس بات کا حساس تھا کہ ایک بڑی سلطنت کے ساتھ اس پر بڑی ذمے داری بھی عائد ہوتی ہے۔ یہی وجہ ہے کہ اس نے اپنی عوام کا اپنے بچوں کی طرح خیال رکھا۔ اس نے تمام فرقوں کے ساتھ مذہبی رواداری کی پالیسی اپنائی۔ مذہبی خیر سگالی کے لیے اس نے دھم کی اشاعت کی۔ اس کے دھم کا مقصد کسی خاص فرقے یا مذہب کی اشاعت نہیں بلکہ تمام فرقوں اور مذہبوں کے درمیان اخوت اور محبت کے جذبے کو پروان چڑھانا تھا۔

2.1 مقاصد (Objectives)

اس اکائی کے مطالعے کے بعد آپ

- چندر گپت موریا کے جانشین بندوسار اور اس کی فتوحات کے بارے میں جان سکیں گے۔
- موریا خاندان کے عظیم شہنشاہ اشوک کے بارے میں واقفیت حاصل کر سکیں گے۔
- تاریخ میں اشوک کی اہمیت کا جائزہ لے سکیں گے۔
- اشوک کی دھم پالیسی کی اہمیت کے بارے میں جان سکیں گے۔
- اشوک کے کمزور جانشینوں کے بارے میں معلومات حاصل کر سکیں گے۔

2.2 بندوسار (Bindusara)

چندر گپت موریا کی موت کے بعد اس کا بیٹا بندوسار 298 ق۔م میں تخت نشین ہوا۔ مختلف تصنیفات میں اسے الگ الگ نام دیے گئے ہیں۔ یونانی مورخ تھیڈیکس نے اس کو امتر و چیٹس (سنسکرت امتر گھٹ، دشمنوں کا قاتل) یا امتر کھڈ (دشمنوں کو ہضم کرنے والا) کہا ہے۔ ہمیں یہ نہیں معلوم کہ اس کا یہ نام کیوں پڑا۔ اس کی زندگی اور عہد حکومت کے بارے میں بہت زیادہ جانکاری حاصل نہیں ہے۔ اس سلسلے میں یونانی مورخین بھی خاموش ہیں۔ اس لیے بہت سے مورخ اس کے عہد کو بہت زیادہ اہمیت نہیں دیتے۔ کچھ ذرائع سے معلوم ہوتا ہے کہ وہ کثیر دل چسپیوں اور ذوق کا حامل شخص تھا۔ ایک روایت سے معلوم ہوتا ہے کہ اس نے یونانی حکمران انتی اوکس سے فرمائش کی تھی کہ اس کے لیے میٹھی شراب، خشک میوے اور فلسفے کا ایک معلم بھیجے۔ اس کی اول الذکر دو مانگیں تو پوری کر دی گئیں مگر تیسری مانگ کے لیے معذرت کر لی گئی۔

ابتدائی تمل شاعری اور تبتی مورخ تاراناتھ کی تحریروں سے پتہ چلتا ہے کہ بندوسار اپنے باپ سے ملے تخت و تاج کو نہ صرف برقرار رکھنے میں کامیاب رہا بلکہ اس نے اس کو وسعت بھی دی۔ تاراناتھ کا خیال ہے کہ اس نے 16 حکمرانوں اور سامنتوں کو شکست دے کر جنوبی ہندوستان پر قبضہ کر لیا تھا۔ اس میں کوئی شبہ نہیں کہ جنوبی ہندوستان پر موریوں کا قبضہ اشوک سے قبل ہو گیا تھا مگر یہ کہنا مشکل ہے کہ اس پر چندرگپت موریانے فتح حاصل کی تھی یا اس کے بیٹے بندوسار نے۔ کچھ مورخین کا خیال ہے کہ جنوبی ہندوستان پر چندرگپت نے قبضہ کیا تھا۔ وہ یہ دلیل دیتے ہیں کہ چندرگپت موریانے اپنی زندگی کا آخری سال شرون بیل گولا (کرناتک) میں گزارا تھا۔ اس سے یہ ظاہر ہوتا ہے کہ یہ صوبہ اس کے سامراج کا حصہ رہا ہوگا۔

بندوسار کے عہد حکومت میں بنگلہ میں ایک زبردست بغاوت ہوئی تھی۔ اس وقت وہاں کا گورنر بندوسار کا بڑا بیٹا سسیم تھا۔ وہ اس بغاوت کو فرو کرنے میں ناکام رہا۔ تب بندوسار نے اس بغاوت کو کچلنے کے لیے اپنے دوسرے بیٹے اشوک کو بھیجا جو اس وقت اجین کا گورنر تھا۔ اشوک نے بہت آسانی سے بغاوت کو دبا دیا اور وہاں دوبارہ امن قائم کر دیا۔ اس کے بعد بندوسار نے اشوک کو وہاں کا گورنر مقرر کر دیا۔

اپنے باپ کی پالیسیوں پر عمل کرتے ہوئے بندوسار نے بیرونی ممالک سے دوستانہ تعلقات قائم رکھے۔ اس وقت تک یونانی حکمران سیلیوکس کی موت واقع ہو چکی تھی اور اینٹی اوکس اس کا جانشین بنا۔ بندوسار کے اس سے اچھے تعلقات تھے۔ اسی طرح اس کے تعلقات مصر کے حکمران فلاڈیلفس سے بھی تھے۔ اس سے اندازہ ہوتا ہے کہ بندوسار اس وقت کے حکمرانوں سے تعلقات بحال رکھنے میں دلچسپی رکھتا تھا۔ بندوسار کے کئی بیٹے تھے جن میں اقتدار کے لیے رسہ کشی چلتی رہتی تھی۔ اس سے موریہ حکومت میں کمزوری در آنے لگی۔ اس کی 273 ق۔م میں موت ہو گئی۔

2.3 اشوک کی تخت نشینی (Coronation of Ashoka)

اشوک کے عہد حکومت کو تاریخ میں ایک درخشندہ باب کہا جاسکتا ہے۔ 1837ء میں جیمس پرنسپ کو اشوک کے ایک کتبے کو پڑھنے میں کامیابی ملی جو براہمی میں ہے۔ اس سے قبل تک اشوک کی حیثیت تاریخ میں گزرے بادشاہوں کے سوا کچھ نہ تھی جس کا ذکر پُرانوں کی تاریخ وار ترتیب میں آیا ہے۔ اشوک کا یہ کتبہ اور دیگر کتبے اس کے عہد حکومت کے خاص واقعات اور اس کی سرگرمیوں کا پتہ دیتے ہیں۔ اشوک (غم سے آزاد) کا نام کتبے میں صرف ایک بار ماسکی کے فرمان میں آیا ہے۔ پُرانوں میں اسے اشوک وردھن کہا گیا ہے۔ رودرا من کے گزرنار کتبے (150 عیسوی) میں اس کو اشوک موریہ کہا گیا ہے۔ کلکتہ کے بھابھر کتبے میں اشوک نے خود کو پیاداسی راجا ماگدھی (مگدھ کا حکمران، پیاداسی) کہا ہے۔ کتبوں میں اشوک نے دو القاب اختیار کیے ہیں یعنی دیونم پیا (دیوتاؤں کا محبوب) اور پیاداسی (پر یہ درشی)۔ سنسکرت میں اس کے القاب کی پوری شکل ہے 'دیونم پر یہ پر یہ درسی راجا'۔

اشوک کی ابتدائی زندگی کے بارے میں ہمارے پاس صرف روایتی تفصیلات ہیں۔ بودھی روایت کے مطابق اس کی ماں کا نام کلیانی یا سبھدرنگی تھا۔ شہزادہ کے طور پر اس نے اجینی اور نکیشیلا کے گورنر کے طور پر کام کیا۔ گورنری کے دور میں اس کو ودیہ کے ایک تاجر کی بیٹی سے

عشق ہو گیا جس کا نام دیوی یا دویسہ مہادیوی بتایا گیا ہے، جس کے ساتھ اس نے شادی کر لی۔ اشوک کی دواور مشہور بیویوں کے نام کارووی اور اسندھی متر تھا۔ دوسری بیوی کارووی کا ذکر رانی کے فرمان، جو الہ آباد کے ایک ستون پر درج ہے، میں آیا ہے۔ اس میں اس کی مذہبی سخاوت اور عطیات کا ذکر ہے۔ اس میں بتایا گیا ہے کہ وہ شہزادہ تواری کی ماں تھی۔ اشوک کے کتبوں میں اس کے صرف اسی بیٹے کا نام آیا ہے۔

اشوک سے متعلق مطالعہ میں پہلی دقت اس کی تخت نشینی کے سال کے تعیین کے بارے میں آتی ہے۔ یہ دقت اس وجہ سے ہے کہ بندوسار کی موت اور اشوک کی تخت نشینی کے درمیان 4 سال کا وقفہ ہے۔ سری لنکن روزنامچہ کی بنیاد پر کچھ عالم اس وقفے کی وضاحت کرتے ہوئے کہتے ہیں کہ یہ اشوک اور اس کے سوبھائیوں کے درمیان تخت نشینی کے تنازعہ کی وجہ سے ہے۔ سری لنکائی روزنامچے مہاویش کے مطابق سب سے چھوٹے بھائی تشیا کو چھوڑ کر اشوک اپنے ننانوے بھائیوں کو قتل کر کے تخت نشین ہوا۔ اسی طرح کی کہانی دو یہ دان میں بھی ہے جس پر یقین نہیں کیا جاسکتا۔ تخت نشینی کے تنازع کی یہ مبینہ کہانی مضحکہ خیز ہے۔ جس کی رو سے یہ کہا جاسکے کہ بدھ مذہب اختیار کرنے سے قبل اشوک کس قدر سفاک اور ظالم تھا۔ دوسری طرف تخت نشینی کے کئی سال بعد اشوک اپنے فرامین میں اپنے بھائیوں، بہنوں اور اس کے گھر بار کا ذکر کرتا ہے۔ حالانکہ اشوک اور اس کے بھائیوں کے درمیان ہوئی نام نہاد جنگ پر یقین نہیں کیا جاسکتا پھر بھی 273-72 ق۔ م میں بندوسار کی موت اور 269-68 ق۔ م میں اشوک کی تخت نشینی کے درمیان ایک بڑا وقفہ ہے۔ اس کے بارے میں بہت سی قیاس آرائیاں ہیں لیکن کوئی ایک بھی مکمل طور پر قابل بھروسہ نہیں ہے۔

2.4 کلنگ کی جنگ (War of Kalinga)

اشوک کے عہد کا اولین واقعہ جو اس کے کتبے میں تحریری شکل میں ملتا ہے وہ اس کی کلنگ کی جنگ ہے۔ یہ جنگ اس کی زندگی میں اہم موثر ثابت ہوئی۔ اشوک نے اپنی تخت نشینی کے آٹھویں سال میں کلنگ پر فتح حاصل کی یعنی یہ اس کی حکومت کا نواں سال تھا۔ چولا اور پانڈیا کے علاقوں پر حملہ کرنے کے بجائے اشوک نے کلنگ پر حملہ کیوں کیا اس کی وجہ بہت واضح نہیں ہے۔ یہ حملہ غالباً اس لیے کیا گیا ہو گا کہ موریا علاقے بنگال اور آندھرا کے درمیان آزاد کلنگ ریاست موریا سامراج کی آنکھوں میں کھٹک رہی ہوگی۔ یہ اس کے علاقوں کے لیے خطرے کی گھنٹی ثابت ہو سکتی تھی۔ مزید برآں جنوب کی ریاستوں سے موریا سامراج کے دوستانہ تعلقات تھے۔ کلنگ کی موریا سامراج میں شمولیت جنگی حکمت عملی کے لیے ضروری اور معاشی طور پر فائدہ مند ثابت ہو سکتی تھی۔ یہ ریاست گنگا کی وادی سے جنوب میں موریوں کی راہ میں حائل تھی۔ بحری طاقت کے لیے یہ اہم علاقہ تھا۔ موریا سامراج میں اس کی شمولیت سلطنت کی آمدنی میں اضافے کی ضامن ہو سکتی تھی۔ بندوسار کے زمانے میں پھیلے انتشار کی وجہ سے یہ صوبہ خود مختار ہو گیا تھا۔ چنانچہ اس کی از سر نو تسخیر کا کام اشوک کے حصے میں آیا۔ کلنگ کے لوگوں نے اس کا جم کر مقابلہ کیا لیکن اشوک کی فوج کے سامنے وہ نہیں ٹک سکے۔ اس جنگ میں بہت زیادہ تباہی و بربادی ہوئی۔ اشوک کا تیرہواں فرمان بہت واضح طور پر ان بربادیوں کا ذکر کرتا ہے اور اس کے نتیجے میں اشوک کے تاسف کو بھی ظاہر کرتا ہے۔ اس جنگ میں 150 ہزار افراد جلاوطن ہوئے، ایک سو ہزار قتل ہوئے اور اس سے کئی گنا زیادہ قید ہوئے۔ کلنگ کی فتح پر ”دیوتاؤں کے محبوب کو بہت دکھ ہوا۔“ ایک آزاد ملک پر قبضہ کے بعد، لوگوں کے قتل، موت اور جلاوطنی نے ”دیوتاؤں کے محبوب کو بہت زیادہ صدمہ پہنچایا۔“ کلنگ کی جنگ کے بعد اشوک

نے جنگ کے منفی اثرات اور اس کی تباہیوں کو محسوس کیا۔ اس نے لکھا: ”جو لوگ قتل ہوئے، زخمی ہوئے یا جلاوطن ہوئے آج اگر اس کا سوواں یا ہزارواں حصہ بھی واقع ہوتا تو دیوتاؤں کے محبوب کو اس سے بہت زیادہ صدمہ پہنچے گا۔“

کلنگ کی جنگ نے اشوک کی عوامی پالیسی اور شخصیت پر گہرا اثر ڈالا۔ اس کے بعد اس نے طے کیا کہ وہ اب اور کوئی جنگ نہیں لڑے گا اور اس نے ایسی ہی ہدایت اپنے بیٹوں اور پوتوں کو کر دی۔ تیرہویں فرمان میں اشوک اعلان کرتا ہے کہ وہ اب بازوؤں کے زور پر فتح (دگ و جے) نہیں کرے گا بلکہ پاکیزگی اور اوصاف (دھم و جے) کے زور پر فتح حاصل کرے گا۔ کلنگ کی فتح کے بعد اشوک نے لوگوں کی اخلاقی اور مادی بھلائی کا بیڑہ اٹھایا اور اپنی عوامی پالیسیوں میں اسی کے مطابق تبدیلیاں کیں۔ جنگ کے تشدد نے جس وحشت کا اظہار کیا اس سے اشوک نے عدم تشدد اور امن کو اپنی زندگی کا موقف بنا لیا۔ اس نے تہیہ کر لیا کہ اب کسی بھی حال میں توسیع سلطنت کے لیے تلوار میان سے باہر نہیں نکالے گا۔ طبل جنگ (بھیری گوش) کے بجائے عدم تشدد (دھم گھوش) کے ذریعہ دل جیتے گا۔ اس کے بعد اس نے اپنا مذہب بھی بدل لیا اور بدھ مذہب اختیار کر لیا۔ کلنگ کی جنگ اس کے عہد کی آخری جنگ ہے۔

2.5 اشوک بدھسٹ کی حیثیت سے (Ashoka as Buddhist)

اشوک کا دل و دماغ بدھ مت کی معتدل تعلیمات سے بے حد متاثر ہوا اور اس نے بدھ مت اختیار کر لیا۔ فرمان نمبر تیرہ میں وہ خود اعلان کرتا ہے کہ کلنگ کی لڑائی کے بعد دیوتاؤں کا محبوب دھم کی محبت، دھم کی خدمت اور دھم کی تعلیم میں ہمہ تن مصروف ہو گیا۔ بدھ مذہب سے اس کی وابستگی مستند روایات نیز لوجی شہادتوں سے ثابت ہے۔ بھجھر کے فرمان میں وہ بدھ متلیث یعنی بدھ، دھم اور سنگھ میں اپنے اعتقاد کا اظہار کرتا ہے اور سنگھ والوں اور عوام دونوں کو کتاب مقدس کے بعض ابواب کی تلاوت اور ان پر غور و فکر کی دعوت دیتا ہے۔ سارناتھ کے چھوٹے ستونی فرمان اور اس جیسے دوسرے فرامین میں اشوک تقریباً دین کے محافظ کی حیثیت سے خطاب کرتا ہے اور مذہب میں تفریق پیدا کرنے والوں کے لیے سزائیں تجویز کرتا ہے۔ اس نے بدھ مذہب کے مقدس مقامات مثلاً بودھ گیا، لمبینی وغیرہ کی زیارت کی۔ اس نے ایسی تفریحات اور قربانیاں ممنوع قرار دیں جن میں بے زبان جانوروں کو ذبح کرنا ضروری ہوتا تھا۔ آخر میں ہمیں روایات سے معلوم ہوتا ہے کہ اشوک نے بدھ کے تبرکات محفوظ کرنے کے لیے بے شمار استوپ بنوائے اور ابتدا میں ان میں سے آٹھ میں انہیں دفن کر دیا۔ اس کے علاوہ بدھ مذہب کی تبلیغ اور مسلمات طے کرنے کے لیے شہنشاہ نے موگلی پت تسانی کی رہنمائی میں ایک مجلس بھی طلب کی۔

2.5.1 اشوک کی مذہبی رواداری (Religious Tolerance of Ashoka)

ایک عام نظریہ ہے کہ کلنگ کی جنگ کے بعد اشوک نے بدھ مذہب قبول کر لیا تھا اور اس نے بدھ مذہب کی تبلیغ کے لیے سرگرم کوششیں کیں۔ مذہب کی تبلیغ میں اس نے کسی تشدد، تعصب کا سہارا نہیں لیا۔ اس نے اس وقت کے تمام مذاہب اور عقائد کا احترام کیا اور ان کی سرپرستی بھی کی۔ اس نے جیوک فرقہ کے لوگوں کو غاروں میں رہنے کی اجازت دے دی اور برہمنوں، شرمناؤں اور نرمتنوں کو ایک دوسرے کے ساتھ اچھے برتاؤ اور رواداری سے پیش آنے کی ہدایت کی۔ اشوک کے فرمان نمبر 7 سے ظاہر ہوتا ہے کہ وہ اس بات کا قائل تھا

کہ تمام مذاہب کا نصب العین ایک ہے یعنی ضبط نفس اور پاکی ضمیر۔ اس نے اپنی رعایا کو ضبط نفس سے کام لینے کی تلقین کی اور دوسرے مذاہب کا احترام کرنے کی بات کہی۔ اس نے یہ بھی کہا کہ ایسا اس وقت ہو سکتا ہے جب ایک فرقہ کے لوگ دوسرے فرقہ کی تحقیر نہ کریں بلکہ ایک دوسرے کی عزت کریں۔ اس سے ایک دوسرے کے احترام اور باہمی رواداری کو فروغ ملے گا۔ اشوک کے یہ خیالات دور جدید میں بھی اتنی ہی اہمیت کے حامل ہیں۔

معلومات کی جانچ-1 (Test Your Knowledge-1)

- 1 بندوسار نے کس یونانی حکمراں سے میٹھی شراب، خشک میوے اور فلسفے کا معلم بھیجنے کی فرمائش کی تھی؟
- 2 بندوسار کا پیٹا سیمس کہاں کا گورنر تھا؟
- 3 اشوک کہاں کا گورنر تھا؟
- 4 بندوسار کی موت کب ہوئی؟
- 5 پرانوں میں اشوک کو کس نام سے پکارا گیا ہے؟
- 6 کس کتبے میں اشوک نے خود کو ’پیداسی راجا گدھے‘ کہا ہے؟
- 7 بندوسار کی موت اور اشوک کی تخت نشینی میں کتنے سال کا وقفہ ہے؟
- 8 کس روز نامچے کے مطابق اشوک اپنے ننانوے بھائیوں کو قتل کر کے تخت نشین ہوا؟
- 9 اشوک نے کلنگ پر فتح کب حاصل کی؟
- 10 اشوک کا کون سا فرمان کلنگ کی جنگ کی بربادیوں کا ذکر کرتا ہے؟
- 11 بدھ مذہب کی تبلیغ اور مسلمات طے کرنے کے لیے اشوک نے کس کی رہنمائی میں مجلس طلب کی؟


2.5.2 دھم (Dhamma)

اشوک کا نام نہ صرف ہندوستان میں بلکہ پوری دنیا میں اس کے ذریعہ چلائے گئے دھم کی وجہ سے مشہور ہے۔ غالباً وہ دنیا کا پہلا ایسا حکمراں تھا جس نے انسانی فلاح اور ان کی اخلاقی ترقی کے لیے پوری عمر کو شش کی۔ یوں تو کلنگ کی جنگ کے بعد اس نے بذات خود بدھ مت اپنالیا مگر اپنا عقیدہ دوسروں پر نہیں تھوپا۔

اس کے لیے اس نے ایک ایسے دھم کی تبلیغ کی جس میں دنیا کے سبھی مذاہب کے اچھے اصولوں کو اکٹھا کیا گیا۔ اس طرح اشوک کے دھم کو سبھی مذاہب کا مجموعہ کہا جاسکتا ہے۔ مشہور مورخ رومیلا تھاپر کے مطابق ”اشوک کے لیے دھم عملی زندگی کا ایک ایسا راستہ تھا جسے اس نے اپنے متعارف فلسفیوں کے اخلاقی اپدیشوں اور غالباً اپنی زندگی کے تجربات سے حاصل کیا تھا۔ یہ بہترین سماجی، اخلاقی اور شہری جو ابد ہی کے احساس پر منحصر تھا۔“ دھم کو مقبول بنانے کے لیے اس نے دھم مہاماتر نام کے افسران کو سلطنت کے مختلف علاقوں میں تعینات کیا۔

کچھ مورخین کا خیال ہے کہ اشوک کا دھم درحقیقت بدھ مت ہی تھا۔ اس نے دھم میں صرف بدھ مت کے اصولوں کو ہی اکٹھا کیا تھا۔ لیکن بیشتر مورخ اس رائے سے متفق نہیں ہیں۔ ان کا خیال ہے کہ کچھ یکسانیت کے باوجود اشوک کے دھم میں بدھ مت کے بنیادی اصولوں پر بحث نہیں کی گئی ہے۔ اس میں کہیں بھی چار آریہ ستیہ (چار اعلیٰ حقیقتیں)، اشٹ مارگ (آٹھ راستے) اور نروان (روح کی نجات) وغیرہ کا ذکر نہیں ہے۔ اشوک دھم کے ماننے والوں کے لیے بھکشو (راہب) کی زندگی گزارنے یا ان کے لیے سنگھ کے قیام کی بات نہیں کرتا۔ اشوک کا دھم کسی ایک مخصوص فرقے سے متعلق نہیں تھا۔ اشوک کے دھم کا موازنہ کچھ حد تک مغل شہنشاہ اکبر کے دین الہی سے کیا جاسکتا ہے۔ اشوک نے اپنے کتبوں میں دھم کے مختلف اصولوں کا ذکر کیا ہے۔ اس کا کہنا تھا کہ اگر انسان ان اصولوں پر کاربند ہو جائے تو بلاشبہ ہماری زمین جنت بن جائے گی۔ اشوک کے دھم کے خاص اصولوں کا ذکر نیچے کے سطور میں کیا جا رہا ہے۔

اشوک نے اپنے کتبوں میں اس بات پر زور دیا کہ ہمیں اپنے سے بڑوں کی عزت کرنی چاہیے۔ اولاد کو اپنے والدین کا مکمل احترام کرنا چاہیے۔ طلباء کو اپنے اساتذہ کا حکم بجالانا چاہیے۔ ان کے علاوہ ہمیں برہمنوں، رشیوں، بھکشوؤں، رشتہ داروں، دوستوں اور حکومت کے اعلیٰ عہدہ داروں کی بھی عزت کرنی چاہیے۔ اشوک کے دھم میں اس بات کا بھی خیال رکھا گیا کہ جیسے بڑوں کی عزت کرنا چھوٹوں کا فرض ہے اسی طرح بڑوں کی ذمہ داری ہے کہ وہ چھوٹوں سے محبت کریں۔ اعلیٰ عہدہ داروں کو نچلے عہدہ داروں سے، دولت مندوں کو غریبوں سے اور مالکوں کو خدمت گاروں سے محبت کا سلوک کرنا چاہیے۔ والدین کو اپنے بچوں سے اور اساتذہ کو اپنے شاگردوں سے محبت اور ہم دردی ہونی چاہیے۔



اشوک کا ایک کتبہ، لوریار راج، بہار (دیکھیڈیا)

اشوک کی خواہش تھی کہ انسانوں کو اپنی زندگی مثالی بنانی چاہیے۔ اس کے لیے اس کو کچھ اوصاف کا خیال ضرور کرنا چاہیے۔ اس کے مطابق انسان کو ہمیشہ سچ بولنا چاہیے۔ اس نے صداقت کو اخلاقی زندگی کا جوہر مانا ہے۔ صداقت کے بغیر مذہب محض رسم بن کر رہ جاتا ہے۔ انسان کے دل میں سبھی

جانداروں کے لیے رحم کا جذبہ ہونا چاہیے۔ عدم تشدد اشوک کے دھم کی بنیاد تھا۔ اشوک کا قول تھا کہ ہمیں سبھی جانداروں سے پیار کرنا چاہیے۔ اس کا عدم تشدد انسانوں تک ہی محدود نہیں تھا بلکہ اس نے چرند و پرند کی زندگی کو بھی مقدس مانا۔ اشوک نے بذات خود شکار کھیلنا اور گوشت کھانا چھوڑ دیا۔ اس نے سال میں 56 دن ایسے مقرر کر دیے تھے جب کسی بھی جانور کو ذبح نہیں کیا جاسکتا تھا۔ اشوک نے

جانوروں کی دیکھ رکھ کے لیے اسپتالوں کا بھی انتظام کیا تھا۔

اشوک کے دھم میں خیرات دینے کو کہا گیا۔ وہ تعلیم کو سب سے بڑی خیرات سمجھتا تھا۔ اس کی رائے میں سب سے اچھی خیرات یہ ہے کہ کسی ان پڑھ شخص کو تعلیم یافتہ کر کے اسے جہالت کے اندھیرے سے نکالا جائے اور مذہب کے اصولوں سے متعارف کروایا جائے۔ دان دینے سے موجودہ زندگی اور اگلی زندگی میں سکھ کا حصول ہوتا ہے۔ اشوک کے دھم میں لوگوں کو پاک و صاف زندگی بسر کرنے کی ترغیب دی گئی ہے۔ جھوٹ، تکبر، حسد اور غصہ انسان کو گناہ گار بناتے ہیں۔ اس لیے انسان کو ان برائیوں سے ہمیشہ دور رہنا چاہیے۔ اشوک نے لوگوں کو فرسودہ رسوم و رواج اور تصنع چھوڑنے کے لیے کہا۔ اس کے مطابق پیدائش، شادی، برت اور تیرتھ یا تراؤں سے متعلق رسوم و رواج باطل ہیں۔ وہ بڑوں کی عزت، چھوٹوں سے محبت کو خیرات اور رحم دلی کو سچے ریت و رواج کہتا ہے۔ انسان ایسے ریت و رواجوں کو اپنا کر عظمت حاصل کر سکتا ہے۔

مذہبی رواداری اشوک کے دھم کا بنیادی نعرہ تھا۔ اس کے مطابق انسان کو اپنے مذہب کی تعریف اور دوسروں کے مذہب کی توہین نہیں کرنی چاہیے۔ انسان کو سبھی مذاہب کا احترام کرنا چاہیے۔ اس سے علم میں اضافہ ہوتا ہے اور اس کی عظمت کا پتہ چلتا ہے۔ اشوک کے مطابق ”جو شخص اپنے مذہب کا احترام کرتا ہے اور دوسرے مذاہب کی اہانت کرتا ہے اور اس طرح اپنے مذہب کی عظمت بڑھانا چاہتا ہے تو وہ درحقیقت اپنے مذہب کو نقصان پہنچاتا ہے۔ ایسے انسان میں مذہب کی حقیقت کا فقدان ہے۔ سبھی مذاہب کی تعلیمات کا اکتسابی نتائج یہ ہے کہ دوسرے مذاہب کا بھی احترام کیا جانا چاہیے۔ اشوک کو اعمال کے فلسفے پر گہرا یقین تھا۔ اس کے مطابق انسان کو اس کے اعمال کا ثمر ضرور ملتا ہے۔ اگر انسان کے اعمال اچھے ہوں تو اسے نہ صرف اس زندگی میں سکھ حاصل ہو گا بلکہ آئندہ زندگی میں بھی جنت حاصل ہوگی۔

2.5.3 تاریخ میں اشوک کا مقام (Ashoka's Place in History)

بلاشبہ اشوک قدیم ہندوستان کی سب سے نمایاں شخصیت ہے۔ اس کا مقابلہ دنیا کی عظیم شخصیتوں مثلاً قسطنطین، اکبر اور دوسرے فرماں رواؤں سے کیا جاتا ہے۔ اس تقابل میں یکسانیت ہو یا نہ ہو بہر حال، اشوک انسانی ہمدردی کے لیے فراموش نہیں کیا جائے گا۔ اشوک کی سلطنت بہت وسیع تھی۔ یہ ٹھیک ہے کہ اسے اپنے والد بندو سار اور دادا چندر گپت موریہ سے ایک عظیم سامراج وراثت میں ملا تھا مگر اس نے کلنگ پر قبضہ کر کے اپنی سلطنت میں اور بھی وسعت کی۔ اس کی حکومت شمال میں ہمالیہ سے لے کر جنوب میں میسور تک، مشرق میں خلیج بنگال، شمال مغرب میں ہندو کش پہاڑ تک اور مغرب میں بحر عرب تک پھیلی ہوئی تھی۔ ہندوستان کی تاریخ میں کسی بھی شہنشاہ کی حکومت اتنی دور تک پھیلی ہوئی نہیں تھی۔ اس لیے اشوک کا شمار ہندوستان کے عظیم حکمرانوں میں ہوتا ہے۔

شہنشاہ اشوک کا انتظام حکومت بہت عمدہ تھا۔ وہ اپنے عوام کو اپنی اولاد کی طرح سمجھتا تھا۔ اس لیے وہ اپنی رعایا کی فلاح کے لیے ہمیشہ تیار رہتا تھا۔ عوام کے مسائل سے باخبر رہنے کے لیے وہ ہمیشہ بھیس بدل کر گھومتا تھا۔ اس نے اپنے وزرا کو بھی عوامی فلاح کے لیے خصوصی احکامات جاری کر رکھے تھے۔ عوام الناس کی سہولت کے لیے اس نے سڑکوں کے کنارے سایہ دار درخت لگوائے، کنویں کھدوائے، سرائیں

بنوائیں اور باغات لگوائے۔ اس نے بیماروں کے لیے اسپتال بنوائے۔ اس نے نہ صرف انسانوں کے لیے بلکہ جانوروں کے علاج کے لیے بھی اسپتال بنوائے۔

شہنشاہ اشوک غالباً پہلا ایسا حکمران تھا جس نے لوگوں کے درمیان اتحاد قائم کرنے کے لیے ان کے درمیان پائی جانے والی انتہا پسندی کو دور کرنے کے لیے اور انسانیت کی فلاح کے لیے کچھ نئے مذہبی اصول قائم کیے۔ اس میں اس نے سبھی مذاہب کے اچھے اصولوں کو اکٹھا کیا مثلاً بڑوں کا احترام کرنا، بچوں سے محبت کرنا، عدم تشدد، راست گفتاری، اچھے رسم و رواج کو اپنانا اور مذہبی رواداری اس کے خاص اصول تھے۔ ان اصولوں کی تشہیر کے لیے اس نے خود اپنی زندگی میں ان اصولوں کو اپنایا۔ اس نے جنگ کی پالیسی کو ترک کر دیا اور شراب نوشی اور شکار کھیلنا بند کر دیا۔

تاریخ عالم میں اشوک کی عظمت کی خاص بنیاد اس کے ذریعہ اپنائی گئی امن کی پالیسی اور انسان دوستی تھی۔ اشوک کی انفرادیت اس میں تھی کہ کلنگ کی جنگ کے بعد اس نے جنگ ترک کر دی۔ اس نے فنون لطیفہ کو بہت پروان چڑھایا۔ ہندوستانی فنون کی اصلی ترقی اشوک کے عہد سے شروع ہوئی۔ اس نے شری نگر اور للٹا پٹنم نام کے دو خوبصورت شہر بھی بسائے۔ ان میں سے ساونچی کا استوپ اپنے فن کے لیے عالم گیر شہرت کا حامل ہے۔ اس کے ذریعہ تعمیر شدہ ستون بھی فن کا دلکش نمونہ پیش کرتے ہیں۔ ان ستونوں پر چرندوں اور پرندوں کی مورتیاں بنائی گئی ہیں۔ یہ مورتیاں دیکھنے میں جاندار لگتی ہیں۔ سارناتھ کی لاٹ اپنی فنی خوبصورتی کے لیے دنیا بھر میں مشہور ہے۔ موریہ عہد میں زیورات بنانے اور پتھروں پر پالش کرنے کا فن اس قدر ترقی پا چکا تھا کہ بیرونی ممالک کے لوگ اس کو دیکھ کر متحیر ہو جاتے تھے۔ اس طرح اشوک کے عہد میں فن کے میدان میں ہوئی بے نظیر ترقی کی وجہ سے اسے عظیم کہنے میں کوئی مبالغہ نہ ہوگا۔

اشوک کے عہد میں تعلیم کے میدان میں بھی بہت ترقی ہوئی۔ اشوک کے کتبوں اور لاٹوں کو دیکھ کر یہ اندازہ لگایا جاسکتا ہے کہ اس وقت لوگ بہت تعلیم یافتہ تھے۔ تعلیم کے فروغ کے لیے اشوک نے بہت سے گروکل اور مٹھ بنوائے۔ اس کے عہد میں نیکشلا اور بنارس اعلیٰ تعلیم کے مراکز تھے۔ ان جگہوں پر نہ صرف ہندوستان بلکہ بیرون ملک سے بھی طلباء حصول علم کے لیے آتے تھے۔ اشوک کے عہد میں ادب کے میدان میں بھی خوب ترقی ہوئی۔ اس کے عہد حکومت میں بودھ دھرم کی مشہور تصنیف کتھا وستو اور جین مت کی کئی تصانیف تخلیق ہوئیں۔ اشوک نے علم و ادب کی ترقی کے لیے ہر ممکن کوشش کی۔ علم و ادب کی ترقی کے میدان میں کی گئی کوششیں بھی اس کی عظمت کی ایک وجہ ہو سکتی ہے۔

2.6 اشوک کی سلطنت کی وسعت (Extent of Ashokan Empire)

اشوک کو اپنے باپ دادا سے ایک بڑی حکومت وراثت میں ملی تھی۔ شمال اور مغرب میں اس کی سلطنت ہندوکش تک پھیلی ہوئی تھی۔ چندر گپت عہد میں سیلیوکس نکیٹر سے ہاتھ آئے چاروں یونانی صوبوں پر اس کا قبضہ برقرار رہا۔ یہ صوبے تھے -- ہرات، قندھار، بلوچستان اور وادیِ کابل کے علاقے۔ ان علاقوں پر قبضے قائم رہنے کی تاہید شہباز گڑھی اور منسہرا کے فرامین سے ہوتی ہے۔ ہیون سانگ اور

کلن کی تحریروں سے ثابت ہوتا ہے کہ کشمیر اشوک کی سلطنت میں شامل تھا۔ کہا جاتا ہے کہ سری نگر شہر کو اشوک ہی نے بسایا تھا۔ اس نے وادی کشمیر میں بہت سے استوپ اور چیتیہ بنوائے تھے۔ گرنار اور سپار کے کتبوں سے ثابت ہوتا ہے کہ اس کا حلقہ اختیار سوراشر اور جنوبی مغربی علاقوں تک پھیلا ہوا تھا۔ جو ناگرھ کے رودردمن کے کتبے سے پتہ چلتا ہے کہ یونان، تھاسپ سوراشر میں اشوک کا نائب السلطنت تھا۔ اشوک کے کلسی، رومندئی کے کتبوں سے پتہ چلتا ہے کہ شمال میں اس کی حکومت ہمالیہ کی پہاڑی تک پھیلی ہوئی تھی۔



روایات بتاتی ہیں کہ نیپال میں لنت پتن کی بنیاد بھی اسی نے رکھی۔ مشرق میں بنگال بھی اس کی سلطنت میں شامل تھا۔ اس کا پتہ اس سے چلتا ہے کہ ہیون سانگ نے اشوک کے کئی استوپ بنگال کے مختلف علاقوں میں دیکھے تھے۔ روایات بتاتی ہیں کہ اشوک اپنے بیٹا اور بیٹی کو رخصت کرنے تا مر لپتی تک گیا تھا۔ ان شہادتوں سے ظاہر ہوتا ہے کہ اشوک کی سلطنت مغرب میں ہندو کش سے لے کر مشرق میں بنگال تک اور شمال میں ہمالیہ کے دامن سے لے کر جنوب میں چیتل درگ تک پھیلی ہوئی تھی۔ اس میں دوسرے علاقے کلنگ اور سوراشر بھی

شامل تھے۔ اس کا طول و عرض اس قدر پھیلا ہوا تھا کہ چٹانی فرمان نمبر 14 کے مطابق اشوک یہ کہنے میں حق بہ جانب تھا کہ میری سلطنت عظیم ہے۔ حقیقت یہ ہے کہ اشوک سے پہلے قدیم ہندوستان کا کوئی بادشاہ اس قدر وسیع سلطنت کا مالک نہیں تھا۔

2.7 اشوک کے جانشین (Successors of Ashoka)

چالیس سال حکومت کرنے کے بعد 232 ق۔م میں اشوک کا انتقال ہو گیا۔ اشوک کی موت کے بعد موریا سامراج پر زوال آنا شروع ہو گیا۔ اس کی وجہ یہ ہے کہ اشوک کے سبھی جانشین کمزور ثابت ہوئے۔ وہ عظیم سامراج کو متحدر رکھنے میں ناکام ثابت ہوئے۔ اشوک کے جانشینوں کے بارے میں روایات میں اختلاف پایا جاتا ہے۔ لیکن اتنی بات طے ہے کہ ان میں سے کوئی بھی اشوک جیسی عظمت حاصل نہیں کر سکا۔ اشوک کے بیٹوں میں سے صرف تیوراکا نام اس کے فرمانوں میں آتا ہے۔ ایسا خیال کیا جاتا ہے کہ وہ باپ سے پہلے انتقال کر گیا کیوں کہ بعد کے واقعات میں اس کا نام سننے کو نہیں ملتا۔ بتایا جاتا ہے کہ اس کا دوسرا بیٹا جالوک جو شیو مت کا عقیدت مند تھا، اشوک کے انتقال کے بعد کشمیر میں خود مختار ہو کر حکومت کرنے لگا۔ اشوک کا تیسرا بیٹا کنال تھا جو 232 ق۔م میں تخت نشین ہوا۔ کنال اشوک کا سب سے بڑا بیٹا تھا۔ اوپر ان کے مطابق اس نے آٹھ سال تک حکومت کی۔ کنال کے عہد میں مگدھ سامراج کا شیرازہ بکھرنے لگا۔ 224 ق۔م میں کنال کی موت ہو گئی۔ کنال کی موت کے بعد اس کا بیٹا دشر تھ تخت پر بیٹھا۔ اس کی تاریخیت ناگارجنی غار کے کتبوں سے ثابت ہے جس میں لکھا ہے کہ وہ اچیوک فرقے سے والہانہ عقیدت رکھتا تھا۔ اس نے بھی آٹھ سال تک یعنی 216 ق۔م تک حکومت کی۔ کچھ عالموں کا خیال ہے کہ دشر تھ کے عہد حکومت میں موریا سامراج دو حصوں میں تقسیم ہو گیا۔ سلطنت کے مشرقی حصے پر دشر تھ کا قبضہ رہا جب کہ مغربی حصے پر سمپراتی نے قبضہ جمالیہا۔ کھارویل کے ہاتھی گف کتبے سے یہ معلوم ہوتا ہے کہ کلنگ دشر تھ کے عہد میں آزاد ہو چکا تھا۔ دشر تھ کا کوئی بیٹا نہیں تھا۔ اس لیے اس کا بھائی سمپراتی 216 ق۔م میں تخت پر بیٹھا۔ اس نے 207 ق۔م تک حکومت کی۔ وہ اشوک کے جانشینوں میں سب سے قابل تھا۔ وہ جین مذہب کا عقیدت مند تھا۔ اس نے جین مت کی تبلیغ کے لیے کوششیں کیں۔ وہ موریا سامراج کے زوال کو روکنے میں کچھ حد تک کامیاب ہوا۔ 207 ق۔م میں سمپراتی کا بیٹا شالی شک تخت نشین ہوا۔ اس کے عہد میں خانہ جنگی اور انتشار پھیل گیا۔ سامراج کے حصے الگ ہونے لگے۔ اس عہد میں بیرونی حملے بھی ہوئے۔ 206 ق۔م میں اس کو قتل کر دیا گیا۔ شالی شک کے بعد دیورما (199-206 ق۔م)، شت دھنش (199 سے 191 ق۔م) اور برہدر تھ (191 سے 184 ق۔م) نے حکومت کی۔ یہ سبھی حکمران نااہل ثابت ہوئے۔ وہ عیش و عشرت کے دلدادہ تھے۔ ان کے دور میں موریا سامراج زوال پذیر ہو گیا۔ یہاں تک کہ برہدر تھ کا انجام اس کے اپنے سپہ سالار پُشیہ متر شنگ کے ہاتھوں بڑے المیہ انداز میں ہوا۔ 184 ق۔م میں پُشیہ متر نے اس کو قتل کر کے تخت پر قبضہ کر لیا۔ اس طرح عظیم موریا سامراج کا خاتمہ ہو گیا۔

معلومات کی جانچ: 2 (Test Your Knowledge-2)

- 1 اشوک نے کون کون سے دو خوب صورت شہر بسائے؟
- 2 کس کتبے سے ثابت ہوتا ہے کہ اشوک کا حلقہ اختیار سوراشر اور جنوبی مغربی علاقے تک پھیلا ہوا تھا؟

- 3 سوراشٹر میں اشوک کا نائب السلطنت کون تھا؟
- 4 کس کتبے سے پتہ چلتا ہے کہ شمال میں اشوک کی حکومت ہمالیہ کی پہاڑی تک پھیلی ہوئی تھی؟
- 5 کس چٹان فرمان میں اشوک خود کہتا ہے کہ میری سلطنت عظیم ہے؟
- 6 اشوک کا انتقال کب ہوا؟
- 7 اشوک کے کس بیٹے کا نام اس کے فرمانوں میں آتا ہے؟
- 8 اشوک کے انتقال کے بعد کون تخت نشین ہوا؟
- 9 اشوک کے آخری جانشین برہدرتھ کا قتل کر کے کون تخت نشین ہوا؟

2.8 اکتسابی نتائج (Learning Outcomes)

موریہ سلطنت ہندوستانی تاریخ کی پہلی عظیم سلطنت تھی جس کو 320ء میں چندرگپت موریہ نے اپنے وزیر اور مشیر خاص چانکیہ یا کوٹلیہ کی مدد سے قائم کیا۔ چندرگپت کے بعد اس کا بیٹا بندوسار تخت نشین ہوا۔ باپ سے ملی حکومت کو نہ صرف اس نے متحد رکھا بلکہ اس کو تھوڑی وسعت بھی دی۔ جنوبی ہندوستان میں موریہ سلطنت کی جڑیں اسی کے عہد حکومت میں مضبوط ہوئیں، مگر وہ تاریخ میں مشہور نہیں ہو سکا۔ اصلی شہرت اس کے بیٹے اشوک کو ملی جس کی وجہ اس کے ذریعہ پتھروں اور چٹانوں پر کھدوائے گئے وہ شاہی فرامین ہیں جو اس نے اپنی عام رعایا کو مخاطب کر کے ملک کے طول و عرض میں نصب کروائے۔ برطانوی ٹکسال کے ایک ملازم جیمس پرنسپ نے 1835ء میں ان کتبات کی تحریر کو پڑھنے میں کامیابی حاصل کر لی۔ یوں اشوک کا نام جو پرانوں کی لمبی چوڑی فہرست میں ایک راجا سے زیادہ نہیں تھا، ہندوستان کے اور غالباً دنیا کے پہلے ایسے فرمانروا کے طور پر سامنے آیا جو جنگ کے بجائے امن اور لوگوں کی فلاح و بہبود میں یقین رکھتا تھا۔ اس مقصد کے لیے اس نے متعدد عملی اقدامات بھی کیے۔ اس نے کلنگ ریاست پر فتح حاصل کرنے کے بعد جنگ میں ہونے والی خون ریزی دیکھ کر مزید فتوحات کو ترک کر دیا۔ کلنگ کی جنگ کے نتیجے میں ہوئی بربادیوں نے اس کو بہت صدمہ پہنچایا۔ اس جنگ نے اس کی عوامی پالیسی اور شخصیت پر گہرا اثر ڈالا۔ اس نے طے کر لیا کہ اب وہ اور کوئی جنگ نہیں لڑے گا۔

کلنگ کی فتح کے بعد اشوک نے لوگوں کی اخلاقی اور مادی بھلائی کا بیڑہ اٹھایا اور اپنی پالیسیوں میں اس کے مطابق تبدیلیاں کیں۔ اشوک کا دل و دماغ بدھ مذہب کی تعلیمات سے بہت زیادہ متاثر ہوا۔ اس نے بدھ مذہب اختیار کر لیا۔ اس کے بعد وہ بدھ مذہب کی تعلیمات کو عام کرنے کی کوشش کرنے لگا۔ لیکن اس نے اپنا مذہب دوسروں پر تھوپنے کی کوشش نہیں کی۔ اس نے ایک ایسے دھم کی تبلیغ کی جس میں دنیا کے سبھی مذاہب کے اچھے اصولوں کو شامل کیا گیا۔ اشوک نے چالیس سال تک حکومت کی۔ اس کی حکومت مغرب میں ہندوکش سے لے کر مشرق میں بنگال تک اور شمال میں ہمالیہ کے دامن سے لے کر جنوب میں چیتل درگ تک پھیلی ہوئی تھی۔ اسی میں سرحدی علاقے کلنگ اور سوراشٹر بھی شامل تھے۔ 232 ق۔م میں اس کا انتقال ہو گیا۔ اس کی موت کے ساتھ ہی موریہ سلطنت کے زوال کا آغاز ہو گیا۔ اتنی وسیع سلطنت کے انتظامی ڈھانچے کو سنبھالنا اور دراز علاقوں کو خود مختار ہونے سے روکنا بے حد دشوار کام تھا۔ اشوک کے جانشین اس کی حکومت

کو سنبھال کر رکھنے میں ناکام ثابت ہوئے۔ بالآخر 184ق-م میں پشیم مترشنگ نے آخری موریا حکمران کو قتل کر کے اس خاندان کی حکومت کا خاتمہ کر دیا۔

2.9 کلیدی الفاظ (Keywords)

درخشندہ	:	چمکتا ہوا
اسٹڈیا	:	قدیم یونانی پیاناہ
اترپتھ	:	ہندوستان کی قدیم کتابوں میں جمبودیپ کے شمالی حصے کا نام اترپتھ ہے مگر پہلے اترپتھ شمالی شاہراہ کو کہتے تھے جو مشرق میں تا مرلیپتی (تمل وک) سے لے کر کھٹلا اور اس سے آگے وسط ایشیا کے بلخ تک جاتا تھا اور بہت زیادہ اہمیت کا حامل تجارتی راستہ تھا۔
نزاع	:	جھگڑا
میینہ	:	بیان کیا ہوا
اختراع	:	ایجاد
مثلیث	:	تین حصے میں تقسیم کرنا
مسلمات	:	تسلیم کیا ہوا۔ کسی بھی مذہب کے تسلیم شدہ عقائد

2.10 نمونہ امتحانی سوالات (Model Examination Questions)

2.10.1 معروضی جوابات کے حامل سوالات (Objective Answer Type Questions)

1. چندرگپت مویہ کا جانشین کون بنا؟
(a) بندوسار (b) اشوک (c) چندرگپت دوئم (d) بمبساہ
2. اشوک نے کلنگ پر حملہ کب کیا؟
(a) 298ق-م (b) 296ق-م (c) 269ق-م (d) 252ق-م
3. موریا سلطنت کا دارالسلطنت تھا:
(a) اجین (b) توشالی (c) پاٹلی پتر (d) دکشن پتھ
4. موریا سامراج میں اشوک کے ذریعہ شامل کیا گیا صوبہ تھا:
(a) گدھ (b) کلنگ (c) مغربی صوبہ (d) دکنی صوبہ

5. اشوک نے دو خوبصورت شہر بسائے۔ ان کے نام ہیں:
- (a) شری نگر اور لٹا پٹنم (b) اجین اور توشالی (c) کلنگ اور اجین (d) توشالی اور اجین
6. 1837 عیسوی میں اشوک کے کتبے کو پڑھنے میں کس کو کامیابی ملی؟
- (a) میکس مولر (b) جیمس پرنسپ (c) میور (d) اے سی بنرجی
7. سری لنکائی روزنامے کے مطابق اشوک اپنے کس بھائی کو چھوڑ کر 99 بھائیوں کا قتل کر کے تخت نشین ہوا؟
- (a) کنال (b) گوتم (c) تشیا (d) ست کرنی
8. بدھ مذہب کے مسلمات کو طے کرنے کے لیے اشوک نے کس کی رہنمائی میں ایک مجلس طے کی تھی؟
- (a) فاہیان (b) ہیون سانگ (c) آتشیگ (d) موگلی پتتسا
9. واپوران کے مطابق اشوک کے بیٹے کنال نے کتنے سال تک حکومت کی؟
- (a) آٹھ سال (b) دس سال (c) بارہ سال (d) چودہ سال
10. بندوسار کے عہد میں اتر اچھ کہاں کی راجدھانی تھی؟
- (a) پاٹلی پتر (b) بکھلا (c) اجین (d) کلنگ

2.10.2 مختصر جوابات کے حامل سوالات (Short Answer Type Questions)

1. اشوک کی تخت نشینی کا مختصر جائزہ پیش کیجیے۔
2. بدھ پیروکار کی حیثیت سے اشوک کے کردار پر روشنی ڈالیے۔
3. اشوک کی مذہبی رواداری پر مختصر نوٹ لکھیے۔
4. اشوک کے دھم کی خاص باتیں کیا تھیں؟
5. اشوک کی حکومت میں تعلیمی ترقی کا کیا حال تھا؟
6. تاریخ عالم میں اشوک کی عظمت کی خاص بنیاد کیا ہو سکتی ہے؟
7. اشوک کی سلطنت کی وسعت کہاں تک تھی؟
8. اشوک کے جانشینوں کا مختصر آئندہ ذکرہ کیجیے۔

2.10.3 طویل جوابات کے حامل سوالات (Long Answer Type Questions)

1. اشوک کی کلنگ جنگ کا تذکرہ کیجیے۔ اس کے کیا اثرات مرتب ہوئے؟
2. اشوک کے دھم سے کیا مراد ہے؟ اس کی تبلیغ کے لیے اس نے کیا تدابیر کیں؟
3. اشوک کا ہندوستان اور دنیا کی تاریخ میں کیا مقام ہے؟

2.11 مزید مطالعے کے لیے تجویز کردہ کتابیں (Suggested Books for Further Readings)

1. Barua, B M. *Asoka and His Inscriptions*. Calcutta, 1946.
2. Basham, A.L., *The Wonder That was India*, Rupa & Co, New Delhi, 1998.
3. Chakravarti, Ranabir, *Exploring Early India*, Macmillan, Delhi, 2013.
4. Jha, D.N., *Early India: A Concise History*, Manohar, New Delhi, 2004.
5. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
6. Kosambi, D D. *Ancient India; a History of Its Culture and Civilization*. New York: World Pub. Co, 1969
7. Lahiri, Nayanjot. *Ashoka in Ancient India*, Harvard University Press, 2015.
8. Mookerji, Radha K. *Chandragupta Maurya and His Times*, Motilal Banarsidas, 1999.
9. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
10. Raychaudhuri, Hemchandra. *Political History of Ancient India*, 1973.
11. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
12. Sharma, R.S., *India's Ancient Past*, OUP, New Delhi, 2019.
13. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
14. Smith, Vincent A. *The Early History of India*, Elite Agencies, 2017.
15. Thapar, Romila. *Asoka and the Decline of the Mauryas*. New Delhi: Oxford University Press, 2015.
16. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.

17. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی

18. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی

19. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

اکائی 3۔ موریائی نظم و نسق

(Mauryan Administration)

	اکائی کے اجزا
تمہید	3.0
مقاصد	3.1
مآخذ	3.2
مرکزی انتظامیہ	3.3
منتری پریشد / مجلس وزرا	3.3.1
افسر شاہی	3.3.2
صوبائی اور مقامی انتظامیہ	3.4
ضلعی انتظامیہ	3.4.1
مقامی انتظامیہ	3.4.2
میونسپل انتظامیہ	3.4.3
آمدنی اور خرچ کے ذرائع	3.5
جاسوسی کا نظام	3.6
عدالتی نظام	3.7
فوجی نظام	3.8
اقتصادی نتائج	3.9
کلیدی الفاظ	3.10
نمونہ امتحانی سوالات	3.11
معروضی جوابات کے حامل سوالات	3.11.1

مختصر جوابات کے حامل سوالات	3.11.2
طویل جوابات کے حامل سوالات	3.11.3
مزید مطالعے کے لیے تجویز کردہ کتابیں	3.12

3.0 تمہید (Introduction)

موریہ خاندان کے حکمران نہ صرف عظیم فاتح تھے بلکہ اعلیٰ درجے کے منتظم بھی تھے۔ چندرگپت کے تخت نشین ہونے کے وقت نوزائیدہ موریہ ریاست کے سامنے کئی دشواریاں درپیش تھیں۔ ان مسائل کے حل اور ریاست کے تحفظ اور استحکام کے لیے یہ نہایت ضروری تھا کہ ایک مضبوط نظام حکومت قائم کیا جائے۔ چندرگپت موریہ اس میں بہت حد تک کامیاب رہا۔ اشوک نے اس میں اہم اصلاحات کر کے ایک مثالی نظام حکومت قائم کیا۔ موریہ حکمرانوں کا ایک اہم مقصد عوامی فلاح و بہبود تھا۔ مختصر آگہا جاسکتا ہے کہ موریوں کا انتظام حکومت اتنا عمدہ اور جامع تھا کہ تھوڑی بہت تبدیلیوں کے ساتھ یہ آئندہ کئی صدیوں تک جاری رہا۔

3.1 مقاصد (Objectives)

اس اکائی کے مطالعے کے بعد آپ:

- موریہ ریاست کے نظم و نسق سے واقف ہو سکیں گے۔
- موریہ ریاست کے تحت ایک شاندار مرکزی حکومت کیسے قائم ہوئی، جان سکیں گے۔
- موریہ ریاست کے مرکزی اور صوبائی نظم و نسق کو سمجھ سکیں گے۔
- موریہ عہد میں جاسوسی اور عدالتی نظام کے متعلق جانکاری حاصل کر سکیں گے۔
- موریہ ریاست کے فوجی انتظام و انصرام کے بارے میں جان سکیں گے۔

3.2 ماخذ (Sources)

موریہ ریاست کے نظم و نسق کے بارے میں معلومات کے لیے اہم ماخذ مندرجہ ذیل ہیں۔

- موریہ انتظام حکومت سے متعلق جانکاری کے لیے یونانی سفیر میگا سٹھنیز کی تصنیف ”انڈیکا“ ایک اہم ماخذ ہے۔ میگا سٹھنیز ایک یونانی مورخ تھا جسے قندھار کے حکمران سیلیوکس نکیر نے چندرگپت موریہ کے دربار میں اپنا سفیر بنا کر بھیجا تھا۔ اس کتاب کے بہت سے اقتباسات ہمیں بعد کے یونانی مورخوں مثلاً اسٹرابو (Strabo)، ایرین (Arrian)، ڈیوڈورس (Diodorus)، اور رومن عہد کے پلینی (Pliny) اور جسٹن (Justin) وغیرہ کی تخلیقات میں ملتے ہیں۔ اس سے ہمیں چندرگپت موریہ کے محل، دارالریاست، فوجی و شہری انتظام اور ہندوستانی معاشرے سے متعلق بیش قیمت جانکاریاں حاصل ہوتی ہیں۔

- کوٹلیہ کی ”ارتھ شاستر“ سے ہمیں نہ صرف سیاست بلکہ اس عہد کی سماجی اور اقتصادی زندگی کے بارے میں بھی جانکاریاں ملتی ہیں۔
- مزید برآں سب سے اہم ماخذ اشوک کے شاہی فرامین اور اس کے کتبے ہیں جن سے مورخہ ریاست کی حدود، صوبوں اور ان کی راجدھانیوں کا حقیقی علم حاصل ہوتا ہے۔ ان میں سب سے اہم تیر ہواں چٹانی کتبہ ہے۔ اپنے اس چٹانی فرمان میں اشوک نے کلنگ کی جنگ اور اس کے بعد عدم تشدد کی پالیسی اختیار کرنے کا ذکر کیا۔

3.3 مرکزی انتظامیہ (Central Administration)

موریہ نظام حکومت میں سمرٹ (شہنشاہ) حکومت کا سربراہ اعلیٰ ہوتا تھا۔ اس کا فیصلہ فوج، عدالت، عاملہ اور قانون سازی سے متعلق تمام معاملات میں قطعی اور آخری مانا جاتا تھا۔ اس کا تخت موروثی ہوتا تھا۔ اسے بے پناہ اختیارات حاصل تھے۔ وہ اپنی مرضی سے کسی عہدیدار کو ترقی دے سکتا تھا یا اسے معزول کر سکتا تھا۔ کسی راجا سے جنگ کرنے یا صلح کرنے کا اختیار صرف سمرٹ کو تھا۔ وہ دوسرے ممالک میں اپنے سفیر بھیجتا تھا اور وہ بیرونی ممالک کے سفیروں سے ملاقات بھی کرتا تھا۔ وہ پوری ریاست کے آمد و خرچ پر نگاہ رکھتا تھا۔ وہ نئے ٹیکس کو نافذ کر سکتا تھا اور پرانے ٹیکسوں کو کم یا کالعدم قرار دے سکتا تھا۔ اس کے منہ سے نکلا ہر لفظ قانون کا درجہ رکھتا تھا۔ وہ محکمہ انصاف کا اعلیٰ سربراہ بھی تھا۔ رعایا اپنے مقدمات سب سے آخری اپیل اسی سے کرتی تھی اور وہ ان کا فیصلہ خود کرتا تھا۔ وہ کسی بھی مجرم کو کڑی سے کڑی سزا دے سکتا تھا یا دی گئی سزا کو کم یا بالکل معاف کر سکتا تھا۔ فوج کی قیادت وہی کرتا تھا اور حملہ یا دفاع کی اسکیموں پر اپنے سپہ سالار اعظم سے مشورے کیا کرتا تھا۔ تمام اعلیٰ عہدوں پر تقرری وہ خود کرتا تھا۔ سرکاری جاسوس خفیہ خبریں لا کر براہ راست اسی کو دیتے تھے۔ حالانکہ موریہ حکمران کے اختیارات بہت زیادہ تھے مگر وہ ان کا بے جا استعمال نہیں کرتا تھا۔ وہ سماج میں رائج رسم و رواج، دھرم شاستروں میں دیے گئے اصولوں، وزیروں کے صلاح و مشورے اور رعایا کے دکھ سکھ کو ہمیشہ ملحوظ خاطر رکھتا تھا۔ وہ رعایا کے سکھ میں ہی اپنا سکھ اور عوام کی فلاح و بہبود میں ہی اپنی فلاح سمجھتا تھا۔ جیسا کہ اشوک کے قول سے ظاہر ہے ”سارے انسان میری اولاد ہیں۔ جس طرح میں اپنی اولاد کے لیے یہ چاہتا ہوں کہ وہ اس دنیا اور آخرت کی خوشی حاصل کریں، میں سبھی انسانوں کی اسی طرح کی بھلائی کا خواہش مند ہوں۔“

3.3.1 منتری پریشد (Mantri Parishad)

ملکی انتظام اور حکمرانی کی نگہداشت کے لیے موریہ حکمرانوں نے ایک منتری پریشد (مجلس وزراء) کی تشکیل کر رکھی تھی۔ اس کی حیثیت ایک مشاورتی مجلس کی تھی۔ اس کے اراکین کی تعداد متعین نہیں تھی۔ اس کے اراکین کی فرض شناسی، ایمانداری اور دانشوری کی متائش پہلے ہی کر لی جاتی تھی۔ ارتھ شاستر کے مطابق انتظام حکومت کے مختلف شعبوں کی نگرانی اعلیٰ افسران مثلاً اماتیہ (Amatya)، مہاماترا (Mahamatra) اور ادھیکش (Adhyaksha) وغیرہ کرتے تھے۔ اٹھارہ افسروں کی روایتی فہرست میں حسب ذیل عہدہ دار شامل تھے۔

پردھان منتری : وزیر : پردیشک : علاقائی کمشنر

پر وہت	:	پجاری	:	نایک	:	شہر کا پولس افسر
سیناپتی	:	سپہ سالار اعظم	:	پور	:	راجدھانی کا گورنر
یوراج	:	ولی عہد	:	ویوہارک	:	تجارتی کاروبار کا نگران یا بڑانج
دو وارک	:	دربان	:	کرمان تک	:	کانوں اور صنعت و حرفت کا نگران
ان تروشک	:	حرم کا نگران	:	منتری پریشاد ہیکش	:	کونسل کا صدر
پر شاتری	:	جیلوں کا بڑا انسپٹر	:	دنڈپال	:	پولس کا بڑا افسر
سامہرتا	:	بڑا کلکٹر	:	درگ پال	:	داخلی دفاع کا نگران
سنی دھاتا	:	خازن	:	انت پال	:	سرحدی دفاع کا نگران

3.3.2 افسر شاہی (Bureaucracy)

موریہ عہد میں انتظامیہ کے مختلف شعبوں کی نگرانی کے لیے بہت سے افسر شاہوں (بیورو کریٹس) کو بحال کیا جاتا تھا۔ ان کی بحالی راجا کے ذریعہ ان کی صلاحیتوں کی بنیاد پر کی جاتی تھی۔ ار تھ شاستر میں کچھ ادھیکشوں (Superintendents) کا ذکر کیا گیا ہے۔ یہ مختلف محکموں کے صدور یا سربراہ ہوتے تھے۔ ار تھ شاستر میں ادھیکشوں کی خدمات اور ذمے داریوں کا تفصیلی ذکر ملتا ہے جس سے پتہ چلتا ہے کہ موریہ انتظامیہ بہت پیچیدہ تھا۔ کچھ ادھیکشوں کے محکموں کی فہرست حسب ذیل ہے۔

کوش	:	خزانہ	:	تلا	:	وزن اور پیمانہ
سپنار	:	گھومنے پھرنے والے جاسوس	:	مان	:	فضا اور وقت کی پیمائش
لوہا	:	دھات	:	شُلمک	:	چنگی
لکش	:	ٹکسال	:	سوتتر	:	کتائی بنائی
لون	:	نمک	:	سیتا	:	شاہی زمینوں کی کاشت
سورن	:	سونا	:	سورا	:	شراب
پانیہ	:	سرکاری تجارت	:	مدرا	:	کرنسی
کیسیہ	:	جنگلات	:	ودیت	:	سبزہ زار
آیدھ گار	:	اسلحہ	:	ڈیوت	:	جوا
بندھنا گار	:	جیل	:	گنکا	:	بیسوا
گو	:	موشی	:	سنسٹھا	:	ایک مقام پر رہنے والے جاسوس
نو	:	جہاز رانی سے متعلق	:	دھرم دای	:	(مذہبی اداروں کا نگران افسر)

3.4 صوبائی اور مقامی انتظامیہ (Provincial & Local Administration)

چندرگپت موریہ نے ایک بہت بڑی ریاست قائم کی تھی۔ حکومت کے بہتر نظم و نسق کے لیے اس نے ریاست کو چار صوبوں میں تقسیم کیا تھا۔ یہ صوبے تھے:

- مگدھ : اس کی راجدھانی پاٹلی پتر تھی۔ یہ براہ راست چندرگپت موریہ کے زیر نگرانی تھا۔
- شمالی مغربی صوبہ گندھار : اس کی راجدھانی بکتلا تھی۔
- مغربی صوبہ اونتی : اس کی راجدھانی اجین تھی۔
- جنوبی صوبہ : اس کی راجدھانی سورن گری تھی۔
- مشرقی ساحلی صوبہ کلنگ : اشوک نے کلنگ پر قبضہ کر کے اس کو اپنی ریاست کا حصہ بنایا۔ اس کی راجدھانی توشالی تھی۔

صوبے کے سربراہ کو کمار کہا جاتا تھا۔ اکثر شہزادوں کو ہی اس عہدے پر بحال کیا جاتا تھا۔ ان کا خاص کام اپنے صوبوں میں امن وامان قائم رکھنا اور وہاں کے لوگوں کی فلاح و بہبود کے لیے کام کرنا تھا۔ ضرورت پڑنے پر وہ سمراٹ کو فوجی امداد بہم پہنچاتے تھے۔ صوبائی انتظامیہ میں کمار کے تعاون کے لیے بہت سے افسر بحال کیے جاتے تھے۔ صوبائی انتظامیہ، مرکزی انتظامیہ کا ہی نمونہ ہوتا تھا۔ سمراٹ صوبوں پر کڑی نگرانی رکھتا تھا۔ اس کام کے لیے ناظر اور جاسوس مقرر تھے۔ جاسوسی اور نگرانی کے طریقے سے وہ دور افتادہ علاقوں میں اپنی رعایا کی تکالیف، پریشانیوں، بغاوتوں اور دوسرے معاملات سے باخبر رہتا تھا۔

3.4.1 ضلعی انتظامیہ (District Administration)

موریہ حکمرانوں نے صوبوں کو ضلعوں میں تقسیم کر رکھا تھا۔ ضلعوں کو اس وقت جن پد کہا جاتا تھا۔ ”پرادیشک“ (Pradeshik) جن پد کا افسر اعلیٰ ہوتا تھا۔ وہ جن پد کے انتظامی امور کے لیے ذمہ دار تھا۔ اس کے تعاون کے لیے راجک (Rajuka) اور یکت (Yukta) نام کے افسران بحال کیے جاتے تھے۔ راجک قابل زراعت زمینوں کا معائنہ کر کے لگان متعین کرتا تھا۔ یکت اکاؤنٹ آفیسر کے طور پر کام کرتا تھا۔

3.4.2 مقامی انتظامیہ (Local Administration)

موریہ انتظامیہ کی سب سے چھوٹی اکائی گرام (گاؤں) ہوتا تھا۔ اس کا انتظام گرام ورڈھوں یا گاؤں کے بزرگوں کی مدد سے ایک گرامک (Gramak) کرتا تھا۔ پانچ یا دس گاؤں کا عامل ”گوپ“ (Gopa) کہلاتا تھا۔ اس کے اوپر ”استھانک“ (Sthanika) ہوتا تھا جس کے ماتحت ایک چوتھائی ضلع ہوتا تھا۔ یہ افسران پرادیشک اور ”سامہارتا“ (Samaharta) کے ماتحت ہوتے تھے۔

3.4.3 میونسپل انتظامیہ (Municipal Administration)

موریہ عہد میں بڑے بڑے شہروں جیسے پاٹلی پتر، کھٹلا اور اجین وغیرہ کے لیے خاص انتظامات کیے گئے تھے۔ شہر کے بڑے عہدے دار کو ”نگرادھیکش“ (Nagradyaksha) کہا جاتا تھا۔ اس کے تعاون کے لیے 30 افراد پر مشتمل ایک بورڈ ہوتا تھا۔ اس کے تحت چھ کمیٹیاں ہوتی تھیں۔ ہر کمیٹی میں 5 افراد ہوتے تھے۔ یہ کمیٹیاں مندرجہ ذیل تھیں:

- پہلی کمیٹی دست کاروں اور کاریگروں کی دیکھ بھال کرتی تھی۔ یہ ان کے لیے مناسب اجرت اور کام کرنے کا وقت طے کرتی تھی۔ یہ کمیٹی اس پر بھی نظر رکھتی تھی کہ تیار شدہ اشیاء خالص ہیں اور اس میں کوئی ملاوٹ نہیں ہے۔
- دوسری کمیٹی ریاست میں قیام پذیر غیر ملکیوں کی دیکھ بھال کرتی تھی۔ یہ غیر ملکیوں کے کھانے پینے، ٹھہرنے اور علاج معالجے کا انتظام کرتی تھی۔ ان کی حفاظت کی ذمہ داری بھی اسی کی تھی۔ ان کی موت ہو جانے پر ان کی جائیداد ان کے ورثا تک پہنچاتی تھی۔ یہ غیر ملکیوں کے آمد و رفت پر بھی سخت نگاہ رکھتی تھی۔
- تیسری کمیٹی شہر میں پیدائش اور موت کا اندراج رکھتی تھی۔ ایسا غالباً محاصل کے تعین کی سہولت کی غرض سے کیا جاتا ہو گا۔ عہد قدیم میں اس طرح کی تفصیلات رکھنا بلاشبہ حیرت انگیز بات ہے۔
- چوتھی کمیٹی کے سپرد تجارت کی نگرانی کا کام تھا۔ یہ کمیٹی تجارتی اشیاء اور اجناس کی قیمتیں مقرر کرتی تھی اور ناپ تول کا انتظام بھی کرتی تھی۔ یہ تجارت سے متعلق قوانین بناتی اور اس کو نافذ بھی کرتی تھی۔ ان قوانین کی خلاف ورزی کرنے والوں کو سخت سزائیں دی جاتی تھیں۔
- پانچویں کمیٹی صنعتوں کی دیکھ بھال کرتی تھی۔ یہ پیداوار میں کسی طرح کی ملاوٹ پر سخت نگرانی رکھتی تھی۔ یہ تجارتی قوانین کی خلاف ورزی کرنے والوں کو سزائیں دیتی تھی۔ اس طرح کے انتظامات کو دیکھ کر اس وقت ہندوستان آنے والے غیر ملکی بھی دنگ رہ جاتے تھے۔
- چھٹی کمیٹی تجارتی مال پر محصول طے کرتی تھی۔ مال پر دسواں حصہ محصول کے طور پر وصول کیا جاتا تھا۔ اس ٹیکس کی ادائیگی میں غفلت یا نااہل مٹول پر سنگین سزا دی جاتی تھی۔ لیکن عدم ادائیگی میں بدنیق شامل نہ ہو تو ایسی صورت میں اس کے ساتھ رعایت برتی جاتی تھی۔

مندرجہ بالا کاموں کے علاوہ یہ کمیٹیاں مشترکہ طور پر عوامی عمارتوں، بازاروں، اسکولوں، اسپتالوں، مندروں اور عوامی فلاح و بہبود سے وابستہ اداروں کا انتظام بھی کرتی تھی۔

3.5 آمدنی اور خرچ کے ذرائع (Sources of Revenue and Expenditure)

موریہ حکمرانوں کا معاشی انتظام بہت اچھا تھا۔ کوٹلیہ کا خیال تھا کہ سرکار کو اپنی آمدنی بڑھانے کا اختیار تو ہے مگر اسے یہ بھی ملحوظ خاطر

رکھنا چاہیے کہ اس سے رعایا کو تکلیف نہ پہنچے۔ اس سلسلے میں اس نے درخت اور بیڑ کی مثال دی ہے۔ اس کے مطابق عقل مند لوگ صرف پھل توڑتے ہیں اور درخت کو نہیں کاٹتے۔ اس طرح عقل مند حکومت وہ ہے جو محصولات اس طرح اکٹھا کرے کہ رعایا کی کمر نہ ٹوٹے۔

موریہ عہد میں حکومت کی آمدنی کا بنیادی ذریعہ زمین سے لگان حاصل کرنا تھا۔ زمینیں دو طرح کی تھیں۔ اول ”سیتا“ (Sita) وہ جو ریاست کے براہ راست قبضے میں تھیں۔ ان سے جو لگان حاصل کیا جاتا تھا اسے ”سیتا کر“ کہتے تھے۔ دوسری قسم ”بھاگ“ (Bhaga) وہ زمین تھی جس پر ”کرشک“ (کسان) کھیتی کرتے تھے۔ اس زمین سے جو لگان وصول کیا جاتا تھا اسے ”بھاگ کر“ کہتے تھے۔ یہ زمین کی پیداواری صلاحیت کے مطابق چوتھائی سے چھٹے حصے تک ہوتا تھا۔ موریہ حکمران زمینوں کی پیداوار بڑھانے کی غرض سے کسانوں کو خاص سہولیات فراہم کرتے تھے۔ حکومت کھاد اور سینیچائی کا مناسب انتظام کرتی تھی۔ اس کے نتیجے میں فصلوں کی پیداوار اچھی ہوتی تھی۔ زمین سے لگان وصول کرنے کے علاوہ موریہ حکومت کی آمدنی کے دوسرے ذرائع بھی تھے۔ مثلاً تاجروں سے لیا جانے والا بکری محصول، سینیچائی محصول، معدنیات پر محصول، جانوروں پر محصول، آمدنی پر محصول، نمک محصول، فاحشاؤں سے لیا جانے والا محصول، نشیلی ایشیا پر محصول، مجرموں پر عائد کیے گئے جرمانے، راجا کو دیے گئے تحفے، بندرگاہ محصول، صنعت محصول، برآمدات پر محصول، درآمدات پر محصول وغیرہ۔ ان کے علاوہ سمرات کو ہنگامی محصول نافذ کرنے کا بھی اختیار تھا۔

جہاں تک اخراجات کا تعلق ہے موریہ حکومت میں کئی اہم مدوں پر رقومات خرچ کی جاتی تھیں۔ سب سے اہم دربار کی زیب و زینت اور شاہی افراد پر ہونے والے اخراجات تھے۔ اس کے بعد نوکر شاہوں اور وزراء کی تنخواہوں پر آمدنی کا بڑا حصہ خرچ ہوتا تھا۔ ان کے علاوہ فوجیوں کی تنخواہ، اسلحہ، قلعے و اور مقتول فوجیوں کے خاندان والوں کی مدد پر بھی بڑی رقم خرچ کی جاتی تھی۔ سرکاری کارخانوں میں کام کرنے والے دست کاروں کو تنخواہ اور مذہبی اداروں کو مالی امداد بھی شاہی خزانے سے دی جاتی تھی۔ ناداروں کی مدد اور عوامی فلاح و بہبود پر کثیر رقم خرچ کی جاتی تھی۔

معلومات کی جانچ-1 (Test Your Knowledge I)

1. موریہ عہد میں خزانے کا سپرنٹنڈنٹ کیا کہلاتا تھا؟
2. موریہ عہد میں ٹیکس متعین کرنے والا سب سے بڑا افسر کیا کہلاتا تھا؟
3. موریہ عہد میں راجک کا کیا کام تھا؟
4. اشوک نے کس ریاست کو موریہ ریاست کا پانچواں صوبہ بنایا؟
5. موریہ عہد میں صوبہ کے گورنر کو کس نام سے پکارتے تھے؟

6. موریہ عہد میں ضلعوں کو کیا کہا جاتا تھا؟
7. موریہ عہد میں شہر کے بڑے عہدہ دار کو کیا کہا جاتا تھا؟
8. موریہ عہد میں ریاست کے براہ راست قبضے والی زمین سے حاصل ہونے والے لگان کو کیا کہتے تھے؟
9. جس زمین پر کسان کھیتی کرتے تھے اس سے حاصل لگان کو کیا کہتے تھے؟

3.6 جاسوسی کا نظام (Espionage system)

موریہ عہد کا جاسوسی کا نظام بہت عمدہ تھا۔ چند رگپت موریہ نے پوری ریاست میں جاسوسوں (گپت چروں) کا جال بچھا دیا تھا۔ جاسوسوں کے انتخاب کا انتہائی زبردست خیال رکھا جاتا تھا۔ صرف بہترین اور وفادار خاندانوں کے افراد، مختلف زبانوں اور فنون کے ماہرین، تیز طرار اور بھیس بدلنے میں ماہر افراد کو ہی جاسوسی کے محکمے میں بحال کیا جاتا تھا۔ اس محکمے میں عورتیں بھی کام کرتی تھیں۔ وہ جانکاریاں حاصل کرنے میں مردوں سے زیادہ مہارت رکھتی تھیں۔ ان عورتوں میں طوائفیں بھی بھرتی کی جاتی تھیں۔ یہ جاسوس، گرهست، کسان، تاجر، سادھو سنت، بکھشا اور طلباء وغیرہ کی شکل میں سماج کے مختلف طبقوں میں گھل مل کر اطلاعات حاصل کرتے رہتے تھے۔ جاسوس شہزادوں، سرکاری افسران، رعایا اور بیرونی ممالک کی فوج اور جاسوسوں کی نقل و حرکت کے بارے میں سمراٹ کو اطلاعات فراہم کرتے رہتے تھے۔ کوٹلیہ نے جاسوسوں کی انتہائی محتاط نگرانی کا تفصیل سے ذکر کیا ہے۔ موریہ عہد میں جاسوسوں کے دو طبقے تھے۔ ایسے جاسوس جو ایک مقام پر رہ کر کام کرتے تھے انہیں ”سنستھا“ (Sanstha) اور جو ایک مقام سے دوسرے مقام پر گھومتے رہتے تھے انہیں ”سنچریہ“ (Sancharya) کہا جاتا تھا۔ ان جاسوسوں کی نگرانی کے لیے دوسرے جاسوس بحال کیے جاتے تھے۔ اپنے فرائض سے پہلو تہی کرنے والے جاسوسوں کو سخت سزائیں دی جاتی تھیں۔ اس بہتر جاسوسی نظام کی وجہ سے ہی موریہ حکمران ایک عظیم ریاست کو اپنے قابو میں رکھ پانے میں کامیاب ہوئے۔

3.7 عدالتی نظام (Judicial System)

موریہ حکمران انصاف پسند تھے۔ سمراٹ ریاست کے محکمہ انصاف کا سب سے بڑا عہدہ دار تھا۔ اس کی عدالت ریاست کی سب سے بڑی عدالت تھی۔ سمراٹ کھلے دربار میں بیٹھ کر مقدموں کی سماعت کرتا اور فیصلے سُناتا تھا۔ وہ زیریں عدالت کے خلاف مقدمے کی سماعت بھی کرتا تھا۔ عوام کے ڈکھ درد سے باخبر رہنے کے لیے وہ ریاست کے مختلف علاقوں کا دورہ بھی کرتا تھا۔ وہ کسی معاملے سے متعلق فوری حکم صادر کر سکتا تھا۔ اس کا فیصلہ آخری مانا جاتا تھا۔ اسے کسی بھی مجرم کو سخت سے سخت سزا دینے، یا اس کی سزا کو معاف کرنے یا اس کو کم کرنے کا بھی اختیار تھا۔

سمراٹ کے علاوہ موریہ ریاست میں کچھ دیگر ذیلی قسم کی عدالتیں بھی موجود تھیں۔ سب سے چھوٹی عدالت ”گرام پنچایت“ (Grama Panchayata) ہوتی تھی جس میں گاؤں کے چھوٹے موٹے قاضیوں کو سلجھایا جاتا تھا۔ دو گاؤں کی عدالت کو ”جن پد

سندھی“ (Janapada Sandhi)، آٹھ گاؤں کی عدالت کو ”سنگرہن“ (Sangrahan)، چار سو گاؤں کی عدالت کو ”درون مکھ“ (Dronamukha) اور آٹھ سو گاؤں کی عدالت کو ”استھانیہ“ (Asthanya) کہا جاتا تھا۔ مور یہ عہد میں عدالتیں دو قسم کی ہوتی تھیں۔ اول دیوانی معاملات سے متعلق عدالت جس کو ”دھرماستھیہ“ (Dharmasthiya) کہا جاتا تھا۔ دوسرے فوجداری معاملات سے متعلق عدالتیں جسے ”کنٹک شودھن“ (Kankatshodhana) کہا جاتا تھا۔ دھرماستھیہ عدالتوں میں دو یا دو سے زیادہ افراد کے آپسی معاملات، شادی بیاہ، طلاق، جائداد سے متعلق جھگڑوں، مار پیٹ، چوری، ڈاکے اور لوٹ کے معاملات سے متعلق مقدمات کے فیصلے سُنائے جاتے تھے۔ کنٹک شودھن عدالتوں میں، حکومت سے بغاوت، بغاوت بھڑکانے والوں، شاہی محل میں بزور گھسنے والوں اور زنا بالجبر سے متعلق مقدمات کی سماعت کی جاتی تھی۔

کوٹلیہ نے مور یہ عہد کی عدالتوں کے کام کرنے کے طریقہ کار کا تفصیل سے ذکر کیا ہے۔ جب کسی عدالت میں کوئی مقدمہ آتا تھا تو واقعہ کی تاریخ، مقدمے کا موضوع، واقعے کی تفصیل، طرفین کے نام، پیشہ اور رہائش کی تفصیلات درج کر لی جاتی تھیں۔ جواب دینے کے لیے سات دن کی مدت طے کی جاتی تھی۔ گواہی دینے سے قبل انہیں حلف لینا پڑتا تھا۔ حقائق کی چھان بین کے لیے عدالتیں جاسوسوں سے بھی مدد لے سکتی تھیں۔ مقدمے کا خرچ مقدمہ ہارنے والوں کو برداشت کرنا ہوتا تھا۔ مقدمے کے فیصلے راج روایات اور مذہبی صحیفوں کی بنیاد پر کیے جاتے تھے۔

مور یہ عہد میں سزائیں بہت سخت دی جاتی تھیں۔ چھوٹے جرائم کے لیے معمولی جرمانے عائد کیے جاتے تھے۔ جھوٹی گواہی دینے پر زبان کاٹ لی جاتی تھی۔ جو شخص دوسروں کے کسی عضو کو نقصان پہنچاتا تھا اس کا بھی وہی عضو کاٹ دیا جاتا تھا۔ سرکار کو ٹیکس نہ دینے، سرکاری افسران کے ساتھ مجرمانہ حرکت کرنے، دستکاروں کو تکلیف پہنچانے، چوری، ڈاکہ، قتل، زنا بالجبر، دھوکہ دھڑی، ملک سے غداری کرنے والوں کو سزائے موت دی جاتی تھی۔ برہمنوں کو سزائے موت نہیں دی جاسکتی تھی۔ ان پر صرف جرمانہ عائد کیا جاسکتا تھا۔ معالجوں اور طبیبوں کو علاج میں غفلت برتنے پر جرمانہ عائد کیا جاسکتا تھا۔ مجرموں کو سخت سزائیں دیے جانے کی وجہ سے مور یہ عہد میں جرائم کی شرح بہت کم تھی۔ لوگ عام طور پر اپنے گھروں کو کھلا چھوڑ کر باہر چلے جاتے تھے۔ سمرات کے یوم پیدائش، تاج پوشی، شہزادے کی پیدائش اور کسی نئی فتح کے موقع پر قیدیوں کو رہا کرنے کا رواج تھا۔ اشوک ان لوگوں کو جنہیں سزائے موت دی گئی ہو، تین دن کی مہلت دیتا تھا تاکہ وہ عالم بالا میں سکون حاصل کرنے کے لیے عبادت کر سکیں۔

3.8 فوجی نظام (Military System)

چندر گپت مور یہ نے اپنی ریاست کو وسیع کرنے اور بیرونی حملوں سے اس کی حفاظت کی غرض سے ایک عظیم اور طاقت ور فوج تشکیل کی تھی۔ پلیینی کے مطابق چندر گپت مور یہ کی فوج میں 6 لاکھ پیدل فوج، 30 ہزار گھوڑ سوار، 9000 ہاتھی اور 8000 رتھ شامل تھے۔ ہر ایک رتھ پر تین فوجی اور ہر ایک ہاتھی پر چار فوجی ہوتے تھے۔ اس طرح چندر گپت مور یہ کی فوج کی کل تعداد 6,90,000 تھی۔

کوئلیہ کے مطابق چندرگپت موریہ کی فوج چار شعبوں پر مشتمل تھی یعنی اس میں پیدل فوج، گھوڑ سوار فوج، ہاتھی سوار فوج اور رتھ سوار فوج شامل تھی۔ ان کے علاوہ چندرگپت موریہ کے پاس کچھ بحری فوج بھی تھی جس کا کوئلیہ نے ذکر نہیں کیا ہے۔

یہ افواج بالترتیب پتیادھیکش (Patyadhyaksha) (ملی جلی فوج کا سربراہ) اشوادھیکش (Ashwadhyaksha) (گھوڑ

سوار فوج کا سربراہ) ہستیاڈھیکش (Hastyadhyaksha) (ہاتھی سوار فوج کا سربراہ) رتھادھیکش (Rathadhyaksha) (رتھ سوار فوج کا سربراہ) اور گوادھیکش (Gavadhyaksha) (سامان رسد کا سربراہ) کے ماتحت ہوتی تھیں۔ سمرات فوج کا سپہ سالار اعظم ہوتا تھا۔ جنگوں میں وہ بذات خود اپنی فوج کی قیادت کرتا تھا۔ چندرگپت موریہ کے عہد میں فوج میں بھرتی صرف لوگوں کی خواہش کی بنیاد پر ہوتی تھی۔ صرف صحت مند افراد ہی فوج میں داخل ہو سکتے تھے۔ اعلیٰ درجے اور اپنے سمرات سے وفاداری رکھنے والے خاندان کے افراد کو ہی افسر مقرر کیا جاتا تھا۔ چندرگپت موریہ کے عہد میں فوجیوں کو باقاعدہ تنخواہ دی جاتی تھی۔ موریہ عہد میں سیناپتی (Senapati) کو 48,000، پرشاست (Prshasta) کو 24,000، نایک (Nayaka) کو 12,000 اور ایک تربیت یافتہ فوجی کو 500 پن بطور تنخواہ دیے جاتے تھے۔ تنخواہ اچھی ہونے کی وجہ سے فوجیوں کا گزربسراچھی طرح سے ہوتا تھا۔ موریہ حکمران فوجیوں کو عہدے میں ترقی صرف قابلیت کی بنیاد پر دیتے تھے۔ اس سلسلے میں فوجیوں کی ذات اور مذہب وغیرہ حائل یا معاون نہیں ہوتا تھا۔

کوئلیہ کے مطابق چندرگپت موریہ فوجیوں کی حوصلہ افزائی کے لیے انہیں وقتاً فوقتاً نقد انعامات سے بھی نوازتا تھا۔ دشمن فوج کے راجا کو قتل کرنے پر 1,00,000 پن، ان کے سپہ سالار کا قتل کرنے پر 50,000 پن بطور انعام دیا جاتا تھا۔ اس کے علاوہ فوجیوں کے عہدوں میں بھی ترقی دی جاتی تھی۔

موریہ حکمرانوں کے عہد میں بغاوت کرنے والوں، حکومت کے خلاف غداری کرنے والوں، سمرات کی حکم عدولی کرنے والوں اور نظم و ضبط توڑنے والے فوجیوں کو سخت سزائیں دی جاتی تھیں۔ یہ سزائیں جرم اور حیثیت کے مطابق دی جاتی تھیں۔ فوجیوں کو سزائے موت بھی دی جاتی تھی۔

موریہ حکمرانوں نے ریاست کی حفاظت کی خاطر جنگی اہمیت کے مقامات پر مضبوط قلعے تعمیر کروائے تھے۔ ان قلعوں کے چاروں طرف اونچی دیواریں ہوتی تھیں۔ قلعے کی حفاظت کی غرض سے اس کی چاروں جانب چوڑی خندقیں کھدوائی جاتی تھیں جن میں ہمیشہ پانی بھرا رہتا تھا۔ اس پانی میں مگر مچھ اور خطرناک جانور رکھے جاتے تھے۔ سرحدی علاقوں میں بنے قلعوں کی حفاظت کی ذمہ داری ”انت پال“ (Antapala) نام کے افسر کی ہوتی تھی اور ملک کے اندرونی حصے میں بنے قلعوں کی حفاظت کا ذمہ ”درگ پال“ (Durgapal) نام کے افسر کا ہوتا تھا۔

سرکاری کارخانوں میں فوجیوں کے لیے جنگوں میں کام آنے والے دفاعی ہتھیار بنائے جاتے تھے۔ اس وقت فوجیوں کے خاص ہتھیار تیر کمان، تلوار، ترشول، ڈھال، بھالے، کٹاریں اور نیزے وغیرہ تھے۔ اپنی حفاظت کے لیے کچھ فوجی زرہ بکتر کا استعمال کرتے تھے۔

کوئلیہ نے تین طرح کی جنگوں کا ذکر کیا ہے۔ یہ جنگیں تھیں: اول ”پرکاش یدھ“ (Prakash Yuddha)، یہ جنگ کھلے میدانوں میں لڑی جاتی تھی۔ دوسرے ”کوٹ یدھ“ (Kuta Yuddha) جو سیاسی تدابیر کے ذریعہ لڑی جاتی تھی، تیسرے ”تریشنی یدھ“ (Trishani Yuddha)۔ یہ سرد جنگ ہوتی تھی۔ کن حالات میں کس طریقے کو اپنایا جائے اس کا فیصلہ سمرات خود کرتا تھا۔

جنگ کے وقت فوجیوں کی سہولیات کا خیال رکھا جاتا تھا۔

میگا سٹھنیز کے مطابق چندر گپت موریہ نے اپنے فوجی نظام کو بہتر طریقے سے چلانے کے لیے 30 افراد پر مشتمل ایک بورڈ قائم کیا تھا۔ یہ بورڈ چھ کمیٹیوں میں منقسم تھا۔ یہ کمیٹیاں حسب ذیل تھیں

کمیٹی نمبر 1	:	بحری معاملوں سے متعلق
کمیٹی نمبر 2	:	سواری اور بار برداری، رسد اور جنگی خدمات سے متعلق
کمیٹی نمبر 3	:	پیدل فوج سے متعلق
کمیٹی نمبر 4	:	سوار فوج سے متعلق
کمیٹی نمبر 5	:	رتھ فوج سے متعلق
کمیٹی نمبر 6	:	ہاتھی فوج سے متعلق

مندرجہ بالا تفصیلات سے پتہ چلتا ہے کہ موریہ سمراتوں کا انتظام حکومت بہت اچھا تھا۔ اس سلسلے میں ڈاکٹر آرسی محمد کہتے ہیں: ”بہ حیثیت مجموعی حکومت کی کارکردگی میں عوام کا سکون، امن اور خوش حالی مجتمع تھی۔ موریہ حکومت بہت زیادہ منظم اور مکمل طور پر خود مختار تھی۔ اس نے اکبر سے زیادہ وسیع سامراجیہ کو زیر تسلط رکھا۔ کئی معنوں میں اس نے موجودہ دور کے بہت سے اداروں کی پیش بندی کی تھی۔“

معلومات کی جانچ۔ 2 (Test Your Knowledge II)

1. موریہ عہد میں جو جاسوس ایک مقام پر رہ کر کام کرتے تھے اس کو کیا کہتے تھے؟
2. ویسے جاسوس جو ایک مقام سے دوسرے مقام پر گھومتے رہتے تھے انہیں کیا کہتے تھے؟
3. موریہ عہد میں سنگرہن کس کو کہتے تھے؟
4. کس یونانی مصنف کے مطابق چندر گپت موریہ کی فوج میں چھ لاکھ پیدل فوج، تیس ہزار گھوڑ سوار، نو ہزار ہاتھی اور آٹھ ہزار رتھ شامل تھے؟

5. موریہ عہد میں ایک سیناادھیکش کو کتنی تنخواہ ملتی تھی؟
6. سرحدی علاقوں میں بنے قلعے وں کی حفاظت کس کی ذمہ داری تھی؟
7. کس یونانی مصنف کے بقول چندرگپت موریہ نے عظیم فوج کے بہتر طریقے سے چلانے کی غرض سے تیس افراد پر مشتمل ایک بورڈ کا قیام کیا تھا؟

3.9 اکتسابی نتائج (Learning Outcomes)

قدیم عہد میں موریہ ریاست پوری دنیا میں سب سے بڑی حکومت تھی۔ اس ریاست میں پہلی بار مرکزیت پسند حکومت (Centralised) قائم ہوئی۔ موریہ ریاست کا نظم و نسق ایک مرکزی حکومت کے تحت تھا جس میں راجا اور اس کے وزرا شامل تھے۔ راجا حکومت کا سربراہ ہوتا تھا۔ وہ اپنے وزرا سے حکومت کے کاموں میں مشورے لیتا تھا مگر ان کے مشورے ماننے کے لیے مجبور نہیں تھا۔ حکومت کے مختلف شعبوں کے کام کاج دیکھنے کے لیے ایک افسر شاہی (Beurocracy) تھی جس میں مختلف ادھیکش (Superintendent) ہوا کرتے تھے۔ موریہ ریاست کئی صوبوں میں منقسم تھی۔ صوبائی حکومت مرکزی حکومت کے طرز پر قائم تھی۔ صوبوں کے سربراہ کو ”کمار“ (Kumar) کہتے تھے جو صوبوں میں سمرٹ کے نائب ہوتے تھے۔ بہتر نظم و نسق کے لیے صوبوں کو ضلعوں میں اور ضلعوں کو دیہی اکائیوں میں تقسیم کیا گیا تھا۔ حکومت کی سب سے چھوٹی اکائی گرام کہلاتی تھی۔ موریہ حکومت میں بڑے بڑے شہروں کا انتظام ایک ”نگرادھیکش“ کے تحت تھا جس کے تعاون کے لیے تیس افراد پر مشتمل ایک بورڈ قائم تھا۔ مرکزی انتظامیہ سے لے کر دیہی انتظامیہ تک آمد و خرچ کا پورا حساب رکھا جاتا تھا۔ موریہ حکمرانوں کے تحت جاسوسی کا محکمہ بہت فعال تھا۔ ان جاسوسوں کی مدد سے سمرٹ دور افتادہ علاقوں میں ہوئے واقعات سے مکمل طور پر باخبر رہتا تھا۔ پریشان حال لوگوں کی شکایت کے لیے سمرٹ ہمیشہ تیار رہتا تھا اور بلا تاخیر فیصلے سنا یا کرتا تھا۔ چندرگپت موریہ اور اشوک کے تحت ایک بہت بڑی فوج تھی۔ اس فوج کی دیکھ رکھ کے لیے تیس افراد پر مشتمل بورڈ قائم تھا۔ یہ بورڈ پانچ افراد پر مشتمل چھ کمیٹیوں میں منقسم تھا۔ یہ کمیٹیاں مختلف کاموں کی نگرانی کرتی تھیں۔

3.10 کلیدی الفاظ (Keywords)

زیر نگین	:	نگرانی میں	:	نگرادھیکش	:	نگران شہر
کالعدم	:	ختم	:	پرکاشیدھ	:	دن میں لڑی جانے والی جنگ
سمرٹ	:	عظیم بادشاہ، مہاراجا، شہنشاہ	:	اماتیہ	:	افسر
مشاورتی	:	باہمی مشوروں والی	:	مہاماتیہ	:	افسر اعلیٰ
راشٹر	:	صوبہ	:	گوپ	:	پانچ/دس گاؤں کا عامل
پن	:	موریہ عہد کا سکہ	:	بھاگ کر	:	عام زمین پر لیا جانے والا محصول

میگا سٹھنیز	:	سیلیوکس نکیٹر کا سفیر	:	جن پدسندھی	:	دو گاؤں کی عدالت
گرامک	:	گاؤں کا کھیا	:	استھانیہ	:	ایک چوتھائی ضلع کا عامل
سنگر ہن	:	آٹھ گاؤں کی عدالت	:	کنکٹ شودھن	:	تغزیری عدالت
دھر ماسٹھیہ	:	دیوانی عدالت	:	درون مکھ	:	چار سو گاؤں کی عدالت
سنسٹھا	:	ایک جگہ رہنے والے جاسوس	:	سنچار / سنچریہ	:	متحرک جاسوس
پتیا دھیکش	:	ملی جلی فوج کا سربراہ	:	اشوادھیکش	:	گھوڑ سوار فوج کا ادھیکش
سیتادھیکش	:	شاہی زمینوں کا نگران	:	گوادھیکش	:	سامان رسد کا افسر
کوٹ یدھ	:	سیاسی تدبیروں کی جنگ	:	ترشنی یدھ	:	سر دجنگ
انت پال	:	سرحدوں کا محافظ اعلیٰ	:	درگ پال	:	اندرونی دفاع کا نگران
پلینی	:	یونانی جغرافیہ داں اور نیچرل ہسٹری کا مصنف	:		:	

3.11 نمونہ امتحانی سوالات (Model Examination Questions)

3.11.1 معروضی جوابات کے حامل سوالات (Objective Answer Type Questions)

- چندر گپت موریہ نے اپنی ریاست کو کتنے صوبوں میں تقسیم کیا تھا؟
 (a) تین (b) چار (c) پانچ (d) سات
- موریہ عہد حکومت میں مگدھ صوبے کی راجدھانی کہاں تھی؟
 (a) پاٹلی پتر (b) بکٹلا (c) سورن گری (d) اجین
- موریہ حکومت میں ضلع کے اعلیٰ افسر کو کیا کہتے تھے؟
 (a) انت پال (b) ادھیکش (c) استھانک (d) پرادیشک
- موریہ حکومت میں ریاست کے براہ راست قبضے والی زمین سے حاصل شدہ لگان کو کیا کہتے تھے؟
 (a) بھاگ (b) ادھیکش (c) سیتا کر (d) انوبھاگ
- موریہ حکومت میں وہ جاسوس جو ایک مقام پر رہ کر فراٹض انجام دیتے تھے انہیں کیا کہا جاتا تھا؟
 (a) سنچار (b) ویوستھا (c) سنسٹھا (d) سماچار
- موریہ عہد حکومت میں آٹھ سو گاؤں کی عدالت کو کیا کہا جاتا تھا؟
 (a) جن پدسندھی (b) سنگر ہن (c) درون مکھ (d) استھانیہ

7. موریہ فوجی نظام میں گھوڑسوار فوج کے سپرنٹنڈنٹ کو کیا کہتے تھے؟

(a) ہستیادھیکش (b) پتیادھیکش (c) اشوادھیکش (d) گوادھیکش

8. موریہ حکومت میں سرحدی علاقوں پر بننے والے قلعے کی حفاظت کی ذمہ داری کس افسر کے ذمہ ہوتی تھی؟

(a) انت پال (b) درگ پال (c) سامنت (d) نگرادھیکش

9. موریہ فوجی نظام میں گوادھیکش کس کو کہتے تھے؟

(a) سامان رسد کا سپرنٹنڈنٹ (b) گھوڑسوار فوج کا سپرنٹنڈنٹ

(c) رتھ سوار فوج کا سپرنٹنڈنٹ (d) ہاتھی سوار فوج کا سپرنٹنڈنٹ

10. موریہ عہد کے سپہ سالار کی تنخواہ کتنی تھی؟

(a) 48000 پین (b) 36000 پین (c) 24000 پین (d) 12000 پین

3.11.2 مختصر جوابات کے حامل سوالات (Short Answer Type Questions)

1. موریہ صوبائی انتظامیہ پر ایک مختصر نوٹ لکھیے۔

2. موریہ عہد میں ضلعی انتظامیہ کیسا تھا؟ وضاحت کیجیے۔

3. موریہ عہد میں مقامی انتظامیہ کی ذمہ داری پر روشنی ڈالیے۔

4. موریہ عہد جاسوسی کا نظام بیان کیجیے۔

5. موریہ عہد میں آمدنی و خرچ کے ذرائع کا جائزہ لیجیے۔

3.11.3 طویل جوابات کے حامل سوالات (Long Answer Type Questions)

1. موریہ حکمرانوں کے تحت صوبائی اور مقامی نظم و نسق سے اپنی واقفیت کا اظہار کیجیے۔

2. موریہ حکمرانوں کے تحت مرکزی نظام حکومت کا تجزیہ پیش کیجیے۔

3. موریہ فوجی اور عدالتی نظام پر ایک مفصل نوٹ لکھیے۔

3.12 مزید مطالعے کے لیے تجویز کردہ کتابیں (Suggested Books for Further Readings)

1. Barua, B M. *Asoka and His Inscriptions*. Calcutta, 1946.
2. Basham, A.L., *The Wonder That was India*, Rupa & Co, New Delhi, 1998.
3. Chakravarti, Ranabir, *Exploring Early India*, Macmillan, Delhi, 2013.
4. Jha, D.N., *Early India: A Concise History*, Manohar, New Delhi, 2004.
5. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
6. Kosambi, D D. *Ancient India; a History of Its Culture and Civilization*. New York: World Pub. Co, 1969
7. Lahiri, Nayanjot. *Ashoka in Ancient India*, Harvard University Press, 2015.
8. Mookerji, Radha K. *Chandragupta Maurya and His Times*, Motilal Banarsidas, 1999.
9. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
10. Raychaudhuri, Hemchandra. *Political History of Ancient India*, 1973.
11. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
12. Sharma, R.S., *India's Ancient Past*, OUP, New Delhi, 2019.
13. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
14. Smith, Vincent A. *The Early History of India*, Elite Agencies, 2017.
15. Thapar, Romila. *Asoka and the Decline of the Mauryas*. New Delhi: Oxford University Press, 2015.
16. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.
17. Ramachandra, Dikshitar V. R. *The Mauryan Polity*. Delhi: Motilal Banarsidass, 1993.
18. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی
19. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی
20. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

اکائی 4۔ موریائی سماج، معیشت اور ثقافت

(Mauryan Society, Economy and Culture)

اکائی کے اجزا	
تمہید	4.0
مقاصد	4.1
سماجی حالات	4.2
ورن نظام	4.2.1
عورتوں اور غلاموں کی حالت	4.2.2
تعلیم اور اخلاق	4.2.3
بناؤ سنگار	4.2.4
کھیل کود اور تفریحات	4.2.5
کھان پان اور غذا	4.2.6
معاشی حالات	4.3
کاشتکاری اور زراعت	4.3.1
صنعت و حرفت	4.3.2
تجارت اور کاروبار	4.3.3
سکے	4.3.4
تہذیب و ثقافت	4.4
فنی باقیات	4.4.1
مجسمہ سازی	4.4.2
دھات اور زیورات سازی	4.4.3

موسیقی	4.4.4
ادب	4.4.5
اکتسابی نتائج	4.5
کلیدی الفاظ	4.6
نمونہ امتحانی سوالات	4.7
معروضی جوابات کے حامل سوالات	4.7.1
مختصر جوابات کے حامل سوالات	4.7.2
طویل جوابات کے حامل سوالات	4.7.3
مزید مطالعے کے لیے تجویز کردہ کتابیں	4.8

4.0 تمہید (Introduction)

موریائی دور کے سماجی، معاشی اور مذہبی حالات کے بارے میں ہمیں مختلف ذرائع سے جانکاریاں حاصل ہوتی ہیں۔ اس عہد کے لوگوں کی معاشرتی زندگی بہت اچھی تھی۔ لوگ مشترکہ خاندان میں رہتے تھے۔ مرد کو خاندان میں بالادستی حاصل تھی۔ عورتوں پر حالانکہ کچھ پابندیاں عاید تھیں تاہم انہیں کچھ اختیارات بھی حاصل تھے۔ اس وقت غلامی کارواج تھا لیکن ان کے ساتھ اچھا سلوک کیا جاتا تھا۔ اس وقت زیادہ تر لوگ تعلیم یافتہ تھے۔ موریہ حکومت میں امن و امان قائم رہنے اور صنعتوں کے ترقی یافتہ ہونے کی وجہ سے تجارت اور کاروبار کو خوب فروغ ملا جس کی وجہ سے لوگ معاشی طور پر خوش حال تھے۔ اس دور میں مختلف علوم و فنون کی بھی ترقی ہوئی اور ہر طرح کے تعلیم کے لیے مناسب معیار مقرر کیا گیا۔ اشوک کی کوششوں کی وجہ سے عام بول چال کی زبان عام لوگوں تک پہنچ گئی۔

4.1 مقاصد (Objectives)

اس اکائی کے مطالعے کے بعد آپ:

- موریائی دور کے سماج و معاشرے سے واقف ہو سکیں گے۔
- موریائی دور میں عورتوں اور غلاموں کی حالت جائزہ لے سکیں گے۔
- موریائی دور کے تعلیمی نظام سے واقف ہو سکیں گے۔
- موریائی دور کی معیشت سے بھی واقف ہوں گے۔
- موریائی دور کی تہذیب و ثقافت کے بارے میں بھی گفتگو کر سکیں گے۔

4.2 سماجی حالات (Social Conditions)

4.2.1 ورن نظام (Varna System)

مختلف ادبی اور غیر ادبی ذرائع سے ہمیں موریاں دور کے سماج اور معاشرے کا علم ہوتا ہے۔ ہمیں پتہ چلتا ہے کہ اس وقت معاشرے میں ورن آشرم اور ذات کا نظام ترقی پذیر تھا۔ بنیادی طور پر سماج چار ورنوں میں منقسم تھا۔ ذات پات کے نظام میں ویدک عہد کے مقابلے کافی سختی آگئی تھی۔ اس کی وجہ سے برہمنوں کو پورے سماج میں بالادستی حاصل تھی، جو مذہبی رسومات کی ادائیگی کرتے تھے۔ سماج میں دوسرا مقام چھتریوں کو حاصل تھا، جن کے ذمے نظم و نسق برقرار رکھنا اور فوجی خدمات انجام دینا تھا۔ تیسرے درجے میں ویشیہ تھے۔ اس طبقے کے اکثر افراد زراعت، کاشتکاری اور تجارت سے وابستہ تھے۔ ورن نظام میں سب سے نچلا طبقہ ان شودروں کا تھا، جن کے بارے میں تصور پیدا کیا گیا تھا کہ ان کی ذمے داری اور فرض منصبی اوپر والے تینوں طبقات کی خدمت کرنا تھا۔ سماج میں ان سے نیچے بھی کچھ ذات برادریاں تھیں جیسے ڈوم اور چندال، جنہیں مجموعی طور پر ”انتیاجہ“ کہا جاتا تھا۔ یہ آخری طبقہ ورن نظام سے مطلقاً باہر تھا۔ ورن نظام میں ہر طبقے کی مخصوص ذمے داریاں تھیں، جن کو پورا کرنا ان پر پیدائشی طور پر واجب تھا۔

موریاں دور میں سماجی نظام بہت پیچیدہ ہو چکا تھا۔ موریاں معاشرے میں کئی ذات برادریاں تھیں۔ معاشرے میں برہمنوں کو خاص مقام حاصل تھا۔ میگا ستھنیز لکھتا ہے کہ برہمنوں کو نہ تو محصول دینا پڑتا تھا اور نہ ہی شادی بیاہ سے متعلق ان پر کوئی پابندی تھی۔ وہ اپنی ذات سے باہر بھی شادی کر سکتے تھے۔ چھتریوں کا ذکر کم ملتا ہے، مگر انہیں سماج میں کافی وقار حاصل تھا۔ ویشیوں کو بھی سماج میں کچھ حد تک عزت حاصل تھی، مگر شودروں کی حالت قابل رحم تھی۔ اپنے کتبوں میں اشوک نے بار بار حکم جاری کیا ہے کہ لوگ ان کے ساتھ اچھا سلوک کریں۔ میگا ستھنیز نے اس وقت کی سات ذاتوں کا ذکر کیا ہے۔ یہ سات ذاتیں ہیں:

1- فلسفی 2- کسان 3- فوجی 4- شکاری 5- شلپ کار 6- گڈریے 7- افسر
رومیلا تھا پرنے انہیں ذات نہیں مانا ہے۔ ان کے مطابق: ”میگا ستھنیز کے ذریعہ دی گئی یہ سماجی تقسیم سماجی سے زیادہ معاشی معلوم ہوتی ہے۔“

اس وقت مشترکہ خاندان کا نظام رائج تھا۔ خاندان کا سب سے معمر اور بزرگ شخص اس کا سربراہ ہوتا تھا۔ خاندان کے سبھی افراد اس کا حکم مانتے تھے۔ خاندان میں لڑکے کی پیدائش کو بہتر اور ضروری سمجھا جاتا تھا۔ اس کے سربراہ کے انتقال کے بعد سب سے بڑا بیٹا اس کی جگہ لیتا تھا۔

4.2.2 عورتوں اور غلاموں کی حالت (Position of Women & Slaves)

موریاں دور میں عورتوں کی حالت بہت زیادہ قابل اطمینان نہیں تھی۔ خاندان میں لڑکی کی پیدائش پر خوشی کا اظہار نہیں ہوتا تھا۔ لڑکیاں اکثر گھروں میں ہی رہتی تھیں۔ عورتوں کو محض اولاد پیدا کرنے کا ذریعہ ہی سمجھا جاتا تھا۔ انہیں تعلیم نہیں دی جاتی تھی۔ دوسری

طرف کچھ باتوں سے پتہ چلتا ہے کہ عورتوں کی حالت بہت زیادہ خراب نہیں تھی۔ مثال کے طور پر سماج میں بیوہ عورتوں کو دوبارہ شادی کی اجازت تھی۔ وہ اپنے شوہروں کے طلاق لے سکتی تھیں۔ جہیز کے مال و اسباب پر ان کا اختیار ہوتا تھا اور خاندان کی جائیداد میں بھی ان کو حصہ ملتا تھا۔ عورتوں کے قتل کو برہا کا قتل تصور کیا جاتا تھا۔

ان دنوں آٹھ قسم کی شادیوں کا رواج تھا۔ ارٹھ شاستر میں ان شادیوں کا ذکر آیا ہے۔ ان شادیوں کے نام تھے۔ برہما، دیو، پرچاپتی، آرش، گندھرو، اسر، راکشس اور پشاج۔ اول الذکر چار شادیاں مذہبی اعتبار سے اچھی شادیاں تھیں۔ دوسری چار شادیاں غیر مذہبی تصور کی جاتی تھیں۔ لڑکی کی شادی کی عمر 12 سال اور لڑکوں کی شادی کی عمر 16 سال ہوتی تھی۔ اونچے گھرانوں میں کئی کئی بیویاں رکھنے کا رواج تھا۔ بندوسار کی 16 بیویوں اور اشوک کی 5 بیویوں کا ذکر ملتا ہے۔ میگا ستھنیز لکھتا ہے کہ ہندوستان کے لوگ کئی کئی شادیاں کرتے ہیں۔ عام طور پر شادیاں عمر بھر کے لیے ہوتی تھیں مگر کچھ خاص حالات میں شوہر اور بیوی کے درمیان تعلقات ختم بھی ہو سکتے تھے۔

موریائی دور میں غلامی کا بھی رواج تھا۔ یہ غالباً غیر آریہ ہوتے تھے۔ اس عہد میں غلاموں کے ساتھ ناروا سلوک نہیں ہوتا تھا۔ قیمت چکانے پر غلام آزاد کر دیے جاتے تھے۔ قانون کے مطابق غلاموں کو نہ تو کوئی گالی دے سکتا تھا اور نہ ہی پیٹ سکتا تھا۔ باندیوں کے ساتھ بھی اچھا سلوک کیا جاتا تھا۔ اس کے باوجود ایسا لگتا ہے کہ غلاموں کے ساتھ اچھا سلوک نہیں ہوتا تھا۔ اس لیے اشوک نے لوگوں کو غلاموں کے ساتھ اچھا سلوک کرنے کی ترغیب دی۔ اس کے اچھے نتائج برآمد ہوئے۔ غلاموں کے حالات میں سدھار ہونے لگا۔ غلاموں کی اس اچھی حالت کی وجہ سے ہی میگا ستھنیز انہیں پہچان نہیں سکا اور اس نے ہندوستان میں غلامی کے رواج کا ذکر نہیں کیا ہے۔

4.2.3 تعلیم اور اخلاق (Education & Morality)

موریائی دور میں زیادہ تر لوگ تعلیم یافتہ تھے۔ تعلیم عام طور پر اسکولوں، مٹھوں اور وہاروں میں برہمنوں اور بودھ بھکشوؤں کے ذریعے دی جاتی تھی۔ تکشیلہ، بنارس اور اُجین اس وقت کی اعلیٰ تعلیم کے مشہور مراکز تھے۔ یہاں تعلیم حاصل کرنے کے لیے طلبانہ صرف ہندوستان کے مختلف علاقوں سے بلکہ بیرونی ممالک سے بھی آتے تھے۔ ان میں سائنس، طب، سیاست، علم نجوم، قواعد اور ریاضی وغیرہ مضامین پڑھائے جاتے تھے۔ مشہور مورخ وی، اے، اسمتھ کا خیال ہے کہ ”موریائی دور میں ہندوستان کے لوگ انگریزی عہد کے ہندوستان کے لوگوں کے مقابلے میں زیادہ تعلیم یافتہ تھے۔“

اس وقت لوگوں کا اخلاقی معیار اچھا تھا۔ چوری وغیرہ کے واقعات کم ہوتے تھے۔ کہا جاتا ہے کہ لوگ اپنے گھروں میں تالے بھی نہیں لگاتے تھے اور گھر کھلے چھوڑ کر باہر چلے جاتے تھے، حالانکہ یہ بات مبالغہ آمیز معلوم ہوتی ہے۔ ہو سکتا ہے کہ لوگ حکومت کی طرف سے سخت سزاؤں کے ڈر سے جرائم سے باز رہتے ہوں۔ اس کے علاوہ زیادہ تر قصبے گاؤں کی پنچایتوں میں سلجھا لیے جاتے تھے اور لوگ بہت کم موقعوں پر سرکاری عدالتوں کا سہارا لیتے تھے۔ اشوک کی مذہبی تبلیغ کی وجہ سے بھی سماج میں کافی سدھار آیا تھا۔

4.2.4 بناؤ سنگار (Ornamentation)

میگا سستھنیز کا خیال تھا کہ ہندوستان کے لوگ زیب و زینت اور آرائش و جمال کے شوقین تھے۔ ان کی پوشاک ہیرے جواہرات سے آراستہ ہوتی تھی اور وہ نفیس ترین لملل کے کپڑے استعمال کرتے تھے۔ ایسا لگتا ہے کہ میگا سستھنیز اعلیٰ طبقے کے ہندوستانیوں یا شاہی امیروں اور افسران کی بات کر رہا تھا جن کے درمیان وہ رہا تھا۔ ویدک عہد کی طرح اس عہد میں بھی لوگ ایک چادر اوڑھتے تھے جو پنڈلیوں تک پہنچتی تھی۔ دوسری چادر کندھوں تک ڈالتے اور تیسری سر پر لپیٹتے تھے۔ ان کا لباس بہت شوخ رنگ کا ہوتا تھا۔ مرد لوگ داڑھی رکھتے تھے، جنہیں رنگتے بھی تھے۔ شوخ رنگ کو پسند کرنا اہل ہند کی ہمیشہ کی نمایاں خصوصیت رہی ہے۔ وہ گرمی کے دنوں میں چھاتوں سے اپنی حفاظت کرتے تھے۔ کھاتے پیتے اور امیر لوگ کانوں میں ہاتھی دانت کی بالیاں اور طلائی زیورات پہنتے تھے اور لملل کی چھینٹ اور سفید کپڑے پہنتے تھے۔ اس کے علاوہ وہ اونچی ایڑی کے مزین جوتے استعمال کرتے تھے۔ بدھ مذہب کی مقدس کتاب ”ونے پتک“ میں مختلف قسم کے جوتوں کی ایک طویل فہرست درج ہے جو اس وقت لوگ استعمال کیا کرتے تھے۔ اس میں تحریر ہے کہ لوگ طرح طرح کی چپلیں نیلے، پیلے، سبز، سرخ، بھورے، کالے، نارنگی اور سینکڑوں قسم کے جوتے استعمال کرتے تھے جن کے کنارے بھی مختلف رنگوں سے رنگے جاتے تھے۔ کناروں میں کئی کئی رنگ کی پٹیاں ڈالی جاتی تھیں۔ ان جوتوں کو شیر، چیتے، تیندوے، ہرن، بلی، گلہری اور اُلو کی کھالوں سے آراستہ کیا جاتا تھا۔ گوٹے اور لیس کے کام کے جوتے پہنے جاتے تھے جن پر سوتی کام کی پٹیاں ہوتی تھیں۔ اس کے علاوہ دوسرے مختلف رنگوں اور نمونوں کے جوتے پہنے جاتے تھے جو تیتروں کے پروں سے مشابہ ہوتے تھے اور جن میں مینڈھے یا بکرے جیسی سینگیں باہر کو نکلی ہوتی تھیں۔ ان میں چاروں طرف مور کے پر ٹنگے ہوتے تھے۔ لوگ اون کے بنے ہوئے جوتے بھی پہنتے تھے جن پر بلور، موتی یا فیروزے ٹنگے ہوتے تھے یا ان پر سونے، چاندی، سیسے اور پتیل وغیرہ کا کام بنا ہوتا تھا۔ ان میں سے بعض ہیرا جڑاؤ بھی ہوتے تھے۔

4.2.5 تفریحات (Amusements)

اشوک کے زمانے کے بہت سے کتبے غاروں میں دریافت ہوئے ہیں جو اس عہد کے رہن سہن، رسم و رواج پر روشنی ڈالتے ہیں۔ ایک کتبے میں جو برہمی زبان میں ہے اور رام گڑھ کی پہاڑی کے ایک غار میں ملا ہے، تحریر ہے: ”موسم بہار کی بھرپور چاندنی میں جب جھولے کاتیوہار (وشتی) منایا جاتا ہے اور نشاط و نغمہ کی محفل گرم ہوتی ہے تو لوگوں کی گردنیں چینیلی کے پھولوں کے موٹے موٹے ہاروں سے بھر جاتی ہیں۔ غالباً اس سے مراد ہولی کے تیور ہاں سے ہے جس میں غار کے اندر نائک کھیلے جاتے تھے۔ یہ غار نائک کے نمونے پر بنائی گئی ہے اور نائک کا جو طرز تیسری صدی ق۔م میں رائج تھا اس کے مطابق اس میں انتظامات موجود ہیں۔ رام گڑھ کی پہاڑی کے ایک دوسرے غار کے کتبے میں جو تیسری صدی ق۔م کا ہے، تحریر ہے کہ یہ آرام گاہ لڑکیوں کے لیے ”ست ٹکا“ (Sattuka) نامی ایک دیو داسی نے بنائی ہے یہ لڑکیاں جن کا ذکر اس میں کیا گیا ہے، نائک کرنے والی لڑکیاں تھیں۔ اس غار میں مصوری کے نمونے بھی پائے گئے ہیں جن میں سے اکثر مسخ ہو چکے ہیں لیکن ان کے باقیات سے پتہ چلتا ہے کہ ہاتھی کے جلو سوں، برہنہ مردوں اور عورتوں، پرندوں اور جانوروں اور ان رتھوں کی تصویریں ہیں جنہیں گھوڑے کھینچتے تھے۔ اشوک کے زمانے کے کتبوں اور واتسائن کی کام سوتر سے پتہ چلتا ہے کہ لوگ بڑے زندہ دل تھے اور زندگی کی

مسرتوں اور رنگینیوں سے بھرپور لطف اندوز ہوتے تھے۔ مذہبی رقص و سرود، موسیقی اور شراب وغیرہ کے استعمال نے ان میں ایسی جذباتیت پیدا کر دی تھی جس سے سماج میں رنگینیاں بھر گئی تھیں۔

موریائی دور میں راجا شکار کے ذریعہ اپنا دل بہلایا کرتا تھا۔ راجا شکار پر پوری سچ دھج کے ساتھ جایا کرتا تھا۔ اس کے ساتھ انگ رکشکائیں، فوجی اور کئی دوسرے افراد جاتے تھے۔ نٹ، مطرب، رقاص وغیرہ اپنے اپنے طور پر عوام کی تفریح کرتے تھے۔ اس کے لیے انہیں حکومت سے اجازت لینی پڑتی تھی۔ جو اکیلے کا بھی رواج تھا۔ کئی لوگ گھوڑ دوڑ، رتھ دوڑ اور ہاتھی دوڑ میں شامل ہو کر تفریح کرتے تھے۔

4.2.6 کھان پان اور غذا (Food Habits)

موریائی دور میں لوگ سبزی خور اور گوشت خور دونوں قسم کے تھے۔ لیکن بعد میں بدھ مذہب کی تبلیغ کی وجہ سے سبزی خوروں کی تعداد بڑھنے لگی تھی۔ موریائی دور میں لوگوں کا خاص کھانا، چاول، گیہوں، جو، سبزیاں، پھل اور دودھ تھا۔ کچھ لوگ ”مدراپان“ (شراب نوشی) بھی کرتے تھے لیکن سماجی طور پر اسے اچھا نہیں سمجھا جاتا تھا۔ البتہ گیہوں کے موقع پر سوم رس پیا جاتا تھا، جو کہ شراب سے کچھ حد تک ملتا جلتا تھا۔ اشوک نے گوشت خوری اور جانوروں کے بے تحاشا قتل پر پابندی لگائی تھی، لیکن اس کے باوجود مورخ ڈی، این، جھا کے مطابق اس کے شاہی باورچی خانے میں ایک ہرن، دو مور اور چند مرغے روزانہ ذبح کیے جاتے تھے۔

اپنی معلومات کی جانچ (Test Your Knowledge)

1. میگا ستھنیز کے مطابق ہندوستان میں سات ذاتیں کون کون سی تھیں؟
2. کس مورخ نے میگا ستھنیز کی سماجی درجہ بندی کو سماجی نہیں بلکہ معاشی درجہ بندی مانا ہے؟
3. موریائی دور میں کتنی قسم کی شادیوں کا ذکر ملتا ہے؟
4. کن شادیوں کو مذہب نقطہ نگاہ سے اچھا سمجھا جاتا تھا؟
5. موریائی دور میں لوگوں کا خاص غذا کیا تھی؟
6. موریائی دور میں تعلیم کے اعلیٰ مراکز کے نام بتائیے۔
7. موریائی دور میں تفریحات کے کون سے ذرائع تھے؟

4.3 معاشی حالات (Economic Conditions)

4.3.1 زراعت اور گلہ بانی (Agriculture & Pastoralism)

موریائی دور میں لوگوں کا خاص پیشہ زراعت تھا۔ اس لیے موریا حکمرانوں نے اسے ترقی دینے کے لیے کچھ خاص اقدامات کیے تھے۔ کسانوں کو عام خدمات اور جنگی ذمے داری سے الگ رکھا گیا۔ زمین کی پیمائش اور سینچائی کی دیکھ بھال کے لیے شاہی افسران بحال ہوتے

تھے۔ قحط اور دیگر پریشانیوں کے وقت حکومت کسانوں کی ہر طرح سے مدد کرتی تھی۔ زرعی آلات بنانے والوں کو ہر طرح کے محصول سے آزاد رکھا جاتا تھا۔ نئی زمینوں کو قابل زراعت بنانے کے لیے کسانوں کو حکومت کی طرف خاص امداد دی جاتی تھی۔ موریائی دور میں کسان سال میں دو فصلیں اگاتے تھے۔ اس عہد کی خاص فصلیں چاول، جو، کپاس، گیہوں، گنا، جوار، باجرا، دالیں، سبزیاں اور پھل تھے۔ سینچائی کے لیے کسانوں کو خاص طور پر بارش پر منحصر رہنا پڑتا تھا۔ اس کے علاوہ نہروں، جھیلوں، کنوؤں اور تالابوں وغیرہ سے بھی سینچائی کی جاتی تھی۔ زمین کی پیداواری صلاحیت کے مطابق حکومت پیداوار کا 1/6 سے 1/4 حصہ تک لگان کے طور پر وصول کرتی تھی۔ موریائی دور کے لوگ معاشی طور پر خوش حال تھے۔

موریائی دور میں زراعت کے بعد دوسرا اہم پیشہ گلہ بانی تھا۔ زرعی ایشیا کو ترقی دینے کی غرض سے حکومت گلہ بانی کو فروغ دیتی تھی۔ حکومت جانوروں کے لیے چراگاہوں کا انتظام کرتی تھی۔ موریائی دور میں لوگ گائے، بیل، بھینس، بھیڑ، بکری اور کتے پالتے تھے۔ ہاتھیوں اور گھوڑوں پر حکومت کا کنٹرول تھا۔ جنگلوں سے حکومت کو بہت آمدنی ہوتی تھی۔ ارتھ شاستر میں چار طرح کے جنگلوں کا ذکر ملتا ہے جو کہ پشون (Pashuvan)، مرگ ون (Mrigvan)، درویہ ون (Dravyavan) اور ہستی ون (Hastivan) کہلاتے تھے۔ پشون میں جنگلی جانور رہتے تھے، مرگ ون میں پالتو جانور ہوتے تھے۔ درویہ ون میں قیمتی لکڑیاں اور کانیں پائی جاتی تھیں۔ ہستی ون میں ہاتھی پائے جاتے تھے۔ پیڑ پودھوں کی دیکھ ریکھ کے علاوہ غیر قانونی طریقے سے پیڑ کاٹنے والوں کو سزائیں دی جاتی تھیں۔

4.3.2 صنعت و حرفت (Crafts & Craftmanship)

موریائی دور میں کئی قسم کی صنعتیں پائی جاتی تھیں۔ اس عہد کی سب سے مشہور صنعت کپڑے کی صنعت تھی۔ اس کی وجہ یہ ہے کہ ملک میں کپاس کی پیداوار بہت زیادہ ہوتی تھی۔ کاشی، مگدھ، ولس اور مدوراسوئی کپڑے کی صنعتوں کے لیے مشہور تھے۔ بنگال کی شہرت اس کے ململ کی وجہ سے تھی۔ نیپال اونٹنی کپڑوں کی وجہ سے مشہور تھا۔ بہت سے افراد سونے، چاندی، تانبے اور لوہے کی کانوں میں کام کرتے تھے۔ کانوں کا نظم اکثر سرکار خود کرتی تھی۔ موریائی دور میں لکڑی کی صنعت بھی خوب ترقی یافتہ تھی۔ لکڑی سے اچھے قسم کی کشتیاں اور جہاز تیار کیے جاتے تھے۔ ان صنعتوں کے علاوہ موریائی دور میں، چمڑے کی صنعت، دست کاری، زیورات کی صنعت اور برتن سازی کی

موریائی دور میں معیشت کو ترقی دینے میں شرینیوں نے اہم کردار ادا کیا۔ اس عہد میں کاریگروں اور دست کاروں نے تجارت کو فروغ دینے کے لیے اپنی اپنی شرینیاں قائم کر لی تھیں۔ شرینیاں بہت متمول ادارے ہوتے تھے۔ یہ اکثر بینکوں کا کردار ادا کرتی تھیں۔ شرینیوں کے مال و اسباب کا معائنہ سرکار کے ذریعہ کیا جاتا تھا۔ شرینیوں کے سربراہ کو جیشٹھک (Jeshthak) کہا جاتا تھا۔

4.3.3 تجارت اور کاروبار (Trade & Commerce)

موریائی دور کی اندرونی اور بیرونی تجارت بہت زیادہ ترقی یافتہ تھی۔ ہندوستان اور مغربی دنیا کے درمیان کئی تجارتی راستے کھل گئے تھے۔ تجارت کے فروغ کے لیے منظم شاہراہوں کا جال بچھا ہوا تھا۔ تاجروں کی سہولت کے لیے جگہ بہ جگہ آرام گاہیں بنی ہوئی تھیں۔ تاجروں

اور شاہراہوں کی حفاظت حکومت کی ذمہ داری تھی۔ موریائی دور میں بڑی اور بحری دونوں راستوں سے تجارت کی جاتی تھی۔ اہم شاہراہوں میں پہلی شاہراہ دارالسلطنت پٹلی پتر سے مکتلا کو جوڑتی تھی۔ یہ 2100 کلومیٹر لمبی تھی۔ دوسری شاہراہ پٹلی پتر سے پریاگ ہوتے ہوئے اجین پہنچتی تھی۔ تیسری شاہراہ پٹلی پتر سے تاملپتی بندرگاہ کو ملاتی تھی۔ بحری راستوں میں کشتیوں اور جہازوں کا استعمال ہوتا تھا۔ مکتلا، اجین، کاشی، پریاگ، متھرا، کوشامبی اور پٹلی پتر موریائی دور کے مشہور تجارتی شہر تھے۔ موریائی دور میں بیشتر غیر ملکی تجارت شام، مصر، روم، یونان، چین، سری لنکا، برما اور ایران سے ہوتی تھی۔ موریہ حکومت بیرونی ممالک کو ہیرے، موتی، خوشبودار اشیاء سوتی اور ریشمی کپڑے، ہاتھی دانت اور لکڑی کے سامان، دوائیں، گرم مسالے اور نیل وغیرہ برآمد کرتی تھی۔ وہ بیرونی ممالک سے سونا، چاندی، بیش قیمتی جواہرات، ریشم اور شراب وغیرہ درآمد کرتی تھی۔ موریائی دور کی تجارت ہندوستان کے حق میں فائدہ مند تھی۔

موریہ حکمرانوں نے تجارت کو فروغ دینے کے لیے کئی تجارتی اصول وضع کیے تھے۔ ان کی خلاف ورزی کرنے والوں کو سخت سزائیں دی جاتی تھیں۔ ایشیا کی قیمتوں پر حکومت کے ذریعہ کنٹرول رکھا جاتا تھا۔ ناپ تول کے لیے پیمانے حکومت کی جانب سے جاری کیے جاتے تھے۔ تاجروں کو دیسی مال پر 5 فیصد اور غیر ملکی مال پر 10 فیصد منافع لینے کا اختیار تھا۔ قرض کی رقم پر سود کی شرح حکومت کی جانب سے طے کی جاتی تھی۔ اسمگلنگ کرنے والوں، ملاوٹ کرنے والوں اور کم تولنے والوں کو سخت سزا دی جاتی تھی۔ نتیجے کے طور پر موریائی دور میں تجارت نے خوب ترقی کی تھی۔

4.3.4 سکے (Coins)

موریائی دور کا کوئی بھی سکہ نہیں ملا ہے مگر اتھ شاستر سے ہمیں اس عہد کے سکوں کے بارے میں اہم جانکاری ملتی ہے۔ سکے صرف سرکاری ٹکسال میں ڈھالے جاتے تھے۔ امیر لوگ حکومت کو متعینہ فیس ادا کر کے سرکاری ٹکسال سے اپنے سکے بھی ڈھلا سکتے تھے۔ ٹکسال کا سب سے بڑا عہدے دار ”سوورنک“ (Suvarnik) کہلاتا تھا۔ موریائی دور میں سونے، چاندی اور تانبے کے سکے ڈھالے جاتے تھے۔ سونے کے سکے کو ”سورن“ (Suvarna)، چاندی کے سکے کو ”پن“ (Pana) اور تانبے کے سکے کو ”نشک“ (Nishka) کہا جاتا تھا۔

اپنی معلومات کی جانچ کریں (Test Your Knowledge)

1. موریائی دور میں لوگوں کا خاص پیشہ کیا تھا؟
2. موریائی دور میں پیداوار پر کتنا لگان وصول کیا جاتا تھا؟
3. اتھ شاستر میں کتنے قسم کے جنگلوں کا ذکر ملتا ہے؟
4. موریائی دور میں سب سے مشہور صنعت کون سی تھی؟
5. موریائی دور میں شریوں کے سربراہ کو کیا کہتے تھے؟

6. موریائی دور میں تاجر تجارتی اشیاء پر کتنا منافع لے سکتے تھے؟
7. موریائی دور کے مشہور تجارتی شہروں کے نام بتائیے۔

4.4 تہذیب و ثقافت (Culture and Civilization)

4.4.1 فنی باقیات (Artifacts)

موریائی دور کے فنی نمونے اپنے مواد کے اعتبار سے بے حد اہم ہیں۔ شہنشاہ اشوک کی سرپرستی نے فنون لطیفہ کو جلا بخشی۔ موریائی دور کے فنون لطیفہ کے نمونے ہمارے پاس بڑی تعداد میں موجود ہیں۔ موریائی دور میں بطور خاص اشوک کے عہد حکمرانی میں فنون لطیفہ کو بہت زیادہ فروغ حاصل ہوا۔ اشوک کے زمانے کے چار قسم کے فنی نمونے پائے جاتے ہیں۔ یہ نمونے ہیں:

1. استوپ
2. لائیں
3. غار
4. رہائشی مکانات

استوپ: اشوک نے ملک کے مختلف حصوں میں ہزاروں کی تعداد میں استوپ بنوائے تھے۔ سانچی کا استوپ، جو تمام استوپوں میں سب سے زیادہ مشہور ہے، اشوک کا تعمیر کردہ ہے۔ یہ استوپ بھوپال سے تیس میل دور ایک بلند پہاڑی پر واقع ہے۔ اس کے درمیان میں پتھر کا ایک بہت بڑا ٹھوس گنبد ہے۔ اس کے چاروں طرف ایک چوڑی گیلری ہے جس پر چھت نہیں ہے۔ گیلری کے چاروں طرف بہت اونچا پتھر کا جنگل ہے۔ گیلری میں داخل ہونے کے لیے چار دروازے ہیں۔ یہ دروازے بھی پتھر کے بنے ہوئے ہیں۔ ان کے ستونوں پر مہاتما بدھ کی زندگی کے مختلف واقعات تصویروں کی صورت میں نقش کیے گئے ہیں۔

لائیں: موریائی دور کے ممتاز ترین فنی نمونے اشوک کے ذریعہ تعمیر کردہ پتھر کی لائیں ہیں۔ ان کی تعمیر سے پتھر تراشنے کا فن اپنے عروج کو پہنچ گیا۔ اشوک نے لگ بھگ تیس چالیس لائیں بنوائیں۔ یہ لائیں سارناتھ، لوریہ نندن گڑھ، لوریہ راج، میرٹھ، پریاگ، توپرا اور سانچی وغیرہ کے مقامات سے حاصل ہوئیں۔ سبھی لائیں پتھر کے ایک سالم ٹکڑے سے بنائی گئی ہیں۔ یہ 40 سے 50 فٹ تک اونچی ہیں۔ ہر ایک بڑی لاٹ کا وزن لگ بھگ 50 ٹن ہے۔ ان کو بنانے میں چنار کے بلو پتھر کا استعمال کیا گیا ہے۔ ہر لاٹ کے دو حصے ہیں۔ ایک لاٹ کی ڈانڈ، دوسرے اس کا تاج۔ اس کو گرگر گڑ کر اتنا چکنا بنا دیا گیا ہے کہ آج کل کے لوگ دھوکہ کھا کر اسے دھات کا بنا ہوا سمجھتے ہیں۔ لوریہ نندن گڑھ میں جو لاٹ ہے اس کی اسمتھ نے بڑی تعریف کی ہے۔ ڈانڈ کے متعلق وہ کہتا ہے: ”اس کی اس قدر مکمل تیاری اس بات کا ثبوت ہے کہ اشوک کے زمانے کے انجمنیئر اور سنگ تراش صلاحیت اور ذہانت میں کسی عہد اور کسی ملک کے کاریگروں سے کم نہیں تھے۔ لاٹ کا تاج بھی پتھر کے ایک سالم ٹکڑے سے بنایا گیا ہے۔ اس پر جانوروں کی جو مورتیاں بنائی گئی ہیں وہ قابل دید ہیں۔ سارناتھ کی لاٹ کا تاج ان میں سب سے اچھا

ہے۔ اس میں چار شیر ایک دوسرے سے پشت کیے کھڑے ہیں۔ درمیان میں ایک پتھر کا چکر ہے۔ یہ وہی ”دھرم چکر ہے“ جسے ہمارے قومی جھنڈے میں جگہ دی گئی ہے۔ یہ شیر ایک ڈھول پر کھڑے ہیں جس پر چار جانوروں کی تصویریں کھدی ہوئی ہیں۔ یہ جانور شیر، ہاتھی، بیل اور گھوڑا ہیں۔ جانوروں کی یہ تصویریں اصل جانوروں کے مشابہ ہیں۔ ان کی صنعت ماہرین فن سے داد تحسین حاصل کرتی ہے۔ اسمتھ کا ان کی عمدہ کاریگری کے بارے میں خیال ہے کہ ”کسی دوسرے ملک میں کاریگری کے ایسے نمونے جو حسن صورت و سیرت میں اتنے مکمل ہوں، اس عہد میں ملنے مشکل ہیں۔“ ان کے بارے میں جان مارشل لکھتا ہے کہ: ”طرز اور تکنیک کے اعتبار سے ایسے شاہکار زمانہ قدیم میں دست یاب ہونا ناممکن ہیں۔“ حقیقت یہ ہے کہ اشوک کی لائیں فن سنگ تراشی کے نقطہ کمال کی بہترین مثال ہیں۔



شیر کے سروالی لاث، لوریانندن گڈھ

غار: اشوک نے بدھ بھکشوؤں اور بھکشنوں کے لیے پہاڑوں میں غار کھدوائے تھے جنہیں ”وہار“ کہتے ہیں۔ ان غاروں میں سے ایک جو سڈاما میں برآمد ہوا ہے، ”آچیوک“ فرقے کے بھکشوؤں سے منسوب کیا جاتا ہے۔ اس میں دو کمرے ہیں۔ ایک کمرہ 32 فٹ 9 انچ لمبا اور 19 فٹ 6 انچ چوڑا ہے۔ ایک دوسرے وہار میں ایک بہت بڑا ہال ہے۔ ان غاروں کی دیواریں پہاڑوں کو کاٹ کاٹ کر بنائی گئی ہیں اور انہیں رگڑ رگڑ کر اتنا چکنا کر دیا گیا ہے کہ وہ شیشے کی طرح چمک دار لگتی ہیں۔ اس سے اس زمانے کے کاریگروں کی محنت و جاں فشانی اور حیرت انگیز صبر و استقلال کا اندازہ لگایا جاسکتا ہے۔

عمارتیں: بد قسمتی سے موریاں دور کی عمارتوں کے نشانات اب باقی نہیں رہے ہیں۔ البتہ یونانی اور چینی سیاحوں نے اپنی کتابوں میں ان عمارتوں کا جو ذکر کیا ہے اس سے اس عہد کے فن تعمیر کا کسی حد تک تصور کیا جاسکتا ہے۔ یونانی سفیر ”میگا سٹھنیر“ نے پاٹلی پتر کی عمارتوں کی بے حد تعریف لکھی ہے۔ شاہی محل کے بارے میں وہ لکھتا ہے کہ ”یہ دنیا کی بہترین عمارت ہے۔ اس کے ستون اپنی سنہری انگوری بیلوں کے ساتھ جن پر چاندی کی چڑیاں بیٹھی ہوئی ہیں، بہت خوش نما نظر آتے ہیں۔“ اسی طرح چینی سیاح فاہیان نے اشوک کے زمانے کی عمارتوں کی تعریف لکھی ہے۔ وہ کہتا ہے کہ ”یہ محلات اشوک نے جنوں سے بنوائے تھے جو دور سے اتنے بڑے بڑے پتھر اٹھا کر لاتے تھے کیوں کہ یہ کام مادی قوت رکھنے والے ہاتھوں کے بس کاہر گز نہیں ہو سکتا۔“ چنانچہ اشوک کے دور حکومت کی تعمیرات اپنی دلکشی اور جاذبیت میں فن تعمیر کا عمدہ شاہکار تھیں۔

4.4.2 مجسمہ سازی (Sculpture)

موریائی دور میں مجسمہ سازی کا فن بھی نہایت ترقی یافتہ تھا۔ اشوک کے ستونوں کے سروں پر بنے ہوئے جانوروں کے مجسموں کو دنیا بھر میں شہرت حاصل ہے۔ سارناتھ کے ستونوں پر چاروں شیروں کے مجسمے فنون لطیفہ کے میدان میں لاثانی ہیں تصور کیے جاتے ہیں اور اپنے لازوال حسن اور جاذبیت میں اپنی مثال آپ ہیں۔ اس کے علاوہ پٹنہ میں ملے یکیش اور یکیشنی کے مجسمے، متھرا سے ملے یکیش کے مجسمے اور سارناتھ میں ملے دو مردوں کے مجسمے اعلیٰ سطح کے فنی شاہکار ہیں۔

مجسمہ سازی کے ساتھ موریائی دور میں پالش کرنے کا فن بھی کافی ترقی یافتہ تھا۔ اشوک کی لاٹوں، غاروں کی دیواروں پر کی گئی پالش کا حسن لاجواب ہے۔ یہ دیواریں آج بھی شیشے کی طرح چمکتی ہیں۔ خاص طور پر ”گیا“ کی غاروں کی دیواریں دیکھنے والوں کو چکاچوندھ کر دیتی ہیں۔ اشوک کی لاٹوں کو تو لوگ کسی دھات کا بنا ہوا سمجھتے ہیں۔ آج تک یہ پتہ نہیں مل سکا کہ یہ پالش کیسے تیار کی جاتی تھی۔

4.4.3 دھات اور زیورات سازی (Metallurgy and Ornament Making)

موریائی دور میں ملے زیورات سے پتہ چلتا ہے کہ اس وقت دھات سازی کے فن میں غیر معمولی ترقی ہوئی۔ موریائی دور کے سونے چاندی کے زیورات بہت خوب صورت ہیں۔ یونانی مصنفین کے مطابق اشوک کے عہد میں ہاتھی دانت کے زیورات بنانے کا فن بھی بہت ترقی یافتہ تھا۔ مندرجہ بالا باتوں سے ظاہر ہے کہ موریائی دور میں فنون لطیفہ اپنے پورے عروج پر تھا۔ اس لیے ایچ، سی، رے چودھری کا یہ قول نہایت مناسب ہے کہ ”ہندوستانی فنون کی تاریخ میں موریائی دور ایک زریں عہد تھا۔“

4.4.4 موسیقی (Music)

اس عہد کا ایک اور کارنامہ استوپوں اور غاروں میں موسیقی کے آلات کی شبیہ سازی ہے۔ بہت سے مورخین نے اس عہد کو ثقافتی ترقی کا سنہرے دور تصور کیا ہے۔ یہ رائے موسیقی، رقص اور متعلقہ ثقافتی فنون پر صادق آتی ہے۔ اس عہد میں موسیقی کو شاہی سرپرستی حاصل تھی۔ ایسی کئی مثالیں ملتی ہیں جس میں عورتوں نے موسیقی اور رقص کو ایک تفریحی پیشے کے طور پر منتخب کیا تھا اور ان کو سماج میں باعزت مقام بھی حاصل تھا۔ ریاست میں نائیہ شالائیں اور سنگیت گرہ بنے ہوئے تھے جہاں لوگ تفریح اور دل بہلانے کی غرض سے جمع ہوتے تھے۔ یہاں موسیقی (راگ) کے تماشے اور مقابلے منعقد کیے جاتے تھے۔ کہا جاتا ہے کہ خود چندر گپت مور یہ ماہر موسیقار تھا۔ اشوک کے عہد میں موسیقی کو مزید ترقی ملی۔ اس عہد کی ایک خاص بات یہ بھی رہی کہ بدھ بھکشوؤں کے ہم راہ ہندوستانی سنگیت بیرون ممالک بھی گیا۔

4.4.5 ادب (Literature)

موریائی دور میں ادبی تخلیقات کے کم نمونے ملتے ہیں۔ اس عہد کے ادب کے بارے میں ہمارے پاس بہت زیادہ جانکاری نہیں ہے۔ جو کچھ شواہد ملتے ہیں اس سے اس عہد کی ادبی ترقی کا پتہ چلتا ہے۔ کولمبیا پانکلیہ نے اپنی کتاب میں ویدی ادب کا ذکر کیا ہے۔ موریائی دور کا ادب سنسکرت، پراکرت، یا پالی زبانوں میں تخلیق ہوا۔ پانکلیہ اس عہد کا مشہور مصنف تھا۔ وہ بودھی، جینی اور برہمنی تصانیف کا عالم تھا۔ کولمبیا کی

تصنیف ”ارتھ شاستر“ سیاسی معیشت اور فن حکمرانی کی بہترین کتاب ہے۔ ارتھ شاستر کی اہمیت اس وجہ سے اور زیادہ ہو جاتی ہے کہ اس میں ہمیں موریاہی عہد کے بارے میں ٹھوس اور راست معلومات حاصل ہوتی ہیں۔ اس میں کوئی شبہ نہیں کہ کوٹلیہ کی ارتھ شاستر تاریخی، سیاسی، معاشی اور ادبی لحاظ سے ایک لاجواب تصنیف ہے۔ اس کتاب میں حکومت کے مختلف مسائل اور طرز حکومت کا جتنا خوب صورت تجزیہ کیا گیا ہے اتنا جامع تجزیہ شاید ہی دنیا کے کسی قدیم سیاسی مفکر نے کیا ہو۔ مشہور مورخ رومیلا تھاپر کے مطابق:

”ارتھ شاستر کی اہمیت اس امر میں پوشیدہ ہے کہ یہ اس وقت کے رائج معاشی اور سیاسی افکار کا بہتر طریقے سے تجزیہ پیش کرتی ہے اور اس سے بڑھ کر یہ ہم عصر حالات کے عین مطابق ہے۔“

جین مُنی بھدر باہو اس عہد کا پر اکرت زبان کا عظیم مصنف تھا۔ وہ جین سنگھ کے رہنما ”یشودھرا“ کا شاگرد تھا اور چندر گپت موریاہ کا ہم عصر تھا۔ اس نے جین مذہب سے متعلق کئی پر اکرت کتابیں بطور یادگار چھوڑی ہیں۔ ”کلپ سوتر“ بھدر باہو کی اہم ترین تخلیق ہے۔ یہ تین حصوں جن چترا (جن کی سوانح)، استھادیر اولی (استھادیروں کی فہرست) اور سماچار (پتی کے ضوابط) میں منقسم ہے۔ کچھ دانشوروں نے اس کے بھدر باہو کی تصنیف ہونے پر شک و شبہ کا اظہار کیا ہے۔ موریاہی دور کی واحد بودھی کتاب ”کتھا وستو“ ہے جو موگلی پترتسا کی تصنیف بتائی جاتی ہے۔ اس کی تخلیق اشوک کے عہد میں ہوئی۔ اشوک کا عہد بودھی ادب کی ترویج و اشاعت کے لیے کافی مشہور ہے۔

اپنی معلومات کی جانچ کریں (Test Your Knowledge)

1. اشوک کے عہد کے کتنی قسم کے فنی نمونے ہمیں دست یاب ہیں؟
2. اشوک کے عہد کا سب سے مشہور استوپ کون سا ہے اور یہ کہاں واقع ہے؟
3. اشوک کی لاٹوں میں کس لاٹ کا تاج سب سے اچھا ہے؟
4. اشوک کی لاٹ کے تاج پر کن چار جانوروں کی شبیہیں ملتی ہیں؟
5. اشوک نے بدھ بھکشوؤں کے لیے جو غاریں کھدوائیں ان کو کیا کہتے تھے؟
6. سدا ما کی غار کس سے منسوب ہے؟
7. موریاہی دور میں پر اکرت ادب کے مشہور مصنف کا نام بتائیے۔
8. موریاہی دور کی واحد بودھی کتاب کا نام بتائیے۔

4.5 اکتسابی نتائج (Learning Outcomes)

موریاہی دور کے معاشرے میں ورن آشرم اور ذات کا نظام عروج پر پہنچ گیا تھا۔ بنیادی طور پر سماج چار درجوں یا طبقوں میں منقسم تھا جس میں برہمنوں کو سب سے اونچا مقام حاصل تھا اور شودر نچلے مقام پر تھے۔ سماج میں مشترکہ خاندان رائج تھا۔ سماج میں عورتوں کی حالت قابل اطمینان نہیں تھی۔ اس عہد کے معاشرے میں آٹھ قسم کی شادیوں کا ذکر ملتا ہے۔ اعلیٰ گھرانوں میں کئی کئی بیویاں رکھنے کا رواج تھا۔ عام

طور پر لوگ تعلیم یافتہ تھے۔ تکشیلہ، بنارس اور اجین اس وقت کے اعلیٰ تعلیم کے مشہور مراکز تھے۔ لوگوں کا اخلاقی معیار بہتر تھا۔ اس عہد کے لوگ بڑے زندہ دل تھے اور زندگی کی مسرتوں سے بھرپور لطف اندوز ہوتے تھے۔ اس کے علاوہ لوگ شکار، جوا، گھوڑوں کی دوڑ، رتھ دوڑ اور ہاتھی دوڑ وغیرہ میں شامل ہو کر تفریح کرتے تھے۔

موریائی دور میں لوگ معاشی طور پر خوش حال تھے۔ اس عہد میں لوگوں کا خاص پیشہ زراعت تھا۔ فصلوں کی اچھی پیداوار کی وجہ سے اس عہد کے کسان خوش حال اور آرام دہ زندگی بسر کرتے تھے۔ زراعت کے بعد دوسرا اہم پیشہ گلہ بانی تھا۔ زرعی ایشیا کو ترقی دینے کی غرض سے حکومت گلہ بانی کو فروغ دیتی تھی۔ موریائی دور میں مختلف قسم کی صنعت ترقی یافتہ تھی۔ اس عہد میں معیشت کو ترقی دینے میں مختلف قسم کی شربنیوں (گلڈز) نے اہم کردار ادا کیا۔ موریائی حکمرانوں نے تجارت کو فروغ دینے کے لیے کئی تجارتی اصول وضع کیے تھے۔ موریائی دور کی اندرونی اور بیرونی تجارت بہت زیادہ ترقی یافتہ تھی۔ تجارت کے فروغ کے لیے منظم شاہراہوں کا جال بچھا ہوا تھا۔ بیشتر غیر ملکی تجارت شام، مصر، روم، یونان، چین، سری لنکا، برما اور ایران سے ہوتی تھی۔

موریائی دور میں بطور خاص اشوک کے عہد حکمرانی میں فنون لطیفہ کو بہت زیادہ فروغ حاصل ہوا۔ اشوک کے زمانے کے چار قسم کے فنی نمونے۔ استوپ، لائیں، غار اور رہائشی مکانات اہم ہیں۔ اشوک کے تعمیر کردہ ستونوں کے سروں پر بنے ہوئے جانوروں کے مجسموں کو دنیا بھر میں شہرت حاصل ہے۔ موریائی دور میں ملے زیورات سے پتہ چلتا ہے کہ اس وقت زیورات بنانے کا فن بہت ترقی یافتہ تھا۔ موریائی دور کے استوپوں اور غاروں میں ملے موسیقی کے آلات سے پتہ چلتا ہے کہ فن موسیقی کے لیے یہ سنہرا دور تھا۔ کوٹلیہ کی تصنیف ارتھ شاستر اس عہد کی مشہور کتاب ہے جو سیاست، معیشت اور فن حکمرانی سے متعلق ہے۔

4.6 کلیدی الفاظ (Keywords)

کثیر زوجگی	:	ایک سے زیادہ عورتوں سے شادی
انگ رکشکا	:	زنانہ محافظ
مطرب	:	گوتیا
مستثنیٰ	:	الگ کیا ہوا
گلہ بانی	:	شبابی۔ چرواہا گیری
تکسال	:	وہ جگہ جہاں سکے ڈھالے جائیں
مطلا	:	سونے کا کام کیا ہوا
نامیہ شالا	:	تھیٹر
سنگیت گرہ	:	موسیقی گاہ

4.7 نمونہ امتحانی سوالات (Model Examination Questions)

4.7.1 معروضی جوابات کے حامل سوالات (Objective Answer Type Questions)

1. میگا سٹھنیز نے اپنی تصنیف میں کتنی ذاتوں کا ذکر کیا ہے؟
 (a) چار (b) سات (c) آٹھ (d) دس
2. موریائی دور میں کتنی قسم کی شادیوں کا رواج تھا؟
 (a) آٹھ (b) سات (c) چار (d) دس
3. ذات سے متعلق میگا سٹھنیز کے خیال پر کس مورخ کا یہ قول ہے؟ ”میگا سٹھنیز کے ذریعہ کی گئی یہ سماجی تقسیم سماجی سے زیادہ معاشی معلوم ہوتی ہے۔“
 (a) ڈی این جھا (b) رومیلا تھاپر (c) دی اے اسمتھ (d) ڈی ڈی کوسامہی
4. موریائی دور کی تعلیم کے سلسلے میں کس مورخ کا یہ خیال ہے کہ ”موریائی دور میں ہندوستان کے لوگ انگریزی عہد کے ہندوستان کے لوگوں کے مقابلے میں زیادہ تعلیم یافتہ تھے۔“
 (a) ایل ہاشم (b) جیمس پرنسپ (c) دی اے اسمتھ (d) میکس مولر
5. ارتھ شاستر میں کتنے قسم کے جنگلوں کا ذکر ملتا ہے؟
 (a) دو (b) تین (c) چار (d) پانچ
6. موریائی دور میں سب سے مشہور صنعت کون سی تھی؟
 (a) برتن کی صنعت (b) زیورات کی صنعت (c) کپڑے کی صنعت (d) لکڑی کی صنعت
7. موریائی دور میں شرمینیوں کے سربراہ کو کیا کہا جاتا تھا؟
 (a) اپ ورتک (b) کار تکلیہ (c) شرمینی پتی (d) جیٹھک
8. موریائی دور میں تاجروں کو غیر ملکی مال پر کتنے فی صد منافع لینے کا اختیار حاصل تھا؟
 (a) دس فیصد (b) پندرہ فیصد (c) بیس فیصد (d) پچیس فیصد
9. رام گڑھ کی پہاڑی میں تیسری صدی کے ایک کتبے میں ایک آرام گاہ کی تعمیر کا ذکر ہے۔ اس کو ایک دیوداسی نے بنایا تھا۔ اس کا نام ہے:
 (a) مہاپالی (b) ست تکا (c) کنچن (d) موہنی
10. موریائی دور کی مشہور شاہراہ جو پاٹلی پتر کو بکھلا سے جوڑتی تھی، اس کی لمبائی کتنی تھی؟
 (a) 3100 کلومیٹر (b) 2100 کلومیٹر (c) 4100 کلومیٹر (d) 5100 کلومیٹر

4.7.2 مختصر جوابات کے حامل سوالات (Short Answer Type Questions)

1. موریائی دور میں ورن نظام پر ایک مختصر نوٹ لکھیے۔
2. موریائی دور میں عورتوں کی حالت کیسی تھی؟ بتائیے۔
3. موریائوں نے تجارت اور کاروبار کی کس طرح حوصلہ افزائی کی؟ بتائیے۔
4. ہندوستانی آرٹ اور فن تعمیر کی توسیع میں موریاحکمرانوں کا کردار بیان کیجیے۔
5. موریائی دور کے ادب کا جائزہ لیجیے۔

4.7.2 طویل جوابات کے حامل سوالات (Long Answer Type Questions)

1. موریائی دور کے سماجی حالات پر ایک تفصیلی مضمون لکھیے۔
2. موریائی دور میں معاشی سرگرمیوں کا تفصیلی جائزہ لیجیے۔
3. موریائی دور کی ثقافت پر فنون لطیفہ کے خصوصی حوالے سے تفصیلی روشنی ڈالیے۔

4.8 مزید مطالعے کے لیے تجویز کردہ کتابیں (Suggested Books for Further Readings)

1. Barua, B M. *Asoka and His Inscriptions*. Calcutta, 1946.
2. Basham, A.L., *The Wonder That was India*, Rupa & Co, New Delhi, 1998.
3. Chakravarti, Ranabir, *Exploring Early India*, Macmillan, Delhi, 2013.
4. Jha, Usha K. *Some Aspects of Mauryan Society*. Patna: Janaki Prakashan, 2011.
5. Kosambi, D D. *Ancient India; a History of Its Culture and Civilization*. New York: World Pub. Co, 1969
6. Lahiri, Nayanjot. *Ashoka in Ancient India*, Harvard University Press, 2015.
7. Mookerji, Radha K. *Chandragupta Maurya and His Times*, Motilal Banarsidas, 1999.
8. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
9. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
10. Sharma, R.S., *India's Ancient Past*, OUP, New Delhi, 2019.
11. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
12. Thapar, Romila. *Asoka and the Decline of the Mauryas*. New Delhi: Oxford University Press, 2015.

13. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی
14. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم بال مکند ملسیانی، قومی کونسل برائے فروغ اردو زبان، نئی دہلی
15. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

اکائی 5۔ موریائی سلطنت کا زوال: مباحث

(Decline of the Mauryan Empire: Debates)

	اکائی کے اجزا
تمہید	5.0
مقاصد	5.1
چندرگپت موریہ اور موریہ ریاست کا قیام	5.2
اشوک کی جانشینی اور ابتدائی مشکلات	5.3
اشوک اور گلنگ کی جنگ	5.4
موریہ ریاست کا نظم و نسق	5.5
اشوک کی مذہبی پالیسی	5.6
موریہ ریاست کا زوال اور اس کے اسباب	5.7
سیاسی اسباب	5.8
معاشی اسباب	5.9
مذہبی اسباب	5.10
سماجی اسباب	5.11
اقتصادی نتائج	5.12
کلیدی الفاظ	5.13
نمونہ امتحانی سوالات	5.14
معروضی جوابات کے حامل سوالات	5.14.1
مختصر جوابات کے حامل سوالات	5.14.2
طویل جوابات کے حامل سوالات	5.14.3

5.0 تمہید (Introduction)

موریہ حکومت کا قیام تاریخ ہند میں بہت اہمیت کا حامل ہے۔ ہندوستان میں پہلی مرتبہ ایک عظیم ریاست کا قیام عمل میں آیا۔ یہ ایک متحدہ حکومت تھی جو بہت وسیع و عریض علاقہ پر قائم تھی۔ پٹلی پتر اس کی راجدھانی تھی۔ چندر گپت موریہ، بندوسار اور اشوک نے اس ریاست کے قیام، توسیع اور مستحکم کرنے میں نمایاں کردار ادا کیا۔ موریہ حکمرانوں نے ایک منظم اور ترقی یافتہ عظیم حکومت قائم کی۔ موریہ ریاست تاریخ ہند میں اشوک کی مذہبی پالیسی کی وجہ سے زیادہ مشہور ہوئی اور اس کی عدم تشدد کی پالیسی کو پوری دنیا میں شہرت ملی۔ اس نے ایک مستحکم سیاسی و معاشی نظام قائم کیا۔ لیکن اس کے انتقال کے بعد موریہ ریاست انتشار کا شکار ہو کر زوال پذیر ہو گئی۔ موریہ حکومت کا اتنی جلدی انتشار آج بھی مورخین کے مابین بحث کا موضوع ہے۔ دلچسپ بات یہ ہے کہ ابھی تک کسی حتمی نتیجے پر اتفاق رائے نہیں ہو سکا ہے۔ موریہ عہد کے اہم تاریخی ماخذ میں غیر ملکی سیاحوں کے سفر نامے مثلاً میگا سٹھنیز کی انڈیکا، یونانی مورخین اسٹرابو اور پلینی اور رومی مورخین جسٹن اور پلوٹارک کی تحریریں شامل ہیں۔ اس کے علاوہ بدھ اور جین مذہب کی کتابیں، کوٹلیہ کی ارتھ شاستر اور اشوک کے کتبے کافی اہمیت کے حامل ہیں۔

5.1 مقاصد (Objectives)

اس اکائی کے مطالعے کے بعد آپ

- موریہ ریاست کے قیام اور استحکام سے واقف ہو سکیں گے۔
- اس کے قیام اور استحکام میں چندر گپت موریہ، بندوسار اور اشوک کے کردار کا جائزہ لے سکیں گے۔
- اس کے زوال کے سیاسی اسباب و وجوہات کا جائزہ لے سکیں گے۔
- اس کے زوال کے معاشی اسباب بیان کر سکیں گے۔
- اس کے زوال کے سماجی اسباب کو جان سکیں گے۔
- اس کے زوال کے مذہبی اسباب کا جائزہ لے سکیں گے۔

5.2 چندر گپت موریہ اور ریاست کا قیام

(Chandragupta Maurya and the Foundation of Empire)

موریہ ریاست کا بانی ”چندر گپت موریہ“ انتہائی بہادر، باہمت اور اولوالعزم سمرٹ (شہنشاہ) تھا۔ اس نے نند خاندان کے حکمران دھنانند کو شکست دے کر موریہ ریاست کی بنیاد رکھی تھی۔ اس ریاست کے قیام میں عظیم برہمن مدبر کوٹلیہ کا تعاون چندر گپت کو حاصل تھا۔

کہا جاتا ہے چانکیہ کو دھنا نندنے کبھی بے عزت کر کے دربار سے نکال دیا تھا، جب کہ وہ اسے کسی اہم مسئلے پر مشورہ دینے گیا تھا۔ چنانچہ اس نے اپنی بے عزتی کا بدلہ لینے کے لیے چندرگپت موریہ کی نہ صرف حوصلہ افزائی کی بلکہ ہر قسم کا تعاون دے کر اس کی رہنمائی بھی کی۔ جس کی وجہ سے نند خاندان کو شکست ہوئی اور موریہ ریاست کا قیام عمل میں آیا۔

چندرگپت موریہ کی شخصیت کے بارے میں اختلاف رائے پایا جاتا ہے۔ پُرانوں اور یونانی ماخذ کے مطابق وہ شودر ذات سے تعلق رکھتا تھا۔ بدھ ماخذ مثلاً ”مہاوہا مسا“ اور ”دیویاودان“ کے مطابق وہ کھتری تھا۔ موریہ اس کی ماں کا نام تھا اس نسبت سے کچھ مورخین اس کے خاندان کو موریہ سے منسوب کرتے ہیں کچھ مورخین کا ماننا ہے کہ موریہ ایک قبیلہ تھا اور یہ لفظ اس سے ماخوذ ہے۔ آر۔ کے۔ مکھرجی نے چندرگپت موریہ کو ہندوستان کا پہلا تاریخی حکمران قرار دیا ہے۔ اس چھوٹی، بڑی ریاستوں کو شکست دے کر باضابطہ طور پر شمالی ہند میں پہلی مرتبہ تقریباً 324 ق۔ م کے آس پاس ایک مضبوط مرکزی حکومت قائم کی۔ اس نے سکندر کے گورنر اور اس کی موت کے بعد ایران، افغانستان اور صوغندیانہ کے خود مختار حکمران سیلوکس نکیتھر کو شمالی مغربی ہندوستان میں شکست دے کر کابل، ہرات، قندھار، بلوچستان کا علاقہ فتح کر لیا اور ایک بڑے علاقے کو اپنی حکومت میں شامل کر لیا۔

جنگ کے بعد دونوں کے درمیان صلح ہو گئی اور چندرگپت نے سیلوکس کو اس زمانے کے اعتبار سے بے حد اہم ہتھیار یعنی 500 جنگی ہاتھی تحفے میں دیے اور اس سے ازدواجی رشتہ قائم کیا۔ سیلوکس نے میگاستھینز کو اپنا سفیر بنا کر چندرگپت موریہ کے دربار میں بھی بھیجا تھا، جس نے اپنا سفر نامہ ”انڈیکا“ کے نام سے ترتیب دیا۔ تاریخ میں چندرگپت موریہ ایک فاتح کے طور پر مشہور ہے۔ وہ ایک اچھا حکمران اور اعلیٰ پائے کا منتظم تھا۔ اس نے 24 سال بڑی شان و شوکت کے ساتھ حکومت کی۔ جین روایتوں کے مطابق اس نے جین مذہب قبول کر کے حکمرانی اپنے بیٹے کو سونپ دی اور خود ترک دنیا اختیار کر کے کرائیک کے ”شراون بیلا گولا“ چلا گیا اور وہیں فاقہ کشی کر کے اپنی جان دے دی، جو کہ جین مذہب میں اعلیٰ ترین موت سمجھی جاتی ہے۔ اس کے انتقال کے بعد اس کا بیٹا ”بندوسار“ (299-273 ق۔ م) بادشاہ بنا۔ اس نے غیر ملکی حکمرانوں مثلاً یونان اور سیریا کے ساتھ سیاسی رشتے قائم کیے۔ بندوسار نے تقریباً 28 سال تک حکومت کی اور ریاست کی توسیع و استحکام میں اہم کردار ادا کیا۔

5.3 اشوک کی جانشینی اور ابتدائی مشکلات (Ashoka's Successors and Early difficulties)

اشوک ہندوستان کا ایک عظیم اور مشہور ترین سمرٹ تھا۔ اپنے کارناموں کی وجہ سے اس کا شمار دنیا کے عظیم حکمرانوں میں کیا جاتا ہے۔ سمرٹ بننے سے پہلے اشوک اونتی اور نکشیا کا کمارا ماتیبہ (گورنر) رہا تھا۔ اس طرح اس نے انتظامی امور اور فوجی معرکہ آرائی کا تجربہ حاصل کیا۔ بادشاہ بننے کے بعد اس کے سامنے بڑا چیلنج بھائیوں کی مخالفت تھی۔ جس کی وجہ سے بھائیوں کے درمیان تخت نشینی کی جنگ ہوئی۔ اس جنگ میں اس نے اپنے بھائیوں کو شکست دی اور اپنی تاج پوشی کر کے حکومت قائم کی۔ اس جنگ سے متعلق محققین کی مختلف رائے ہے بدھ ماخذ کے مطابق اس نے اپنے 99 بھائیوں کا قتل کر کے اقتدار حاصل کیا تھا، لیکن جھنڈا کر، کے پی جیسوال، آر کے مکھرجی اور نیل کنٹھ

شاستری بھائیوں کے قتل عام کو ماننے سے انکار کرتے ہیں۔ ان کا ماننا ہے کہ جانشینی کی جنگ یقیناً ہوئی اور عین ممکن ہے کہ اس نے اپنے چند بھائیوں کو قتل کر کے اقتدار حاصل کیا ہو کیوں کہ اقتدار کے حصول کے لیے بھائیوں کے درمیان جنگ ہوتی رہی ہے۔ بدھ ماخذ مہا و مس اور دیپ و مس میں کچھ مبالغہ آرائی سے کام لیا گیا ہے، لیکن ان کو پوری طرح فرضی اور غلط کہنا بھی صحیح نہیں ہے۔

5.4 اشوک اور کلنگ کی جنگ: اسباب اور نتائج

(Ashoka and War of Kalinga: Causes and Results)

اشوک نے صرف کلنگ کی جنگ لڑی یہ جنگ کلنگ اور مگدھ کے مابین بالادستی کی جنگ تھی اور اس جنگ میں اشوک فתיاب ہوا لیکن اس جنگ میں کافی لوگ مارے گئے اور اس سے کہیں زیادہ زخمی ہوئے اور کافی لوگوں کو قیدی بنایا گیا۔ اس ہلاکت خیر جنگ نے اشوک کی زندگی پر گہرے اثرات مرتب کیے۔ کلنگ کی جنگ کے بعد اس نے جنگ و جدال کو ترک کرنے کا ارادہ کر لیا اور عدم تشدد کا راستہ اختیار کرنے کا عزم کر لیا۔ بدھ ماخذ کے مطابق اس نے بدھ مذہب قبول کر لیا۔ موریہ حکومت کافی وسیع و عریض علاقہ تک پھیل چکی تھی۔ جس کو بڑی جانفشانی سے اس نے قائم و دائم رکھا۔ اس کی وفات کے بعد اس کے نااہل جانشینیں وسیع موریہ ریاست کو متحد نہ رکھ سکے اور یہ ریاست آخر کار زوال کا شکار ہو گئی۔

5.5 موریہ ریاست کا نظم و نسق (Mauryan Administration)

کلنگ کی فتح کے بعد موریہ ریاست مشرق سے مغرب اور شمال سے جنوب تک ایک بڑے علاقے میں پھیل چکی تھی۔ ان فتوحات کو قائم رکھنے کے لیے ایک مستحکم حکومت کی ضرورت تھی چندر گپت موریہ نے جو بذات خود ایک اعلیٰ پائے کا منتظم تھا اس نے ایک منظم حکومت کی داغ بیل ڈالی جس کو اشوک نے مزید وسیع اور مستحکم کر کے ریاست کی بنیادوں کو مضبوط کیا۔ کوٹلیہ نے ار تھ شاستر اور میگا سٹھنیز نے انڈیکا میں موریہ نظم و نسق پر تفصیل سے روشنی ڈالی ہے۔ مورخین کے لیے یہ دونوں بہت اہم ماخذ ہیں۔ نظم و نسق چلانے کے لیے وزرا کی ایک مرکزی کونسل تھی اور ریاست کے امور پر باقاعدہ صلاح و مشورہ کے بعد ہی فیصلہ لیا جاتا تھا۔ یہ بہت بار سوخ اور بااثر کونسل تھی۔ صوبائی علاقوں کے انتظامی امور کو چلانے کے لیے ایک منظم اور باضابطہ افسر شاہی تھی۔ صوبائی انتظامیہ، مرکزی حکومت کے طرز پر قائم تھی۔ بہتر نظام حکومت کے پیش نظر صوبوں کو ضلعوں اور ضلعوں کو گاؤں میں تقسیم کیا گیا تھا۔ انتظامیہ کی سب سے چھوٹی اکائی ”گاؤں“ تھی جس کا نظم و نسق گاؤں کی اسمبلی کے سپرد تھا۔ شہری انتظامیہ بھی بہت چاق و چوبند رہتی تھی۔ راجدھانی کی انتظامیہ پر میگا سٹھنیز نے تفصیل سے روشنی ڈالی ہے۔ جاسوسی کا نظام قابل تعریف تھا اور عدالتی نظام بھی بہتر اور غیر جانبدار تھا۔ قوانین بہت سخت تھے۔ مرکزی اور مقامی عدالتیں تھی۔ عدالتوں کا نظام بھی بہت چست و درست تھا۔ دیوانی اور فوجداری دونوں قسم کی عدالتیں موجود تھیں جن کی کارکردگی بہت موثر ہوتی تھی۔ متعدد عدالتوں کے قیام سے لوگوں کو فیصلہ جلد مل جاتا تھا، جو اکثر منصفانہ ہوتا تھا۔

موریہ ریاست کا معاشی نظام بہت منظم تھا۔ حکومت کے لیے لگان آمدنی کا سب سے اہم ذریعہ تھا۔ لہذا موریہ حکمرانوں نے

زراعت اور کسانوں کی طرف خصوصی دلچسپی کا مظاہرہ کیا۔ آبپاشی کا معقول انتظام تھا اور حکومت کی جانب سے کسانوں کی حوصلہ افزائی سے زراعت کو خوب ترقی ملی۔ تجارت اور صنعت و حرفت کو فروغ دینے میں چندرگپت موریہ اور اشوک نے نمایاں کردار ادا کیا۔ سکوں کی زیادہ استعمال سے تجارت کی ترقی کا پتہ چلتا ہے۔ تجارت کے فروغ کے لیے پورے ملک میں سڑکوں کا بہتر نظام تھا۔ میگا سٹھنیز: پاٹلی پتر سے شمال مغرب تک کی سڑک کا ذکر کرتا ہے۔ یہ سڑک 1150 میل لمبی تھی۔ زراعت کے فروغ کے لیے موریہ حکمرانوں نے نہروں اور آبپاشی کے دوسرے ذرائع کو فروغ دیا۔ مثلاً چندرگپت موریہ کے زمانے میں گرنار میں سدرشن جھیل کے اوپر ایک بہت بڑا ڈیم تعمیر ہوا۔

موریہ حکمرانوں نے ایک منظم فوجی نظام قائم کیا۔ میگا سٹھنیز نے موریہ فوجی طاقت کا ذکر تفصیل سے کیا ہے۔ چندرگپت کے ہاتھوں یونانیوں کی شکست اور کلنگ کی جنگ میں اشوک کی فتح اسی منظم فوج کی دین تھی۔ چندرگپت موریہ نے جو انتظامی ڈھانچا قائم کیا تھا اس کو اشوک اور اس کے جانشینوں نے قائم رکھا۔ اشوک نے اس میں وقت کی ضرورت کے پیش نظر کچھ تبدیلیاں بھی کیں۔ اشوک کے زیر نگرانی موریہ حکومت ایک رفاہی حکومت میں تبدیل ہو گئی تھی، کیوں کہ اشوک عوام کو اپنی اولاد سمجھتا تھا اور ان کی خوشحالی اس کا نصب العین تھا۔ آرسی مجھار لکھتے ہیں ”اشوک کے علاوہ کسی اور حکمران نے عوام اور حکمرانوں میں اس طرح کے رشتوں کو واضح لفظوں میں بیان نہیں کیا۔“

5.6 اشوک کی مذہبی پالیسی: دھم (Ashoka's Religious Policy: Dhamma)

اشوک تاریخ میں اپنی مذہبی پالیسی دھم کی وجہ سے بھی مشہور ہوا۔ اس نے جنگ و جدال ترک کر کے دلوں کو جیتنے کی پالیسی اختیار کی۔ دھم پر اکرت زبان کا لفظ ہے اور اسی سے سنسکرت زبان میں دھرم مشتق ہے۔ محققین دھم کے متعلق مختلف رائے رکھتے ہیں۔

- جی بھنڈار کر اس کو سیکولر بدھ مت سے تعبیر کرتے ہیں۔
- ایس ڈبلیو تھامس کے مطابق اشوک نے بدھ مذہب قبول کر لیا تھا لیکن جس دھم کی تبلیغ و اشاعت وہ کرتا تھا وہ بدھ مذہب نہیں تھا۔
- وی۔ اے۔ اسمتھ کا خیال ہے کہ اشوک کا دھم کسی خاص مذہب سے وابستہ نہیں تھا بلکہ تمام مذاہب میں موجود خوبیوں کا مجموعہ تھا۔
- آر۔ کے۔ مکھر جی لکھتے ہیں کہ دھم کوئی خاص مذہب نہیں تھا، بلکہ ذات پات سے بالاتر اخلاقی اصولوں کا مجموعہ تھا۔

کچھ دیگر مورخین کا خیال ہے کہ اس نے بدھ مذہب قبول کر لیا تھا اور پوری زندگی اس کی تبلیغ و اشاعت میں صرف کی، لیکن دوسرے محققین کا ماننا ہے کہ اس نے بدھ مذہب کی بنیادی تعلیمات کو پھیلانے پر زور نہیں دیا بلکہ ان اخلاقی قدروں کی تبلیغ کی جو تمام مذاہب میں یکساں طور پر پائی جاتی ہیں۔ محققین اس بات پر متفق ہیں کہ اشوک کا ذاتی مذہب بدھ مت ضرور تھا اور دھم جس کی اس نے اشاعت کی وہ بدھ مذہب سے متاثر تھا مگر اس میں دوسرے مذاہب کی بھی اخلاقی قدریں موجود تھیں۔

اشوک کا دھم دراصل مذہب سے زیادہ سماجی اور اخلاقی قدروں پر مشتمل تھا وہ اس بات میں یقین رکھتا تھا کہ لوگ آپسی بھائی چارے اور میل محبت سے زندگی گزاریں۔ وہ کئی سیاسی، سماجی اور معاشی وجوہات کی بنا پر دھم کا پیرو کار تھا۔ ایک متحدہ حکومت اور مختلف سماجی طبقات میں باہمی اتحاد و یگانگت اور ملک کی سالمیت و استحکام کے لیے یہ ضروری بھی تھا۔ موریہ عہد حکومت میں تجارتی سرگرمیوں اور معاشی خوشحالی

کی وجہ سے ایک نیا طبقہ پیدا ہوا جو شہروں میں رہتا تھا اور خوشحال بھی تھا اس نے اشوک کے دھم کو خوشی خوشی قبول کیا۔

5.7 موریہ ریاست کا زوال اور اس کے اسباب

(Decline of Mauryan Empire and its Causes)

232 ق م میں اشوک کے انتقال کے بعد موریہ ریاست کو اشوک کے جانشین زیادہ دنوں تک سنبھال نہیں پائے اور یہ وسیع و عریض ریاست انتشار کا شکار ہو گئی۔ جانشینوں سے متعلق تاریخی ماخذ میں اختلاف رائے پایا جاتا ہے۔ مثال کے طور پر پرانوں کے مطابق ”کنال“ اس کا جانشین تھا لیکن دیو یادان اس بات سے متفق نظر نہیں آتا۔ اس کے مطابق اس کا جانشین ”سمپرا دی“ تھا۔ کلہن کی راج ترنگی کے مطابق اشوک کا جانشین جالوک تھا۔ تہتی مورخ تاران اتھ کی رائے بھی مختلف تھی۔ ایسا معلوم ہوتا ہے کہ اشوک کے انتقال کے فوراً بعد اس کی ریاست اس کے بیٹوں کے درمیان تقسیم ہو گئی۔ جس سے ایک مضبوط افسر شاہی اور طاقتور فوج کو رکھنا اشوک کے کسی ایک جانشین کے لیے مشکل ہو گیا۔ اسی اندرونی خلفشار کی وجہ سے شنگوں اور کنوؤں کو اسے اکھاڑ پھینکنے کا موقع ملا۔ موریہ سلطنت کے زوال کے تعلق سے محققین میں اختلاف رائے ہے اور اس بات پر بھی کہ اشوک کی سیاسی، سماجی، مذہبی اور معاشی پالیسیاں اس کے لیے کس حد تک ذمہ دار تھیں، مورخین متفق نہیں ہیں۔



پٹنہ میں کمسرا کے مقام پر پائے گئے ستون والے موریائی محل کے باقیات، (ASIEC 1912-13 ref. Wikipedia)

5.8 سیاسی اسباب (Political Causes)

اشوک کے جانشین بہت کمزور تھے اور وہ اتنی وسیع ریاست کو کنٹرول کرنے میں ناکام رہے۔ ”رومیلا تھاپر“ (Romila Thapar) کا خیال ہے کہ مور یہ ریاست بہت زیادہ مرکزیت پسند افسر شاہی (Centralized Bureaucracy) پر مشتمل تھی، جس کے لیے ایک طاقتور حکمران اور مضبوط مرکزی حکومت کی ضرورت تھی۔ آخری طاقتور حکمران اشوک کے بعد اس کے جانشینوں میں سے کوئی ایک بھی اتنا باصلاحیت نہیں تھا جو اتنی بڑی ریاست اور نہایت پیچیدہ انتظامی ڈھانچے کو سنبھال سکے جس کی وجہ سے مور یہ ریاست رو بہ زوال ہو گئی۔

وہ مزید لکھتی ہیں کہ ”مور یہ ریاست کے زوال کو فوجی سرگرمیوں کے فقدان، برہمنی رد عمل اور مخالفت، بغاوت اور معاشی بوجھ کے پس منظر میں تشفی بخش طور پر بیان نہیں کیا جاسکتا۔“ زوال کے کچھ اور ہی بنیادی اسباب تھے۔ وہ لکھتی ہیں کہ ”مور یہ ریاست کی توسیع اور استحکام اسی افسر شاہی کی دین تھی۔ مور یہ ریاست کی کامیابی ان کی صلاحیت اور وفاداری پر قائم تھی۔ لیکن بعد میں اس میں بہتر نوعیت کے عملہ کی تقرری نہیں کی گئی جس سے یہ بد عنوانی کا شکار ہو کر ریاست اور خزانے پر بوجھ بن گئی۔ اس کے علاوہ کوئی نمائندہ اسمبلی بھی نہیں تھی۔ حکمرانوں نے بھی عدلیہ اور مقننہ کو الگ کرنے کی کوئی کوشش نہیں کی لہذا بادشاہ کے ہاتھ میں اقتدار اعلیٰ مرکوز تھا۔ بادشاہ کی شخصیت پر حکومت کی کارکردگی منحصر تھی۔ کمزور حکمرانوں کی جانشینی کے بعد ایسی انتظامیہ کو ناکام ہونا ہی تھا۔“

معاشی اور تہذیبی اختلاف ایک ریاستی نظریہ کے حصول میں بہت بڑی رکاوٹ تھی لہذا مور یہ ریاست کے زوال کے لیے بے پناہ مرکزیت پر مبنی انتظامی ڈھانچے اور قومی جذبہ کے فقدان کو رومیلا تھاپر ریاست کے زوال کے لیے ذمے دار مانتی ہیں۔

رومیلا تھاپر کے ذریعے مرکزیت پسند افسر شاہی کو زوال کے لیے ذمے دار ٹھہرانا عقلیت پر مبنی ہے لیکن ان کا مور یہ ریاست میں قومی جذبے کے فقدان کو مورد الزام ماننا صحیح نہیں ہے، کیوں کہ یہ جدید دور کا نظریہ ہے اور تیسری صدی ق۔م کے مور یائی سماج میں قومی جذبے کی تلاش بے معنی ہے۔ دور جدید کی طرح عوام کے نمائندہ ادارے اس وقت ممکن نہیں تھے۔ چنانچہ ”اپیندر سنگھ“ اس سے متفق نہیں ہیں کیوں کہ قدیم عہد میں ان سب چیزوں کی توقع نہیں کی جاسکتی، لہذا صرف ذاتی حکومت اور مرکزیت پسند افسر شاہی کو مور یہ ریاست کے زوال کی بنیادی وجہ نہیں کہہ سکتے۔

5.9 معاشی اسباب (Economic Causes)

عظیم ریاستوں کے زوال میں معاشی اسباب کا بہت اہم کردار ہوتا ہے۔ ڈی۔ ڈی۔ کوسامبی (D.D. Koshambi) کے مطابق مور یہ ریاست کے زوال کی بنیادی وجہ معاشی بحران تھا۔ مور یہ ریاست ایک بہت عظیم ریاست تھی جو بہت ہی وسیع و عریض علاقے میں پھیلی ہوئی تھی۔ اس کے نظم و نسق کو چلانے کے لیے بہت بڑی افسر شاہی اور اس کے تحفظ کے لیے طاقتور فوج کی ضرورت تھی

جس کو منظم کرنے پر حکومت کا بہت زیادہ خرچ آتا تھا۔ اس بھاری بھر کم خرچ کو پورا کرنے کے لیے مجبوراً انہوں نے غیر معیاری سکے جاری کیے جس کا براہ راست اثر زراعت، تجارت اور صنعت و حرفت پر پڑا۔ لہذا حکومت رفتہ رفتہ مالی بحران کا شکار ہو گئی، جس کا خمیازہ حکومت اور عوام دونوں کو بھگتنا پڑا۔ چنانچہ مور یہ ریاست کا زوال یقینی ہو گیا۔

تاہم دورِ جدید کے محققین، ڈی۔ ڈی۔ کو شامبی کے نظریے سے اتفاق نہیں رکھتے۔ ان کا ماننا ہے کہ حکمران اور عوام دونوں اس عہد میں خوش حال تھے، اس لیے معاشی خستہ حالی کو ریاست کے زوال کے لیے مورد الزام ٹھہرانا حق بجانب نہیں ہے۔ ان محققین میں سے کچھ کی رائے ہے کہ اشوک کے جانشینوں کے دور میں غیر مستحکم معیشت کے لیے خود اشوک کی بہت سی پالیسیاں ذمہ دار تھی۔ اشوک کے پاس ایک بہت بڑی فوج تھی جس کی کوئی ضرورت نہیں تھی کیوں کہ اشوک نے جنگ و جدال کو ترک کر کے عدم تشدد (کسی کو تکلیف نہ دینا) کی پالیسی اپنائی تھی۔ اس کی وجہ سے جنگ میں حاصل ہونے والا مال غنیمت جو حکومت کی آمدنی کا ایک اہم ذریعہ تھا، وہ بند ہو گیا۔ اشوک نے اپنی دھم پالیسی کی تبلیغ و اشاعت کے لیے دھم مہماتر جیسے افسران مقرر کیے جن سے حکومت پر اضافی خرچ کا بوجھ بڑھ گیا۔ اشوک نے رفاہ عامہ کے منصوبوں پر بھی کافی پیسہ خرچ کیا، جس کی وجہ سے سرکاری خزانہ خالی ہو گیا اور ریاست مالی بحران کا شکار ہو گئی۔ جہاں ایک طرف مور یہ ریاست معاشی بحران کا شکار ہوئی وہیں دوسری جانب نااہل جانشین اس دیوالیہ پن سے نپٹنے کے لیے کوئی بہتر منصوبہ بندی نہیں کر سکے، جس سے حکومت کی آمدنی میں اضافہ ہوتا۔ لہذا مور یہ ریاست زوال کا شکار ہو گئی۔

5.10 مذہبی اسباب (Religious Causes)

مور یہ ریاست کے زوال کا سبب کچھ مورخین مذہبی اسباب کو بتاتے ہیں۔ ”ہر پراساد شاستری“ (HarparsAD) (Shastri) کا ماننا ہے کہ اشوک کے ذریعے بدھ مذہب کی سرپرستی و رہنمائی اور اس کی تبلیغ و اشاعت، رسم و رواج بالخصوص جانوروں کی قربانی سے اجتناب، برہمنی روایات اور رسومات سے پرہیز، شودروں کو سماجی رتبہ فراہم کرنے اور بدھ مذہب کی تبلیغ کے لیے دھما مہماتروں کی تقرری سے برہمنوں میں شدید غم و غصہ پھیل گیا۔ برہمنوں کو اپنی عزت، وقار اور روزی روٹی خطرے میں دکھائی دینے لگی۔ سمرٹ اشوک کی بدھ مذہب سے عقیدت کی وجہ سے وہ شاہی سرپرستی سے محروم ہو گئے تھے۔ جانوروں کی قربانی اور یگیہ وغیرہ پر پابندی لگائے جانے کی وجہ سے ان کو ملنے والی دان دکشا میں کمی آگئی۔ قدیم سماجی و معاشرتی نظام میں برہمن خود کو اس کا محافظ تصور کرتے تھے۔ سمرٹ اشوک نے سماجی و معاشرتی بالادستی کو پس پشت ڈال کر شودروں کی سماجی حیثیت میں اضافہ کر دیا تھا، جس سے برہمنوں کا ایک بڑا طبقہ اشوک سے ناراض ہو گیا۔ مزید برآں دھم مہماتروں کی تقرری سے سماج میں برہمنوں کے دبدبے میں کمی آگئی۔ ان تمام باتوں کا شدید رد عمل برہمنی بغاوت کی شکل میں ظاہر ہوا۔ چنانچہ سپہ سالار پشیشی متر کی رہنمائی میں برہمنوں نے ایک کامیاب بغاوت کی اور آخری مور یہ حکمران برہدرتھ کو قتل کر کے پشیشی متر شنگ نے ایک نئے حکمران خاندان کی بنیاد ڈالی۔ شنگوں کے بعد کنووں نے حکومت قائم کی۔ قابل غور ہے کہ شنگ اور کنو دونوں برہمن حکمران خاندان تھے۔

لیکن ہر پر شاد شاستری کے اس خیال کو بھی محققین رد کر دیتے ہیں کیوں کہ تاریخی شواہد سے یہ پتہ نہیں چلتا کہ اشوک نے برہمنوں سے کوئی برا سلوک کیا ہو یا ان کو دان دکشا دینا بند کر دیا ہو یا دھم مہاتر کے طور ان کی تقرری پر روک لگائی ہو۔ اس بات کے شواہد کہیں نہیں ملتے کہ برہمنوں نے کوئی منظم بغاوت کی، یا پھر ایسا کوئی منصوبہ بنایا، جب کہ دوسری طرف تاریخی ماخذ سے پتہ چلتا ہے کہ اشوک خود برہمنوں کا احترام کرتا تھا اور اس کے لیے اس نے عوام سے بھی اپیل کی تھی۔ پشیمہ متر کی بغاوت سے برہمنوں کا کوئی تعلق نہیں تھا۔ وہ مور یہ فوج کا سپہ سالار تھا۔ مور یہ حکمرانوں کی کمزوری اور ان کی ناعاقبت اندیشی کا فائدہ اٹھاتے ہوئے اس نے بغاوت کر دی اور حکومت پر قابض ہو گیا۔ اس طرح مور یہ ریاست کا اختتام ہوا اور ایک نئے خاندان ”شنگ“ کی حکومت قائم ہو گئی۔

کچھ محققین کا خیال ہے کہ مور یہ ریاست کے زوال کی بنیادی وجہ دراصل اشوک کی مذہبی پالیسی تھی۔ ان کا یقین ہے کہ اشوک کی امن پسند پالیسی اور عدم تشدد (اہنسا) کی حکمت علمی نے فوجی اور انتظامی قوت کو اس حد تک کھوکھلا کر دیا جس کے نتیجے میں ریاست زیادہ دنوں تک قائم نہ رہ سکی۔ اشوک کی امن پسندی اور عدم تشدد کی پالیسی نے فوجیوں کی حوصلہ مندی کے جذبے کو کمزور کر دیا۔ ان کی جنگ جویانہ ہمت رفتہ رفتہ کم ہوتی چلی گئی جس کی وجہ سے وہ یونانی حملہ آوروں کا مقابلہ نہیں کر سکے اور داخلی بغاوتوں کو کچلنے میں بھی ناکام رہے۔

ان خیالات کی ترجمانی ”ایچ۔ سی۔ رائے چودھری“ (H.C. Ray Chaudhry) نے بھی کی۔ ان کا ماننا ہے کہ اشوک کی مذہبی پالیسی کی وجہ سے فوجی قوت مدافعت میں کمی آئی اور ملک میں داخلی انتشار پھیل گیا جس کو کنٹرول کرنے میں فوج ناکام رہی۔ ان خیالات کو مورخین کی بڑی تعداد نے ماننے سے انکار کیا ہے۔ بلاشبہ اشوک کی عدم تشدد کی پالیسی نے فوج کے حوصلے اور ہمت کو متاثر کیا لیکن اس کی اس پالیسی کو بنیادی وجہ قرار دینا صحیح نہیں ہے۔ مور یہ عہد کے تاریخی ماخذ سے ہمیں اس بات کے شواہد نہیں ملتے ہیں کہ اشوک نے اپنی فوجی قوت کو کم کیا ہو یا پھر نظم و ضبط سے کوئی مصالحت کی ہو۔ اس کے جانشین ”جالوک“ (Jaloka) نے اسی فوج کی مدد سے یونانیوں کو شکست دی۔ مور یہ فوج کے کمانڈر اور بعد میں بغاوت کر کے شنگ حکومت قائم کرنے والے پشیمہ متر شنگ نے یونانی حملہ آور دیستریس کو اسی فوج کے بل بوتے پر شکست سے دوچار کیا اور اس کی پاٹلی پتر (موجودہ پٹنہ) کی طرف پیش قدمی کو بھی روک دیا۔ یہ اس بات کا ثبوت ہے کہ اشوک کی مذہبی پالیسی یا عدم تشدد اور امن دوستی کی وجہ سے مور یہ فوج کمزور نہیں ہوئی۔

کچھ محققین کا ماننا ہے کہ اشوک کے جانشینوں کے درمیان آپسی خانہ جنگی اور ریاست کے بنوارے کی وجہ سے ریاست کی بنیاد کمزور ہو گئی۔ یہ مفروضہ بہت حد تک درست معلوم ہوتا ہے۔ آپسی خانہ جنگی اور ریاست کے بنوارے سے سیاسی اور سماجی تفرقہ بازی کو موقع ملا جس کی وجہ سے خانہ جنگی ایک مسلسل مسئلہ بنی رہی۔ مثلاً ”کنال اور سمپرتی“ کے درمیان مسلسل خانہ جنگی۔ جلوک نے یونانیوں کو ملک بدر کرنے کے لیے جنگ کی جب کہ اس کا بھائی سمبھوانی یونانیوں کی مدد کر رہا تھا۔ آپس کے سیاسی اختلافات نے خانہ جنگی کو جنم دیا جس نے سیاسی اور معاشی بنیادوں کو کمزور کر دیا۔ جس کی وجہ سے مور یہ ریاست کا زوال ہوا۔

5.11 سماجی وجوہات (Social Causes)

موریہ ریاست کا سماجی نظام بھی موریہ ریاست کے زوال کے لیے بہت حد تک ذمہ دار تھا۔ ورن آشرم اور ذات پات کا نظام بہت پیچیدہ اور سخت تھا۔ میگا سٹھنیز نے ہندوستانی معاشرے کو سات حصوں میں تقسیم کیا ہے۔ یہ تقسیم لوگوں کی کاروباری زندگی کی بنیاد پر کی گئی ہے جو صحیح نہیں ہے اور سماج کو سطحی نظر سے دیکھنے کا نتیجہ ہے۔ حقیقت میں اس وقت معاشرہ روایتی طور پر چار طبقتوں اور کچھ نچلی ذاتوں میں منقسم تھا جس کو کہ پیدائش کی بنیاد پر مانا گیا تھا۔ ان طبقات میں آپسی شادی بیاہ اور کھان پان ممنوع تھا۔ اشوک کی پالیسی کی وجہ سے اس عہد میں اگرچہ شودروں کی زندگی میں قدرے بہتری آئی تھی پھر بھی ان کو سماجی معاشی اور مذہبی عدم مساوات کا سامنا کرنا پڑتا تھا۔ کیوں کہ اس وقت سماج میں ذات پات کا نظام استحصال پر مبنی تھا جس کی وجہ سے معاشرے میں طبقاتی کشمکش اور سماجی تناؤ بنا رہتا تھا۔ پرانوں کے مطابق موریہ حکمرانوں کا تعلق نچلے طبقے سے تھا۔ ”ویشنو پران“ (Vishnu Puran) کے مطابق چندرگپت موریہ کی پیدائش ایک معمولی خاندان اور ادنیٰ ذات میں ہوئی تھی۔ کچھ تاریخی ماخذ میں اس کی ماں کا تعلق شودر ذات سے بھی بتایا جاتا ہے۔ اسی وجہ سے اعلیٰ طبقے میں موریہ حکمرانوں کے خلاف شدید غم و غصہ پایا جاتا تھا۔ جب تک موریہ حکمران طاقتور رہے اس وقت تک ان کے خلاف اعلیٰ طبقے نے باغیانہ رویہ اختیار نہیں کیا لیکن اشوک کے انتقال کے بعد جب موریہ حکومت انتشار کا شکار ہوئی اور اس کے جانشینوں کے دور میں موریہ حکومت کئی حصوں میں منقسم ہو گئی تو مختلف طبقتوں نے موریوں کے خلاف سراٹھانا شروع کر دیا۔ لیکن تاریخی ماخذ بطور خاص بدھ ادب سے اب یہ بات ثابت ہو گئی ہے کہ موریہ حکمران چھتری تھے اور چندرگپت کا تعلق ایک چھتری قبیلے سے تھا جس کا نام موریہ تھا۔ یقیناً یہ برہمنوں کی سازش رہی ہوگی کہ موریوں کو کم اصل ثابت کر کے ان کی حکمرانی کے جواز کو کمزور کیا جاسکے اور وقت آنے پر رائے عامہ کو ان کا مخالف کر کے ان سے چھٹکارہ حاصل کیا جاسکے۔

5.12 اکتسابی نتائج (Learning Outcomes)

چندرگپت نے 314 ق۔م میں کولہیہ کی مدد سے عظیم موریہ ریاست کی بنیاد رکھی۔ اس نے پہلے غیر ملکی یونانیوں کو شکست دے کر شمال مغربی ہندوستان کو پھر سے حاصل کیا۔ مزید فتوحات اور نند حکمران کو ہرانے کے بعد نئی ریاست قائم کی اور پاٹلی پتر کو اس کی راجدھانی بنایا۔ بندوسار نے موریہ ریاست کی توسیع اور اسے مستحکم کرنے میں نمایاں کردار ادا کیا۔ اشوک موریہ ریاست کا سب سے مشہور بادشاہ تھا۔ اس نے کلنگ کی جنگ کے بعد بدھ مذہب قبول کر لیا اور دھم پالیسی یا مذہبی رواداری پر تاحیات کاربند رہا۔ اس نے جنگ و جدال ترک کر دیا اور دھم کی تبلیغ و اشاعت کو اپنی زندگی کا نصب العین بنا لیا۔ اشوک کے بعد موریہ ریاست کا شیرازہ بکھر گیا، اس کے جانشینوں میں موریہ ریاست جیسی وسیع و عریض مملکت کو کنٹرول کرنے کی صلاحیت نہ تھی جس کی وجہ سے ریاست زوال کا شکار ہو گئی، بعض مورخین اشوک اور اس کی پالیسیوں کو زوال کا ذمہ دار ٹھہراتے ہیں، لیکن ریاست کے زوال کے اور بھی بہت سے اسباب تھے۔ رومیلا تھاپر کے مطابق کمزور جانشین بے حد مرکزی افسر شاہی اور پیچیدہ انتظامی ڈھانچے کو سنبھال نہیں سکے۔ بد عنوانی اور انتظامی ڈھیلے پن کی وجہ سے ریاست ٹکڑے ٹکڑے ہو کر ختم ہو گئی۔ ڈی ڈی کو شامبی کے مطابق بے حد پیچیدہ اور لمبے چوڑے انتظامی ڈھانچے ساتھ ہی ایک طاقتور فوج کے رکھ رکھاؤ پر بے تحاشہ خرچ

نے خزانہ خالی کر دیا۔ نااہل اور عیاش جانشین اس کے سدباب کے لیے کوئی واضح منصوبہ بندی نہ کر سکے جس کے نتیجے میں ریاست مالی بحران کا شکار ہو کر زوال پذیر ہو گئی۔

ہر پر ساد شاستری کے نزدیک اشوک کی بدھ مذہب سے عقیدت اور برہمنی رسوم و روایات سے بیزاری شدید برہمنی بغاوت کی شکل میں نمودار ہوئی اور بالآخر پشیمتر شنگ نے جو کہ ایک برہمن تھا مور یہ ریاست کے آخری حکمران برہہ درتھ کا قتل کر کے اپنی حکومت قائم کر دی۔ ایچ سی رے چودھری کے مطابق دھم پالیسی اور جنگ و جدال سے اجتناب نے فوجی طاقت اور حوصلہ مندی کو کمزور کر دیا جس سے وہ بیرونی خطرات اور داخلی دشواریوں کا مقابلہ نہ کر سکی اور اختتام پذیر ہو گئی۔

اشوک کے جانشینوں کی آپسی خانہ جنگی اور سلطنت کا بنسوارہ بہت حد تک زوال کا صحیح سبب معلوم ہوتا ہے۔ سماجی اعتبار سے شودروں کا رتبہ بڑھانا اور غیر برہمنی فرقوں کی مور یہ حکمرانوں کے ذریعے سرپرستی ریاست کے حق میں بہتر ثابت نہیں ہوئی۔ اس طرح متعدد اسباب اور وجوہات کی بنا پر ریاست زوال کا شکار ہوئی۔ اس کے لیے کسی ایک سبب کو بطور خاص اس کا ذمے دار نہیں مانا جاسکتا۔ مور یہ سلطنت کے تقریباً 500 سال بعد گپت حکمران ہی ایک طاقت ور مرکزی حکومت قائم کرنے میں کامیاب ہوئے مگر وہ بھی وسعت اور ہمہ گیری میں مور یہ حکمرانوں کے مقابل نہیں پہنچ سکے۔

5.13 کلیدی الفاظ (Keywords)

وشنوپران	:	اتیہاس پران روایت سے وابستہ تقریباً چوتھی یا تیسری صدی کی برہمنی تصنیف
پشیمتر شنگ	:	آخری مور یہ حکمران برہہ درتھ کا سیناپتی، جس نے اسے قتل کر کے شنگ خاندان کی بنیاد رکھی
ارتھ شاستر	:	چندر گپت مور یہ کے وزیر اعظم اور مشیر خاص کوٹلیہ کی تصنیف
انڈیکا	:	مور یہ دربار میں سیلیوکس نکیٹر کے سفیر میگا سٹھنیز کی ہندوستان سے متعلق روداد
قیام اور توسیع	:	بنیاد رکھنا اور پھیلانا
عدم تشدد	:	کسی جاند کو تکلیف نہ پہنچانا
انتشار	:	ٹوٹ کر بکھرنا
غیر ملکی سیاح	:	دوسرے ملک سے گھومنے کے لیے آنے والا
دیپ و مس مہا و مس اور دو یادوان	:	بدھ ادب کی اہم کتابیں جو شری لنکا میں پائی گئیں۔
فوجی معرکہ آرائی	:	سپاہیوں کے ذریعے جنگ وغیرہ
کونسل	:	کوئی کمیٹی یا مشورے کے لیے بنائی گئی جماعت

آپہاشی	:	کھیت وغیرہ کو پانی دینا یا سینچائی
مرکزیت پسند افسر شاہی	:	مرکز سے متعینہ افسروں کے ذریعے سرکاری کام کاج
برہمنی رد عمل	:	برہمنوں کے ذریعے جوانی کا روائی
نقدان	:	کمی
بحران	:	دیوالیہ ہو جانا، سخت مشکل میں آجانا

5.14 نمونہ امتحانی سوالات (Model Examination Questions)

5.14.1 معروضی جوابات کے حامل سوالات (Objective Answer Type Questions)

1. موریہ ریاست کی راجدھانی کیا تھی؟
 (a) چمپا (b) اجین (c) شرادستی (d) پاٹلی پتر
2. دھنانند کس خاندان کا حکمران تھا؟
 (a) نند (b) ششونگ (c) ہرنیک (d) شنگ
3. چندرگپت نے کس کو 500 ہاتھی تحفے میں دیے؟
 (a) سکندر (b) سیلیوکس نکیٹر (c) انٹی اوکس (d) مالہی
4. بادشاہ بننے سے پہلے اشوک کہاں کا گورنر رہا تھا؟
 (a) دکشاپتھ (b) بنگلا (c) انگ (d) ویشالی
5. دھم کس زبان کا لفظ ہے؟
 (a) تمل (b) سنسکرت (c) پراکرت (d) پیبھرنش
6. کس ملک سے جنگ کے بعد اشوک نے دگ و جے کو ترک کر دیا؟
 (a) کلنگ (b) سری لنکا (c) تملاکم (d) کوئی نہیں
7. اشوک نے دھم کی اشاعت کے لیے اپنے بیٹے اور بیٹی کو کس ملک بھیجا تھا؟
 (a) کلنگ (b) سری لنکا (c) تملاکم (d) کوئی نہیں
8. کس مورخ کے مطابق موریہ ریاست بہت زیادہ مرکزیت پسند افسر شاہی پر مشتمل تھی؟
 (a) رومیلا تھاپر (b) میکس ویبر (c) ڈی ڈی کو شامبی (d) اے ایل ہاشم
9. اشوک کے ذریعے بدھ مذہب کی سرپرستی کس کے نزدیک زوال کا اہم سبب تھی؟
 (a) ہرپر سادشاستری (b) ہیم چندر رائے چودھری (c) رومیلا تھاپر (d) ڈی این جھا

10. راجا بننے سے پہلے پشیمے متر کون تھا؟

(a) ماتیہ (b) راجک (c) آیکت (d) سیناپتی

5.14.2 مختصر جوابات کے حامل سوالات (Short Answer Type Questions)

1. موریہ ریاست کے قیام میں چندرگپت موریہ اور اشوک کے کردار کا جائزہ لیجیے۔
2. اشوک کی جانشینی اور ابتدائی مشکلات کا کلنگ کی جنگ کے پس منظر میں تبصرہ کیجیے۔
3. کلنگ کی جنگ نے اشوک کی زندگی پر کیا اثرات مرتب کیے تنقیدی جائزہ لیجیے۔
4. اشوک کی مذہبی پالیسی کی اہم خصوصیات اور بنیادی تعلیمات پر روشنی ڈالیے۔
5. موریہ ریاست کے زوال کا تنقیدی جائزہ پیش کیجیے۔

5.14.3 طویل جوابات کے حامل سوالات (Long Answer Type Questions)

1. اشوک کی مذہبی پالیسی پر ایک تفصیلی مضمون قلم بند کیجیے۔
2. ریاست کے زوال کے سیاسی اور معاشی اسباب بیان کیجیے۔
3. مذہبی اسباب کس حد تک زوال کے لیے ذمہ دار تھے، وضاحت کیجیے۔

5.15 مزید مطالعے کے لیے تجویز کردہ کتابیں (Suggested Books for Further Readings)

1. Samuel, Geoffrey, "The Origins of Yoga and Tantra. Indic Religions to the Thirteenth Century". Cambridge University Press. 2010
2. Raychaudhuri, H. C. "India in the Age of the Nandas". In K. A. Nilakanta Sastri (ed.). "Age of the Nandas and Mauryas" (Second ed.). Delhi: Motilal Banarsidas. 1988
3. Raychaudhuri, H. C.; Mukherjee, B. N. (1996). *Political History of Ancient India: From the Accession of Parikshit to the Extinction of the Gupta Dynasty*. Oxford University Press. 1996
4. Hermann Kulke; Dietmar Rothermund, *A History of India* (4th ed.). London: Routledge. 2004
5. Irfan Habib; Vivekanand Jha (2004). "Mauryan India" (*A People's History of India*). Aligarh Historians Society / Tulika Books. 2004
6. Schwartzberg, J. E. "A Historical Atlas of South Asia". University of Oxford Press. 1992
7. Keay, John. "India, a History". New York: Harper Collins Publishers. 2000
8. John Cort (2010). *Framing the Jina: Narratives of Icons and Idols in Jain History*. Oxford University Press. 2010.
9. Grainger, John D. *Seleukos Nikator (Routledge Revivals): Constructing a Hellenistic Kingdom*. Taylor & Francis. 2014
10. Kosmin, Paul J. "The Land of the Elephant Kings: Space, Territory, and Ideology in Seleucid Empire". Harvard University Press. 2014.
11. Mookerji, R. K. "Chandragupta Maurya and His Times". Motilal Banarsidas. 1966

12. Majumdar, R. C. *Ancient India*. Motilal Banarsidas. 2003
13. Romila Thapar *Early India: From the Origins to A.D. 1300*. University of California Press. 2004.
14. Sen, S. N. “*Ancient Indian History and Civilization*”. New Age International. 1999
15. Singh, Upinder *A History of Ancient and Early Medieval India: From the Stone Age to the 12th Century*. Pearson. 2008
16. Thapar, Romila, “*The Past Before Us*”, Harvard University Press, 2013

17. اے ایل ہاشم، ہندوستان کا شاندار ماضی (اردو ترجمہ۔ ڈونڈرویٹ وازانڈیا) قومی کونسل برائے فروغ اردو زبان، نئی دہلی۔

18. ڈی ڈی کوشامبی، ہندوستانی تہذیب و ثقافت تاریخی پس منظر میں، (اردو ترجمہ۔ کلچر اینڈ سوبیلزیشن آف انڈیا آن ہسٹوریکل پرسپیکٹو) قومی کونسل برائے فروغ اردو زبان، نئی دہلی۔

اکائی 6۔ اشوک کا دھم

(Ashoka's Dhamma)

	اکائی کے اجزا
تمہید	6.0
مقاصد	6.1
دھم کا معنی و مفہوم	6.2
دھم کا تاریخی پس منظر	6.3
دھم کا مذہبی پس منظر	6.3.1
مذہبی اور سیاسی پس منظر	6.3.2
سیاسی صورت حال	6.3.3
اشوک کی بدھ مذہب سے عقیدت	6.4
دھم اختیار کرنے کے اسباب	6.5
اشوک کا دھم اور اس کی تعلیمات	6.6
اشوک کے فرامین میں دھم کی وضاحت	6.7
دھم کی نوعیت	6.8
کلیدی الفاظ	6.9
اکتسابی نتائج	6.10
نمونہ امتحانی سوالات	6.11
معروضی جوابات کے حامل سوالات	6.11.1
مختصر جوابات کے حامل سوالات	6.11.2
مختصر جوابات کے حامل سوالات	6.11.3

6.0 تمہید (Introduction)

راجا اشوک کو مور یہ خاندان کا سب سے عظیم حکمران مانا جاتا ہے۔ کئی مورخین کا یہ بھی ماننا ہے کہ اشوک صرف مور یہ خاندان کا نہیں بلکہ عہد قدیم کا سب سے طاقتور اور عظیم حکمران تھا۔ اس کے باوجود تقریباً ایک صدی قبل تک اس کے بارے میں بہت کم جانکاری ملتی ہے۔ 1837ء میں ایک انگریز افسر جیمس پرنسپ نے اس کے کتبوں کو پڑھا، جو برہمی رسم الخط میں تحریر تھے۔ ان کتبوں میں ”پر یہ در شی“ سمرٹ اشوک کو ”دیونام پر یہ پالیہ“ اور ”پیاداسی“ (دیوتاؤں کا محبوب) جیسے القاب سے یاد کیا گیا ہے۔ اشوک کے زمانے کے کئی کتبات جو ستونوں اور پتھر کی چٹانوں پر کندہ ہیں دریافت ہوئے ہیں جن سے ہمیں راجا اشوک کے حالات زندگی، طرز حکومت اور فلسفہ حیات کے بارے میں گراں قدر معلومات فراہم ہوتی ہیں۔ ساتھ ہی ساتھ اس کی دھرم پالیسی پر بھی روشنی پڑتی ہے۔

اشوک سمرٹ کی دھم پالیسی آج بھی مورخین کے درمیان بحث کا موضوع بنی ہوئی ہے۔ آج بھی اس کا تسلی بخش جواب تلاش کیا جا رہا ہے۔ جس پر مورخین نے تفصیل سے بحث کی ہے۔ کلنگ کی جنگ اور اس کی فتح اشوک کے دور حکومت کا ایک اہم واقعہ تھا۔ کلنگ کی جنگ نے اشوک کی زندگی پر انتہائی گہرا اثر ڈالا تھا۔ اس جنگ نے مور یہ عہد کی تاریخ کا رخ ہی موڑ دیا۔ یہ بڑی شدید لڑائی تھی جس میں تقریباً ایک لاکھ پچاس ہزار لوگ ملک بدر ہوئے۔ ایک لاکھ کے قریب قتل ہوئے اور اس سے کئی گنا زیادہ زخمی ہوئے تھے۔ اتنی بڑی تباہی اور بربادی کو اشوک نے قریب سے دیکھا اور انتہائی شدت سے محسوس کیا تھا۔ اس لڑائی کا اسے بے حد رنج اور صدمہ پہنچا۔ بے پناہ قتل و غارت گری کو دیکھ کر وہ اس قدر پشیمان ہوا کہ آئندہ کوئی بھی جنگ نہ لڑنے کا عزم مصمم کیا۔ اب اس نے جنگ کے بجائے دھم (دھرم) کے ذریعہ دلوں کو جیتنے کا عہد کیا۔

6.1 مقاصد (Objectives)

اس اکائی کو پڑھنے کے بعد آپ اس قابل ہو جائیں گے کہ:

- اشوک سمرٹ کے ذریعہ اختیار کی گئی دھم پالیسی کا پس منظر جان سکیں۔
- دھم کے معنی و مفہوم کی وضاحت کر سکیں۔
- اشوک کے دھم فرامین کا جائزہ لے سکیں۔
- راجا اشوک کے مذہبی خیالات پر روشنی ڈال سکیں۔
- دھم کے فروغ کے اقدامات پر گفتگو کر سکیں۔

6.2 دھم کا معنی و مفہوم (Meaning of Dhamma)

دھم سنسکرت زبان میں استعمال ”دھرم“ کا پر اکرت لفظ ہے، جس کا ترجمہ موجودہ دور میں مذہب کیا جاتا ہے۔ لیکن یہ بات واضح ہے کہ یہ ”اشوک کا دھم“ کوئی نیادین، مذہب، یا عقیدہ نہیں تھا، بلکہ یہ ایک ایسا طریقہ عمل تھا جس میں زندگی گزارنے کے دستور اور اس کے اصول و ضوابط شامل تھے۔ اشوک نے اپنے دھم کی توضیح تشریح اور توسیع کے لیے مختلف ذرائع کا استعمال کیا ہے۔ ہمیں اس کے مختلف طرز کے کتبوں سے اس کے بارے میں جانکاری ملتی ہے۔

”دھم“ سنسکرت کے لفظ ”دھرم“ کا پر اکرت زبان میں مترادف ہے لیکن اشوک کے ”دھم“ کے کئی مفہوم بیان کیے جاتے ہیں مثلاً اشوک کے ”دھم“ کو مذہب کا احترام (Piety)، اخلاقی زندگی کی عظمت اور مذہبی عقیدت و احترام وغیرہ کے ساتھ جوڑ کر دیکھا جاتا ہے۔ یونانی اور آرامی کہاوتوں اور کہانیوں میں جنہیں پر اکرت دستاویزوں کی بنیاد پر لکھا گیا ہے ان میں بھی ”دھم“ کا ذکر ہے لیکن یہ کہانیاں پر اکرت تحریروں کا محض ترجمہ ہیں۔ پر اکرت تحریروں میں اشوک نے جسے دھم کہا ہے اس کا یونانی یا آرامی مفہوم بودھ دھرم یا مذہب ہر گز نہیں ہے۔ آرامی زبان میں ”دھم“ کا مفہوم ”دات“ ہے جس کا مفہوم ”دستور، قانون اور رسم و رواج“ اور ”کست“، یعنی صداقت اور سچائی ہے۔ یونانی کتبوں میں ”دھم“ کا مترادف ”ایوسیا“ کا لفظ استعمال کیا گیا ہے جس کا مطلب ”عدل و انصاف اور صداقت“ ہوتا ہے۔

6.3 تاریخی پس منظر (Historical Perspective)

اشوک کا ”دھم“ یا ”دھمہ“ کیا تھا؟ دھم کی پالیسی اختیار کرنے کے پیچھے اشوک کی کیا منشا تھی؟ اس کے دھم کا مفہوم کیا ہے۔ یہ جاننے کے لیے ہمیں اس عہد کے سیاسی، سماجی، معاشی، تہذیبی اور ثقافتی حالات کا باریک بینی سے جائزہ لینا ہوگا۔ موریوں سے پہلے کے سیاسی اور معاشی حالات کا بھی مطالعہ کرنا ہوگا۔ ساتھ ہی یہ بھی جاننا ضروری ہے کہ موریہ خاندان کے راجاؤں کے عہد حکمرانی کے بعد اس میں کیا تبدیلیاں آئی تھیں اور ہندوستانی سماج اور معاشرے پر ان تبدیلیوں کے کیا اثرات مرتب ہوئے تھے؟

6.3.1 سماجی اور معاشی پس منظر (Social & Economic Background)

لوہے کے اوزاروں اور ساز و سامان کے استعمال سے پیداوار میں اضافہ ہوا اور اس اضافی پیداوار کے باعث نہ صرف لوگوں کے معاشی حالات میں بدلاؤ آیا بلکہ ان کے سماجی اور اقتصادی حالات بھی رفتہ رفتہ بہتر ہونے لگے۔ دیہی معیشت میں آسانیاں پیدا ہوئیں اور اس کو فروغ حاصل ہوا۔ رفتہ رفتہ یہ دیہی معیشت ایک شہری اور بلدیاتی معیشت میں تبدیل ہو گئی جس کی ترقی میں اس عہد میں فروغ پانے والے شہروں اور قصبوں نے انتہائی اہم رول ادا کیا تھا۔ شمالی سیاہ پالش شدہ ظروف (NBPW) کا بڑے پیمانے پر استعمال اس بات کا واضح اشارہ ہے کہ اس دور میں لوگوں کے رہن سہن میں بھی تبدیلی آ رہی تھی۔ ان کا معیار زندگی ترقی کر رہا تھا جو ان کی مادی زندگی کی بہتری کی طرف اشارہ کرتا ہے۔ ٹھپے دار نشان والے چاندی کے سکے (Punch Marked Silver Coins) اور اس طرز کے دیگر سکوں کے استعمال نے تجارت اور معیشت دونوں کو ترقی دی۔ راستوں کا تحفظ، سڑکوں کی تعمیر اور سڑکوں اور شاہراہوں پر سراپوں کے قیام نے نہ صرف ریاست کے

مواصلاتی اور ترسیلی نظام میں تعاون فراہم کیا بلکہ تجارتی امور کو بھی فروغ دیا۔ یہ ترقیاں معاشی خوشحالی کا باعث بنیں۔ یہ معیشت میں ایسی مثبت تبدیلی کا اشارہ تھا جس کی ضرورت ہر ترقی پذیر سماج کو ہوتی ہے۔ اس صورت حال میں سماج کے مختلف طبقوں کے درمیان ضروری اتحاد کا مطالبہ ناگزیر ہو گیا تھا۔ نئے شہری اور تجارتی مراکز کے قیام نے نئے سماجی تنظیم کا مطالبہ کیا۔ ساتھ ہی قبائلیوں اور حاشیہ پر رہنے والے لوگوں کے سماجی حالات کی تبدیلی نے نئی اصلاحات کا مطالبہ کیا اور کچھ نئے مسائل پیدا کیے۔ اس دور کے برہمنوں نے جو ورن نظام کی سماجی نابرابری کے حامی تھے اس تبدیلی کی سخت مخالفت کی۔ وہ یہ ہرگز نہیں چاہتے تھے کہ اس نئے تجارتی طبقے کو سماج میں اونچا مقام دیا جائے۔ چنانچہ سماج میں برہمنوں کی قائم کردہ طبقاتی تقسیم مزید شدید ہو گئی اور سماج کا نچلا طبقہ مختلف غیر سناتنی مذاہب کی طرف متوجہ ہونے لگا۔ اس سے سماج میں کشیدگی کا ماحول پیدا ہونے لگا تھا۔

6.3.2 مذہبی صورت حال (Religious Conditions)

ویدک عہد کے آخری دور میں ویدک سماج پر برہمنوں کے خود ساختہ اقتدار پر متواتر حملے ہو رہے تھے۔ ورن نظام میں برہمنوں کو بہت سی مراعات اور سہولتیں حاصل تھیں۔ برہمنوں کو حاصل ان مراعات اور سماج کو ورن نظام پر باٹنے پر سوالیہ نشان لگائے جانے لگے تھے۔ برہمن پر وہتوں کو حاصل مراعات، ورن نظام کی پیچیدہ شدت، خرچیلی اور فرسودہ رسومات پر بھی سماج کے دیگر طبقوں میں بے چینی پیدا ہوئی۔ سماج کا وہ نچلا طبقہ جنہیں ورن نظام میں کمتر اور ذلیل تصور کیا جاتا تھا نئے مذہب کی طرف متوجہ ہونے لگے۔ ویدک مذہب دن بدن نہایت پیچیدہ اور غیر مقبول ہوتا گیا۔ قربانیوں پر زور، فرسودہ اور خرچیلی رسومات کی پابندی مذہبی زندگی کی اہم خصوصیت بن گیا تھا۔ ورن نظام نے پجاری طبقہ (برہمنوں) کو برتر تہہ دے کر سماج کو کمتر اور برتر دو طبقوں میں بانٹ دیا تھا۔ رفتہ رفتہ بعد کے ویدک دور میں ویدک نظام کی پیچیدہ اور خرچیلی رسوم، جانوروں کی قربانیوں، برہمنوں کی برتری اور سماجی امتیازات کے خلاف بے چینی کا ماحول پیدا ہوا۔ ویش طبقے نے زراعت اور تجارت کے فروغ سے اپنی پوزیشن کو مستحکم کر لیا تھا۔ ان کی معاشی ترقی نے انہیں اعلیٰ طبقہ میں شامل ہونے کے لیے حوصلہ دیا۔ اس کے باوجود اب بھی برہمنوں اور چھتریوں کے مقابلے میں ویش کو کمتر اور ذلیل ہی سمجھا جاتا تھا۔ چنانچہ اس تجارتی طبقہ نے بھی برہمنی نظام کی شدید مخالفت کرنا شروع کر دیا۔ سماج کے دیگر طبقات بھی غیر برہمنی مذہبی قیادت کی طرف مائل ہوتے دکھائی دے رہے تھے۔ اس صورت حال میں لوگوں کا دیگر مذاہب کی طرف متوجہ ہونا قدرتی بات تھی۔

دراصل بدھ مذہب کی سادہ تعلیمات لوگوں کی توجہ کا مرکز بن گئی۔ اس کا ”درمیانی راستہ“ برہمن وادی نظریہ کے خلاف ایک تحریک بن کر نمودار ہوا جس میں اخلاقی اصولوں پر عمل پیرا ہونے پر زور دیا گیا تھا۔ چھٹی صدی عیسوی میں نئے مذاہب کا ظہور دراصل اسی احتجاجی تحریک کا نتیجہ تھا جو برہمنوں کے پیدائشی مذہبی تسلط اور اجارہ داری کے خلاف تھا۔ بدھ مذہب کی تعلیمات نے برہمنی مذہبی رسوم اور قربانیوں کی نہ صرف شدید مخالفت کی بلکہ اس کے سامنے زندگی گزارنے کا وہ سادہ اور آسان طریقہ پیش کیا جس میں پیدائش کی بنیاد پر کسی ذات، برادری یا طبقے کو کوئی سماجی اور مذہبی اجارہ داری حاصل نہیں تھی، چنانچہ سماج کے نچلے طبقہ کے دے کچلے لوگوں نے نئے مکاتب فکر کا نہ صرف استقبال کیا بلکہ جوق در جوق اس میں شامل ہونے لگے۔ اس سلسلہ میں بدھ مذہب کا انسانیت نواز نظریہ روز بروز مقبول ہونے لگا اور

ساج کے مختلف طبقہ کے لوگ اس کی طرف مائل ہوئے اور اس میں شامل ہونے لگے۔ یہ تبدیلی بھی دھم کے لیے راستہ ہموار کرنے میں معاون ثابت ہوئی تھی

6.3.3 سیاسی صورت حال (Political Condition)

چھٹی صدی قبل مسیح میں ہندوستان کے مختلف علاقوں میں نئی نئی ریاستوں کا ظہور ہوا جنہیں ”مہاجن پد“ کہا جاتا ہے، جس کا واضح مفہوم یہ ہے کہ اب مختلف وجوہات سے مختلف مقاصد کے تحت لوگوں پر چند باختیار افراد کو ہی اقتدار حاصل تھا اور پورے سماج اور معاشرے پر ان ہی کی بالادستی قائم تھی۔ ایسی ریاستیں وجود میں آئیں جس میں راجا کو اقتدار اعلیٰ تصور کیا گیا۔ ان ریاستوں کو اب ”گن“، ”یادگن“، ”سمگھا (Gana-Samghas) کہا جاتا تھا، جس میں حکمراں چھتری طبقہ سے تعلق رکھنے والے افراد ہی ہوتے تھے۔ عوامی سبھا اور سمیتوں کی اہمیت ختم ہو گئی۔ ان کی جگہ شاہی اقتدار نے لے لی تھی۔ وسیع ریاستوں کے قیام سے راجے، مہاراجے زیادہ طاقتور ہو گئے۔ قبائلی اقتدار نے علاقائی اقتدار کی جگہ لے لی اور رفتہ رفتہ علاقہ کے بجائے ریشتر کی اصطلاح عام ہوئی۔ اسی دور میں راجا اشوک نے اقتدار سنبھالا۔ اشوک کے بعد تقریباً دو سو سالوں تک ریاستی نظام میں بڑی متنوع اور پیچیدہ ترقی ہوئی، جس کی تقسیم اس طرح کی جاتی ہے۔

1. کوئی مخصوص طاقتور علاقہ اپنے سے کمتر علاقہ پر بالادستی قائم کر لیا کرتا تھا۔ اس مضبوط ریاست کے ماتحت کئی علاقے آتے تھے۔ ان میں وہ علاقے بھی شامل ہوتے تھے جہاں اس سے پیشتر چھوٹی چھوٹی ریاستی اکائیاں شامل ہوا کرتی تھیں۔ گنا اور سمگھا کے علاوہ کچھ ایسے علاقے بھی تھے جہاں کوئی بھی منظم ریاست موجود نہیں تھی۔
2. مذکورہ وسیع خطے میں مختلف جغرافیائی حدود، تہذیبی علاقے اور کئی مذہبی فرقے، عقیدے اور روایتیں موجود تھیں۔
3. راجا بطور مقتدر اعلیٰ فوج کا حاکم اعلیٰ ہوتا تھا اور فوج پر اس کی ہی اجارہ داری قائم رہتی تھی۔
4. تجارت و زراعت اور دیگر وسائل سے ہونے والی آمدنی پر رعایا سے کچھ معمولی ٹیکس بھی وصول کیا جاتا تھا۔
5. اس کے علاوہ ایک منظم انتظامی ڈھانچا بھی موجود تھا۔ اس کا انتظام اور دیکھ ریکھ ریاستی اہل کاروں کے ذمہ ہوتا تھا۔

اس مختلف النوع سیاسی اور معاشی صورت حال میں ریاستی ڈھانچا اس بات کا تقاضہ کرتا ہے کہ بادشاہ کوئی ایسی حکمت عملی اختیار کرے یا کوئی ایسی پالیسی بنائے جس میں فوج کا استعمال کم سے کم ہو۔ ایسی صورت حال میں انتہائی وسیع حکومت کے ریاستی امور کو صرف فوجی کاروائیوں اور سیاسی حکمت عملی سے کنٹرول کرنا انتہائی مشکل نظر آ رہا تھا۔ چنانچہ ایک ایسی مقبول عام پالیسی کی ضرورت تھی جو ریاست کے تمام طبقوں، ذاتوں، برادریوں میں یکساں مقبول اور قابل عمل ہو۔ اور سماج کے ہر طبقے کو ساتھ لے کر چل سکے۔ اشوک کی ”دھم“ کی پالیسی اس کا بہترین نمونہ ہے۔

6.4 اشوک کی بدھ مذہب سے عقیدت (Devotion of Ashoka towards Buddhism)

مورخین کا ماننا ہے کہ بدھ مذہب اختیار کرنے سے پہلے اشوک سمرات کٹر ہندو تھا اور ہندو مت کی سختی سے پابندی کرتا تھا۔ راج

ترنگنی کے مصنف کلن نے اپنی مشہور تصنیف راج ترنگنی میں لکھا ہے کہ اشوک ہندو دھرم کے شیومت کا پجاری تھا اور بدھ مذہب قبول کرنے سے قبل ”شیوا“ اس کا سب سے پسندیدہ دیوتا تھا۔ ایک خرد چٹانی کتبہ اور چٹانی کتبہ نمبر ۳ کے حوالے سے آر۔ کے۔ مکھرجی لکھتے ہیں کہ اشوک ابتدا میں برائے نام بدھ مت کا پیروکار تھا۔ کلنگ کی جنگ کے دو ڈھائی سال بعد وہ خانقاہ کارکن بنا اور بدھ مذہب میں زیادہ دلچسپی لینا شروع کیا تھا۔

بدھ مت کی اکثر مذہبی کتابوں میں اشوک کو بدھ مذہب اختیار کرنے سے قبل ایک برافر د بتایا گیا ہے۔ اس میں کہا گیا ہے کہ جب تک وہ بدھ مذہب میں داخل نہیں ہوا وہ ایک برا اور ظالم انسان تھا۔ کچھ لوگوں کا خیال ہے کہ وہ ایک خاص واقعہ کے بعد اچانک بدھ مذہب کا پیروکار اور اس کا عقیدت مند بن گیا تھا۔ لیکن بدھ مت کی مذہبی کتابوں ”مہاوہا“ اور ”دیپ و مسا“ سے پتہ چلتا ہے کہ اشوک اپنے بھانجے ”نگرودھا“ کے توسط سے بدھ مت کی طرف مائل ہوا تھا، جب کہ ”دیودنا“ کے ذریعہ یہ معلوم ہوتا ہے کہ وہ سمدر انامی ایک تاجر کے توسط سے جو ایک جھکشو تھا بدھ مت کے قریب آیا۔ ”اشوک ودنا“ میں ان دونوں کہانیوں کی ایک تیسری کہانی بیان کی گئی ہے کہ اشوک سمدر نامی ایک تاجر کے بارہ سال کے بیٹے کے توسط سے بدھ مذہب میں شامل ہوا تھا۔ لیکن اشوک نے اپنے کسی فرمان میں بدھ مذہب اختیار کرنے کا ذکر نہیں کیا ہے۔ لیکن بدھ مذہب سے اس کی عقیدت و احترام کا واضح ثبوت ملتا ہے۔

عام طور پر یہ تسلیم کیا جاتا ہے کہ کلنگ کی جنگ میں ہونے والے بے پناہ جانی و مالی نقصان کو دیکھ کر اشوک کو بے حد افسوس ہوا۔ اسے اس قدر تباہی کا اندازہ نہیں تھا جنگ کے بعد حالات کو دیکھ کر اسے بہت دکھ پہنچا۔ غم اور مایوسی کی حالت میں اس نے بدھ مذہب اختیار کر لیا۔ لیکن اس کے بدھ مذہب اختیار کرنے کی بابت کوئی دستاویزی ثبوت موجود نہیں ہے۔ اس کے باوجود یہ ایک حقیقت ہے کہ اس جنگ کے بعد اشوک کے رویہ میں زبردست تبدیلی پیدا ہوئی تھی۔ یہ تبدیلی اچانک یاراتوں رات نہیں آئی تھی۔ بلکہ یہ تبدیلی اس مذہبی رواداری کا پرتو تھی جو اسے اپنے اجداد سے ورثے میں ملی تھی۔

اشوک بدھ مذہب کی اہنسا اور سادہ تعلیمات سے متاثر اور اس کا عقیدت مند تھا اور اسے فروغ دینے میں نمایاں کردار بھی ادا کیا تھا۔ ابھی تک بدھ مت محض ایک مقامی فرقہ تھا اشوک نے اپنی کاوشوں سے اسے ایک بین الاقوامی مذہب بنا دیا تھا۔ اس کی ترویج، توسیع اور ترسیل کے لیے کئی اہم اقدامات کیے۔ جس بات کی تبلیغ و اشاعت کی اس پر ثابت قدمی سے عمل بھی کیا۔ اس نے بدھ مذہب کی تعلیمات اور اس کے پیغام کو عام کرنے کی بھی مسلسل کوشش کی۔ اس نے بدھ مذہب کی بنیادی تعلیم اہنسا (عدم تشدد) کی حکمت عملی کو نہ صرف اختیار کیا بلکہ تاعمر اس کا پابند بھی رہا۔ یہی وجہ ہے کہ اس نے جانوروں کی قربانیوں پر پابندی عائد کر دی تھی۔ چٹانی کتبہ نمبر ۱ سے معلوم ہوتا ہے کہ بدھ مذہب کا عقیدت مند ہونے سے قبل اس کے باورچی خانہ میں سینگر و اور ہزاروں کی تعداد میں جانور ذبح کیے جاتے تھے۔ اس نے اس پر پابندی لگادی۔ اس کتبہ میں یہ بھی تحریر ہے کہ جس وقت یہ فرمان تحریر کیا گیا اس وقت صرف تین جانور کاٹے جاتے تھے۔ لیکن بعد میں اس پر بھی پابندی عائد کر دی گئی تھی۔

بدھ مذہب سے اشوک کی عقیدت مند کی کا پتہ اس بات سے بھی چلتا ہے کہ اس نے عیش و عشرت کی تمام یا تراؤں کو منسوخ کر دیا تھا۔ شکاری یا تراؤں پر جانے کے بجائے اب دھرم یا تراؤں (مذہبی دوروں) پر جانا شروع کر دیا تھا۔ اس کے ذریعہ تحریر کروائے گئے چٹائی کتبہ نمبر آٹھ میں اس نے لکھا ہے کہ ”ماضی میں حکمراں عیش و عشرت کی خاطر یا تراؤں (دورے) کرتے تھے۔ جس میں سیر و تفریح اور شکار کیا جاتا تھا اور دیگر عیش و عشرت کے کام کیے جاتے تھے۔ لیکن اب اس نے دھرم یا تراؤں پر جانے کا فیصلہ کیا ہے۔ ایسی ہی ایک دھرم یا تراؤں (مذہبی دورے) کے موقع پر اس نے بودھ گیا کا دورہ کیا تھا۔ چٹائی کتبہ نمبر سات میں لکھا ہے کہ ”اپنی تاجپوشی کے دسویں سال اس نے ”سمبودھی“ (بودھی درخت جو بودھ گیا میں ہے) کا دورہ کیا تھا اور اپنی تاج پوشی کے بیس سال بعد اس نے مہاتما گوتم بدھ کی جائے پیدائش ”لمبینی“ میں حاضری دی تھی۔ لمبینی کے ”رومندی“ میں ایک کتبہ بھی نصب کروایا تھا۔ جس میں لکھا ہے کہ ”جب راجاد یونم پر یہ پر یہ در سن اپنے بیسویں سال جلوس کے بعد یہاں آیا تو اس نے (اس مقام کی) پرستش کی کیوں کہ مقدس ”بدھ ساکیا منی“ اس مقام پر پیدا ہوا تھا۔ اس نے پتھر کی ایک دیوار بنائی اور پتھر کی ایک لاٹ نصب کی۔ (تاکہ اس سے پتہ چلے کہ) یہاں ایک مقدس شخص پیدا ہوا تھا۔“ اس میں اس لمبینی گاؤں کو ”بلی“ (قربانی اور نذرانے) سے مستثنیٰ قرار دیا اور ”بھاگ“ (زرعی پیداوار میں راجا کی طرف سے وصول کیا جانے والا حصہ جو تقریباً پیدوار کا آدھا ہوا کرتا تھا) کو کم کر کے آٹھواں حصہ وصول کرنے کا اعلان کیا۔

بدھ مذہب سے اشوک کی عقیدت کا پتہ اس کے ذریعہ منعقد کی گئی بدھ کاؤنسل سے چلتا ہے۔ سیلون (سری لنکا) کی وقائع نگاری کے مطابق بدھ مت کی تیسری بڑی کاؤنسل اشوک کے عہد حکومت میں پاٹلی پتر (موجودہ پٹنہ، بہار) میں منعقد ہوئی تھی۔ جس کی صدارت عظیم بدھ دانشور موگلی نے کی تھی۔ مہاو مساکے مطابق یہ کاؤنسل اشوک کے دور حکومت کے سترہویں سن جلوس میں منعقد کی گئی۔ اس کاؤنسل کے انعقاد کا مقصد بدھ مت میں بڑھتے ہوئے اندرونی اختلافات کو دور کرنا اور اسے تقسیم ہونے سے بچانا تھا۔ لیکن ان کوششوں کے باوجود بدھ مت دو حصوں ”ہنایان“ اور ”مہایان“ میں تقسیم ہونے سے نہیں بچ سکا۔

اشوک نے بدھ مذہب کی تبلیغ و اشاعت کے لیے ہندوستان سے باہر بیرون ممالک بھی کئی جماعتیں اور سفارتیں روانہ کی تھیں۔ اس نے اپنے بیٹے مینندر اور سنگ متر کو سیلون (سری لنکا) روانہ کیا تھا۔ کچھ دیگر ممالک جیسے برما، سوماترا، شام، مصر، مقدونیہ اور پیرس وغیرہ میں بھی تبلیغی جماعتیں روانہ کی تھیں۔

بدھ مذہب سے اشوک کی عقیدت کا پتہ گوڑ کے کتبے سے بھی چلتا ہے۔ اس میں وہ اپنے آپ کو ”اپاسک“ یعنی بدھی سنگھ کے باہر کا بودھ کہتا ہے۔ ماسکی کتبے میں اس نے اپنے لیے ”بودھ اپاسک“ کے الفاظ استعمال کیے ہیں۔

اس کے باوجود اس کی کسی تحریر یا کتبہ میں بدھ مذہب کی اہم تعلیمات کا کوئی ذکر نہیں ہے۔ رنیر چکرورتی لکھتے ہیں کہ ”بدھ مذہب سے اس کی ذاتی دلچسپی اور عقیدت مندی کے بارے میں شک و شبہ کی کوئی گنجائش نہیں ہے۔ لیکن تعجب کی بات یہ ہے کہ اشوک کے کسی بھی کتبے میں جہاں اس کے دھم کا ذکر آیا ہے بدھ مذہب سے وابستہ اہم تعلیمات کا کوئی ذکر نہیں ہے۔ جیسے ”چار عظیم سچائیوں“ یا ”اشٹانگ

مارگ“ (سچائی پر چلنے کے آٹھ راستے) وغیرہ۔ یہاں تک کہ بدھ تعلیمات کا جو آخری ہدف اور مقصد نردوان کا حصول ہے اس پر بھی اس کے کتبے بالکل خاموش ہیں۔“ بہر حال جو کچھ بھی ہو، آئیے ہم اب اشوک کی دھم پالیسی اختیار کرنے کے اسباب و وجوہات کا جائزہ لیں۔

6.5 دھم پالیسی اختیار کرنے کے اسباب (Reasons for Adopting Dhamma Policy)

آپ بخوبی یہ جان چکے ہیں کہ اشوک کی ”دھم نیتی“ اختیار کرنے کا پس منظر کیا تھا۔ یعنی اس عہد کی سیاسی، سماجی، معاشی اور مذہبی پیچیدگیوں اور مسائل نے پورے معاشرے کو اپنی گرفت میں لے لیا تھا۔ اکثر افراد ان پیچیدگیوں مثلاً سیاسی بحران، سماجی نابرابری اور مذہبی اجارہ داری سے پریشان تھے اور اس کا مثبت اور ٹھوس حل چاہتے تھے۔ ”دھم“ کی پالیسی دراصل انہیں مسائل اور پیچیدگیوں سے نجات حاصل کرنے کی وہ قابل قدر کوشش تھی جس میں پورا سماج جکڑا ہوا تھا۔ اشوک کی دھم پالیسی دراصل اس کے اپنے ذہنی فکر کی پیداوار تھی۔ یہ ایک ایسا اخلاقی ضابطہ حیات تھا جو نہ صرف سماجی ذمے داری پر زور دیتا ہے، بلکہ سماجی الجھنوں اور کشمکش کو ختم کرنے کا ایک اہم ذریعہ بھی تھا۔ یہ ایسی طرز زندگی کی تجویز پیش کرتا ہے جو آسان، قابل عمل اور اخلاقی اصولوں پر بھی پوری اترتی ہو۔ آر۔ پی۔ تریپاٹھی کہتے ہیں کہ کلنگ جنگ کی ناقابل بیان تکلیفوں اور مظالم نے فاتح (اشوک) کا دل توڑ دیا اور اس نے تہیہ کر لیا کہ اب وہ کبھی حکومت کی توسیع کی خاطر تلوار میان سے نہیں نکالے گا۔ اس نے اعلان کیا کہ اب طبل جنگ (بھیری گھوش) ہمیشہ کے لیے خاموش ہو گیا ہے اور اس کے بعد ”دھم گھوش“ کی گونج یعنی عدم تشدد اور عالمی امن کی پکار ملک میں سنائی دے گی۔“ اشوک کی دھم پالیسی اور فلسفے کو سمجھنے کے لیے اس عہد کے سماجی حالات اور مذہبی ماحول کو بھی ذہن نشین رکھنا چاہیے، جس میں اشوک پر و ان چڑھا تھا، جس کا اثر اس کی زندگی کے بعد کے دنوں میں دکھائی پڑتا ہے، خاص کر کلنگ کی جنگ کے بعد اور واضح ہو جاتا ہے۔

اشوک کے تیرہویں ”کلاں چٹائی فرمان“ سے اس کے دھم کا راستہ اپنانے کی وجوہات کا ذکر ملتا ہے۔ جس کا مفہوم یوں ہے کہ: ”تخت نشینی کے آٹھ برس بعد دیوتاؤں کے محبوب راجا پیدا ہوا (پر یہ درشتی) نے کلنگ کو فتح کر لیا۔ ایک لاکھ پچاس ہزار لوگ ملک بدر کر دیے گئے۔ ایک لاکھ لوگ مارے گئے۔ اور اس سے کئی گنا لوگ تباہ و برباد ہوئے۔ کلنگ کو حکومت میں شامل کرنے کے بعد دیوتاؤں کے محبوب نے سچے دل سے ”دھم“ کے اصولوں پر عمل کرنا شروع کیا، ”دھم“ کی آرزو کی ”دھم“ کی تبلیغ کی۔ کلنگ کی فتح کے بعد دیوتاؤں کا محبوب بہت نادام ہوا۔ کیوں کہ جب کسی خود مختار ریاست پر قبضہ ہوتا ہے تو بہت سارے افراد کا قتل ہوتا ہے، بڑی تباہی مچتی ہے۔ لوگ ملک بدر ہوتے ہیں۔ اس سے دیوتاؤں کے محبوب کو بہت تکلیف ہوتی ہے اور اس کے دماغ پر بہت خراب اثر پڑتا ہے۔ دیوتاؤں کے محبوب کے لیے اس سے تکلیف کی بات یہ تھی کہ وہاں رہنے والے افراد انتہائی پریشان ہوئے۔ وہ چاہے برہمن ہوں یا سرمن یا دیگر فرقوں کے افراد یا پھر گھر گرہستی کرنے والے وہ لوگ ہوں جو اساتذہ کے فرما بردار، احباب اور ساتھیوں کی خبر گیری کرنے والے، رشتہ داروں، غلاموں اور ملازموں کے ساتھ اچھا سلوک کرنے والے سب کو تشدد اور قتل و غارت گری کا سامنا کرنا پڑتا ہے۔ جنگ کلنگ کے وقت جتنے لوگ مارے گئے، قتل ہوئے یا ملک بدر ہوئے ان کے دسویں یا ہزارویں حصہ پر پھر سے یہ مصیبت دوبارہ آئے تو اس سے دیوتاؤں کے محبوب کو انتہائی گہرا رنج پہنچے

گا۔“ اس فرمان میں آگے یہ بھی لکھا ہے کہ دیوتاؤں کا محبوب ”دھم“ کے ذریعہ کی گئی فتح کو سب سے بڑی فتح تصور کرتا ہے۔

تاریخی حقائق کا بغور مطالعہ کرنے سے یہ بات بخوبی معلوم ہوتی ہے کہ اکثر مورخین حکمراں انتہائی روادار تھے۔ ان کے اندر مذہبی تشدد اور کٹر پن نہیں تھا۔ اشوک کے دادا چندر گپت اپنی زندگی کے آخری ایام میں جین مذہب کے پیروکار بن گئے تھے۔ اس کے والد بندوسار اہیوک تعلیمات پر یقین رکھتے تھے۔ اور اشوک بذات خود بدھ مذہب کی طرف مائل ہو گیا تھا اور اپنی ذاتی زندگی میں اس پر عمل پیرا بھی تھا، لیکن اس نے کبھی بھی اپنا عقیدہ اپنی عوام پر تھوپنے کی کوشش نہیں کی تھی۔ اشوک کے دھم پر بحث سے پہلے ان حالات کا جائزہ لینا ضروری ہے جس نے دھم جیسے فلسفہ کو وجود بخشا۔

1. اشوک سمرات جب تخت نشین ہوا اسی وقت مورخین سامراج انتہائی پیچیدگی اور انتشار کا شکار تھا۔ سیاسی حالات کافی خراب تھے، سماجی نظام بھی کافی تبدیل ہو چکا تھا۔ اس نے مختلف تہذیب و ثقافت، نظریات و عقائد، سماجی اور سیاسی افکار کو اپنے اندر سمولیا تھا۔ اشوک کے سامنے اب صرف دو راستے تھے۔ اول: یہ کہ یا تو وہ طاقت کے زور پر حالات کو اپنے قابو میں کر لے۔ اس کے لیے بہت زیادہ پیسوں اور سرمایے کی ضرورت تھی۔ دوسرا طریقہ یہ تھا کہ ایسے اخلاقی اصول و ضوابط اور ایسے اقدار پیش کیے جائیں جو سماج کے ہر طبقہ، ذات، برادری اور مذہب کے ماننے والوں کے لیے یکساں قابل قبول ہوں۔ اشوک نے یہی دوسرا راستہ اختیار کیا۔ اور اسے اپنی ریاستی پالیسی بنا کر عوام کے سامنے پیش کیا۔

2. دوسری جانب اشوک سماج کے ان مذہبی گھنچن خان اور تناؤ سے بھی بخوبی واقف تھا، جو جین، بدھ اور اہیوک جیسے غیر سناستی مذاہب کے آغاز و ارتقاء سے سماج میں پیدا ہو رہا تھا۔ یہ تمام مذہبی خیالات و نظریات کسی نہ کسی حد تک برہمنی عقائد و نظریات کے مخالف تھے اور ان کے ماننے والوں کی تعداد میں دن بدن اضافہ ہو رہا تھا۔ اس کے باوجود برہمنوں نے اب بھی سماج پر اپنا کٹر ول برقرار رکھا تھا۔

6.6 اشوک کا دھم اور اس کی تعلیمات (Ashoka's Dhamma & His Teachings)

اشوک کا ”دھم“ یا ”دھما“ اخلاقی تعلیمات کا بہترین مجموعہ تھا۔ جو آنے والے دور میں نہ صرف اخلاقی تعلیمات بلکہ عہدِ حاضر کی اصلاحی تحریکوں کے لیے مشعلِ راہ بنا۔ اسی وجہ سے ڈاکٹر آر۔ کے۔ مکھرجی نے لکھا ہے کہ ”اشوک اپنے عہد سے بہت آگے جا رہا تھا اور اس کے دھم کو بعض جدید اصلاحی تحریکوں کا پیش خیمہ کہہ سکتے ہیں“ اشوک اپنے آبا و اجداد کی طرح رواداری کا حامل، مذہبی تعصب اور شدت پسندی سے پاک تھا۔ وہ اپنے عہد میں پائے جانے والے تمام فرقوں اور مسلکوں کا احترام کرتا تھا۔ اس نے اہیوک فرقہ کے افراد کو اپنی ریاست کے غاروں اور گچھاؤں میں رہنے کی اجازت دے رکھی تھی۔ برہمنوں، سرمنوں، نرمنوں و دیگر مذاہب کے ماننے والوں کو آپس میں ایک دوسرے کے ساتھ حسن سلوک اور رواداری سے پیش آنے کی ہدایت کرتا ہے۔

اپنی اسی بے تعصبی کے باعث اشوک نے اپنا ذاتی مذہب لوگوں پر تھوپنے کی کوشش نہیں کی تھی۔ آر۔ پی۔ تریپاٹھی کہتے ہیں کہ ”جو دھم“ اس نے دنیا کے سامنے پیش کیا تھا وہ گویا تمام مذہبوں کا عطریا چوڑ تھا۔ اُس نے اخلاقی چال چلن کے لیے ایک ضابطہ تجویز کیا تھا کہ زندگی کو

زیادہ خوشگوار و پاکیزہ بنایا جاسکے۔

اشوک نے والدین، اساتذہ اور بزرگوں کی اطاعت (سوسرتا) اور احترام (اپ جتی) پر بہت زور دیا ہے۔ اس کے اکثر فرامین میں برہمنوں، سرمنوں، رشتہ داروں، دوستوں، بزرگوں، سن رسیدہ لوگوں، اور مصیبت زدہ افراد کے ساتھ حسن سلوک، اچھے برتاؤ اور فیاضانہ رویہ کی جگہ جگہ تعریف کی گئی ہے۔ اشوک کے ستونی فرمان نمبر ۲ اور چٹائی فرمان نمبر ۷ کے حوالے سے اس کے دھرم (دھم) کی تعریف اس طرح کی جاتی ہے کہ۔ ”دھم میں خیرات (دان) رحم (دیا)، حق گوئی (سچے یا ستین) پاک باطنی (سوچے یا ساچن) درویشی (ساڈھیا) ضبط نفس (سن یم) احسان (کتم نتا، یا کر تکیتا) ثابت قدمی (درو دھ بھتیا) وغیرہ شامل ہیں۔

اشوک نے اپنی تعلیمات میں اس بات پر بھی زور دیا کہ انسانوں کو اپنے اندر منفی رویہ نہیں رکھنا چاہیے۔ اس کے مطابق، غصہ (کرو دھ) ظلم (ہٹ تولیہ) تکبر (مانن) حسد (ارشا) کی وجہ سے انسان گناہوں کا مرتکب ہوتا ہے۔ لہذا تمام انسانوں کو اس سے پرہیز کرنا چاہیے۔ اشوک کے دھم میں تمام مذاہب کی عمدہ تعلیمات شامل ہیں۔ اس نے تمام ذی روح کو تکلیف نہ دینے پر زور دیا۔ اس نے ان تمام قربانیوں کو ممنوع قرار دیا جن میں جانوروں کو ذبح کیا جاتا تھا، بعض رسموں کو اس نے فضول اور لغو سمجھتے ہوئے ممنوع قرار دے دیا تھا۔ خاص کر ان رسومات کو جنہیں پیدائش، موت، سفر اور شادی بیاہ کے موقع پر خواتین انجام دیا کرتی تھی۔ اس کے مطابق انسان کو اپنے چال چلن، اخلاق و کردار کو سنوارنا چاہیے۔ اس نے فتوحات، تحفے تحائف اور دان کے مروجہ تصور کو بھی بدلنے کی کوشش کی تھی۔ اس نے کہا سب سے بڑا دان ”دھم دان“ ہے۔ اس نے غلاموں اور ملازموں کے ساتھ بھی اچھا سلوک کرنے پر زور دیا تھا۔ اشوک کی دھم پالیسی اور مذہبی تعلیمات نے اسے ایک عالم گیر شہرت عطا کی تھی۔ اس نے بدھ مت یا کسی خاص فرقے کو پھیلانے کی کوشش نہیں کی تھی۔ آر۔ پی۔ تریپاٹھی لکھتے ہیں کہ ”اشوک کے ”دھم“ میں دنیا کے تمام مذاہب کی اچھی تعلیمات شامل تھیں۔ اس نے ایک عالم گیر مذہب کا تصور پیش کیا تھا۔“ اس وجہ سے تاریخ میں اسے (اشوک اعظم) کا خطاب ملا تھا۔

6.7 اشوک کے فرامین میں دھم کی وضاحت

(Interpretation of Dhamma in Ashoka's Edicts)

چٹائی فرامین کی ایک بڑی تعداد اشوک کے دھم سے متعلق تعلیمات پر روشنی ڈالتی ہیں۔ بھارتی کتبے میں اشوک نے مہاتما گوتم بدھ، ”دھم“ اور ”سنگھ“ کی خاطر اپنی عقیدت مندی اور احترام کا ذکر کیا ہے۔ اشوک نے اپنی دھم پالیسی کو پھیلانے کے لیے کئی ذرائع کا استعمال کیا تھا۔ لیکن سب سے اہم ذریعہ جس سے اس کے دھم پالیسی کے بارے میں واقفیت ہوتی ہے۔ اس کے وہ فرامین ہیں جو مختلف چٹانوں اور ستونوں پر کندہ کروائے گئے تھے۔ ہندوستان کے مختلف علاقوں میں مختلف طرز کے کتبے بڑی تعداد میں ملے ہیں۔ ماہرین آثارِ قدیمہ نے ان کی ساخت کی بنیاد پر ان کی درجہ بندی کی ہے۔ مثلاً بڑے کتبے، چھوٹے کتبے، ستونی کتبے وغیرہ۔ اشوک نے اپنے مذہبی خیالات کو ان ستونوں اور چٹانوں پر اس مقصد سے کھدوائے تھے تاکہ لوگ انہیں پڑھ کر اسے اپنی زندگی میں شامل کریں اور اپنا دستور حیات بنائیں اور اسے اپنی زندگی

میں بھی لاگو کرنے کی کوشش بھی کریں۔ ان فرامین کے ذریعہ اشوک عوام تک اپنا نہ صرف مذہبی پیغام پہنچانا چاہتا تھا بلکہ عوام سے سیدھے رابطہ بھی کرنا چاہتا تھا۔ یہ ستونی اور چٹانی فرامین اس کے دور حکومت کے مختلف ادوار میں تحریر کروائے گئے تھے۔ ان فرامین میں بیان کیے گئے اصولوں کے مطالعہ سے اشوک کی دھم پالیسی کے اہم پہلوؤں کا جائزہ لیا جاسکتا ہے۔ اشوک کے ان فرامین کو دوزمروں میں تقسیم کیا جاسکتا ہے۔

اول: وہ فرامین جس سے مہاراجا اشوک کی مذہبی عقیدت مندی کا پتہ چلتا ہے۔ ان فرامینوں سے معلوم ہوتا ہے کہ راجا اشوک بدھ مذہب کا پیروکار تھا اور یہ فرامین بدھ طبقہ کے لوگوں اور ان کے اداروں (سنکھوں) کو مخاطب کرتے ہوئے تحریر کروائے گئے تھے۔ ان فرامین میں اشوک کی بدھ مذہب سے ذاتی عقیدت و احترام کا پتہ چلتا ہے جس میں وہ بدھ مذہب سے اپنے ذاتی عقیدت و احترام کا اظہار کرتا ہوا نظر آتا ہے۔ وہ خود ہی بدھ مذہب سے اپنی وابستگی کا اقرار کرتا ہے۔ اسی طرز کے ایک فرمان میں وہ بدھ مذہب کی مقدس کتابوں کا ذکر کرتا ہے۔ ان کے نام اس فرمان میں درج کرواتا ہے۔ وہ کہتا ہے کہ بدھ مت کے تمام پیروکاروں کو ان کتابوں سے استفادہ کرنا چاہیے۔ مذکورہ بیانات سے اشوک کے بدھ مذہب سے عقیدت کا پتہ چلتا ہے۔

دوم: دوسرے زمرے میں ان فرامین کو پیش کیا جاسکتا ہے، جو کلاں اور خرد چٹانوں پر تحریر کیے گئے تھے، اس میں وہ ستونی فرامین بھی شامل ہیں، جنہیں خاص مقاصد کے لیے ایستادہ کیا گیا تھا۔ اشوک نے اپنے یہ فرامین ایسی مخصوص جگہوں پر کھدوانے کا اہتمام کیا تھا، جہاں سے عوام کا بڑی تعداد میں گزر ہوتا کہ عوام الناس تک ان کی رسائی ہو اور وہ اسے پڑھ سکیں۔ اشوک کے ذریعہ تحریر کروائے گئے اس طرز کے تمام فرامین کو عوام کے لیے اعلامیہ کہا جاسکتا ہے۔ ان چٹانی اور ستونی فرامین میں اشوک کی ”دھم پالیسی“ کی وضاحت کی گئی ہے۔

ہمیں اشوک کی دھم پالیسی اور اس کی بدھ مذہب کے ساتھ ذاتی دلچسپی اور عقیدت کو علاحدہ کر کے دیکھنا چاہیے۔ ماضی میں کچھ مورخین نے اشوک کی دھم پالیسی اور اس کی بدھ مذہب سے وابستگی کو ایک ہی نظریے سے دیکھنے کی کوشش کی تھی جب کہ اس میں تمیز اور تفریق کرنا ضروری ہے۔ اشوک کی مذہبی پالیسی کا مطالعہ کرتے ہوئے ہمیں یہ ہرگز نہیں بھولنا چاہیے کہ اگر وہ ایک طرف بدھ مذہب کا عقیدت مند تھا تو دوسری طرف اس نے اپنی ”دھم پالیسی“ کے ذریعہ لوگوں کو سماجی ذمے داریوں کی اہمیت اور سماج کے مختلف طبقوں میں میل جول بڑھانے اور رواداری کا درس دیا تھا۔

اشوک کا ”دھم“ ایک مکمل ضابطہ اخلاق تھا جس میں والدین، بزرگوں، اور اساتذہ کے احترام کا درس دیا گیا تھا۔ صداقت و حق گوئی پر زور، دوسروں کے ساتھ رواداری کا سلوک، فراخ دلی کا مظاہرہ، اس کی اہم خصوصیات تھیں۔ براگوڈی کے چٹانی فرمان میں اس نے لکھا ہے کہ ”ماں باپ اور بزرگوں کی اطاعت کرنا چاہیے، ہمیشہ سچ بولنا چاہیے۔ اس طرح ساتویں چٹانی کتبہ میں اس نے انسانوں کی ذہنی صلاحیتوں کو مثبت رکھنے پر زور دیتے ہوئے لکھا کہ ”انسانوں کو اپنے نفس پر قابو رکھنا چاہیے، دماغ کو صاف اور ذہنی کدورت سے پاک رکھنا چاہیے، احسان مندی کا جذبہ رکھنا چاہیے، اپنے عقیدے کو پختہ رکھنا چاہیے۔ گیارہویں اور تیرہویں چٹانی کتبہ میں کہا گیا ہے کہ ”غلاموں اور نوکروں کے

ساتھ اچھا سلوک کیا جانا چاہیے۔ تمام ذی روح جانوروں، پرندوں، پرندوں کے ساتھ ہمدردانہ برتاؤ کرنا چاہیے۔ منفی جذبات، کینہ، بغض، حسد، جلن، غصہ، نفرت، ظلم، غرور اور تکبر کو ناپسندیدہ عمل قرار دیا ہے۔ اس نے لوگوں کو آگاہ کیا ہے کہ ناپسندیدہ اور برے کام نہ کریں۔ مختصر آئیہ کہا جاسکتا ہے کہ اشوک نے اپنے ”دھم“ میں انفرادی اور شخصی کردار سازی پر بہت زور دیا ہے۔ اس کے چٹانی کتبوں اور فرمانوں سے معلوم ہوتا ہے کہ اس کی شدید خواہش تھی کہ عوام دھرم کے اصولوں اور ضابطہ اخلاق کو اپنائیں رواداری، اہنسا، اچھے کردار اور فلاحی کاموں میں آنے کو مصروف رکھی۔

اشوک بدھ مذہب کا ایک سچا عقیدت مند تھا اور اس کی تبلیغ و اشاعت کے لیے کئی اہم اقدامات بھی کیے تھے۔ لیکن اس کے باوجود ہمیشہ مذہبی رواداری کی حکمت عملی اپنائی۔ اس نے اپنے ذاتی عقائد اور مذہبی نظریات کو دوسروں پر تھوپنے کی قطعاً گوشش نہیں کی۔ اس نے بدھ مذہب کی طرح دیگر مذاہب کا بھی بے حد احترام کیا۔ اس نے غریبوں محتاجوں حتیٰ کہ ہریجنوں کے ساتھ بھی بُرا سلوک کرنے کی مذمت کی۔ ان کو تحفے اور تحائف بھی پیش کیے۔ اسی طرح اس نے اچیوکوں کے ساتھ بھی اچھا برتاؤ کیا تھا۔ بار بار کے دو کتبوں سے معلوم ہوتا ہے کہ اس نے اچیوکوں کی رہائش کے لیے دو غار بھی دان میں دیے تھے۔

بارہویں چٹانی کتبے میں اشوک کی مذہبی رواداری کے بارے میں اس کے واضح خیالات کو پیش کیا گیا ہے۔ یہ کتبہ انسانی تاریخ میں مذہبی رواداری کا ایک عظیم دستاویزی شاہکار ہے جس میں یہ اعلان کیا گیا ہے کہ ”اپنے عقیدے کو بالا تر نہیں بنانا چاہیے اور نہ ہی دوسروں کے عقائد کی بے حرمتی کرنی چاہیے۔ اس نے نہ صرف دوسروں کے عقائد کے احترام پر زور دیا بلکہ اس خیال کا بھی اظہار کیا کہ عوام کو دوسرے مذاہب و عقائد کے بارے میں بھی معلومات حاصل کرنی چاہیے۔

اشوک تو ہم پرستی اور بے جار سومات کا قائل نہیں تھا اور نہ ہی اس کی ہمت افزائی ہی کرتا تھا۔ وہ سماج میں جاری غیر ضروری رسومات کا بھی مخالف تھا۔ خاص کر ان رسومات کا جو عورتیں مختلف مخصوص اوقات میں مناتی تھیں جیسے بیماری، شادی بیاہ، بچوں کی پیدائش اور سفر کی روانگی وغیرہ پر منائی جانے والی رسمیں اور تقریبیں۔ ان رسموں کے بارے میں چٹانی کتبہ نمبر نو میں اس نے اعلان کیا کہ ان رسومات کی کوئی اہمیت نہیں ہے۔ اس نے دھرم کے اصولوں پر کار بند رہنے پر زور دیا تھا۔

اشوک کے ”دھم“ میں ایک فلاحی ریاست کا تصور بھی موجود تھا۔ اسی لیے اس نے عوامی فلاح و بہبود کے کاموں میں خاص دلچسپی لی اور اپنی ریاست کے باہر بھی اس کو جاری رکھنے کی کوشش کی۔ جہاں اس نے ایک طرف انسانوں کے علاج و معالجے کا انتظام کیا تو وہیں جانوروں کے علاج کا بھی انتظام کیا۔ چٹانی کتبہ نمبر ۲ میں تحریر ہے کہ اس نے انسانوں کے علاج کے ساتھ ساتھ جانوروں کے علاج کا بھی انتظام کر رکھا ہے۔ یہ علاج جڑی بوٹیوں سے کیا جاتا ہے۔ ان جڑی بوٹیوں کی افزائش کا خاص خیال رکھا جاتا ہے۔ طبی امداد اور علاج و معالجے کے علاوہ عوام کی فلاح و بہبود اور آسائش کی خاطر اس نے اپنی ریاست میں ہر نو میل کے فاصلے پر کنویں کھدوائے۔ اہم شاہراہوں پر سڑکوں کے دونوں جانب سایہ دار درخت لگوائے۔

6.8 ”دھم“ کی نوعیت (Nature of Dhamma)

اشوک کے دھم کی نوعیت انتہائی جامع، وسیع، پُرکشش اور عوام الناس کے لیے آسان اور قابل عمل تھی۔ سماج کا کوئی بھی فرد اپنے مذہب پر عمل کرتے ہوئے دھم کے اصولوں کو اختیار کر سکتا تھا۔ اس میں لوگوں کو اپنے مذہب پر عمل کرنے کے لیے کہا گیا بلکہ دوسروں کے دھرموں کے احترام کا بھی درس دیا گیا۔ اپنے چٹانی فرمان نمبر بارہ میں اشوک کہتا ہے کہ ”دیوتاؤں کا محبوب اپنے عمل کے بدلے یا عزت کو اتنی اہمیت نہیں دیتا جتنی کہ تمام مسلکوں کے بنیادی اصولوں کو“، درحقیقت اشوک کا دھم ایک ایسا فلسفہ حیات اور ضابطہ اخلاق تھا جس میں ہر مذہب کے اہم اصول شامل تھے۔ سیکولر تعلیم اور اخلاقی کردار کا ایک ایسا ضابطہ تھا جس کا مقصد سماجی ہم آہنگی پیدا کرنا تھا۔ دھم کے ذریعہ اشوک اپنی ریاست کو مضبوط اور مستحکم کرنا چاہتا تھا۔

الغرض اشوک کی ”دھم پالیسی“ ایک ایسا مکمل اخلاقی اور رفاہی ضابطہ حیات تھا جس پر کسی بھی فلاحی ریاست کی بنیاد رکھی جاتی ہے۔ جس میں تکثیریت اور مذہبی رواداری اس کا نصب العین ہوتے ہیں۔ یہی نصب العین اشوک کی پالیسی کا اہم نکتہ تھا جس سے وہ ہندوستان کی تاریخ میں عظیم ترین حکمرانوں کی صف میں کھڑا نظر آتا ہے۔

6.9 اکتسابی نتائج (Learning Outcomes)

- کلنگ کی جنگ کے بعد مور یہ حکمران اشوک اعظم نے فوج کشی اور لڑائی کے ذریعہ فتح حاصل کرنے کے بجائے مذہب، عقیدت اور احترام کے ذریعہ لوگوں کے دلوں کو فتح کرنے کی خواہش کا اعلان کیا۔ اشوک کے دھم کو سمجھنے کے لیے ہمیں اس کے ان فرامین اور کتبوں کا مطالعہ کرنا چاہیے جو اس نے اپنی ریاست اور اس کے عوام کی فلاح و بہبود کی خاطر چٹانی اور ستونی فرامین کی صورت میں مختلف مقامات پر کندہ کروائے تھے۔
- ان کتبوں کو تحریر کروانے کا سب سے اہم اور بنیادی مقصد پورے سامراج کے لوگوں کو دھم کے اصولوں سے واقف کروانا تھا۔ اسی لیے مہاراجا اشوک نے اپنے تحریر کردہ کئی اہم کتبوں میں دھم کے بارے میں کچھ نہ کچھ ضرور بیان کیا تھا۔ مہاراجا اشوک اس بات سے بخوبی واقف تھا کہ اس کی عوام ”دھم“ کو ضرور اختیار کرے گی اور اس کے تمام ریاستی امور ”دھم“ کے اصولوں کے عین مطابق انجام دیے جائیں گے۔
- اشوک نے اپنے ”دھم“ کے اصول و ضوابط کی توسیع و ترسیل اور عوام کی ان فرامین تک رسائی اور واقفیت کی خاطر جا بجا اہم جگہوں پر چٹانی اور ستونی فرمان کتبوں کی صورت میں ایستادہ کروائے تھے۔ دھم کے پرچار کے لیے اس نے بیرون ممالک کئی مبلغین بھی بھیجے تھے۔ علاوہ ازیں اس پر عمل آوری کی خاطر ”دھم مہاماتیہ“ جیسے اہل کاروں کا تقرر کیا جن کی اہم ذمہ داری دھرم کے اصولوں کی ترسیل، نفاذ اور تحفظ تھا۔
- اس کے باوجود یہ ہر گز نہیں سمجھنا چاہیے کہ اشوک ”دھم“ کے ذریعہ کوئی نیا دین، مذہب یا عقیدہ کھڑا کرنا چاہتا تھا، نہ ہی دھم کوئی

نیاز مند ہب اور عقیدہ تھا۔ بلکہ اس کا دھرم ایک جامع، وسیع تہذیبی، معاشرتی، اخلاقی اور سماجی ضابطہ حیات اور دستور زندگی تھا۔ اشوک کے دھرم کا تعلق اخلاقی اقدار اور انہماک پر مبنی تھا اور اس میں مذکورہ عہد کے بہت سے سماجی و معاشرتی اصول و ضوابط بھی شامل تھے۔

6.10 کلیدی الفاظ (Keywords)

دھرم : ”دھم“ سنسکرت کے لفظ ”دھرم“ کا پر اکرت زبان میں مترادف ہے لیکن اشوک کے دھم کے کئی مفہوم بیان کیے جاتے ہیں مثلاً اشوک کے دھم کو مذہب کا احترام (Piety)، اخلاقی زندگی کی عظمت اور مذہبی عقیدت و احترام وغیرہ کے ساتھ جوڑ کر دیکھا جاتا ہے۔

اشوک اودان : اشوک کی زندگی سے وابستہ اہم تحریری دستاویز

بھیر گھوش: میدان جنگ میں بجایا جانے والا وہ نفاہ، ڈھول اور تاشا جو جنگ کے آغاز اور فوجیوں کا جوش بڑھانے کی خاطر بجایا جاتا تھا۔

دھم گھوش : امن و شانتی کا دھول نگارہ، اس سے مراد مہاراجا اشوک کی وہ مذہبی پالیسی جس کے بعد اس نے جنگ کے ذریعہ فتح حاصل کرنے کو ترک کر کے دیا تھا۔ مذہبی رواداری کے ذریعہ عوام کے دلوں کو مسخر کرنا چاہتا تھا۔

اجیوک : قدیم ہندوستان کے وہ غیر برہمنی مذہبی نظریات و عقائد جو مہاویر جین اور مہاتما گوتم سے قبل ہندوستان میں رائج تھے۔ اس مکتب فکر کے اہم ترین معلم کھیالی گھوسلا تھے۔

بھاگ : زرعی پیداوار میں راجا کی طرف سے وصول کیا جانے والا وہ ریاستی محصول جو پیداوار کا تقریباً آدھا یا بسا اوقات اس سے بھی زیادہ ہوا کرتا تھا۔

سبودھی : ہندوستان کے صوبہ بہار میں گیا کے مقام پر واقع وہ مشہور بودھی درخت جہاں پر مہاتما گوتم بدھ کو ”گیان“ حاصل ہوا تھا۔ دھم مہاماتیہ: موریہ حکومت کے وہ سرکاری افسران جن کو مہاراجا اشوک سمرات نے اپنے ”دھم“ کی توضیح، تشریح اور توسیع کی خاطر متعین کیا تھا۔

دھرم یاترا : کسی راجا، مہاراجا یا سرکاری اہلکار کا وہ دورہ جو خالص مذہبی نوعیت کا ہو۔

ساکیامنی : مہاتما گوتم بدھ کا لقب

6.11 نمونہ امتحانی سوالات (Model Examination Questions)

6.11.1 معروضی جوابات کے حامل سوالات (Objective Answer Type Questions)

1. دھم یا دھرم کا مفہوم کیا ہے؟
2. اشوک نے کس جنگ کے بعد ”دھم“ کا راستہ اختیار کیا تھا؟
3. ”گن“ کسے کہتے ہیں؟
4. سنگھ کا مفہوم کیا ہے؟

5. مہاجن پد کسے کہتے ہیں؟
6. ”دھم مہماتیہ“ کون تھے۔ ان کا تقرر کیوں کیا گیا تھا؟
7. ”بھیری گھوش“ سے آپ کیا سمجھتے ہیں؟
8. اشوک نے اپنے فرمانوں کو عوام تک پہنچانے کے لیے کیا اقدام کیا تھا؟
9. پیاداسی کا مطلب کیا ہے؟ اور اس سے کون مراد ہے؟
10. سیلون میں بدھ مذہب کی تبلیغ کے لیے اشوک نے کسے بھیجا تھا؟

6.11.2 مختصر جوابات کے حامل سوالات (Short Answer Type Questions)

1. کلنگ کی جنگ کے دور رس اثرات بیان کیجیے۔
2. بدھ مذہب سے اشوک کی عقیدت مندی کی وضاحت کیجیے۔
3. دھم مہماتیہ کے کردار اور خدمات پر روشنی ڈالیے۔
4. اشوک کے ”دھم“ کے بارے میں جانکاری کے کیا ذرائع ہیں بیان کیجیے۔
5. اشوک کے ”دھم“ کے اخلاقی اصولوں کا مختصر جائزہ لیجیے۔

6.11.3 طویل جوابات کے حامل سوالات (Long Answer Type Questions)

1. سمرات اشوک کی تخت نشینی کے وقت ہندوستان کے سیاسی، سماجی اور مذہبی حالات بیان کیجیے۔
2. اشوک کے کتبوں کی روشنی میں اس کی ”دھم کی پالیسی“ کی وضاحت کیجیے۔
3. اشوک کا دھم تمام مکاتب فکر کے لیے قابل قبول ضابطہ حیات کیسے تھا؟ وضاحت کیجیے۔

6.12 مزید مطالعے کے لیے تجویز کردہ کتابیں (Suggested Books for Further Readings)

1. Barua, B M. *Asoka and His Inscriptions*. Calcutta, 1946.
2. Basham, A.L., *The Wonder That was India*, Rupa & Co, New Delhi, 1998.
3. Chakravarti, Ranabir, *Exploring Early India*, Macmillan, Delhi, 2013.
4. Jha, D.N., *Early India: A Concise History*, Manohar, New Delhi, 2004.
5. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
6. Kosambi, D D. *Ancient India; a History of Its Culture and Civilization*. New York: World Pub. Co, 1969
7. Lahiri, Nayanjot. *Ashoka in Ancient India*, Harvard University Press, 2015.
8. Mookerji, Radha K. *Chandragupta Maurya and His Times*, Motilal Banarsidas, 1999.

9. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
10. Raychaudhuri, Hemchandra. *Political History of Ancient India*, 1973.
11. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
12. Sharma, R.S., *India's Ancient Past*, OUP, New Delhi, 2019.
13. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
14. Smith, Vincent A. *The Early History of India*, Elite Agencies, 2017.
15. Thapar, Romila. *Asoka and the Decline of the Mauryas*. New Delhi: Oxford University Press, 2015.
16. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.

17. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی

18. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی

19. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

اکائی 7- کشان خاندان اور کنشک

(Kushana and Kanishka)

	اکائی کے اجزا
تمہید	7.0
مقاصد	7.1
سیاسی تاریخ	7.2
کنشک اور اس کی خدمات	7.2.1
کنشک کے جانشین	7.2.2
کشان عہد میں سکہ سازی کا نظام	7.3
مذہبی زندگی	7.4
فن اور فن تعمیر	7.5
اقتصادی نتائج	7.6
کلیدی الفاظ	7.7
نمونہ امتحانی سوالات	7.8
معروضی جوابات کے حامل سوالات	7.8.1
مختصر جوابات کے حامل سوالات	7.8.2
طویل جوابات کے حامل سوالات	7.8.3
مزید مطالعے کے لیے تجویز کردہ کتابیں	7.9

7.0 تمہید (Introduction)

اس سے قبل کی اکائیوں میں آپ نے مور یہ حکومت کے قیام اور استحکام کے بارے میں معلومات حاصل کی۔ چندر گپت مور یہ نے مگدھ کے نند حکمرانوں کو بے دخل کر کے عظیم الشان مور یہ سلطنت کی بنیاد رکھی۔ چندر گپت کے بعد اس کے بیٹے بندوسار اور اس کے پوتے اشوک کے دور میں مور یہ حکومت طاقتور اور مستحکم ہوئی۔ 232 ق م میں اشوک کا انتقال ہوا۔ اس کے انتقال سے کچھ سال قبل ہی ہندوستان کے شمال مغرب میں واقع بیکٹر یا اور پار تھیا کے صوبے جو سکندر کے حملے کے بعد سے ہی سیلو کسی حکمرانوں کے تسلط میں تھے، انہوں نے خود مختاری حاصل کر لی اور مور یہ دور کے آخری حصے میں اور اس کے بعد اس علاقہ میں اہم کردار ادا کیا۔ سلطنت مور یہ کے زوال کے بعد شمالی ہند اور شمال مغربی ہند کی تاریخ ہند یونانی، شک، پار تھی اور کشان اقتدار کی تاریخ ہے۔ اس میں شک نہیں کہ ہندوستانی حکمران خاندانوں جیسے شنگ، اور کونو نے بھی ملک کی تاریخ میں اپنا تعاون دیا لیکن غیر ملکی حملہ آوروں نے یہاں بس کر ہندوستانی تہذیب و تمدن کے ارتقا میں نمایاں کردار ادا کیا۔ یہاں پر پہلے ہم غیر ملکی حملہ آوروں کے دور کے حالات خاص کر کشان حکمرانوں کا جائزہ لیں گے جنہوں نے مذہب اور فن کے میدان میں اہم کارنامے انجام دیے۔

کشانوں کا تعلق 'یوچی' قبائل کی ایک شاخ سے تھا جو چینی ترکستان اور صحرائے 'کن لن (Kunlun)' کے درمیانی علاقے میں رہتی تھی۔ 'یوچی' قبائل کو چین کی سرحد پر واقع ان کے آبائی علاقے سے بھگا دیا گیا۔ مغرب کی طرف ہٹتے ہوئے یوچی قبائل نے 'اُن سُن' قبائل کو اہلی ندی کی ترائی (Ili River Basin) سے باہر کر دیا۔ اس دوران یہ خود بھی دو حصوں میں بٹ گئے۔ چھوٹے حصے نے جنوب کی طرف ہجرت کرتے ہوئے بالآخر شمالی تبت میں پناہ لی۔ جب کہ بڑا یوچی، یعنی عظیم حصے کی توسیع مغرب کی سمت ہوئی۔ اس سلسلے میں انہوں نے سیر دریا علاقے سے شکوں کو نکال باہر کیا، لیکن کچھ ہی عرصے بعد 'و سُن' قبیلے نے انہیں وہاں سے ہجرت کرنے پر مجبور کر دیا۔ اس کے بعد وہ 'وادی سیخوں (Oxus Valley)' میں جا کر آباد ہوئے اور آخر کار افغانستان میں آئے۔ انہوں نے پار تھی حکمرانوں کے انتشار کا فائدہ اٹھایا۔ گندھار کے علاقے میں پار تھی حکمرانوں کی شکست کے لیے کشان ہی ذمہ دار تھے۔ انہوں نے بیکٹر یا میں شکوں کو شکست دے کر انہیں مار بھگا یا تھا۔ ہندو کش کے جنوبی علاقوں میں پائے گئے کڈ فیسس اول کے سکوں سے پتہ چلتا ہے کہ اس نے پانچ یوچی قبائل کو متحد کر کے ہندوستان پر حملہ کیا۔ لیکن کشان حکمرانوں میں سب سے عظیم راجا کنشک تھا جس نے اپنی حکومت مدھیہ دیس سے اتر پتھ اور افغانستان تک وسیع کر لی تھی۔ اس اکائی میں ہم یہ جاننے کی کوشش کریں گے کہ کس طرح اس خاندان نے اپنی حکومت مستحکم کی اور کنشک کی خدمات کیا رہیں۔

7.1 مقاصد (Objectives)

اس اکائی کے مطالعے کے بعد آپ

- مابعد مور یائی عہد کے بارے میں معلومات حاصل کر سکیں گے۔

- ہندوستان میں آنے والی بیرونی طاقتوں جیسے ہند یونانی، شک اور کشان سے متعارف ہو سکیں گے۔
- اس دور میں عروج پانے والے کشانوں کے ماتحت ایک علاقائی شاہی خاندان کی تاریخ کا مطالعہ کریں گے۔
- کشان حکمرانوں، بطور خاص کنشک کے عہد حکومت کا جائزہ لے سکیں گے۔
- کشان عہد کے سکوں کا تفصیلی تجزیہ کر سکیں گے۔
- کشان عہد میں مذہب، آرٹ، فن تعمیر اور تکنیکی ارتقا کو سمجھ سکیں گے۔

7.2 سیاسی تاریخ (Political History)

’یوچی‘ خانہ بدوش قبائل تھے جن کا تعلق وسطی ایشیا سے تھا۔ انہیں چین کے سرحدی علاقوں سے بھگا دیا گیا تھا جس کے بعد وہ وادی اوکسس (Oxus Valley) میں آکر بس گئے۔ کشان ’یوچی‘ قبائل کی ہی ایک شاخ سے تعلق رکھتے تھے جو چینی ترکستان اور صحرائے کن لن (Kunlun) کے درمیانی علاقے میں رہتے تھے۔ تقریباً 165 ق۔م کے آس پاس اس خطے کے دیگر قبائل میں سے ایک ’ہیونگ ان‘ (Hiung-un) قبیلے نے انہیں شکست دے کر ان کے علاقے سے بے دخل کر دیا تھا۔ اس شکست کی وجہ سے ’یوچی‘ قبیلے کو مغرب کی جانب ہجرت کرنے پر مجبور ہونا پڑا۔ ہجرت کے دوران ان کا ایک ذیلی حصہ شمالی تبت کی سرحد کے پاس خیمہ زن ہو گیا۔ اس حصے کو ’چھوٹا یوچی‘ (Little Yueh Chi) کہہ کر پکارا جانے لگا جب کہ بقیہ قبائل مغرب کی جانب آگے بڑھ گئے۔ مغرب کی جانب اپنی ہجرت کے دوران انہوں نے شکوں کو شکست دے کر ان کی علاقوں پر قبضہ کر لیا۔ ’یوچی‘ جن پانچ قبیلوں میں بٹے ہوئے تھے ان میں سے ایک ’کشان‘ تھا۔

انہوں نے سب سے پہلے باختر یا شمالی افغانستان پر قبضہ کیا اور شکوں کو وہاں سے ہٹا دیا۔ رفتہ رفتہ ان کے قدم وادی کابل کی طرف بڑھے اور پھر جب ہندوکش کے پہاڑی سلسلے کو پار کر کے وہ قندھار پر قابض ہو گئے تو ان علاقوں میں یونانیوں اور پارٹھیائیوں کی حکومت کا خاتمہ کر دیا۔ آخر کار ان کی حکومت میدان سندھ کے نشیبی یا نچلے علاقے اور دریائے گنگا کے میدان کے بڑے حصے پر قائم ہو گئی۔ اب ان کی سلطنت دریائے جیجون (Oxus river) سے گنگا تک یعنی وسط ایشیا میں خراسان سے ہندوستان کے صوبے اتر پردیش میں وارانسی تک پھیل گئی۔ وسط ایشیا کا ایک بڑا علاقہ، ایران اور افغانستان کے کچھ حصے، پورا پاکستان اور پورا شمالی ہندوستان، یہ سب کشانوں کے دور میں ایک واحد حکومت کے تحت آگئے تھے۔ اس وسیع حکومت سے مختلف طرح کے لوگوں اور تہذیبوں کو آپس میں میل جول کا موقع ملا۔ اس عمل کے نتیجے میں ایک ایسی نئی تہذیب نے جنم لیا جس کو پانچ جدید ملکوں نے گلے لگایا۔

کشانوں کے بارے میں ہمیں سکوں، کتبوں اور ان کے مجسموں جیسے دیگر ماخذ سے معلومات حاصل ہوتی ہیں۔ کجل کڈ فیسس اول (Kujul Kadphises I) نے ہندوکش کے جنوبی علاقے میں اپنے سکے ڈھالے تھے۔ مانا جاتا ہے کہ اس نے اپنے پانچ قبائل کو متحد کر کے ہندوستان کی جانب کوچ کیا تھا۔ گونڈو فرنیس کی حکومت کو شکست دے کر اس نے کابل اور کشمیر میں اپنے قدم جما لیے۔ اس نے

’پاکوریس (Pacores)‘ کے بعد آنے والے راجاؤں سے ’کنکشا‘ بھی چھین لیا۔ یہ بات ہمیں مارشل کے ذریعے ’سرکاپ‘ میں دریافت کیے جانے والے سکوں کے ذخیرے سے معلوم ہوتی ہے جس میں گونڈو فرنیس، پاکوریس اور کجل کڈ فیسیس کے سکے شامل ہیں۔ اس نے مختلف قسم کے تانبے اور دوسری قسم کے سکے ڈھالے جن پر رومی طرز پر بادشاہ کی تصویر تھی۔ اس کے ذریعے ڈھالے گئے کچھ سکوں کے سامنے کے رخ پر یونانی عبارت درج ہے جب کہ پشت پر ’خروشی‘ یا ’خروشی‘ رسم الخط میں تحریر کیا ہوا ہے۔

کجل کڈ فیسیس اول کے بعد اس کا بیٹا ’وما کڈ فیسیس‘ تخت پر بیٹھا۔ ہان خاندان کے چینی واقعات کے مطابق ’وما کڈ فیسیس‘ نے ہندوستان پر قبضہ کر کے یہاں کے انتظام و انصرام کے لیے ایک جنرل مقرر کیا۔ وی۔ اے۔ اسمتھ کے مطابق، کشان راجا ووما کڈ فیسیس نے اپنی حکومت مشرق میں بنارس سے لے کر پارتھیا کی سرحدوں تک وسیع کر لی جس میں افغانستان، ترکستان، بخارا اور روسی ترکمانستان بھی شامل تھے۔ اس کے سر بھارت میں سکہ سازی کے ایک نئے دور مثلاً سونے کے باقاعدہ سکے جاری کرنے کا سہرا باندھا جاتا ہے۔ اس کے ذریعے جاری کیے گئے سونے کے سکے وزن میں رومی سکوں کے برابر تھے جو تھوڑی بہت ترمیم و تبدیلی کے ساتھ گیت دور تک چلن میں رہے۔ کئی مورخین اس دور میں سونے کے سکوں کے عام استعمال کو بھارت میں رومی سونے کی آمد سے منسوب کرتے ہیں۔ کڈ فیسیس حکمرانوں میں آگے چل کر کشان خاندان کا عظیم راجا کنشک میسر آیا۔

کنشک کی حکومت کی توسیع کے بارے میں ہمیں کتبوں میں درج تحریروں کے ذریعے علم ہوتا ہے۔ اس کی حکومت مدھیہ پردیش میں سانچی سے اتر پردیش میں بنارس تک پھیلی ہوئی تھی۔ ہم اگلے حصے میں کنشک کے دور حکومت کے بارے میں تفصیل سے پڑھیں گے۔ کنشک کے بعد آنے والے حکمرانوں میں وشسک، ہووشک اور واسودیوشک شامل تھے۔ تیسری صدی عیسوی کے وسط تک افغانستان اور سندھ کے مغربی خطے میں کشانوں کی حکومت کو ایران کے ساسانی حکمرانوں نے زوال پذیر کر دیا۔ انجام کار کشانوں کی حکومت ماتحت حکمرانی تک محدود ہو گئی۔ ایران کی ساسانی حکومت کے عروج اور گپت سلطنت کے ارتقاء نے شمال مغرب میں کشان حکومت کے تیزی سے خاتمے میں اہم رول ادا کیا۔

7.2.1 کنشک اور اس کی خدمات (Kanishka and His Services)

کنشک کی حکومت کی شروعات 78 عیسوی میں ہوئی جسے شک سموت کا آغاز بھی کہا جاتا ہے۔ کنشک کی حکومت مدھیہ پردیش کے سانچی سے اتر پردیش کے وارانسی تک پھیلی ہوئی تھی۔ سنگی کتبوں کے اندراجات کے مطالعے سے ہم اس کی حکومت کی سرحدوں کے بارے میں قیاس لگا سکتے ہیں۔ دند نایک لالہ، چھترپ ویسپاسی اور لیاکا کے بارے میں کہا جاتا ہے کہ وہ شمال مغربی ہندوستان کے علاقوں کے حکمران تھے جب کہ مہاشترپاکھار پلانا اور شترپاوشنہار امل جمل کر مشرقی اتر پردیش کے حصوں پر حکومت کرتے تھے۔ ابوریحان البیرونی کے مطابق، کنشک کی حکومت افغانستان اور وسطی ایشیا کے سرحدی علاقوں تک پھیلی ہوئی تھی۔ دیگر دو ماخذ، راج ترنگنی اور چند بدھسٹ روایات کے مطابق کشمیر پر بھی کنشک کی حکومت تھی۔ چینی سیاح ہیون سانگ کے مطابق، کنشک کی پہلی راجدھانی موجودہ پشاور کے نزدیک ’پُرش‘

تھی۔ متھرا کنشک کی دوسری راجدھانی تھی۔ کنشک نے اپنی حکومت وسطی ایشیا کے علاقوں اور بنگال کی سرحدوں تک وسیع کر لی تھی۔

سیکریا میں پائے جانے والے کشان دور کے کتبوں میں سے ایک، روہتک کتبے میں کنشک اول کے دور حکومت کے ابتدائی سالوں کا اندراج ملتا ہے۔ اس کتبے کے اندراج کے مطابق اس کی حکومت شمالی ہندوستان سے خلیج بنگال تک تھی۔ اس کتبے کے ذریعے ہمیں شمالی ہند کے شہروں جو کنشک کے حکومت کا حصہ تھے اور کشانوں کے خاندانی شجرے کے بارے میں بھی معلومات حاصل ہوتی ہیں۔ اس میں یہ ذکر بھی ملتا ہے کہ کنشک اس مندر (باگولاگو) کی تعمیر کے لیے بنائے گئے دفتر (شافرا) کا بھی نگران کار تھا جس میں دیوی نانا اور دیگر دیوی دیوتاؤں کے مجسمے نصب کیے گئے تھے۔ اس کتبے میں کنشک کی فتوحات اور اس کی صحت کو یقینی بنانے کے لیے کئی دیوی دیوتاؤں سے دعا مانگنے کا ذکر ملتا ہے۔

کنشک نے مغرب میں پار تھی حکومت کے خلاف ایک مہم کی قیادت کی تھی اور چین کے باجگذار کا شغر، یار قند اور ختن کے راجاؤں کو زیر کیا تھا۔ کنشک کو بدھ مذہب سے اس کی مناسبت کے لیے بھی جانا جاتا ہے۔ ہیون سانگ اور المیرونی کے مطابق کنشک نے پشاور میں ایک 'خانقاہ' (خانقاہ) تعمیر کروائی تھی۔ کنشک کے دور میں پشاور بدھ تہذیب کے علمی مرکز کے طور پر جانا جاتا تھا۔ 1871 عیسوی میں الیکزینڈر کننگھم نے پشاور کے لاہور گیٹ کے باہر 'شاہ جی کی ڈھیری' کی شناخت کنشک کے استوپ کے ممکنہ مقام کے طور پر کی تھی۔ چینی زائرین کے بیان کی توثیق تب ہوئی جب اس مقام پر ڈی۔ بی۔ اسپونز اور ایچ۔ ہارگریویز کے زیر نگرانی کی گئی کھدائی کے دوران ہر زاویے پر نیم دائروی توسیع اور ہر رخ پر 15 میٹر کے پروجیکشن کے ساتھ ایک 54 مربع میٹر کا استوپ دریافت ہوا جس کے اطراف بھی ایک چھوٹا استوپ تھا۔ ڈی۔ بی۔ اسپونز نے 1912 میں ایک پرانے کمرے میں کانسے کے ایک صندوقے کا ذکر کیا ہے جس پر خردشی رسم الخط میں کنشک کا نام لکھا ہوا تھا۔

اس کے بارے میں مزید کہا جاتا ہے کہ اس نے کشمیر میں چوتھی مجلس کا انعقاد کیا تھا جہاں کنڈل ون و ہار، نامی خانقاہ میں بدھسٹ مذہبی عالم پرانے دستاویزات حاصل کرنے، انہیں جمع کرنے اور ان پر حاشیہ نویسی کا کام کرنے کے مقصد کے تحت جمع ہوئے تھے۔ اس مجلس کی صدارت 'واسومتر' نے کی تھی جب کہ 'اشوگھوش' کو نائب صدر مقرر کیا گیا تھا۔ اشوگھوش نے 'بدھ چرت' کے نام سے مہاتما بدھ کے حالات زندگی لکھے تھے۔ اس نے دوسری کتاب 'سوندر انند' بھی لکھی جو سنسکرت شاعری کا ایک عمدہ نمونہ ہے۔ کنشک علم و فن کی سرپرستی کرتا تھا لہذا اس نے نہ صرف اشوگھوش، پارسو اور واسومتر جیسے بدھ فلسفیوں کی سرپرستی کی بلکہ دوسرے لوگوں کی بھی سرپرستی کی جن میں پجاری 'سنگھ رکشک'، مہایان فرقے کے پیروکار 'ناگار جن' کے علاوہ کئی دوسرے بھی شامل تھے۔ بدھ مذہب کے تھیراواد مکتب کی ایک اہم شاخ 'سروستی واد' تھی جس کی بنیاد 'راہل بھدرا' نے رکھی۔ اس مکتب نے سنسکرت زبان اختیار کی تھی۔ یہ مکتب کشمیر، متھرا اور گندھار میں نہایت مقبول تھا۔ 'سروستی واد' نامی اس شاخ کو کنشک اول کی سرپرستی حاصل تھی۔ اس کے دور حکومت کو اس وجہ سے بدھ مذہب کی تاریخ میں ایک سنگ میل تسلیم کیا جاتا ہے کہ اس نے نہ صرف چوتھی بدھ کونسل کا انعقاد کیا تھا اور اس مذہب کا سرپرست تھا بلکہ اس وجہ سے بھی کہ اس کے دور میں بدھ مذہب کے مہایان فرقے اور بدھ مذہب کے ہندیونانی مکتب کو فروغ حاصل ہوا۔ پشاور کی زیارت کرنے والے تمام زائرین

کے اندراجات کے مطابق پشاور میں ایک درخت کے پاس کنشک کا ایک عظیم الشان استوپ بنایا گیا تھا۔ جس کی فہیمان نے پانچویں صدی عیسوی میں سیاحت کی تھی۔ اس کے مطابق اس استوپ کی بلندی تقریباً 400 فیٹ تھی۔ اس استوپ کی مغربی جانب ایک پرانا وہار تھا جسے کنشک نے تعمیر کیا تھا۔ کنشک نے تقریباً 23 سال حکومت کی۔ اس کے بعد اس کا بڑا بیٹا 'وسشک' تخت پر بیٹھا۔ وسشک کے بعد 'ہووشک' حکمراں بنا

7.2.2 کنشک کے جانشین (Kanishka and His Successors)

ہووشک (Huvishka)

اس کی حکومت کو کشانوں کی تاریخ کاروشن ترین دور مانا جاتا ہے۔ ہووشک کے دور حکومت کے چھ گاوڑوں ناکا تصویریں کتبے میں ہووشک کا ذکر مہاراک راجا تراج ہووشکا کے طور پر ملتا ہے۔ مہارادستاویزات جو 40 ویں سال کے ہیں اس میں ہووشک کو مہاراج دھیراج کہا گیا ہے۔ 45 ویں سال میں اس کو مہاراج دیوپتر کہا گیا ہے۔ 47 ویں سال میں مہاراج ادھیراج دیوپتر کا استعمال کیا گیا ہے۔ بدھت کتبوں میں سنگی ستون پر درج ایک کتبے پر 'اؤین' کے رہنے والے ایک بدھ راہب 'جیوک' کو تحفے میں دیے جانے والے وہار کے ضمن میں مہاراج راجا دھیراج دیوپتر ہووشک، لکھا ہوا ملتا ہے۔

ہووشک کے سکے مملکت کے مختلف مقامات پر دستیاب ہوئے ہیں جو کپشا (Kapisa) سے لے کر بہار تک پھیلی ہوئی تھی۔ مشہور مہارادستاویز جو 28 ویں سال میں جاری کی گئی تھی وقف سے متعلق ایک دستاویز ہے اس کے مطابق حکمراں نے (بدخشاں کا حکمراں) 100 برہمنوں کے کھانے کے اخراجات اور غریبوں کو ضروری اشیاء فراہم کرنے کے لیے عطیہ دیا تھا۔ اس سے یہ ظاہر ہوتا ہے کہ بدخشاں کے علاقے سے ہووشک کے دوستانہ تعلقات تھے۔ راج ترنگنی میں بھی اس کا نام مشہور کشان حکمراں کے طور پر لیا گیا ہے جس نے کشمیر پر قبضہ کیا تھا۔ خانگی دستاویزات میں اس کے تعلق سے جو غیر اہم القاب استعمال کیے گئے ہیں ان سے قطعی یہ تصور نہیں کیا جانا چاہیے کہ وہ ایک غیر اہم یا کمتر درجہ کا حکمراں تھا۔ ہووشک کے دستاویزات میں تسلسل ہے بغیر وقفہ کے 28 ویں سال سے 60 سال تک پائے گئے ہیں۔ سب سے آخری 62 ویں سال کا ہے۔ ہووشک نے 62 سال تک حکومت کی۔

واسودو (Vasudeva)

واسودو کشان خاندان کنشک کے سلسلہ کا آخری تاجدار تھا۔ اس کے نام سے صاف ظاہر ہوتا ہے کہ اس وقت تک کشان حکمراں مکمل طور پر ہندوستانی ہو چکے تھے۔ اس نے 67 ویں سال سے 98 یا 99 سال تک حکومت کی اس کے جاری کردہ سکے سحری ہلہول، سرکاپ، مکنڈلا اور بگرام کے علاوہ وسیع علاقے میں دستیاب ہوئے ہیں جن سے ظاہر ہوتا ہے کہ اس کو ورشہ میں بڑی مملکت ملی تھی۔ مشرق میں وارانسی سے شمال میں مکنڈلا، افغانستان اور کشمیر تک پھیلی ہوئی مملکت پر اس نے حکومت کی۔ اس نے چینی حکمراں Po-Tino کے دربار میں ایک سفیر روانہ کیا تھا اور اس سے یوچی کے بادشاہ کا خطاب حاصل کیا۔ اس کے کتبات 67 سے 98 یا 99 سال کشان عہد کے ہیں۔

کنشنگ کا شاہی خاندان واسود یوپر آکر ختم ہو جاتا ہے۔ لیکن اس کے بعد کنشان خاندان کی حکومت جاری رہی۔ بگرام میں دریافت ہونے والے کنشانوں کے آخری دور کے سکوں کی مدد سے ہمیں ایک نئے شاہی خاندان کے عروج کے بارے میں علم ہوتا ہے۔ کتبوں، اور سکوں سے متعلق ثبوتوں، تاریخی واقعات کی زمانی ترتیب، کتبوں پر درج قدیم تحریروں، ان کی زبان اور آثارِ قدیمہ کے ثبوتوں کے مطالعے کی بنیاد پر ہمیں کنشانوں کے تیسرے خاندان کی تاریخ کا علم ہوتا ہے جس کی شروعات واسود یو کی موت کے بعد ہوئی۔ کنشانوں کے تیسرے خاندان کا پہلا راجا 'وامٹاکش' تھا۔ اس نے اپنے لیے 'کنشان پتر' کا خطاب اختیار کیا تھا۔ اس کے بعد کنشنگ دوم تخت پر بیٹھا۔ اس کے نام کا ذکر 'دل پتی کی کھڑکی محلے' کے قریبی علاقے میں دریافت ہونے والے کتبے میں ملتا ہے۔

کنشنگ دوم کے بعد 'واس کنشان یا' وسٹنگ، دوم راجا بنا۔ اس راجا کے بارے میں سب سے پہلی معلومات اس کی تخت نشینی کے 22 ویں سال سے ملتی ہے۔ اس دور میں سانچی میں واقع گوتم بدھ کے قد آدم مجسمے کے پائے کا حوالہ بھی ملتا ہے۔ اس کے بعد اس کا بیٹا کنشنگ سوم تخت پر بیٹھا۔ اس کا ذکر 'آرا' کے کتبے میں ملتا ہے۔ اس کا ذکر افغانستان میں سُرخ کوتل کی کنشان عبادت گاہ کے کھنڈرات کے کتبوں میں بھی ملتا ہے۔ کتباتی ثبوت یہ بتاتے ہیں وہ آخری راجا تھا۔ بعد کے دور کے کنشانوں کے زوال کے بعد شمالی ہند میں 'بودھیہ، کنند، مالو، ناگ ماگ جیسی طاقتیں ابھرنے لگیں۔ چوتھی صدی عیسوی کے آخر اور پانچویں صدی عیسوی کے آغاز کے درمیان کنشانوں نے 'کدار کنشان' نامی ایک نیا عہدہ اختیار کیا۔ انہوں نے گندھار اور کشمیر میں اپنی حکومت قائم کر لی۔ ان کے سکے قربانی کرنے والے راجاؤں اور آخری دور کے کنشانوں کے اردو کس طرز کی ادھوری نقل تھے۔

7.3 کنشانوں کے دور میں سکہ سازی (Coinage in Kushana Period)

سکوں کے ذریعے ہمیں کسی شاہی خاندان کے بارے میں بہت ساری معلومات حاصل ہوتی ہیں۔ آئیے، اس اقتباس میں ہم یہ سمجھنے کی کوشش کریں کہ کنشانوں کے دور میں سکے ڈھالنے کے لیے کون سے طریقے اختیار کیے جاتے تھے۔ پہلے کنشان راجا کجل کڈ فیسس نے زیادہ تر تانبے کے سکے جاری کیے جن میں چاندی کے سکے بہت کم تھے۔ کجل کے دور کے تانبے کے سکے مختلف قسم کے تھے۔ یونانی دیوتا ہرکیولس اور ہرمائس کے دھڑ کی تصویر، نیل اور باختری اونٹ، تاجدار کا سر اور تخت نشین بادشاہ، دھیان کرتے گوتم بدھ اور زیوس دیوتا وغیرہ کی تصویریں ان سکوں پر کندہ تھیں۔ اس کے دور کے تانبے کے سکوں کے چہرے پر یونانی عبارت ہوتی تھی جب کہ پشت پر خردشتی لکھی ہوتی تھی۔ کجل کڈ فیسس کے سکوں پر خردشتی میں 'کنشان یاو وگاس' اور یونانی میں 'کھونٹانوسوزاؤ' جیسی اصطلاحیں درج تھیں جس کے معنی ہوتے ہیں 'یاو وگا' اور 'کنشان' کے دور سے متعلق۔ اس کے بارے میں یہ بھی علم ہوتا ہے کہ اس نے اپنے سکوں پر 'کجالا کارا کڈ فیسس' اور 'مہاراج راج تراج' جیسا شاہی خطاب بھی درج کروایا تھا۔ اس کے ذریعے جاری کیے گئے سکوں میں سے ایک اہم قسم کے سکے وہ تھے جن پر نیل اور باختری اونٹ کی تصویر تھی اور جس سے یہ بات ثابت ہوتی ہے کہ اس کے باختری حکومت سے بہت قریبی تعلقات تھے۔ اس نے ہرمائس کے دھڑ والے تانبے کے گول سکے بھی جاری کیے تھے۔ اس کے ایسے سکے جن پر تخت پر بیٹھے راجا اور زیوس کی ایستادہ تصویر بنی تھی، اس کا نام 'کڈاپا' درج تھا۔ گلشیلہ میں 78 سکے دریافت ہوئے ہیں۔ اس کے دور کے سکوں میں ہمیں اس کے کجل، کڈ فیسس، کڈافیس، کاؤ، کاسا، کجل کارا کا پاؤ وغیرہ جیسے

مختلف ناموں اور خطابات کا پتہ چلتا ہے۔

’وماکڈ فیسیس‘ وہ آخری کتشان راجا تھا جس نے ذولسانی اور دور سم الجٹھ والے سکے جاری کیے تھے۔ رومی معیارات کے مطابق سونے کے سکے جاری کرنے والا وہ پہلا راجا تھا۔ وِماکڈ فیسیس کے سکوں کی ایک اہم خاصیت یہ بھی تھی کہ ان کی پشت پر شیو دیوتا کی تصویر ہوتی تھی۔ اس نے مختلف قسم کے سونے کے سکے جاری کیے تھے جن میں تخت پر بیٹھا راجا اور شیو کی تصویر والے سکے، بادلوں پر سوار راجا، ہیل کے ساتھ شیو کی تصویر والے سکے، راجا اور شیو کی نصف تصویر والے سکے، ہاتھی سوار اور شیو کی تصویر والے سکے شامل تھے۔ دوسری طرف اس کے تانبے کے سکے ’مندر میں راجا اور شیو‘ طرز کے تھے۔ وِماکڈ فیسیس کے بعد کتشانوں نے سونے اور تانبے کے سکے ڈھالنے کی روایت برقرار رکھی۔ سکہ سازی میں سونے کے استعمال نے کتشانوں کے وقار اور ساکھ میں اضافہ کر دیا۔ 1878 عیسوی میں تانبے سے بھرے سکوں کا ایک برتن کھدائی کے دوران دریافت ہوا جس میں 500 سکے تھے جو وِماکڈ فیسیس اور کتسنگ سے منسوب ہیں۔



کتسنگ اول کا ایک سونے کا سکہ، برٹش میوزیم، لندن

کتسنگ اور اس کے بعد والے راجاؤں کے سکے ان کے پیش رو راجاؤں کے سکوں سے مختلف تھے۔ کتسنگ اور ہویشک کے سکوں پر ہمیں ہندو، بدھسٹ، یونانی اور ایرانی دیوی دیوتاؤں کے نام کندہ ملتے ہیں۔ کتسنگ کے سکوں کو بنیادی طور پر دو قسموں میں درجہ بند کیا جاسکتا ہے؛ سونے کے سکے اور تانبے کے سکے۔ کتسنگ کے دور کے سونے کے سکے ایک ہی قسم کے ہیں لیکن یہ دو سائز میں ہیں۔ اسٹیٹر اور کوارٹرا اسٹیٹر۔ ان میں سے ہر ایک میں سامنے کے رخ پر راجا کے کسی عبادت گاہ سے سامنے کھڑے ہونے والی تصویر ہے اور دوسرے رخ پر کسی دیوی دیوتا کی تصویر ہے۔ زیادہ تر سکوں پر یونانی رسم الخط اور شا کا زبان میں لکھا ہوا ہے۔ عبادت گاہ

(معبد) پر کھڑے ہوئے راجا اور دیوی دیوتا کی تصویر والے طرز کے سکوں میں ہمیں ’کتسنگ، کتشان، راجاؤں کا راجا‘ لکھا ہوا ملتا ہے۔ اس کے تانبے کے سکوں پر یونانی سورج دیوتا، نانا وادیوی، آگ دیوتا وغیرہ کے تصویریں ہیں۔ اس کے سکوں کے ایک مجموعہ پر خود اسے بنفس نفیس عبادت گاہ پر کھڑے ہوئے راجا کے طور پر دکھایا گیا ہے۔ بودیہ کے مقام پر کارلائل کے ذریعے وِماکڈ فیسیس کے سکوں کے ساتھ ساتھ کتسنگ کے مربع ٹھپے دار سکے بھی دریافت ہوئے ہیں۔ پشاور ضلع کی تحصیل سوہی کے امان کوٹ مقام پر 451 سکے دریافت ہوئے ہیں جن میں سے 44 سکوں کا تعلق وِماکڈ فیسیس سے اور 406 سکوں کا تعلق کتسنگ کے دور حکومت سے ہے۔ ان 406 سکوں میں 387 سکے کتسنگ کے نہایت عام تانبے کے سکے ہیں۔ وشسکا کے سکوں کے بارے میں ہمیں کچھ معلوم نہیں ہوتا۔

ہویشک جس کا ذکر ’کلن‘ کی ’راج تر گنی‘ میں ہویشک کے طور پر ملتا ہے، کتسنگ کا جانشین تھا۔ اس کے عہد حکومت کی تصدیق اس کے جاری کردہ سونے اور تانبے کے سکوں سے ہوتی ہے۔ کنگھم نے بودیہ گیا کے بدھ کی نصف شبیہ والے سکے کو جو بودیہ گیا کے مقام پر مہا بودھی مندر کے تخت کے نیچے پائے گئے پرانے ذخیرے میں ہویشک کے دور کے سونے کے سکوں کے ساتھ تھا۔ مازدین اشوشکو اور

اوداندا اور بھارتی مہاسینا، اسکند امار اور غیرہ جیسے کچھ اضافوں کے ساتھ، ہوویشک کے دور کے سکوں میں مازدین اور ہندوستانی طرز کی آمیزش ملتی ہے۔ اس کے دور کے سونے کے زیادہ تر سکوں پر راجا کے دھڑ کی تصویر کندہ ملتی ہے۔ نہایت کم تعداد ایسے سکوں کی ہے جن پر راجا کا 'سر' کندہ ہے۔ ہوویشک کے سکوں پر اس کی تخت پر بیٹھے ہوئے یا ہاتھی پر سوار تصویر مشکل ہی سے ملتی ہے۔ اس کے سونے کے سکوں پر راجاؤں کے ملبوس دھڑ (شبیبی) اور سرپر جواہرات وزیورات سے مزین تاج رکھے ہوئے سروں کی تصویر ہوتی ہے۔ تانبے کے سکوں کے سامنے کے رخ پر اس کی ہاتھی پر سوار یا آرام کرتی ہوئی تصویر کندہ ملتی ہے۔ ہوویشک کے نہایت عام تانبے کے سکوں میں وہ سکے بھی شامل ہیں جن پر اسے ہاتھی پر سوار دکھایا گیا ہے۔ ان سکوں کے پچھلے رخ پر پانتھین، یونانی، ایرانی اور ہندوستانی (اوما، مہاسینا) دیوی دیوتاؤں کی شکلیں کندہ ملتی ہیں۔ کنگھم کے مطابق، ہوویشک کے تانبے کے سکے مختلف قسم کے ہیں یعنی ان سکوں جیسے جن پر راجا اپنے دائیں ہاتھ میں نیزہ اور بائیں ہاتھ میں ہاتھی کا انکش لیے ہاتھی پر سوار ہے۔ اس کے دوسری قسم کے سکوں میں اسے تخت پر بیٹھا دکھایا گیا ہے۔ ہوویشک کے دوچاندی کے سکے برلن اسٹیٹ میوزیم میں محفوظ ہیں۔

ککشک، ہوویشک اور واسودیو کے سکوں میں وزن، بناوٹ، ٹائپ اور یونانی عبارت کے استعمال کے معاملے میں یکسانیت پائی جاتی ہے۔ واسودیو کے سکے پنجاب اور شمالی بھارت کے کئی مقامات پر پائے گئے ہیں۔ پشاور میں 1200 دینار پر مشتمل ایک خزانہ دریافت ہوا ہے جس میں واسودیو کے دور کے سونے کے سکے بھی شامل ہیں۔ اس کے تانبے کے سکوں میں سے ایک پر واسودیو کا نام 'واسو' ترچھی تحریر براہی رسم الخط میں درج ہے۔ اس کے سکوں پر لارڈ شیو کی تین سروں اور چار بانہوں والی شکل بھی ملتی ہے۔ کبھی کبھی ہمیں ان سکوں کے سامنے والے رخ پر ایرانی دیویوں 'نانا' اور 'اردو کشو' کی تصویریں بھی ملتی ہیں۔ اس کے تانبے کے سکوں کے دوسرے رخ پر ترشول کے ساتھ اس کی تصویر کندہ ہے۔ کشان کے دور کے سونے کے سکے واسودیو اول کی موت کے بعد تک بھی چلن میں رہے۔ بعد کے دور کے کشانوں کے سکوں کے ایک رخ پر راجا کو عبادت گاہ پر کھڑا دکھایا گیا ہے جب کہ دوسرے رخ پر ہمیں 'اونیشو' (شیو) اور 'اردو کشو' (ککشی) کی تصویریں ملتی ہیں۔ واسودیو دوم کے سکوں میں معیار قائم نہیں رہ پائے۔ اس کے 'شیو اور بیل' ٹائپ کے سکے سیکٹریا اور افغانستان میں پائے گئے ہیں۔ اس نے اپنے گورنروں کو بھی اجازت دی تھی کہ وہ اپنے سکوں پر اپنے نام کے ابتدائی حروف کندہ کروائیں جس سے ظاہر ہوتا ہے کہ اس کے دور میں گورنر زیادہ باختیار ہو رہے تھے۔ سیکٹریا کے گورنروں نے کشان۔ ساسانی سکے جاری کیے جس سے یہ بات یقینی ہو جاتی ہے کہ واسودیو دوم کو ساسانیوں نے تخت سے بے دخل کر دیا تھا۔

معلومات کی جانچ: (Test Your Knowledge I)

خالی جگہ پر کیجیے۔

1. پہلے کشان راجا کجل کڈ فیسس کے دور کے _____ طرز کے سکے کم ہی پائے گئے ہیں۔
2. کشان دور کے 451 سکوں پر مشتمل ذخیرہ _____ کے مقام پر دریافت کیا گیا۔
3. _____ آخری کشان راجا تھا جس نے ذولسانی اور دور رسم الخط میں سکے جاری کیے۔

4. ہووِشک کے _____ سکے برلن اسٹیٹ میوزیم میں محفوظ کیے گئے ہیں۔
5. 'راجا اور شیو' ٹائپ کے نصف سائز کے سکے _____ نے جاری کیے تھے۔

7.4 مذہبی زندگی (Religious Life)

کشانوں کے دور میں مذہبی پہلوؤں کو ہم ان راجاؤں کے اختیار کردہ خطابات اور ان کے سکوں پر کندہ دیوی دیوتاؤں کی تصویروں کی مدد سے سمجھ سکتے ہیں۔ سکوں اور سنگتراشی کی مدد سے ہم بہ آسانی جان سکتے ہیں کہ کشانوں کے دور میں تین مذاہب نہایت اہم تھے جن کی پیروی کی جاتی تھی۔ یہ تین مذاہب تھے

- 1- برہمنی مذہب 2- بدھ مذہب 3- جین مذہب

برہمنی مذہب:۔ اس زمانے کے تخلیق کردہ ادب اور سکوں میں برہمنی دیوی دیوتاؤں کی عبادت کو دکھایا گیا ہے۔ شیو یا اس کی علامتوں میں سے ایک واکڈ فیس کے سکوں پر کندہ ہوتی تھی۔ کڈ فیس کے اختیار کردہ القاب میں 'شیو' یا 'ماہیشور' شامل تھے۔ کنشک اور ہووِشک کے سکوں پر شیو کی ایسی تصویریں ہمیں ملتی ہیں جن میں وہ دو ہاتھوں اور چار ہاتھوں والے دیوتا کے طور پر دکھایا گیا ہے۔ تین سروا لے شیو کے گرد ایک ہالہ، جس میں وہ صرف زیر جامہ پہنے ہوئے ہے، اور 'اردھو ندر' ہووِشک کے دور کے سکوں پر کندہ ملتے ہیں۔ ہووِشک کے دور کے سکے جن میں شیو کے ساتھ 'اما' کی تصویر بھی ہے، یہ دکھاتے ہیں کہ اس زمانے میں 'اما' کی رسم منائی جاتی تھی۔ واسودیو کے سکوں پر شیو اور نانا (دیوی) کی شکلیں دکھائی دیتی ہیں۔ واسودیو کے سکوں پر شیو کو پانچ سروا لے بتایا گیا ہے۔ راجاؤں کے نام کے علاوہ ان سکوں پر ہمیں رودرا، شیو، پشوپتی جیسے نام بھی کندہ ملتے ہیں۔ برہمنی مذہب میں شیو مت سب سے زیادہ مقبول مسلک تھا۔

ایک اہم ویدک دیوتا، وشنو بھی ان دیوتاؤں میں شامل تھا جس کی پوجا کشان راجاؤں کے دور میں کی جاتی تھی۔ آخری کشان راجا کے ذریعے اپنے لیے اختیار کیے گئے آخری نام 'واسودیو' سے ہمیں پتا چلتا ہے کہ وہ برہمنوں میں سب سے اعلیٰ مقام رکھنے والے دیوتاؤں میں سے ایک وشنو یا واسودیو کا عقیدت مند تھا۔ ایک مہر جسے کنگھم ہووِشک کے دور سے منسوب کرتا ہے، وشنو دیوتا کو شیکھ، چکر، گدا اور کمل کے بجائے ایک انگوٹھی جیسی چیز کے ساتھ دکھاتی ہے۔ ہووِشک کے دور کے دوسرے سکوں میں چار بانہوں والے وشنو کی تصویر ملتی ہے جن کے دوسرے رُخ پر اس کا نام 'اوشنا' کے طور پر ملتا ہے۔ چار دیوتاؤں کے گروپ بشمول 'اردھ ناریشور شیو، وشنو، گج لکشمی اور کبیر، ایک تختی پر کندہ تھے۔ وِشکا کے دور حکومت کے متھرا ریکارڈ کے مطابق اس نے 'یوپا' ستون تعمیر کروایا تھا۔ یہ ستون رودریلا کے بیٹے درونالا کے ذریعے منعقدہ یگیہ کی بارہ دن تک چلنے والی رسم کی ادائیگی کے دوران تعمیر کیا گیا تھا۔ یہ ستون اب متھرا میوزیم میں محفوظ ہے۔ ان باتوں سے ظاہر ہوتا ہے کہ کشانوں کے دور میں لوگوں کی اکثریت برہمنی مذہب پر عمل پیرا تھی۔

بدھ مذہب:۔ دیگر مذہبی عقائد میں بدھ مذہب کو بھی کشانوں کے دور میں شاہی سرپرستی حاصل تھی۔ اس دور میں کنشک کے دور حکومت میں منعقد ہونے والی چوتھی بدھ مجلس کا انعقاد بدھ مذہب کی تاریخ میں ایک سنگِ میل تھا۔ 'ساہیت ماہیت' کے مقام پر تعمیر کیا گیا استوپ

کشان دور سے منسوب کیا جاتا ہے۔ ابتدائی صدیوں کے چینی زائرین کے مطابق، کنشک نے اپنی حکومت کی راجدھانی 'پرش پور' یعنی موجودہ پشاور کے نزدیک ایک استوپ تعمیر کروایا تھا۔ شاہ جی کی ڈھیری پر دریافت شدہ قچے کے کتبے کی تحریر سے ہمیں یہ علم ہوتا ہے کہ کنشک نے بدھ مذہب کے مہایان مکتب فکر کی سرپرستی کی۔ 'تھیراواد' بدھ مذہب کا ایک فکری مکتب تھا جسے کنشک کے دور میں فروغ حاصل ہوا جب کہ کشان حکومت کے بعد کے دور میں تھیراواد کی ہی ایک شاخ 'سروستی واد' کو فروغ حاصل ہوتا رہا۔ یہ بات برہمنی آئندہ سے بھی ظاہر ہوتی ہے۔ وردھک کتبہ جس کا تعلق ہوویشک کی تخت نشینی کے 51 ویں سال سے ہے، وگرماریگا کے شاکیہ مونی کی باقیات کے قیام کا ذکر کرتا ہے جس کا انتظام وانصرام 'مہایان' راہبوں کے ہاتھوں میں تھا۔

جین مذہب :- بدھ مذہب کے مختلف فکری مکتبوں کے علاوہ جین مذہب کو بھی کشانوں کی شاہی سرپرستی حاصل تھی۔ 24 ویں تیر تھنکر، مہاویر کی اولین تصویر کا تعلق بھی کشان دور سے ہے۔ کشانوں کے دور میں جین راہبوں کے علاوہ کمار مترا، واسوا، سنگیکا، جینا داسی، بال ورماء، دیوا اور سادیتا کا ذکر جین راہبوں کے طور پر ملتا ہے۔ ہم بہ آسانی یہ بات سمجھ سکتے ہیں کہ کشان راجاؤں کو تمام مذاہب کی یک جہتی کا شعور حاصل تھا۔

7.5 فن اور فن تعمیر (Art & Architecture)



گوتم بدھ حالت قیام میں، گندھارا اسکول، کشان عہد، ٹوکیو نیشنل میوزیم، جاپان

فن تعمیر اور فن کے مختلف شعبوں میں کشان راجاؤں کی خدمات قابل قدر ہے۔ کشان حکومت کے مشرقی اور مغربی حصوں میں فن کے دو مکتب فروغ پانے لگے۔ فاہیان نے پرش پور (موجودہ پشاور) کے مقام پر ایک مینار کا ذکر کیا ہے جو 13 منزل بلند تھا اور چھتری سے لگے ہوئے ایک آہنی ستون سے گھرا ہوا تھا۔ اس کی تعمیر کنشک اول سے منسوب کی جاتی ہے۔ کنشک حکومت کے شمال مغربی علاقے میں فن کے 'گندھارا اسکول' کو فروغ حاصل ہوا۔ جب کہ کشان حکومت کے مشرقی حصے میں فن کے 'متھرا اسکول' کو فروغ ملا۔ دونوں نے مل کر فن کی مختلف شکلوں کے امتزاج سے ایک نئی روایت کو جنم دیا۔

کشانوں کے دور حکومت کا ایک اہم پہلو راجاؤں، ان کے وارثین اور دیوی دیوتاؤں کے مجسموں کو تراشنے کے لیے درباری فن کاروں کی حوصلہ افزائی کرنا بھی تھا۔ گندھارا اسکول کو گوتم بدھ کے

مجسمے تیار کرنے والے اولین مکتب کی حیثیت حاصل ہے۔ گندھار میں گوتم بدھ کا اولین مجسمہ وہ ہے جسے 'اسپونز' نے شاہ جی کی ڈھیری کے مقام پر کنشنگ کے صندوقے کے اوپر دریافت کیا تھا۔ گندھار اسکول کے فن کاروں نے 'بدھی ستو'، 'ٹائپ' کے مجسمے تراشے تھے جن میں گوتم بدھ کو شاہی لبادے میں ملبوس اور عالی شان دستار اور زیورات کے ساتھ بتایا گیا ہے۔ مختلف ترتیبوں، پھولوں کے ڈزائن اور جانوروں کی تصویروں کی سجاوٹ گندھار فن تعمیر کی خصوصیات ہیں۔ کنشنگ نے پشاور کے نزدیک ایک مشہور استوپ تعمیر کروایا تھا جس کا تعلق گندھار فن تعمیر سے تھا۔ ہیون سانگ نے اس کا ذکر اس دور کی نہایت کامیاب اور عظیم ترین عمارت کے طور پر کیا ہے۔



کنشنگ کا مجسمہ، متھرا اسکول، متھرا میوزیم، بھارت

کشانوں کے دور میں متھرا فن کی تیاری کے مرکز کے طور پر مستحکم ہو گیا تھا۔ کشان دور حکومت کو متھرا فن سنگتراشی کا سنہری دور کہا جاتا ہے۔ کشان دور حکومت سے تعلق رکھنے والے کار تکیہ، وشنو، سر سوتی، کبیر جیسے چند برہمنی مجسموں کے علاوہ ناگا جیسے دیوتاؤں کے مجسمے متھرا میں پائے گئے ہیں۔ کشان دور حکومت میں سوریہ دیوتا کو دو گھوڑوں کے ذریعے کھینچے جانے والے رتھ پر سوار دکھایا گیا ہے۔ متھرا کے 'ماٹ' گاؤں میں کشان راجاؤں کنشنگ، واما اور چاستانا کے مجسمے پائے گئے ہیں۔

اس دور میں پہلی مرتبہ بدھ کی تصویریں انسانی شکل میں دکھائی گئی ہیں۔ اس مکتب کے ذریعے تیار کردہ گوتم بدھ کے اولین مجسمے ماہولی کے بودھی ستو اور کنشنگ دور کے سارنا تھ بودھی ستو کے مجسموں کی طرح سائز کے اعتبار سے دیو ہیکل اور ایسا دگی کی حالت میں ہیں۔ کشانوں کے دور میں متھرا فن بھارت اور ساچی کی پرانی شکلوں کا ہی سلسلہ تھا۔ کشان حکومت کے زیر سرپرستی پورٹریٹ فن کا بہترین نمونہ کنشنگ کا مجسمہ ہے جو متھرا کے نزدیک 'ماٹ' گاؤں کے 'ٹوکری ٹیلا' کے مقام پر دریافت ہوا ہے۔ اس

مجسمے میں کنشنگ کو ایک بلم mace پر اپنا دایاں ہاتھ رکھے اور بائیں ہاتھ سے تلوار کا دستہ تھامے کھڑا ہوا دکھایا گیا ہے۔ کشان راجاؤں کا ایک اور مجسمہ میں اسے تخت پر بیٹھا دکھایا گیا ہے جس کے سامنے ایک شیر بیٹھا ہوا ہے جب کہ راجا کا دایاں ہاتھ ایک تلوار کے دستے کو تھامے ہوئے اوپر کی سمت اٹھا ہوا ہے۔ لکھنؤ کا ایک قد آدم بودھی ستو مجسمہ ہو وینک کی تخت نشینی کے 35 ویں سال سے منسوب کیا جاتا ہے۔ متھرا فن میں شیو دیوتا کو پاروتی کے ساتھ انسانی شکل میں دکھایا گیا ہے۔ کہا جاتا ہے کہ اس کا تعلق کشان دور اور کنکالی ٹیلا سے ہے۔ کشان دور کے سنگتراشوں نے وشنو کا اپنی ساتھی کے ساتھ، ناگا اور ناگی کے دیو ہیکل مجسمے بھی بنائے ہیں۔ متھرا اسکول نے نئے فن مجسمہ سازی کو بھی فروغ دیا جس میں گوتم بدھ، بودھی ستو اور جین تیرتھنکروں کی تصویریں نہایت اہم ہیں۔

7.6 اکتسابی نتائج (Learning Outcomes)

اس اکائی کے مطالعے کے بعد آپ نے جانا کہ

- مابعد مور یہ عہد میں شمالی اور شمال مغربی ہندوستان پر ہندیونانی، شک، پار تھی اور آخر میں کشان حکمرانوں کی حکومت رہی۔
- کشان وسطی ایشیا کے یوچی قبائل کی ایک شاخ تھے، جنہوں نے شمالی ہندوستان سے افغانستان اور وسطی ایشیا تک ایک وسیع علاقے پر حکومت کی۔
- کشانوں میں کنشک ایک عظیم بادشاہ تھا جس نے نہ صرف سلطنت کی توسیع کی بلکہ مذہب، علم و ادب، فن اور فن تعمیر کی سرپرستی کی۔
- کشان عہد میں ہی سب سے زیادہ تعداد میں سونے کے سکے جاری کیے گئے، جن کے ایک طرف راجا کی تصویر اور عہد حکومت درج ہوتا تھا تو دوسری طرف کسی دیوی دیوتا کی تصویر کندہ ہوتی تھی۔
- مذہب کے میدان میں بدھ مذہب کے مہایان مکتب فکر کو سب سے زیادہ عروج حاصل ہوا، جب کہ برہمنی اور جین مذہب کو بھی فروغ حاصل ہوا۔ علاوہ ازیں مہایان مکتب فکر کے زیر اثر برہمنی مذہب میں محسمے بنانا اور ان کی عبادت کرنا شامل ہو گیا۔
- فن کے دو اسکول، گندھارا اور متھرا کا ارتقا اسی عہد میں ہوا۔ اسی ضمن میں مہاتما بدھ اور راجاؤں کے محسمے بنائے گئے۔

7.7 کلیدی الفاظ (Keywords)

یوچی قبائل	:	وسطی ایشیا اور چینی ترکستان سے آنے والا خانہ بدوش قبائلی گروہ
صحرائے کن لن	:	چینی ترکستان اور تبت کے درمیان پڑنے والا چٹیل میدان
شک سموت	:	کشان بادشاہ کنشک کے ذریعے 78ء میں جاری کی گئی ایک تقویم
متھرا اسکول	:	متھرا سے ابھر کر شمالی ہند میں پھیلنے والا فن کا ایک ملکی طرز
گندھارا اسکول	:	ہنگول میں نشوونما پانے والا یونانی اور ہندوستانی امتزاج سے تعمیر فن کا ایک مخلوط طرز

7.8 نمونہ امتحانی سوالات (Model Examination Questions)

7.8.1 معروضی جوابات کے حامل سوالات (Objective Answer Type Questions)

1. کشانوں کا تعلق کس قبیلے سے تھا؟
2. کشان خاندان کا سب سے عظیم حکمران کون تھا؟
3. کجل کڈ فیسس نے سب سے پہلے اپنے سکے کہاں جاری کیے؟
4. کنشک کی حکومت کی شروعات کب سے ہوئی؟

5. روہتک کتبے میں کس بات کا ذکر ملتا ہے؟
6. کنشک کے دور میں پشاور کس چیز کے لیے جانا جاتا تھا؟
7. کنشک نے کشمیر میں کون سی بدھ مجلس کا انعقاد کیا تھا؟
8. کنشک کی سرپرستی میں رہنے والے کسی دو عالموں کے نام بتائیے۔
9. سروستی واد کی بنیاد کس نے رکھی؟
10. دور سم الجھٹ والے سکے جاری کرنے والا آخری راجا کون تھا؟

7.8.2 مختصر جوابات کے حامل سوالات (Short Answer Type Questions)

1. کشانوں کے ابتدائی حالات بیان کیجیے۔
2. کشان سلطنت کے بارے میں جانکاری کے ماخذ پر ایک مختصر مضمون لکھیے۔
3. ہوشک کے بارے میں مختصراً بیان کیجیے۔
4. برہمنی مذہب پر ایک نوٹ لکھیے۔
5. بدھ مذہب پر ایک نوٹ لکھیے۔

7.8.3 طویل جوابات کے حامل سوالات (Long Answer Type Questions)

1. کنشک کی خدمات پر ایک تفصیلی مضمون قلم بند کیجیے۔
2. کشانوں کے عہد میں سکھ سازی پر ایک تفصیلی مضمون لکھیے۔
3. کشانوں کی زیر سرپرستی فن اور فن تعمیر پر ایک تفصیلی مضمون لکھیے۔

7.9 مزید مطالعے کے لیے تجویز کردہ کتابیں (Suggested Books for Further Readings)

1. Majumdar, R.C., *The Age of Imperial Unity*, Bharatiya Vidya Bhavan, Bombay, 1951.
2. Puri, B.N., *India Under the Kushanas*, Bharatiya Vidya Bhavan, Bombay, 1965.
3. Chattopadhyay, Bhaskar., *The Age of the Kushanas- A Numismatic Study*, Punthi Pustak, Calcutta, 1967.
4. ہندوستان کا شاندار ماضی، اے۔ ایل۔ ہاشم / مترجم ایس غلام سمنا، قومی کونسل برائے فروغ اردو زبان، نئی دہلی
5. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کوشامبی / مترجم ہال مکند ملسیانی، قومی کونسل برائے فروغ اردو زبان، نئی دہلی

اکائی 8۔ ستواہن خاندان

(Satvahanas)

	اکائی کے اجزا
تمہید	8.0
مقاصد	8.1
سیاسی تاریخ	8.2
سماج	8.3
انتظامی ڈھانچا	8.4
معاشی صورت حال	8.5
ستواہن دور کے سکے	8.6
مذہبی حالات	8.7
بدھ مذہب کا فروغ	8.7.1
ستواہن حکمرانوں کے وارثین	8.8
اقتصادی نتائج	8.9
کلیدی الفاظ	8.10
نمونہ امتحانی سوالات	8.11
معروضی جوابات کے حامل سوالات	8.11.1
مختصر جوابات کے حامل سوالات	8.11.2
طویل جوابات کے حامل سوالات	8.11.3
مزید مطالعے کے لیے تجویز کردہ کتابیں	8.12

8.0 تمہید (Introduction)

شمالی ہندوستان میں مور یہ خاندان نے ہندوستان میں پہلی عظیم حکومت کی بنیاد رکھی۔ اشوک کی وفات کے بعد جلد ہی مور یہ حکومت انتشار کا شکار ہو گئی۔ مور یہ حکومت کے شمال مغربی علاقوں پر یونانیوں، ساکاؤں، پار تھیوں اور کشانوں کا قبضہ ہو گیا۔ مگدھ اور اس کے آس پاس کے علاقوں پر سنگ خاندان کا قبضہ ہو گیا۔ دکن اور مرکزی ہندوستان کے علاقے بھی مور یہ حکومت میں شامل تھے۔

ہندوستان کے دکنی علاقوں میں موریوں کے بعد ستواہنوں کا اقتدار قائم ہوا۔ انہیں آندھرا بھی کہا جاتا ہے۔ ستواہنوں کو دریائے نربدا کے جنوب میں سب سے قدیم اور بڑی ریاست تصور کی جاتا ہے جو تقریباً ۲۸۸ ق م سے ۲۱۹ عیسوی تک قائم رہی۔ اس ریاست نے ہندوستان کے جنوبی علاقوں میں علم و ادب، تہذیب و ثقافت کی عمدہ اور شاندار روایت چھوڑی ہے۔ اپنی وسعت اور حجم کے اعتبار سے ستواہنوں کی حکومت اگرچہ چھوٹی تھی لیکن انتظامی معاملات میں بہت زیادہ منظم اور مستحکم تھی۔ اسی وجہ سے یہ ریاست شمال سے آنے والی کسی بھی غیر ملکی حملے اور پیش قدمی کو روکنے میں زیادہ قابلیت رکھتی تھی۔ ستواہنوں کے بارے میں ہماری معلومات محدود ذرائع پر مبنی ہے۔ ادبی ماخذ، کتبے اور سکے ستواہنوں کے بارے میں واقفیت کے اہم وسائل ہیں۔ اس کے باوجود اس خاندان کے بارے میں ہماری معلومات کے ذرائع بہت محدود ہیں۔ ادبی شہادتوں کا ریکارڈ بھی کم ہے۔

8.1 مقاصد (Objectives)

اس اکائی کے مطالعہ کے بعد آپ

- ستواہنوں کے بارے میں معلومات کے اہم ذرائع کو جان سکیں گے۔
- ستواہنوں کے آغاز و ارتقاء سے واقف ہو سکیں گے۔
- ستواہن خاندان کے بانی کے بارے میں جان سکیں گے۔
- ستواہن حکمرانوں کی خدمات کا جائزہ لے سکیں گے۔
- ستواہنوں کے انتظامی نظام کی وضاحت کر سکیں گے۔
- ستواہن عہد کی سماجی و معاشرتی زندگی کی خصوصیات کو بیان کر سکیں گے۔
- ستواہن عہد کے مذہبی حالات پر گفتگو کر سکیں گے۔
- ستواہنوں کی تجارت و معیشت پر اظہار خیال کر سکیں گے
- مختلف علوم و فنون، آرٹ اور کلچر کے فروغ میں ستواہنوں کی خدمات کا جائزہ لے سکیں گے۔

موریادور کے بعد دکن میں برسرِ اقتدار آنے والی طاقتور ترین حکومت ستواہن حکومت تھی۔ پُرانوں کے مطابق، ستواہن راجاؤں نے آندھرا کے علاقے پر مسلسل 460 برسوں تک حکومت کی۔ انہیں آندھراجاتیہ، اور آندھرا بھرتیہ، بھی کہا جاتا تھا۔ ایتزیہ براہمن، میں آندھراؤں کا ذکر وشوامتر کے جلاوطن بیٹوں کے طور پر کیا گیا ہے۔ کہانی کے مطابق، راجاستیہ ورت کے شاہی پروہت وشوامتر کے کئی بیٹے تھے۔ اس کے بیٹوں میں سے ایک لے پالک بیٹے (منہ بولے بیٹے) دیوورت، کو اس کے دیگر تمام بیٹوں کا حکم (سربراہ) بنایا گیا تھا۔ اس کے دوسرے بیٹوں نے دیوورت کی قیادت تسلیم کرنے سے انکار کر دیا جس کی وجہ سے وشوامتر نے انہیں بد عادی کی کہ وہ آندھراؤں، پُندر اؤں اور سبارسوں کی طرح ہی کتے کھانے والے اور مٹیچھ (غلیظ) بن جائیں۔ مہابھارت میں آندھراؤں کو پُلندا، گوبا، سبارس اور مدرکاس کے ساتھ دکشن پتھ (دکن) میں مقام دیا گیا ہے۔ آندھرا یا ستواہن کا ذکر 'متسیہ پُران' اور 'واپو پُران' میں آندھراؤں کا ذکر دکن میں رہنے والے 'وَدرا بھیسوں'، دندڑکوں اور وندھیاؤں کے ساتھ ملتا ہے۔ درسی حوالوں کے علاوہ ہمیں آندھراؤں کا ذکر اشوک کے تیرہویں چٹانی فرمان میں یاون، کامبوج، پلندا وغیرہ کے ساتھ اپنے علاقے سے باہر رہنے والوں کے طور پر ملتا ہے۔ کے۔ اے۔ نیل کنٹھ شاستری کے مطابق، آندھرا بھرتیہ، نام ہمیں یہ تاثر دیتا ہے کہ ستواہن کے پیشرو بزرگ موریہ کے خدمت گزار رہے ہوں گے جو موریادور کے زوال کے بعد دکن آگئے ہوں گے جہاں انہوں نے اپنی خود مختار آزاد حکومت قائم کی۔ درج بالا ثبوتوں سے ہم یہ سمجھ سکتے ہیں کہ ستواہن یا آندھرا راجاؤں نے دکن کے علاقوں پر حکومت کی تھی۔

ناسک کے پانڈولینا غار میں پائے گئے کتبوں میں ہمیں ستواہن راجاؤں سے متعلق باقاعدہ تاریخی ریکارڈس ملتے ہیں۔ پُرانوں کے مطابق، 'سیمک ستواہن' نے دکن میں ستواہن حکومت کی بنیاد ڈالی تھی۔ اس کے بعد اس کا بھائی کرشنا تخت پر بیٹھا۔ پُرانوں میں تیس 30 ستواہن راجاؤں کے نام ملتے ہیں۔ ستواہن راجا ستکرنی کی بیوہ رانی نیازیکا کے 'نانا گھاٹ کتبے' میں بھی آندھرا خاندان کے راجاؤں کی فہرست ملتی ہے۔ اس کتبے میں 'سیمک' کا ذکر 'راجا سیمک ستواہن' کے طور پر ملتا ہے جس سے یہ اشارہ ملتا ہے کہ ستواہن اس کے نام کا دوسرا جزو تھا۔ 23 برسوں تک مسلسل حکومت کرنے کے بعد 'سیمک' کے بعد اس کا بھائی کرشنا تخت پر بیٹھا جس کا ذکر ہمیں ناسک میں پائے گئے سنگی کتبے میں بھی ملتا ہے۔ سیمک اور اس کے وارثین، کرشنا اور ستکرنی کا ذکر نانا گھاٹ، ناسک، سانچی اور ہاتھی غار کے سنگی کتبوں میں بھی ملتا ہے۔ ناسک کی پہاڑیوں میں دریافت ہونے والے کتبات (Inscriptions) کے ذریعے ہم سمجھ سکتے ہیں کہ راجا کرشنا کے دور حکومت میں اس مقام پر کھدائی کی گئی تھی۔ کرشنا کے بعد اس کا بیٹا ستکرنی تخت پر بیٹھا۔ ستکرنی کے دور حکومت کی تفصیل نانا گھاٹ کے کتبوں کے مطالعے سے حاصل ہوتی ہے۔ کھارویل کے ہاتھی غار کے سنگی کتبوں میں بھی ستواہن خاندان کے تیسرے راجا کی رانی اور پھر دکشن پتھ (دکن) کے راجا کے طور پر ستکرنی کا ذکر ملتا ہے جس کے خلاف تخت نشینی کے دوسرے سال میں کھارویل نے پیش قدمی کی تھی۔ پُرانوں کی روایت کے مطابق، سیمک کی تخت نشینی کے 33 سال بعد ستکرنی تخت پر بیٹھا۔ نانا گھاٹ کتبوں کے مطابق، ستکرنی نے مالوہ، وادی نرمد اور ودر بھ کے علاقوں کو فتح کر لیا تھا۔ آگے چل کر یہ کتبے ہمیں یہ بھی بتاتے ہیں کہ ستکرنی نے اپنی فتوحات کا جشن منانے کے لیے 'اشو میدھ یگیہ' اور 'راج

سویاگیہ، بھی کروایا تھا اور اپنے لیے ’سمرٹ‘ کا خطاب اختیار کیا تھا۔ اس نے اپنے لیے ’دکشن پتھی‘ اور اپرا تھی ہتھا چکر کے القابات بھی اختیار کیے تھے۔

اس کے بعد اگلا اہم راجا ستکرنی دوم تھا۔ ستکرنی دوم، مگدھ کی راجدھانی ’پاٹلی پتر‘ کو پہلی مرتبہ ستواہن حکومت کے تابع لانے کے لیے جانا جاتا ہے۔ اس کے دور حکومت میں شاکاراجاؤں نے مغربی دکن کو فتح کر لیا تھا۔ اس کے وارثوں کے بارے میں ہمیں بہت کم معلومات حاصل ہوتی ہیں۔ گوتمی پتر ستکرنی، ستواہن خاندان کا سب سے عظیم راجا تھا۔ گوتمی پتر ستکرنی کے بارے میں ہماری معلومات ان چار کتبوں، جن میں سے تین ناسک میں واقع ہیں جب کہ ایک ’کارلا‘ میں واقع ہے، اور جو گاتھیم بی کے ذخیرے میں پائے جانے والے ’نہاپانا‘ کے سکوں پر مبنی ہیں۔ ناسک کے تین کتبوں میں سے دو سنگی کتبے خود گوتمی پتر ستکرنی نے جاری کیے تھے جب کہ تیسرا کتبہ اس کی ماں ’بالاسری‘ نے جاری کیا تھا۔ ناسک کے کتبوں میں کرشنا، پولومائی اور گوتمی پتر اول نے خود کا ذکر ستواہن خاندان کے ارکان کے طور پر کیا ہے۔ اس کو اسکائی تھیں، انڈو۔ یونانی اور پار تھیں حکومتوں کو نیست و نابود کرنے والا مانا جاتا ہے۔ گوتمی پتر ستکرنی ریشیکا، سماک، ملاکا اور ودر بھ کے علاقوں پر قابض تھا۔ اس کا ذکر وندھیاؤں، رکشاوت، پری یاترا، ساہیا اور ملایا کے علاوہ جنوبی ہند کے پہاڑی سلسلوں کے حاکم کے طور پر بھی ملتا ہے۔ مغربی دکن گجرات کے ’شتر پاؤں‘ کو شکست دینے کے بعد گوتمی پتر ستکرنی نے شتر پانہاپانا کے سکوں کو دوبارہ ڈھالا تھا۔ ناسک کے پانڈولینا غاروں میں پائے جانے والے کتبہ نمبر 2 میں اس کی حکومت کی سرحدوں کا ذکر ملتا ہے جو اسیکا، سساکا، مداکا، سوراشٹر، کوراکور، اپرانتا، انوپا، ودر بھ، وندھیا، رکشاوت، پری یاترا، کرشنا گری وغیرہ پر مشتمل تھی۔ یہ کتبہ مزید یہ بھی ذکر کرتا ہے کہ گوتمی پتر نے شاکاؤں، یادوں اور پہلوؤں کو نیست و نابود کر دیا تھا۔

گوتمی پتر ستکرنی کے بعد اس کا بیٹا و ششٹھ پتر پلومی (130-156) تخت پر بیٹھا۔ وہ پہلا ستواہن حکمران ہے جس کے کتبے اور سکے آندھرا کے علاقے میں دستیاب ہوئے۔ پلومی کے بارے میں ہمیں ان سات کتبوں کے ذریعے معلومات حاصل ہوتی ہیں جن میں سے چار ناسک میں واقع ہیں جب کہ دو کارلا میں اور ایک امراتوی میں واقع ہے۔ ناسک میں واقع دوسرے کتبے کی گیارہویں سطر میں و ششٹھ پتر کو دکشن پتھ کا حاکم بتایا گیا ہے۔ اس کے دور حکومت میں ستواہن خاندان کی حکومت مشرقی دکن کے علاقے میں مزید مستحکم ہوئی۔ اس نے ”دکشن پتھ سوامی“ اور مہاراجا کا لقب اختیار کیا تھا۔

بعد کے ستواہنوں میں یگیہ شری ستکرنی (194-165) ستواہن خاندان کا ایک اہم اور سب سے زیادہ مشہور راجا گزرا ہے۔ اس نے ستواہن حکومت کا احیائے نو کیا تھا۔ اس نے ایک وسیع علاقہ اپنے زیر اقتدار کیا اور ساکاؤں کے ذریعے چھینے ہوئے علاقے دوبارہ واپس لینے میں کامیاب ہوا۔ ساک سکوں کی طرز کے اس کے سکے بھی جنوبی ہندوستان میں ملے ہیں جو ساکاؤں پر اس کی فتح کی طرف اشارہ کرتے ہیں۔ یگیہ شری ستکرنی کے کچھ سکوں پر مستول کے ساتھ جہاز کی تصویر بنی ہوئی ہے جو سمندر پر اس کے اقتدار کی طرف اشارہ کرتی ہے۔ اس کی موت کے بعد یہ حکومت اس کے وارثین میں تقسیم ہو گئی۔ پُران روایات کے مطابق، پولوماوی کے بعد و ششٹھ پتر تخت پر بیٹھا جس کا ذکر کرشنا اور گوداوری ضلعوں میں دریافت ہونے والے سکوں پر درج ملتا ہے۔ یگیہ شری ستکرنی ستواہن خاندان کے مشہور راجاؤں میں آخری راجا

تھا۔ یگیہ شری سنگرنی کوراجا روردر دمن نے ایک جنگ میں شکست دے دی حالانکہ یگیہ شری اس وقت 157 عیسوی تک مشرقی دکن پر محدود ایک چھوٹے سے علاقے پر حکومت کر رہا تھا۔ اس کی تخت نشینی کے 27 ویں سال کے ذکر پر مبنی کرشنا ضلع کے چننا گاؤں کے نزدیک کرشنا ندی کے کنارے واقع ایک کتبے میں ’مہاتارک‘ بتایا گیا ہے اور اس کا ذکر ایسے شخص کے طور پر کیا گیا ہے جس نے بدھسٹ عمارتوں کو عطیات پیش کیے تھے۔ اس کے بعد اس کے وارثین میں جو راجا ہوئے وہ نہایت کمزور اور نااہل تھے۔ وہ ستواہن حکومت کو اگلے 17 سالوں سے زیادہ قائم نہیں رکھ پائے۔ آئیے، ہم ستواہن حکومت کے دور میں سماجی اکائی کے اجزائے متعلق معلومات کا جائزہ لیں۔

8.3 سماج (Society)

کچھ مورخین کا خیال ہے کہ ابتدا میں ستواہن محض ایک قبیلہ تھا جو بعد میں برہمن مذہب کی پرستش کرنے لگے اور رفتہ رفتہ برہمن مذہب اختیار کر لیا۔ وہ ہم عصر سماج کی طبقاتی درجہ بندی برہمن، چھتری، ویش اور شودر کی سماجی تقسیم سے واقف تھے ستواہن دور حکومت میں سماج چار طبقتوں میں تقسیم تھا۔ گولک (چرواہے) جیسی ذیلی ذاتیں بھی تشکیل پانے لگی تھیں۔ جب کہ گوتمی پتر سنگرنی، جو برہمن مت کا حامی تھا، چار طبقات (ذاتوں) کے باہمی اختلاط کی روک تھام کے لیے جانا جاتا ہے۔ اس نے مختلف ذاتوں کے آپسی اشتراک کو ختم کر کے ورن نظام کو دوبارہ قائم کرنے کی کوشش کی۔ اس کا ماننا تھا کہ غیر ملکی حملہ آوروں کی ہندوستان آمد سے یہ طبقاتی نظام منتشر ہو گیا ہے اس کا احیا ہونا چاہیے۔ ستواہنوں نے اپنے کتبوں میں خود کو برہمن کہا ہے جنہوں نے چھتریہ طاقتوں کی سرکوبی کی تھی۔ اگرچہ وہ ذات پات کے خالص ہونے کے وہ سختی سے قائل تھے اس کے باوجود انہوں نے ساکاؤوں سے ازدواجی تعلقات قائم کیے تھے۔

ستواہنوں کے سماج کی ابتدائی اکائی خاندان تھا۔ اس عہد میں شمالی ہندوستان میں پداری خاندان کا نظام رائج تھا جب کہ ستواہنوں کے سماج کا خاندانی ڈھانچا مادرا نہ پہلوؤں پر مبنی تھا۔ گوتمی پتر اور وشٹ پتر جیسے نام اختیار کرنا اس بات کی طرف اشارہ کرتا ہے کہ اس دور میں جنوبی ہند میں ماں کے نام پر بچوں کے نام رکھنے کا رواج تھا۔ امر اوتی میں پائے جانے والے کتبوں سے ہمیں یہ معلوم ہوتا ہے کہ صرف باپ اور ماں ہی نہیں بلکہ بیٹے، بیٹیاں، بہوویں، بہنیں اور بھائی بھی عطیہ دہندگان ہوتے تھے۔ ناسک اور کانہیری کے کتبوں میں عطیہ دہندہ کا ذکر راجا کے تمام خونری رشتوں کے ساتھ ملتا ہے۔ امر اوتی اور ناسک کے کتبوں سے پتہ چلتا ہے کہ خواتین کو بھی عطیہ میں قیمتی تحائف دینے کا اختیار تھا اور اس سماج میں ان کی بڑی اہمیت تھی۔ عورتوں کو قابل قدر رتبہ حاصل ہونے کے باوجود یہ کہا جاسکتا ہے کہ ستواہن خاندان بنیادی طور پر پدرانہ سماج پر ہی مبنی تھا۔

ستواہن راجاؤں کی سب سے اہم خدمت یہ ہے کہ انہوں نے عورتوں کو سماج میں مرتبہ دیا۔ شاہی خواتین انتظامی کام کاج میں ملوث ہوتی تھیں۔ ستواہن رانی ’نائی نیکا‘ اپنے نابالغ بیٹے کی مختار (ولی) تھی۔ ستواہن دور کے سماج میں مادری شجرے پر مبنی سماجی ڈھانچا موجود تھا جس کے تحت راجا اپنی ماں کا نام اختیار کرتے تھے، مثلاً گوتمی پتر سنگرنی اور وشٹ پتر سنگرنی۔ اس دور میں خواتین کے لیے ’حقوق اور اعزاز‘ کا تصور ہی اجنبی تھا۔ مغربی غاروں اور امر اوتی کتبوں سے ہمیں کئی ایسی مثالیں ملتی ہیں جن میں عورتوں نے سنگتراشی کے ستون، توران اور

استوپ عطیہ کیے تھے۔ امراتوں کی سگتراشی کے نمونوں سے ہمیں یہ علم ہوتا ہے کہ عورتیں سبھاؤں میں حصہ لیتی تھیں، سازبجاتی تھیں اور بدھست علامتوں کی پوجا کرتی تھیں۔ ستواہن راجاؤں کے ذریعے اختیار کی گئی حکومت، موروثی نوعیت کی تھی۔ اگرچہ کہ وہ اپنے نام کے ساتھ ماں کی نسبت استعمال کرتے تھے لیکن تخت نشینی اور وراثت کے لیے پدری نظام کی پیروی کی جاتی تھی۔

8.4 انتظامی ڈھانچا (Administrative Structure)

ستواہن حکمرانوں نے اپنی ریاست کو ایک مضبوط انتظامی نظام فراہم کیا۔ یہی وجہ ہے کہ وہ جنوب میں کسی بیرونی دخل اندازی کو نہایت چابک دستی سے روکنے میں کامیاب رہے۔ یہ کہنا غلط نہیں ہوگا کہ انہوں نے شاشتروں کی بنیاد پر ایک راج شاہی طرز کی حکومت قائم کی تھی۔ ستواہن عہد میں راجا حکومت کا سربراہ اعلیٰ ہوتا تھا۔ وہی تمام جنگوں کا سپہ سالار اعلیٰ ہوا کرتا تھا۔ اسے ٹیبی اور الوہی طاقت کا حامل سمجھا جاتا تھا۔ اس کا اولین فرض منصبی اپنے علاقوں کی توسیع اور ان کا تحفظ تھا۔ راجا کو ایک مضبوط سماجی نظام قائم کرنے والے سرپرست کی حیثیت حاصل تھی۔ اس کی مدد کے لیے امانیہ، سچیو، مہاماتر اور پرتی ہار جیسے افسران مقرر کیے جاتے تھے۔ کتبوں کے مطالعے سے ہم ستواہن دور حکومت کے انتظامی ڈھانچے کو بخوبی سمجھ سکتے ہیں۔ یہ کتبے بتاتے ہیں کہ ستواہن حکومت کا انتظام و انصرام شاہی عہدے داروں اور افسران کے ذریعے انجام دیا جاتا تھا جب کہ باقی علاقوں کا انتظام جاگیروں کے سربراہ انجام دیتے تھے۔ ستواہن حکمرانوں میں بادشاہت موروثی نوعیت کی تھی جس کی ایک اہم خاصیت یہ تھی کہ ان میں سے چند راجاؤں نے اپنے ناموں کے ساتھ اپنی ماؤں کے نام کی نسبت اختیار کی تھی۔

انتظامی باقاعدگی اور سہولت کے لحاظ سے ستواہن حکومت ”جن پدوں“ (صوبوں) اور آہاروں (ضلعوں) میں بٹی ہوئی تھی۔ ہر ”آہار“ کا ایک مرکزی شہر ہوتا تھا جو مختلف دیہاتوں سے گھرا ہوتا تھا۔ یہ دیہات یا گاؤں ’گرام‘ کہلاتے تھے۔ آہاروں کا نظم و نسق ’امانیہ‘ سنبھالتے تھے جن کا تقرر گورنر کے طور پر کیا جاتا تھا۔ کچھ مہاماتروں کی نگرانی میں بھی ہوتے تھے۔ شہری انتظامیہ کی دیکھ بھال میونسپل بورڈ جسے ’نگم‘ کہا جاتا تھا اس کے ماتحت تھی۔ دیہی علاقوں کی دیکھ بھال یا گاؤں کی اسمبلیاں مقامی افسران کی مدد سے کرتی تھیں جو ’گرامک‘ کہلاتے تھے۔ گاؤں میں امن و امان بحال رکھنے اور نظم و ضبط قائم کرنے کے لیے ’گولمک‘ (Gaulmika) جیسے دیگر افسران کا تقرر کیا جاتا تھا۔ راج امانیہ پر مشتمل ایک مشاورتی مجلس بھی ہوا کرتی تھی۔ ہمیں مزید حوالوں سے ہمیں پتہ چلتا ہے کہ مختلف کاموں کے لیے مختلف افسران کا تقرر کیا جاتا تھا مثلاً ’جھنڈار نائیک‘ جو اناج کے ذخائر کا نگران و ذمہ دار (سپرٹنڈنٹ) ہوتا تھا جب کہ ’ہیرانیکا‘ خازن ہوتا تھا۔ ستواہن دور حکومت میں سرکاری فوج کا سپہ سالار ’مہاسیناپتی‘ کہلاتا تھا جب کہ سکریٹری کو ’لیکھک‘ کہا جاتا تھا جو شاہی دستاویزات تحریر کرتا تھا۔ سب سے پہلے و ششٹھ پتر سری پلومی کے ناسک کتبے میں مہاسیناپتی کا ذکر ملتا ہے۔

آہاروں کو ’گام‘ (گرام) یا دیہاتوں میں تقسیم کیا جاتا تھا۔ ’ہالا‘ نے اپنی کتاب ’سپت شنکم‘ میں ذکر کیا ہے کہ ہر ’گرام‘ ایک ’گامک‘ کے ماتحت ہوتا تھا۔ گامک کا دائرہ اختیار کم از کم پانچ گاؤں پر محیط ہوتا تھا۔ کبھی کبھی اسے 10 گاؤں پر بھی اختیار حاصل ہوتا تھا۔ اس کتاب میں ’نگم/سبھا‘ نامی عوامی مجلس کا بھی ذکر ملتا ہے جو چند تجارتی مراکز میں کام کرتی تھی۔ رعایا (عوام) کی فلاح و بہبود ایک اہم پہلو تھا جس کی مثال

ہمیں ستواہن دور حکومت میں ملتی ہے۔ مثلاً سترکرنی دوم نے کئی یگیہ منعقد کیے تھے۔ اور برہمنوں کو ٹیکسوں سے مستثنیٰ زمین کا عطیہ دیا تھا۔ دوسری طرف گوتمی پتر سترکرنی نے اپنی حکومت میں موجود بدھسٹ بھکشوؤں کے لیے ہر قسم کے انتظامات کیے اور انہیں بھی بلا ٹیکس کی زمینی عطا کی تھیں۔ ستواہن راجاؤں کے دور میں امراتوتی کے استوپ کی توسیع کی گئی اور ’لورو‘ گھنٹا شالا، گڑی واڑا اور گولی کے استوپ تعمیر کروائے۔

8.5 معاشی صورتِ حال (Economic Conditions)

ستواہن حکمرانوں کے دور میں معاشی میدان میں بھی کافی ترقی ہوئی۔ اندرونی معیشت اور غیر ملکی تجارت کو فروغ حاصل ہوا۔ زراعتی ترقی نے معیشت کو پروان چڑھنے میں کافی مدد کی۔ ستواہن کتبوں میں گایوں، زمین اور گاؤں کو تحفے میں دینے کا بار بار ذکر آیا ہے۔ اس سے زمین اور اس کی کاشتکاری کی اہمیت کا پتہ چلتا ہے۔ لوہے کے آلات کے استعمال اور دھان کے پودوں کو منتقل کر کے روپائی سے واقفیت نے پیداوار میں اضافہ کیا۔ اس عہد میں چاول اہم غذائی اناج تھا۔ اس کے علاوہ گیہوں، دالیں، باجرہ، لونگ، تل، کالی مرچ اور کپاس جیسی فصلیں بھی اگائی جاتی تھیں۔ راجا کاشتکاروں سے ان کی پیداوار کا چھٹا حصہ ٹیکس کے طور پر وصول کرتا تھا جسے ”بھاگ“ کہا جاتا تھا۔ راجا اپنی عوام سے ایک طرح کا تفریحی ٹیکس بھی وصول کیا کرتے تھے جسے ”بھوگ“ کہا جاتا تھا۔ کانوں کے تمام ذخائر اور نمک پر ریاست کی مکمل اجارہ داری قائم تھی۔

ستواہن عہد میں صنعت و حرفت کو بھی کافی عروج حاصل ہوا تھا۔ سناروں، لوہاروں، کہاروں، بنکروں، روغن گروں، بانس کا کام کرنے والوں اور تانبہ کا کام کرنے والے ماہرین دستکاروں کا ذکر اس عہد کی ہم عصر شہادتوں میں ملتا ہے۔ ہر پیشے کی علاحدہ انجمن (گلد) تھی جس کے سربراہ کو ”سریشٹی“، یا ”سیٹھی“ کہا جاتا تھا۔ انجمن کے اصول کو ”سرن دھرم“ کہتے تھے اسے قانونی حیثیت حاصل تھی۔ اس انجمن کی رکنیت سے سماجی رتبہ اور مقام حاصل ہوتا تھا۔ یہ انجمنیں بہت سے رفاہی کام کرتی تھیں۔

ستواہن دور حکومت میں داخلی اور بحری تجارت کے بارے میں ہمیں اس دور کے سکوں پر بننے بحری جہازوں کی تصویروں سے ہوتا ہے۔ ہمارے اس خیال کو کرشاندی کی وادی میں دریافت ہونے والے رومن سکوں سے مزید تقویت ملتی ہے۔ ستواہن دور حکومت میں غیر ملکی تجارت کو اہم مقام حاصل تھا۔ کیبے کی ایک اہم بندرگاہ، سوپارا، ستواہن دور کی ایک اہم بندرگاہ تھی۔ اس کے علاوہ دیگر بندرگاہوں میں بامبے کے مشرقی ساحل پر واقع کلیان اہم تھی۔ کلیان کی بندرگاہ کو شاکاؤں نے تباہ کر دیا تھا جو اس وقت ایک نہایت خوش حال تجارتی اور صنعتی مرکز تھا۔ یہ بات کانہیری کے مقام پر دریافت ہونے والے سنگی کتبوں سے بھی ظاہر ہوتی ہے جن میں سے ایک کا تعلق یگیہ شری سترکرنی کے دور سے ہے۔ بحری سفر نامہ (Periplus of the Erytherian Sea) اور یونانی جغرافیہ دان پٹولمی (Ptolemy) نے دیگر بندرگاہوں کا بھی ذکر کیا ہے جن کی شناخت ہم ستواہن حکومت کے مغربی حصے میں بانکوٹ اور بالی پٹنا کے طور پر کر سکتے ہیں۔ تجارت سرگرمیوں کا ایک اہم پہلو بازاروں کی موجودگی اور ان کا قیام بھی تھا۔ اس زمانے میں ہمیں مغربی دکن کے شہری بازاروں جو، کاراہاٹ اور

ناسک وغیرہ کا بھی ذکر ملتا ہے۔ امر اوتی کے مقام پر دریافت ہونے والے سنگی کتبوں میں تاجروں کی رہائش گاہوں کا بھی ذکر ملتا ہے۔ ’وانج‘ یا ’نگم‘ جیسی اصطلاحوں کا استعمال تاجروں کے لیے کیا جاتا تھا۔ نگم (تاجروں کے گڈس) تجربہ کار بزرگوں کے گڈس (سیٹھن) اور قافلوں میں سفر کرنے والے تاجرین (ساٹھ واہا)، تیلیوں (Oil millers) وغیرہ کا ذکر بھی ملتا ہے۔ ناسک کی غاروں میں دریافت ہونے والے کتبوں سے ہمیں ’موگوداس‘ (مچھوارے) مالاکار (پھلاری) کلال (کھار) وغیرہ کا بھی ذکر ملتا ہے۔ امر اوتی کتبوں میں ہمیں تاجروں کے رہائشی مقامات کے طور پر ’کے دور اور‘ و ’جے پور اور‘ کو دراکا بھی ذکر ملتا ہے۔

8.6 ستواہن دور کے سکے (Coins of Satvahana Period)

ستواہن حکومت کے بارے میں معلومات حاصل کرنے کا ایک اہم ذریعہ اور ماخذ اس دور کے سکے ہیں۔ کسی بھی حکومت میں اندرونی یا بیرونی تجارت کی کیفیت کا اندازہ اس دور کے سکوں کی تعداد اور استعمال یا جاری کیے جانے والے سکوں کی مختلف قسموں سے ہوتا ہے۔ سکے کسی بھی دور کے سیاسی اور سماجی ڈھانچے اور ملک کی معیشت کی علامت ہوتے ہیں۔ ستواہن راجاؤں نے اپنے دور حکومت میں تانبے، سیسے اور کانسے، پیتل اور پوٹن سے بنے سکے جاری کیے۔ سموکا کے ذریعے جاری کیے گئے 6 سکے جن میں سے پانچ سکے تانبے کے تھے اور ایک پوٹن کا تھا موجودہ ریاست تلنگانہ کے ضلع کریم نگر میں دریافت ہوئے ہیں۔ یہ سکے چوکور (مربع) شکل کے تھے جن کے سامنے کے رخ پر ’رانو‘ سیری جھموکا ستواہن کا مجسمہ کندہ تھا جب کہ دوسرے رخ پر ’سواستک‘ کے ساتھ جین علامت تھی۔

ستکرنی اول کے دور کے سکے دائرہ نما شکل کے تھے جو کانسے کے بنے ہوئے تھے۔ یہ سکے حیدرآباد میں دریافت ہوئے ہیں جب کہ مربع شکل کے پوٹن کے بنے سکے ’پاؤنی‘ میں دریافت ہوئے ہیں۔ کانسے کے سکوں کے سامنے والے رخ پر پانچ پتوں والے درخت کی تصویر، تری رتن، سواستک، دو چوٹیوں والی پہاڑی ہوتی تھی جب کہ پوٹن سے بنے سکے پر سیدھی طرف ایک دم اٹھائے نیل اور اوپر کی سمت 18 سپوک والے سپیے کی تصویر تھی۔ جبل پور، تیور، کے نزدیک دریافت ہونے والے اس دور کے کانسے کے سکے چوکور تھے اور اس کی سامنے والا رخ خالی تھا۔ ریاست مہاراشٹر کے پونہ سے ستکرنی اور ناگانیکا دور کے سکے دریافت ہوئے ہیں جو مستطیل (لمبو تری) شکل کے ہیں۔ رانی نائی نیکا کے نانے گھاٹ کتبوں سے ہم یہ نتیجہ اخذ کر سکتے ہیں کہ رانی اور اس کا شوہر یگیہ اور قربانی کی رسم کے مختلف موقعوں پر ’دکشا‘ کے طور پر سکے بھی دیا کرتے تھے۔ دکشا میں دی جانے والی اشیا میں ”کرساپن“ بھی شامل تھی جو اس بات کی علامت ہے کہ چھیدے ہوئے punch marked سکے بھی چلن میں تھے۔

1888 میں سینٹرل پروونس کے ضلع چاندہ کی تحصیل برہم پوری میں ستواہن دور کے سکوں کے ذخیرے دریافت ہوئے تھے۔ ستواہن دور کے 183 سکے یہاں دریافت ہوئے تھے۔ اس ذخیرے میں ڈاکٹر ہورنل نے سری ستکرنی کے 51 سکے، پلو مئی کے 24 سکے اور یگیہ شری ستکرنی کے 42 سکے ملے ہیں۔ اس کے بعد ستمبر 1939 میں ستواہن دور کے سکوں کا دوسرا ذخیرہ دریافت ہوا۔ اتفاق سے ایک 9 سالہ بچے کو برار کے آکولہ ضلع کے ’ترہالہ‘ گاؤں کی ندی کے کنارے نالے میں ایک قدیم سکہ دریافت ہوا۔ جب اس مقام پر کھدائی کی گئی تو

ستواہن دور کے تقریباً 1600 سکے ایک مٹی کے برتن میں رکھے ہوئے برآمد ہوئے جنہیں علاقائی حکومت نے Treasury Trove Act کے تحت اپنے تابع میں لے لیا اور انہیں ناگپور میوزیم میں رکھ دیا گیا ہے۔ ان 1600 سکوں میں سے 75 سکے ٹوٹی ہوئی حالت میں تھے جب کہ باقی سکے صحیح سالم ملے تھے۔ تحقیقی جائزہ کے بعد پتا چلا کہ یہ سکے تانبے، ٹن اور لوہے سے بنے تھے۔ تمام سکے دائر نما شکل کے اور ضرب لگائے ہوئے (die-struck) تھے۔ جب کہ کچھ سکوں پر دونوں اطراف سے ضرب لگے ہوئے (double struck) ملے تھے اس کے سیدھے رخ پر سونڈا اٹھائے ہوئے ایک ہاتھی کی تصویر بنی تھی۔ 1600 سکوں میں سے 1525 سکے جو صحیح سالم حالت میں ملے تھے، گوتمی پتر ستکرنی، پلومی، اسکند استکرنی، یگیہ شری ستکرنی وغیرہ کے دور سے تعلق رکھتے ہیں۔

آندھرا پردیش کے گوداوری اور کرشنا ضلعوں سے ’وششٹ پتر ستکرنی‘ کے دور کے دائرہ نما شکل کے سیسے کے سکے دریافت ہوئے ہیں۔ ان سکوں پر ’رانو ووششٹ پتر ستکرنی‘ درج ہے۔ درج بالا سکوں کے علاوہ ستواہن دور کے تصویری سکے بھی دریافت ہوئے ہیں۔ یہ سکے سب سے پہلے ستکرنی اور نائی نیکانے جاری کیے تھے جو گوتمی پتر ستکرنی اور اس کے وارثین کے زمانے میں کچھ عرصے تک چلن میں رہے۔ شترپاؤں کے دور کے چاندی کے سکوں کو گوتمی پتر ستکرنی نے ’نہاپانا‘ شترپاؤں کو فتح حاصل کرنے کے بعد اپنے ذاتی علامات کے ساتھ دوبارہ جاری کیے تھے جو عرصہ تک چلن میں رہے۔ ناسک ضلع کے جوگا تھیمی میں دوبارہ جاری کیے گئے ان سکوں کے ذخائر ملے ہیں۔ اب تک دریافت ہونے والے مختلف قسم کے ستواہن سکوں سے ہم بہ آسانی یہ بات سمجھ سکتے ہیں کہ ستواہن راجا باقاعدگی کے ساتھ ایسے سکے جاری کرتے تھے جن پر راجاؤں کے اوپری دھڑ کی تصویر (شبہیہ)، شاہی خاندان کی علامتیں اور مجسمے وغیرہ ثبت ہوتے تھے۔

8.7 مذہبی حالات (Religious Conditions)

ستواہنوں کے عہد میں جنوبی ہندوستان کے مذہبی حالات، عبادات، عقائد، رسوم و رواج پر برہمن مذہب کے اثرات نمایاں طور پر دیکھے جاسکتے ہیں۔ ان دنوں ویدک فلسفہ کافی مقبول تھا۔ ستواہن حکمرانوں نے ’آشومیدھ یگیہ‘، ’واجپئیہ‘ اور راج سوہ جیسی ویدک قربانیاں ادا کرنے کا دعویٰ کیا ہے۔ ستکرنی اول کے بارے میں کہا جاسکتا ہے کہ اس نے برہمنوں کو گائیں، ہاتھی، زمینیں اور نقد رقومات عطیہ کے طور پر دیا تھا۔

ستواہن حکمرانوں نے بدھ مت کے فروغ میں بھی نمایاں کردار ادا کیا تھا۔ اس دور میں بہت سی بدھ خانقاہیں اور استوپ تعمیر کیے گئے۔ ناسک، کارلے، امراتی اور ناگ ارجن کنڈا میں تعمیر کی گئی بدھ قدیم یادگاروں سے اس عہد میں بدھ مت کی مقبولیت کا اندازہ لگایا جاسکتا ہے۔ راجاؤں مہاراجاؤں کے علاوہ اس دور کے سوداگروں اور ساہوکاروں نے بھی بدھ مذہب سے اپنی عقیدت و احترام کے ثبوت میں فلاحی کاموں میں حصہ لیا تھا۔

جین مت جو رفتہ رفتہ شمالی ہندوستان میں اپنا اثر و رسوخ کھوتا جا رہا تھا۔ ستواہنوں کے دور میں دکن میں اپنا اثر و رسوخ قائم کر رہا تھا۔ اس نے دکن کے بیشتر علاقوں میں اپنے مراکز قائم کیے۔ کچھ مورخین کا ماننا ہے کہ راجاسمک نے جین مذہب اختیار کیا تھا۔

8.7.1 بدھ مذہب کا فروغ (Development of Buddhism)

بدھ مت اس مذہب کا نام ہے جو گوتم بدھ پر بودھ گیا، بہار کے 'اُروویلا' میں ایک پھل کے درخت کے نیچے 49 دن تک مسلسل ریاضت کرنے کے بعد منکشف ہوا تھا۔ بدھسٹ شاعر 'ستاناہ' کی کتاب 'منی سکھائی' اور جین شاعر 'الانگوادی گل' کی کتاب 'سیرلاپادھکارم' 'Book of the Anklet' سے ہمیں جنوبی بھارت میں بدھ مت سے متعلق تفصیلی معلومات فراہم ہوتی ہیں۔ ناسک سے 8 کلو میٹر دور 'تھل گھاٹ' میں واقع بدھسٹ غار ہیں جنہیں مقامی زبان میں 'پانڈولینا' کہا جاتا ہے۔ یہ ستواہن کا ایک اہم مقام تھا جہاں ستواہن دور کے کئی کتبے پائے جاتے ہیں۔ ان میں بدھسٹ عبادت گاہوں اور گاؤں کے لیے زمینوں کے عطیات کا ریکارڈ ملتا ہے۔ ستواہن خاندان کے دوسرے راجا 'کانہا' نے ناسک میں اپنا 'مہامتر' مقرر کیا تھا جو بدھسٹ بھکھوؤں کی دیکھ بھال کرتا تھا۔ گوتم بدھ کے قدموں کی پوجا کا ذکر بھی 'ہالا' کی 'ستاسائی' میں ملتا ہے۔

ناسک کے بدھسٹ غاروں میں ایک چیتیا Chaitya اور 20 وہار ہیں۔ ان میں سے ایک وہار (وہار نمبر XIX) میں اولین کتبے ہیں جن میں ان کے ستواہن راجا 'کانہا' کے دور میں جاری کیے جانے کا ذکر ملتا ہے۔ ہمیں ناسک کے غار نمبر III کے کتبوں کے 2 سیٹوں کے ذریعے یہ بھی علم ہوتا ہے کہ ستواہن راجاؤں نے انہیں بدھسٹ بھکھوؤں کو عطیہ کر دیا تھا۔ ان دو میں سے ایک سیٹ پر کتبہ تحریر ہے جس میں درج ہے کہ گوتمی پتر ستکرنی نے 'وشنو پالیتا' کے افسر 'گوردھن' کے نام ایک فرمان جاری کیا تھا کہ 'اپارک کھاڑی' گاؤں کا کھیت بدھسٹ بھکھوؤں کو عطیہ کر دیا جائے۔ سیٹ 1 کے دوسرے کتبے پر جو پہلے کتبے ہی کا حصہ تھا، گوتمی پتر ستکرنی اور اس کی ماں کے ذریعے ناسک کے بدھ بھکھوؤں کو امداد جاری کرنے کا فرمان درج تھا کیوں کہ پہلے دی گئی زمین غیر زرعی تھی۔ لیکن ناسک کے غاروں کے کتبے یہ بتاتے ہیں کہ بدھ مت ناسک سے 11 ویں عیسوی میں غائب ہو گیا۔

پونے بمبئی ہائی وے پر واقع 'کارلے' جو 'بھاجا' کے شمال میں 8 کلو میٹر کے فاصلے پر واقع ہے، ایک اور بدھسٹ مقام تھا جسے ستواہن راجاؤں سے امداد ملا کرتی تھی۔ 'کارلے' میں دریافت ہونے والے تین کتبوں میں ستواہن راجاؤں کی جانب سے بدھسٹ بھکھوؤں کو دیے جانے والے عطیات کا ذکر ملتا ہے۔ ان میں سے 'ششٹھ پتر پلومی' کی تخت نشینی کے ساتویں سال میں جاری کیے گئے ایک کتبے میں ایک گاؤں کا ذکر ملتا ہے جسے ستواہن راجا کے ایک افسر نے والوراک غاروں (کارلے) کے بدھ بھکھوؤں کو عطیہ کیا تھا۔ ستواہن دور کے کامبے کی ایک اہم بندرگاہ 'سو پارا' میں ایک بدھسٹ فرقہ 'دھوتریا' کو فروغ حاصل ہوا۔ 'کارلے' اور اس کے آس پاس کے علاقوں میں 'مہاسنگی کاؤں' کی بالادستی تھی۔ ایک ریکارڈ کے مطابق گنیش اور گج مترانامی دو تاجروں نے گوتمی پتر ستکرنی کے دور حکومت میں 'کانہیری' کی غاروں میں ایک چیتیا تعمیر کروایا تھا۔ اس سے یہ بات بھی پتا چلتی ہے کہ بدھ مت کے فروغ میں راجاؤں کے ساتھ ساتھ عوام بھی اہم کردار تھے۔ امراتنی میں دریافت ہونے والے ستواہن دور کے کتبوں کے ذریعے ہمیں اس زمانے میں بدھسٹ سرگرمیوں کے بارے میں معلومات حاصل ہوتی ہیں۔

بدھ مت کے ایک فرقے ’جھدرایانی‘ کو بھی سنتواہن دورِ حکومت میں پھلنے پھولنے کا موقع ملا۔ گوتمی بالاسری نے اس فرقے کو ’تری رسمی‘ پہاڑ میں ایک غار عطیہ کی تھی۔ دوسری طرف ’دوششٹھ پتر پو لو ماوی نے بھی ’پساجی پادک‘ اور ’سمالی پد‘ نامی دو گاؤں ’جھدرایانی‘ فرقے کو عطیہ کیے تھے۔ ہمیں اس زمانے کے کتبوں میں بھی کارلے، سوپارا اور جُزر کے ’دھوتریا‘ فرقے کے بارے میں معلومات ملتی ہیں۔ کارلے میں دریافت ہونے والے کتبوں میں سے ایک میں سوپارا کے ’دھوتریا‘ کے ’بھانک‘ کے ذریعے عطیہ کیے گئے ستون کا ذکر ملتا ہے۔ لہذا ہم مختلف جغرافیائی ثبوتوں کی مدد سے سمجھ سکتے ہیں کہ بدھ مت کو سنتواہن دورِ حکومت میں شاہی سرپرستی حاصل تھی جس کی وجہ سے ان کے زیرِ حکومت علاقوں میں بدھ مت کو پھلنے پھولنے کا موقع ملا۔

8.8 سنتواہن حکمرانوں کے وارثین (Successors of Satvahana Rulers)

ہمیں سکوں کے تجزیے کے بعد کرن، کبھ اور رُدر استکرنی جیسے سنتواہن راجاؤں کے ناموں کا علم ہوتا ہے۔ لیکن ان ناموں کا ذکر ’پُرانوں‘ کی کسی فہرست میں نہیں ملتا۔ پھر سنتواہن حکومت بتدریج اپنے انجام کو پہنچتی گئی۔ سنتواہن حکومت اپنے زوال کے بعد مختلف حصوں میں بٹ گئی جن میں شمال مغرب میں ’اُ بھی را‘، جنوب میں ’چوتو‘ اور آندھر دیش میں ’اشواکو‘ شامل ہیں۔ ’پُرانوں‘ کے مطابق سنتواہن راجاؤں کے بعد دس ’اُ بھی را‘ حکمرانوں نے کل ملا کر تقریباً 65 سال تک حکومت کی۔ یہ معلومات ہمیں ناسک کے کتبے سے حاصل ہوتی ہے جس میں ’راجا مدھاری پُتِ اسور سین ا بھی را اور شیودت کا ذکر ملتا ہے۔ ’اُ بھی را‘ راجاؤں کے علاوہ مہاراشٹر اور کنٹلا میں ’چوتو‘ راجاؤں نے بھی سنتواہن راجاؤں کی جگہ سنبھالی جس کے بارے میں ہمیں میسور کے چیتل ڈرگ اور شمالی کنارہ میں پائے جانے والے سکوں کے ذریعے ہوتا ہے۔ اننت پورا اور کڈپہ کے مقامات پر دریافت ہونے والے سیسے کے سکوں سے ہمیں یہ بھی علم ہوتا ہے کہ ان سکوں پر ’ہری تی‘ کا نام کندہ ہے جو ’چوتو‘ راجاؤں کے نام کا حصہ ہوتا تھا۔ ’اُ بھی را‘ اور ’چوتو‘ راجاؤں کے بارے میں ہمیں مزید معلومات حاصل نہیں ہوتیں۔

سنتواہن کے وارثین کا ایک اور گروہ، ’اشواکو‘ نے کرشنا گنٹور کے علاقے پر حکومت کی تھی۔ ان کا تعلق سنتواہن راجاؤں کے جاگیرداروں سے تھا جن کا ذکر ’پُرانوں‘ میں ’سری پوت‘ اور ’آندھرا بھرتیہ‘ کے طور پر ملتا ہے۔ کتبوں کے ذریعے ہمیں یہ بھی علم ہوتا ہے کہ ’دوششٹھ پُتِ سری چنٹامولا‘ اس خاندان کا بانی تھا۔ کہا جاتا ہے کہ اس نے ’اُ گنی استوم‘، اُ گنی ہوتر، اشومیدھ اور واچنایگیہ منعقد کروائے تھے۔ اس کے بعد اس کا بیٹا ’مدھاری پُتِ سریری وراپوری سادت‘ گدی نشین ہوا جس کا دورِ حکومت بدھ مت کی تاریخ میں ایک درخشاں دور کے طور پر جانا جاتا ہے۔ ناگار جن کونڈا کے مقام پر دریافت ہونے والے ’ایاک‘، سنتونی کتبے epigraph کے ذریعے ہمیں اس کے دورِ حکومت کے بارے میں معلومات حاصل ہوتی ہیں۔ ’اشواکو‘ راجاؤں نے بھی سنتواہن راجاؤں کی طرح اجین کے شاکاؤں کے ساتھ شادی بیاہ کے رشتے قائم کیے تھے۔ 1882 عیسوی میں ’برگیس (Burgess)‘ نے کرشنا دی کی شاخ پالیر کے ’جگا یاپیٹا استوپ‘ کے پاس کھدائی کی تھی جہاں اسے تین ستون دریافت ہوئے جن پر پرکرت زبان میں تحریر کندہ تھی۔ ان میں پانچ اشواکو خاندان کے راجا ’مدھاری پُتِ سریری وراپوری سادت‘ کی تخت نشینی کے بارہویں سال میں ایک کاریگر (اویسانی) کے ذریعے مہاچیتیہ کے مشرقی دروازے پر پانچ ’ایاک‘ کھمبوں کی تعمیر کا ذکر ملتا ہے۔ ’جگا یاپیٹا‘ کتبے ’مدھاری پُتِ اکھا کونم سیری وراپوری سادت‘ کی تخت نشینی کے بیسویں سال میں جاری کیے گئے تھے۔ اس خاندان کا

آخری معروف راجا اہو والا کیم نامول، تھاجو 'مادھاری پت سیری وراپوری سادت' کا بیٹا تھا۔ اس کے دور میں 'دیوی وہار' مٹھ (خانقاہ) کی تعمیر مکمل ہوئی تھی۔

8.9 اکتسابی نتائج (Learning Outcomes)

موریاؤں کے بعد کے دور میں مختلف قسم کی علاقائی طاقتوں جیسے کشانوں، شکوں اور ستواہنوں کو عروج حاصل ہوا۔ دکن میں ابھرنے والی ستواہن ریاست کا بانی سمک تھا۔ ستکرنی اول، گوتھی پتر ستکرنی، وششت پتر پلو مئی اور یگیہ شری ستکرنی اس خاندان کے ممتاز اور عظیم حکمراں رہے ہیں۔ اس اکائی میں ہم نے یہ سمجھنے کی کوشش کی کہ کس طرح ستواہنوں نے طاقت حاصل کی اور سماجی اور ثقافتی نشوونما کے لیے انہوں نے کیا خدمات انجام دیں۔ ہم نے مزید یہ بھی سمجھا کہ ستواہن راجاؤں کے دور حکومت میں بدھ مت کو کس طرح شاہی سرپرستی حاصل ہوئی اور دکن اور جنوبی ہند میں اسے کس طرح فروغ حاصل ہوا۔

8.10 کلیدی الفاظ (Keywords)

مستول	:	سمندری جہازوں اور کشتیوں پر بادبان باندھا جانے والا کھمبا
اماتیہ	:	ضلع کا نظم نسق کا ذمہ دار
سچیو	:	سیکریٹری
مہاماتیہ	:	وزیر اعلیٰ
پرتی ہار	:	منتظم
جن پد	:	وہ جگہ جہاں کئی خاندان رہتے ہوں یہاں ستواہن عہد کے صوبے مراد ہے
آہار	:	ستواہن عہد میں صوبے سے چھوٹی انتظامی اکائی یعنی ضلع
نغم	:	شہری انتظامیہ کی دیکھ بھال کرنے والا میونسپل بورڈ
گرامک	:	دیہی علاقوں کا انتظامی افسر
گامک	:	گاؤں میں امن وامان کا ذمہ دار
مہاسیناپتی	:	سپہ سالار
سیٹیھی	:	کسی بھی پیشے سے وابستہ انجمن (گلد) کا سربراہ
موگوداس	:	مچھیرا
گال	:	کمہار، مٹی کا برتن بنانے والے
سار تھ واہا	:	قافلوں میں سفر کرنے والے

8.11 نمونہ امتحانی سوالات (Model Examination Questions)

8.11.1 معروضی جوابات کے حامل سوالات (Objective Answer Type Questions)

1. ستواہن خاندان کا بانی کون تھا؟
2. کرشنا اور ستکرنی کس کے وارث تھے؟
3. پانڈولینا غار کہاں پر واقع ہے؟
4. ستکرنی کی رانی نیازیکا کا کتبہ کس مقام پر تھا؟
5. گاؤں کی دیکھ ریکھ کا ذمہ دار کون تھا؟
6. سرکاری فوج کے سپہ سالار کو کیا کہتے تھے؟
7. ستواہن عہد میں آہار سے کیا مراد ہے؟
8. تاجروں کے لیے کون سی اصطلاح استعمال ہوتی تھی؟
9. موگوداس کا مفہوم کیا ہے؟
10. ستواہنوں کے دور کے 1600 سکے کہاں پر دریافت ہوئے ہیں؟

8.11.2 مختصر جوابات کے حامل سوالات (Short Answer Type Questions)

1. ستواہن حکومت کے قیام کا مختصر خاکہ پیش کریں؟
2. ستواہن راجاؤں کے جاری کردہ سکوں پر ایک مختصر مضمون تحریر کریں؟
3. ستواہن دور کے خاندانی نظام کا اجمالی جائزہ پیش کریں؟
4. ستواہن دور کی معیشت پر مختصر روشنی ڈالیں؟
5. ستواہن عہد کے مذہبی حالات بیان کریں؟

8.11.3 طویل جوابات کے حامل سوالات (Long Answer Type Questions)

1. ستواہن حکومت کے قیام اور استحکام میں اہم حکمرانوں کا کردار بیان کریں؟
2. ستواہن عہد کے سماجی نظام پر تفصیل سے روشنی ڈالیں؟
3. ستواہن عہد میں جنوبی ہند کے مذہبی رجحانات کا تفصیلی جائزہ پیش کریں؟

8.12 مزید مطالعے کے لیے تجویز کردہ کتابیں (Suggested Books for Further Readings)

1. Majumdar, R.C., *The Age of Imperial Unity*, Bharatiya Vidya Bhavan, Bombay, 1951.
2. Shastri, Ajay Mitra, *The Age of the Satavahanas* Vol I and Vol II, Aryan Books International, 1999.
3. Shastri, Ajay Mitra, *Satavahanas: Original Home and Nomenclature*, Bulletin of the Deccan College Research Institute, Vol 54/55, Sir William Jones Volume Commemorating the Bicentenary, 1994-95.
4. Naidu, D S. *Andhra Satavahanas: Origins, Chronology, and History of the Early Rulers of the Dynasty*. Vijayawada: Bharath Publications, 1970.
5. Sastri, Kallidaikurichi A. N. *The Mauryas & Satavahanas: 325 B. C.- 300 A.D.* Bombay: Orient Longmans, 1987.
6. Rajendra, Babu B. S. *Terracotta Art of Satavahanas.*, Delhi, Bharatiya Kala Prakashan, 2019.
7. ہندوستان کا شاندار ماضی، اے۔ ایل۔ ہاشم / مترجم ایس غلام سمنا، قومی کونسل برائے فروغ اردو زبان، نئی دہلی
8. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکندملسیانی، قومی کونسل برائے فروغ اردو زبان، نئی دہلی
9. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
10. جنوبی ہند کی تاریخ، اے۔ نیکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

اکائی 9- سنگم عہد

(Sangam Age)

	اکائی کے اجزا
تمہید	9.0
مقصد	9.1
ماخذ	9.2
معنی اور مفہوم	9.3
جنوبی ہند کی ریاستیں	9.4
سنگم ادب	9.4.1
سماجی حالات	9.4.2
معاشی حالات	9.4.3
مذہبی حالات	9.4.4
اکنسائی نتائج	9.5
کلیدی الفاظ	9.6
نمونہ امتحانی سوالات	9.7
معروضی جوابات کے حامل سوالات	9.7.1
مختصر جوابات کے حامل سوالات	9.7.2
طویل جوابات کے حامل سوالات	9.7.3
مزید مطالعے کے لیے تجویز کردہ کتابیں	9.8

9.0 تمہید (Introduction)

سنگم دور جنوبی ہندوستان کی تاریخ میں بالخصوص اور ہندوستان کی تاریخ میں بالعموم بہت اہمیت کا حامل ہے۔ مورخین کا خیال ہے کہ تمل تاریخ کا آغاز سنگم دور سے ہوتا ہے۔ تمام مورخین اس بات پر متفق ہیں کہ یہ دور تمل تاریخ کا اہم ترین دور ہے۔ یہ الگ بات ہے کہ اس دور کی تاریخ کے تعین میں اختلافات پائے جاتے ہیں۔ اس عہد میں جنوب بعید میں تین شاہی گھرانوں یعنی چولوں، پانڈیاؤں اور چیراؤں کی حکومت تھی۔ یہ حکومتیں آپس میں برسر پیکار رہتی تھیں اور ان میں سے بعض کے بارے میں کہا جاتا ہے کہ انہوں نے شمالی ہند کے علاقوں کے ماسوا ساری لڑکا پر بھی حملے کیے تھے۔ انہوں نے نہ صرف اپنے علاقوں میں شاندار حکومتیں قائم کیں بلکہ بیرونی ممالک سے تجارتی اور سیاسی تعلقات بھی استوار کیے۔ ان کے بعد ایک ایسا دور آتا ہے جس کے بارے میں تاریخ خاموش ہے۔ اس دور کو تاریک دور کہا جاسکتا ہے۔ ہمیں سنگم عہد کے بعد کی تین صدیوں کی زیادہ واقفیت نہیں ہے۔ چھٹی صدی کے آخر میں ہم دیکھتے ہیں کہ بعض ایسے حکمران منصف شہود پر آئے جنہیں کلا بھریا کلپ پال کہا جاتا ہے۔ کل بھروں نے منظم سیاسی نظام کو الٹ دیا۔ پرانے نظام کو اس وقت از سر نو قائم کیا گیا جب چالوکیوں اور بادامی کے چالوکیوں نے انہیں مغلوب کیا۔

9.1 مقصد (Objectives)

اس اکائی کے مطالعے کے بعد آپ

- سنگم عہد کے مآخذ کے بارے میں جان سکیں گے۔
- سنگم کا معنی اور مفہوم سمجھ سکیں گے۔
- سنگم ادب کا تجزیہ کا کر سکیں گے۔
- سنگم عہد میں ابھرنے والی چولا، چیرا اور پانڈیہ ریاستوں کے متعلق جانکاری حاصل کر سکیں گے۔
- سنگم عہد میں سماجی، سیاسی اور معاشی حالات کا جائزہ لے سکیں گے۔

9.2 مآخذ (Sources)

سنگم عہد کے مطالعے کے لیے ہمیں مختلف قسم کے مآخذ ملتے ہیں۔ اس سلسلے میں ہمیں ادبی ذرائع اور آثار قدیمہ دونوں دست یاب ہیں۔ سنگم عہد کی جانکاری کے لیے ہمارے پاس سنگم ادب کا بہت بڑا ذخیرہ ہے جو اس عہد کے معاشی، سماجی، تہذیبی اور مذہبی پہلوؤں پر روشنی ڈالتا ہے۔ سنگم ادب سے ملی جانکاریوں کی توثیق اس عہد کے غیر ملکی ادبی ذرائع بطور خاص یونانی اور رومی مآخذ سے بھی ہوتی ہے۔ پانڈیہ ریاست کی شہرت سے متعلق میگا سٹھنیز بھی واقف تھا جو اس وقت پائلی پتر میں قیام پذیر تھا۔ اس نے ان ریاستوں کے بارے میں اپنی کتاب میں لکھا ہے۔ سنگم عہد کی تاریخ مقرر کرنے کے سلسلے میں اور یونانیوں اور رومیوں کے ساتھ تمل ریاستوں کے تجارتی اور دوسرے تعلقات سے متعلق اس زمانہ کے کلاسیکی مصنفین بالخصوص اسٹریبو، پیرپلس آف دی ایری تھیرین سی کے نام مصنف اور ٹولمی کی تصنیفات

اہم جان کاری پیش کرتی ہیں۔ چولوں، پانڈیاؤں اور چیراؤں کا ذکر اشوک کے کتبوں میں بھی آیا ہے۔ اشوک کے دوسرے اور تیرہویں چٹانی کتبے میں جنوبی ہند کے بادشاہوں اور سری لنگا کا ذکر ملتا ہے۔ ان ممالک سے اشوک کے دوستانہ مراسم تھے۔ اشوک کے کتبوں کے بعد کھارویل کا قدیم کتبہ ہمیں تمل دیش کے بارے میں معلومات فراہم کرتا ہے۔ اس کتبے میں کہا گیا ہے کہ کھارویل نے پانڈیہ دیش سے کلنگ کے لیے ”سینکڑوں کی تعداد میں گھوڑے، ہاتھی، جواہرات اور موتی منگوائے تھے۔ آثار قدیمہ کے ذرائع میں مسکوکاتی ثبوت سے سنگم عہد کی تاریخ کے تعین میں مدد ملتی ہے۔ پورے جنوبی ہندوستان میں رومی بادشاہوں کے پہلی دو صدیوں سے متعلق سکے ملے ہیں جو سنگم عہد کے دوسرے ذرائع کی توثیق کرتے ہیں۔

9.3 معنی اور مفہوم (Meaning and Definitions)

سنگم کے لفظی معنی اعلیٰ اکادمی یا انجمن کے ہیں۔ تمل ادب میں لفظ سنگم کا استعمال پہلی مرتبہ ساتویں صدی عیسوی کے بھجمنوں میں کیا گیا ہے۔ آٹھویں صدی کے ایک تبصرے میں سنگم دور کے بارے میں تفصیل سے تینوں سنگموں کے عہد کے آغاز، ارتقا اور زوال کے بارے میں لکھا گیا ہے۔ اس کی فراہم کردہ معلومات گوجامع ہیں مگر ناقابل یقین ہیں۔ اس لیے بعض دانشور اس کے وجود پر شبہات ظاہر کرتے ہیں۔ اس کے باوجود سنگم کے وجود سے انکار نہیں کیا جاسکتا۔

پہلا سنگم جس کو موڈال سنگم کہتے ہیں کا آغاز پانڈین حکمران کرتی کے دور میں ہوا تھا۔ یہ مجلس جنوبی مدورائی میں منعقد ہوئی تھی جو کیمپ کیمرون کے جنوب میں واقع ہے۔ ایسا بتایا جاتا ہے کہ پہلے سنگم میں 4449 شعراء نے کلام پیش کیے تھے۔ اس سنگم میں شیو، مروگا اور کبیر نے شرکت کی تھی۔ دوسرے سنگم کو ایڈائی سنگم یا درمیانی سنگم کہا جاتا ہے جو کلپاپورم میں منعقد ہوا تھا جو پانڈیوں کا دوسرا صدر مقام تھا۔ دوسرا سنگم دور 3700 برسوں تک جاری رہا اور اس میں بھی شعرا کی کثیر تعداد نے شرکت کی۔ تیسرا سنگم جدید مدورائی میں منعقد ہوا تھا۔ تیسرے سنگم کو کڈائی سنگم کہا جاتا ہے۔ یہ سنگم 1850 سال تک جاری رہا اور 449 شعراء نے اس میں شرکت کی۔ عظیم کلاسک تیر و کورال اسی دور کی یادگار ہے۔

جہاں تک سنگم عہد کی وسعت کی بات ہے اس کے بارے میں وی آر رام چندر د کشتیار کا خیال ہے کہ سنگم عہد 1000 برسوں کی مدت تک پھیلا ہوا تھا۔ یہ پانچویں صدی قبل مسیح سے پانچویں صدی عیسوی کے دوران قائم تھا۔ اس کے برخلاف نیل کنٹھ شاستری کے مطابق سنگم دور کا آغاز چوتھی صدی قبل مسیح سے قرار دینا زیادہ مناسب ہوگا۔ ان کے مطابق سنگم دور دوسری اور تیسری صدی عیسوی تک قائم رہا۔

9.4 جنوبی ہند کی ریاستیں (South Indian Kingdoms)

مختلف ادبی ذرائع سے ہمیں جنوب کی ابتدائی ریاستوں کا پتہ چلتا ہے۔ یہ ریاستیں کرشنا ندی کے جنوب میں میدانی علاقوں میں واقع

تھیں۔ ان ریاستوں کا کل علاقہ چولا، پانڈیہ اور چیرایا کیرالہ خاندانوں کے تین تاجدار شہنشاہوں اور کئی چھوٹے چھوٹے سرداروں کے درمیان بٹا ہوا تھا۔ سردار اپنے زمانے کی سیاست کے پیش نظر کسی نہ کسی بادشاہ کی اطاعت میں رہتے تھے یا کسی بادشاہ کی طرف سے لڑائی میں شامل ہو جاتے تھے یا خود مختار رہ کر زندگی بسر کرتے تھے۔ شعرانے ان سرداروں میں سے سات سرداروں کو ادب اور فنون لطیفہ کا فراخ دلی کے ساتھ سرپرستی کرنے کی بنا پر خاص طور سے تسلیم کیا اور ولال (سرپرست) کی حیثیت سے ان کا ذکر کیا ہے۔ سنگم تصنیفات سے ہمیں چولوں کی سیاسی تاریخ کا علم ہوتا ہے۔ چولا سلطنت ابتدائی قرون وسطیٰ کے دوران ابھری۔ یہ پیار اور ویلارندیوں کے درمیان پانڈیوں کے علاقے کے شمال میں مشرق میں واقع تھی۔ پانڈیوں کا ذکر سب سے پہلے میگا ستھنیز نے کیا۔ پانڈیہ کی سرحد میں ہندوستان میدانی علاقے کے جنوب بعید اور جنوب مشرقی حصوں پر پھیلی ہوئی تھیں جس میں اندازاً رتنے ولی، رام نند اور تمل ناڈو میں مدورائی ضلع شامل تھے۔ سنگم ادب میں بھی پانڈیہ حکمرانوں کا ذکر ملتا ہے۔ چولوں، پانڈیوں اور چیراؤں کا ذکر اشوک کے کتبوں میں بھی آیا ہے۔ چیرایاست پانڈیہ کی سرحد کے مغرب اور شمال میں واقع تھی۔ اس میں سمندر اور پہاڑوں کے درمیان کاتنگ علاقہ شامل تھا جو کیرل اور تمل ناڈو دونوں پر پھیلا ہوا تھا۔ عیسوی عہد کی ابتدائی صدیوں میں چیرایاست چولا اور پانڈیہ حکومت جیسی ہی اہمیت رکھتی تھی۔ اس کی اہمیت کی وجہ چیرا اور رومن حکومتوں کے درمیان تجارت تھی۔

چولوں اور پانڈیوں کے درمیان مسلسل چلنے والی جنگ چیرا حکمرانوں کی تاریخ کی خصوصیت ہے۔ اگرچہ چیراؤں نے چولا بادشاہ کاری کال کو مار ڈالا تھا تاہم چیرا اراجا کو بھی جان سے ہاتھ دھونا پڑا۔ بعد کے زمانے میں دونوں حکومتوں کے درمیان دوستی ہو گئی۔ چیرا بادشاہوں نے چولوں کے مقابلے میں پانڈیوں سے گٹھ جوڑ کر لیا لیکن چولوں نے پانڈیوں کو ہرا دیا۔ چیرا بادشاہ نے شرم سے خودکشی کر لی۔ ان تینوں حکومتوں کی سیاسی تاریخ کا دل چسپ پہلو یہ ہے کہ وہ ایک دوسرے سے یہاں تک کہ سری لنکا سے بھی برابر جنگ کرتے رہتے تھے۔

چولا (Chola)

جنوبی ہند کی ابتدائی تین ریاستیں کرشنا ندی کے جنوب میں واقع میدانی علاقے میں پھیلی ہوئی تھیں۔ یہ ریاستیں تھیں۔ چولا پانڈیہ اور چیرایا کیرالا۔ چولا سلطنت پیار اور ویلارندیوں کے درمیان واقع تھی۔

سنگم ادب سے ہمیں چولوں کی ابتدائی تاریخ کے بارے میں جان کاری حاصل ہوتی ہے۔ دوسری صدی قبل مسیح میں ایلا رانام کے راجا کی حکومت تھی۔ اس کے راجدھانی کا نام اُرے پور تھا۔ اس نے سری لنکا پر فتح حاصل کی تھی اور لگ بھگ 50 سال تک حکومت کی۔ ابتدائی چولا حکمرانوں میں کاری کال سب سے زیادہ مشہور تھا۔ اس کا یہ نام اس لیے پڑا کیوں کہ اس کی ایک ٹانگ کٹی ہوئی تھی۔ اس نے کاویری ندی کے کنارے پوہار اور کاویری پٹنم کو چولا سلطنت کا صدر مقام بنایا۔ وہ بہت بہادر حکمراں تھا۔ اس نے تجور کے نزدیک وینی میں چیرا اور پانڈیہ حکمرانوں کو شکست فاش دی تھی۔ یہ فتح اس کی زندگی میں اہم موڑ ثابت ہوئی۔ ایک دوسری اہم لڑائی واگی پرا نڈلی میں لڑی گئی تھی، جس میں اس نے نوچھوٹے چھوٹے حکمرانوں کی متحدہ فوج کو شکست دی تھی۔ اس نے ایک طاقت ور بحریہ کی بھی تشکیل کی تھی۔ اس بحری

فوج کی مدد سے اس نے شری لنگا پر فتح حاصل کی تھی اور وہاں سے بڑی تعداد میں لوگوں کو گرفتار کر کے غلام بنالیا۔ ان غلاموں کی مدد سے اس نے کاویری ندی پر ایک بہت بڑا پل بنوایا۔ وہ ویدی مذہب میں یقین رکھتا تھا۔ اس نے کئی یگیہ بھی کروائے۔ اس نے ایک بہترین نظام سلطنت بھی قائم کیا۔ اس نے زراعت اور تجارت کو بہت فروغ دیا۔ ایک عظیم فاتح ہونے کے ساتھ ساتھ وہ تمل ادب کا عظیم سرپرست بھی تھا۔ اس نے اپنے دربار میں بہت سارے شعراء کی سرپرستی بھی کی۔ کاری کال کے جانشین بہت کم زور نکلے۔ جس کے نتیجے میں چولا سلطنت بہت تیزی سے روبہ زوال ہوئی۔ چیرا اور پانڈیہ حکمرانوں نے اس سنبھریے موقع کا فائدہ اٹھایا اور اس کے کئی علاقوں پر قبضہ کر لیا اور اس کی راجدھانی پوہار کو مکمل طور پر تباہ کر دیا۔ جو علاقے باقی رہ گئے تھے، ان پر پلووں نے قبضہ جما کر چولوں کی طاقت کو لگ بھگ چوتھی صدی عیسوی میں ختم کر دیا۔ بعد میں چولوں نے نویں صدی میں ایک بار پھر اپنی طاقت کو مجتمع کر کے اپنا اقتدار قائم کیا۔

پانڈیہ (Pandya)

پانڈیہ ریاست جزیرہ نما ہند کے جنوبی کنارے اور جنوبی مشرقی حصے کے درمیان میں واقع تھی۔ اس میں موجودہ تمل ناڈو کے مدوراء، تن پلی اور رام ند کے ضلع شامل تھے۔ ان کے دار السلطنت کا نام مدورایا مدورائی تھا۔ پانڈیہ ریاست جنوب کی ایک قدیم ترین ریاست تھی۔ تاریخی ذرائع کی کمی کی وجہ سے اس ریاست کی ابتدائی تاریخ کے بارے میں ہمیں کوئی خاص جان کاری نہیں ملتی۔ اس ریاست کے بارے میں سب سے پہلے میگا ستھنیز نے اپنی کتاب انڈیا میں ذکر کیا ہے۔ اس کا کہنا ہے کہ یہ ریاست موتیوں کے لیے مشہور تھی۔ اس ریاست پر اس وقت ایک عورت کی حکمرانی تھی۔ سنگم ادب سے بھی ہمیں اس ریاست کے بارے میں جان کار حاصل ہوتی ہے۔ لیکن یہ جانکاری تاریخ وار نہیں ہے۔

سنگم عہد میں جن پانڈیہ بادشاہوں نے حکومت کی ان میں پنڈوجیلیان نام کے حکمراں کو سب سے زیادہ شہرت حاصل ہوئی۔ وہ 210ء میں تخت نشین ہوا۔ اس وقت وہ نابالغ تھا۔ اس کی ریاست کو ہڑپنے کی غرض سے چولا، چیرا اور پانچ دوسرے حکمرانوں نے متحدہ طور پر تجور کے نزدیک تلپانگم میں حملہ کر دیا۔ مشکل کے ان لمحات میں نیڈوجیلیان نے بہت بہادری دکھائی اور اس نے دشمن کی متحدہ فوج کو شکست دی۔ چیر حکمراں کو قید کر لیا گیا۔ اس اہم فتح کے نتیجے میں نیڈوجیلیان کی شہرت دور دور تک پھیل گئی۔ وہ ایک بہت بڑا عالم بھی تھا۔ اس لیے اس نے علوم و فنون کی بہت زیادہ سرپرستی کی۔

پانڈیہ ریاست بہت خوش حال تھی۔ اس کے تجارتی تعلقات رومی سلطنت سے بھی تھے۔ تجارت کو فروغ دینے کے لیے پانڈیہ حکمرانوں نے رومی حکمراں آگسٹس سیزر کے دربار میں اپنے سفیر بھیجے تھے۔ یہ تجارت ریاست کے لیے بہت منافع بخش ثابت ہوئی۔

چیرا (Chera)

چیرا شاہی گھرانے کی حکومت موجودہ کیرل کے اہم حصوں پر تھی۔ اس وقت چیروں کی راجدھانی ونچی تھی۔ اس گھرانے کا شاہی نشان ”کمان“ تھا۔ تو نڈئی اور مسیری اس ریاست کے اہم بندرگاہ تھے۔ پہلا چیر حکمراں جس کے بارے میں جان کاری ملتی ہے وہ ادیانچیرل

تھا۔ اس کا مطلب ہے عظیم دعوت کھلانے والا۔ کہا جاتا ہے کہ اس نے کروکشر کی دونوں فوجوں کو بہت لذیذ کھانا کھلایا تھا۔ بہر حال اس میں شاعرانہ غلو بھی ہو سکتا ہے۔ اس کے بیٹے نیڈن جرنل ادن نے اپنے باپ سے زیادہ شہرت پائی اور اس نے اپنی سلطنت میں توسیع کی۔ اس نے کئی تاجدار بادشاہوں پر فتح حاصل کی تھی اور اس طرح ادھیراج کا اعلیٰ مرتبہ حاصل کیا۔ ایک جنگ میں وہ چولا حکمرانوں کے ہاتھوں قتل ہوا۔ کتوون اس کا جانشین بنا۔ اس نے بھی حکومت کی سرحدوں میں توسیع کی۔ نیدل جیرن ادن کا دوسرا بیٹا سینگو تون تھا۔ سینگو تون کا مطلب ہے منصف مزاج۔ وہ اپنے چچا کے بعد تخت پر بیٹھا۔ ایک عظیم حکمران کی حیثیت سے اس نے بہت زیادہ شہرت پائی۔ سینگو تون کے فوجی کارناموں کو مشہور رزمیہ نظم شلپادی کرم میں درج کیا گیا ہے۔ یہ کہا جاتا ہے کہ اس نے گنگا کو عبور کر کے شمالی ہندوستان پر حملہ کیا تھا اور یہاں کے حکمرانوں کو شکست دی تھی۔ ایسا معلوم ہوتا ہے کہ اس کی بہادری کو بیان کرنے میں مبالغہ آرائی سے کام لیا گیا ہے۔ سینگو تون کی زندگی اور اس کی کامیابی آگے چل کر روایتوں کی صورت اختیار کر گئی۔ اس نے پٹنی پنتھ یا گنگی کی مثالی بیوی کی شکل میں پرستش کرنے کی رسم کی شروعات کی۔ سنگم عہد میں آخری چیر حکمران کا ذکر الان جیرل ارم پورنی اور ماندرن جیرل ارم پورنی کے طور پر آتا ہے جس نے چولا اور پانڈیہ حکمرانوں سے جنگ کی تھی۔

9.4.1 سنگم ادب (Sangam Literature)

دراوڑی خاندان کی زبانوں میں تمل سب سے پرانی زبان ہے اور اس کا ادب قدیم ترین ادب سمجھا جاتا ہے۔ تمل کی سب سے پہلی کتابیں تمل ”سنگموں“ سے متعلق ہیں۔ سنگم کو آج کل کی اصطلاح میں علمی مجلس کہہ سکتے ہیں۔ یہ پورے یقین کے ساتھ نہیں کہا جاسکتا کہ سنگم کتنی بار ہوئے اور کتنے دنوں تک چلے۔ آٹھویں صدی عیسوی کے درمیانی دور سے تعلق رکھنے والی ایک کنٹری میں بتایا گیا ہے کہ تین سنگم ایسے تھے جو 9990 تک قائم رہے۔ ان میں 8598 شعراء نے شرکت کی اور انہیں 187 پانڈیہ بادشاہوں کی سرپرستی حاصل ہوئی۔ اس کے بیان میں غلو سے کام لیا گیا ہے۔ کہا جاتا ہے کہ پہلے سنگم کا پورا ادب ضائع ہو گیا۔ دوسرے سنگم کی ایک تصنیف باقی رہ گئی۔ تیسرے سنگم کا بہت زیادہ ادب محفوظ رہا۔ سنگموں کے اراکین بڑے بڑے علماء و فضلا ہوتے تھے جن کی سرپرستی پانڈیہ راجا کرتے تھے۔ ہر سنگم چند ممتاز شاعروں اور مستند عالموں پر مشتمل ہوتا تھا۔ یہ شعراء اور علماء ان کتابوں پر جو ان کے سامنے پیش کی جاتی تھیں، اپنی مہر توثیق ثبت کرتے تھے۔

تاریخی دور کے شروع میں تمل زندگی کے بارے میں جو کچھ بیان ہوا ہے اس کی بنیاد سنگم ادب پر ہے۔ آج تک ملنے والا سنگم ادب جو اس طرح کی علمی مجلسوں کی پیداوار تھا تقریباً 300-500 قبل مسیح میں مرتب کیا گیا۔ لیکن اس ادب کے بعض حصوں کا تعلق دوسری صدی عیسوی سے معلوم ہوتا ہے۔ سنگم ادب کو عام طور پر دو حصوں میں تقسیم کیا جاتا ہے 1- بیانیہ 2- ناصحانہ

بیانیہ متن، میل کنکو (Melkanakku) یا اٹھارہ اشعار کہلاتے ہیں۔ ان میں آٹھ منتخب کلام اور دس دیہات کے دلکش مناظر پر ناصحانہ کہانیاں ہیں۔ اسی طرح، کل کنکو (Kilkanakku) یا اٹھارہ چھوٹے کارنامے کہلاتے ہیں۔ یہ ناصحانہ مختصر گیتوں کا مجموعہ ہے۔ تیسرے سنگم سے حاصل ادب کو تین حصوں ”لیٹوٹوکائی“، ”پوپوٹو“ اور ”پدی نین کل کنکو“ میں تقسیم کیا جاتا ہے۔

- لیٹوٹوکوی (Ettuttokoi) آٹھ مجموعہ ہائے اشعار: اس کی شاعری کہیں معروف نہیں ہے اور اس کی زبان نامانوس ہے۔ یہ شاعرانہ ادب کا بڑا ضخیم و طویل مجموعہ ہے۔ اس میں دو ہزار سے زائد نظمیں ہیں جو دو سو سے زائد شعراء سے منسوب ہیں۔
- پٹوپٹو (Pattupattu) دس نغمے: اس میں اسی اسلوب کی دس طویل ترنظیمیں ہیں لیکن وہ کچھ بعد میں لکھی گئی ہیں۔ اس میں مشہور شاعر نکیرر کی تخلیق بھی شامل تھی۔ اس میں تمل دیوتا مرگن اور اس کے مندروں کی تفصیلات دی گئی ہیں۔
- پدی نین کل کنکو (Padinenkilkanakku) اٹھارہ ناصحانہ مختصر گیتوں کا مجموعہ ہے۔
- تولاکاپیم (Tolakkapiam): دوسرے سنگم سے متعلق صرف ایک کتاب تو لاکاپیم ملتی ہے۔ یہ دراصل قواعد پر ایک رسالہ ہے لیکن اس میں دیگر مواد بھی کافی ہیں جس سے لوگوں کے رسوم و رواج پر روشنی پڑتی ہے۔

منتخب کلام کی بیاضیں (Selected Literary Texts)

تمل کا باقی ماندہ کلاسیکی ادب تیسرے سنگم سے متعلق ہے۔ اسے دو حصوں میں تقسیم کر سکتے ہیں۔ اول شعرا کے منتخب کلام کی بیاضیں، دوم رزمیہ نظمیں۔ اول الذکر میں دس نظمیں ایسی ہیں جن کا موضوع کوئی دلکش منظر ہے۔ اس میں نکیرر کی ندونل وادی سب سے اہم اور معروف ہے۔ اس میں ایک پانڈیہ راجا کے، جو اپنے لشکر کے خیمے میں ہے اور اس کی اداس رانی کے جو محل میں شوہر کی جدائی کے غم میں گھل رہی ہے، جذبات و احساسات کا فرق بڑی خوبی کے ساتھ پیش کیا گیا ہے۔ ایک دوسری نظم روڈرن کتاز کی بیٹی نیائی ہے جس میں ہیرو کی ذہنی کشمکش کی عکاسی بڑی خوب صورتی سے کی گئی ہے۔ ہیرو کا دل دو متضاد جذبات کی آماج گاہ بنا ہوا ہے۔ دل ایک طرف کہتا ہے میدان جنگ میں جانا چاہیے وہیں دوسری طرف یہ خیال بھی آتا ہے کہ گھر پہنچ کر محبوبہ سے ملاقات کرنی چاہیے۔ اس کے علاوہ نظموں کے آٹھ مجموعے ہیں جن میں پُر نارو بہت مشہور ہے۔ اس میں تمل کے ممتاز شعر اکیپڑ، آدنی اور کوڈر کار اور دوسرے ڈیڑھ سو شعراء کا کلام ہے۔ یہ نظمیں شاعرانہ اور ادبی محاسن کے علاوہ ایسے مواد کی حامل ہیں جسے تمل باشندوں کی سماجی تاریخ کی بنیاد قرار دیا جاسکتا ہے۔ تیسری قسم میں چھوٹی چھوٹی ناصحانہ نظمیں ہیں جن میں ترولوور کی ”ترکرل“ (Tirikkural) یا ”کُرل“ (Kural) بہت مشہور ہے۔ اس کی تعلیمات کو تمل باشندے روحانی فیضان کا ابدی ذریعہ اور زندگی کے لیے مشعل ہدایت سمجھتے ہیں۔ اس میں فلسفہ اور حکیمانہ اقوال کو یکجا کیا گیا ہے۔ اس میں ایک دوسری نظم نالہ دیار ہے جو واعظانہ اور اخلاقی تعلیمات پر مشتمل ہے۔ یہ اپنے اسلوب کے اعتبار سے زیادہ رسمی اور ادبی ہے۔

رزمیہ نظمیں (War Epics)

آخر الذکر حصہ دس رزمیہ نظموں پر مشتمل ہے جس میں صرف سات باقی رہ گئی ہیں۔ تین ضائع ہو گئی ہیں۔ ان سات میں سے دو سلپاد کرم اور منی میکلی تمل ادب میں بہت بلند مقام رکھتی ہیں۔ ان کا مقابلہ رامائن اور مہابھارت سے کیا جاتا ہے۔ ان میں ایسے مواد ہیں جن کی بنیاد پر تمل باشندوں کی ابتدائی تاریخ مرتب کی جاسکتی ہے۔ سلپادی کرم اور منی میکلی دونوں کی تصنیف چھٹی صدی عیسوی میں عمل میں آئی۔ ان میں سے پہلا تمل ادب کا سب سے زیادہ روشن ہیرا سمجھا جاتا ہے۔ اس نظم کا خالق انگلوود گل ہے جو عظیم چیرا راجا سنگو تون کا چھوٹا بھائی تھا اور کاری کال کا پوتا تھا۔ لیکن اس روایت کی صداقت پر یقین کرنا مشکل ہے۔

سلیپادکرم (Silippadikaram): تمل میں سلیپادکرم کے معنی ہیں وہ کہانی جس کا مرکز پازیب ہے۔ کہانی کا ہیرو کوولن ایک طوائف مادھوی کے عشق میں مبتلا ہو کر دیوانہ وار اپنی ساری دولت پھونک دیتا ہے۔ لیکن کچھ دنوں بعد اسے ہوش آتا ہے تو وہ اپنی وفادار و باعصمت بیوی کنگی کے پاس واپس لوٹتا ہے۔ پھر دونوں باہم مدد و راکھ کی طرف روانہ ہوتے ہیں۔ وہاں پہنچ کر کوولن پازیبوں کی جوڑی بیچ کر جو اس کی بیوی کا آخری زیور ہے، کوئی کاروبار شروع کرنا چاہتا ہے۔ چنانچہ ایک پازیب لے کر کوولن مدد و راکھ کے شاہی سنار کے پاس جاتا ہے۔ سنار نے راجا کا اس جیسا ایک پازیب کبھی پہلے چرا رکھا ہے۔ کوولن کا یہ پازیب دیکھ کر سنار چوری کا الزام کوولن پر لگاتا ہے۔ راجا بغیر کسی تحقیقات کے کوولن کو سزائے موت دیتا ہے۔ اس کی پریشان حال بیوی اپنے شوہر کی بے گناہی ثابت کرنے کے لیے دوسرا پازیب راجا کے سامنے پیش کرتی ہے۔ پانڈیہ راجا اپنے کیسے پر غم و ندامت کے جذبات سے مغلوب ہو کر جان دے دیتا ہے۔ اس کے بعد کنگی مدد و راکھ کے حق میں بددعا کرتی ہے جس کے اثر سے تمام شہر پر عذاب الہی نازل ہوتا ہے اور پورا شہر جل کر خاکستر ہو جاتا ہے۔ کنگی آسمان پر جا کر اپنے شوہر سے مل جاتی ہے اور اسے عصمت و عفت کی دیوی تسلیم کر لیا جاتا ہے۔

منی میکلئی (Manimekalai): دوسری نظم منی میکلئی دراصل سلیپادکرم کا ہیرو تمل ہے اور اسی زمانے کی تخلیق ہے۔ اس کا مصنف سینتولائی ستانز مدورائی کا ایک غلہ بیوپاری تھا۔ یہ بدھ مت کا ادب ہے۔ اس میں مہایان بدھ مت کے تعلق سے ذکر کیا گیا ہے۔ اس کی ہیروئن منی میکلئی کوولن کی وہ بیٹی ہے جو مادھوی طوائف کے بطن سے پیدا ہوئی ہے۔ وہ کنگی سے سبق لیتی ہے اور بہت سی ٹھوکریں کھانے کے بعد آخر میں بدھ بھکشو بن جاتی ہے۔

جیو کاچنتا منی (Jeevika Chintamani): اس رزمیہ کی تخلیق تری تملدیورنے کی تھی۔ وہ ایک چولا شہزادہ تھا جو بعد میں جین بھکشو بن گیا۔ یہ رزمیہ ایک ایسے شخص کی کہانی پر قائم ہے۔ جو جنگ اور امن دونوں ہی ہنر میں ماہر ہے۔ اس نے اپنی جوانی میں بہادری کے کئی کارنامے انجام دیے تھے اور اپنے لیے ایک عظیم سلطنت قائم کی تھی۔ آخر میں وہ اپنے بیٹے کے حق میں تخت سے دست بردار ہو جاتا ہے اور جنگ چلا جاتا ہے۔ وہیں وہ نجات حاصل کر لیتا ہے۔ اس رزمیہ میں عظیم شاعری کی بھی خوبیاں موجود ہیں۔

9.4.2 سماجی حالات (Social Conditions)

سنگم ادب، سنگم عہد کے معاشرے اور ثقافت پر روشنی ڈالتا ہے۔ سنگم عہد میں تمل سماج مختلف طبقوں میں منقسم تھا۔ اس عہد میں حکمران طبقے کو ”ار سر“ کہا جاتا تھا۔ سماج میں اس طبقے کو اعلیٰ مقام حاصل تھا۔ ان کی خدمت میں بڑی تعداد میں نوکر چاکر موجود رہتے تھے۔ دربار میں شاعروں، مغنیوں اور قاصدوں کی بھرمار ہوتی تھی۔ حکمران طبقے کے بعد سماج میں برہمنوں کا بہت احترام کیا جاتا تھا۔ وہ انتظامی امور میں راجا کو مشورے دیتے تھے۔ اس عہد میں چوں کہ بیگیوں کا رواج شروع ہو گیا تھا اس لیے برہمنوں کی عزت و توقیر میں اور اضافہ ہوا۔ بہت سارے برہمن شاعری کرتے تھے اور راجا کی مدح میں نظمیں لکھا کرتے تھے۔ برہمنوں کو حکومت کی جانب سے مختلف قسم کی سہولیات عطا کی گئیں تھیں۔ ان کے قتل کو جرم عظیم تصور کیا جاتا تھا۔ ان کے بعد بڑے کسانوں کو رتبہ حاصل تھا۔ اس وقت دولت مند کسانوں کو

”ولال“ کہا جاتا تھا۔ ان کی بڑھی ہوئی اہمیت کی وجہ سے ہی ان کے اور ارسروں کے درمیان شادی بیاہ کے رشتے قائم تھے۔ اس عہد میں سماج کئی اور طبقوں میں منقسم تھا۔ شعرا نے انتہائی ہمدردی کے ساتھ ان سبھی لوگوں کا ذکر کیا ہے مثلاً جاہل اور ڈاکہ زنی میں مصروف افراد، ان کے علاوہ شکاریوں (ایزر) جو اپنی جھونپڑیوں میں تیر اور ڈھال رکھتے تھے یا وہ چرواہے جو جانور پالتے تھے اور وہی اور گھی فروخت کرتے تھے۔ سنگم ادب میں ہمیں غلامی کے رواج کا ذکر نہیں ملتا ہے۔

اس عہد میں امیر آدمی اینٹ اور چونے سے بنے ہوئے پختہ مکانات میں رہا کرتے تھے۔ مکانوں کی دیواروں پر اکثر دیوی دیوتاؤں اور جانوروں کی زندگی سے متعلق تصویریں بنی رہتی تھیں۔ شاہی محلات کے گرد نواح میں باقاعدہ عام افراد شہروں اور دیہاتوں میں معمولی مکانات میں رہتے تھے۔ ذات سے خارج افراد اور جنگلی قبائل جھونپڑیوں میں رہا کرتے تھے۔ سنگم نظموں میں ان لوگوں کا ذکر کیا گیا ہے۔ پولٹی یاں رسی کی چار پائیاں بناتے تھے۔ یہ بھی قابل غور ہے کہ لوچٹائی کے طور پر جانوروں کی کھالیں استعمال کرتے تھے۔ پتینا پالٹی میں لوہار کے ماہی گیروں (ہردوار) کی زندگی کے بارے میں تفصیل کے ساتھ بیان کیا گیا ہے۔

سنگم عہد میں عورتوں کی حالت بہت زیادہ بہتر نہیں تھی۔ عورتیں تعلیم حاصل کر سکتی تھیں۔ انہیں درباری رقص، عوامی رقص، مصوری اور دوسرے فنون سے متعلق تعلیم دی جاتی تھی۔ سنگم ادب میں کچھ ایسی عورتوں کا ذکر ملتا ہے جو اعلیٰ درجے کی شاعرات تھیں۔ ان میں نچے لیر اور آویر کے نام قابل ذکر ہیں۔ شادی شدہ عورتوں کا خاندان میں بہت احترام کیا جاتا تھا۔ وہ اکثر خانگی امور کی نگہداشت کرتی تھیں۔ اس وقت عورتوں کو دولت کے حق سے محروم رکھا گیا تھا۔ اس طرح وہ مردوں کے زیر دست رہتی تھیں۔ وہ انتظامی امور میں حصہ نہیں لے سکتی تھیں۔ نچلے طبقے کی عورتیں کھیتوں میں مردوں کے ساتھ کام کرتی تھیں۔ کچھ عورتیں کٹائی بنائی کے کاموں میں مشغول رہتی تھیں۔ بعض عورتیں شاہی دربار میں راجا کے محافظ کے طور پر خدمات انجام دیتی تھیں اور کچھ وہاں رقص و سرود کے کام میں مشغول ہوتی تھیں۔ سماج میں قہر گری کا بہت زیادہ رواج تھا۔ معاشرے میں بیوہ عورتوں کی حالت اچھی نہیں تھی۔ انہیں سب سے سنورنے کا اختیار نہیں تھا۔ خاندان میں خوشی کے مواقع پر عام طور پر شرکت کی اجازت نہیں تھی۔ ان وجوہات کو بنا پر بہت سی عورتیں سستی ہو جانے کو ترجیح دیتی تھیں۔ سماج میں رائج کثیر زوجگی کی وجہ سے عورتوں کی حالت اور بھی خراب ہو گئی تھی۔

سنگم عہد کے لوگ اپنی خوراک میں سبزی اور گوشت دونوں چیزوں کا استعمال کرتے تھے۔ ان کی خاص خوراک چاول اور مچھلی تھی۔ اعلیٰ طبقے کے لوگ کئی طرح کے مزہ دار کھانا کھاتے تھے۔ ان میں کئی طرح کے گوشت بھی شامل تھے۔ اس کے علاوہ وہ کئی طرح کی سبزیاں اور پھلوں کا بھی استعمال کرتے تھے۔ وہ غیر ملکی شراب پیتے تھے اور دوسری طرح کے نشہ کے بھی شوقین تھے۔ تمل برہمن بھی گوشت خور تھے اور شراب نوشی کرتے تھے۔ عوام الناس بھی بھیڑ، بکری، سور اور مچھلی کا گوشت استعمال کرتے تھے۔ اس کے علاوہ دودھ اور دودھ سے بنی اشیا سبزیوں اور پھلوں کا بھی استعمال کرتے تھے۔ وہ ناریل کا پانی، تاڑی اور گنے کا رس پینے کے شوقین تھے۔ اس وقت لوگ پان اور سپاری کھانے کے بہت شوقین تھے۔

سنگم عہد کے لوگ کئی طرح کے لباس استعمال کرتے تھے۔ عوام سوتی کپڑے پہنتے تھے جب کہ دولت مند افراد ریشمی کپڑے زیب تن کرتے تھے۔ اس وقت عورتوں اور مردوں دونوں کے درمیان زیورات پہننے کا رواج تھا۔ یہ زیورات سونے اور چاندی کے ہوتے تھے۔ عورتیں پھولوں سے کئی طرح کا سنگھار کرتی تھیں۔

سنگم عہد کے لوگ کئی طرح سے تفریح و طبع کا سامان کرتے تھے۔ اس وقت لوگوں کو نظمیں لکھنے اور سننے کا بہت شوق تھا۔ اس وقت لوگوں کے درمیان موسیقی اور رقص کا بھی بہت رواج تھا۔ مغنیوں، رقاصوں اور رقاصوں کے گروہ گھوم گھوم کر لوگوں کی تفریح کرتے تھے۔ ان کے علاوہ وقتاً فوقتاً مختلف کھیلوں اور تقاریب کا اہتمام کیا جاتا تھا۔ کشتی، مکہ بازی، پانسہ کھیلنا، کتوں اور خرگوشوں کا شکار کرنا بھی لوگوں کی تفریحات میں شامل تھے۔ بوڑھے افراد جو اکیلے تھے۔ لڑکیاں اور عورتیں مکان کے چھجوں پر گولیاں کھیلتی تھیں۔ سنگم نظموں میں مرد اور عورتوں کا ساتھ غسل، پکنک کے لیے پارٹیوں میں جانا اور منزم میں بچوں کا چھوٹے تیر اور کمان کے ساتھ کھیلنے کا ذکر ملتا ہے۔

اس عہد میں رقص اور موسیقی کے فنون بہت ترقی یافتہ اور مقبول عام تھے۔ موسیقی کے میدان میں مختلف قسم کے باجوں کا ذکر ملتا ہے جس میں کئی طرح کے یال (وین کی طرح کا اک تارہ) اور ڈھول شامل تھے۔ کاریکال کے بارے میں بتایا جاتا ہے کہ وہ موسیقی کے سات سروں کا ماہر تھا۔ بانسری کے متعلق کہا گیا ہے کہ ”یہ دہکتی ہوئی آگ سے بنائی گئی ہے سیاہ سورخ والی ہنسی ہے۔“ موسیقی کے نعمات کے لیے مناسب وقت اور جگہ مقرر تھی۔

سنگم معاشرہ ایک مہذب سماج تھا۔ اس وقت سماج میں تعلیم کا بہت زیادہ رواج تھا۔ عورتوں کو بھی تعلیم کے لیے حوصلہ افزائی کی جاتی تھی۔ تعلیم زیادہ تر زبانی ہوتی تھی۔ اس وقت تعلیم کے لیے ادبی جلسوں کا رواج عام تھا۔ ان میں بڑے بڑے علماء شریک ہوا کرتے تھے۔ اس وقت تعلیم کے خاص موضوعات وید، رامائن، مہابھارت، ریاضی، فن حرب اور علم نجوم وغیرہ تھے۔ عورتوں کو امور خانہ داری، رقص اور موسیقی کے فنون کی تعلیم دی جاتی تھی۔

اس عہد میں دعوت دینے کے کسی موقع کو ہاتھ سے جانے نہیں دیا جاتا تھا۔ ان مواقع پر شعر کو مدعو کیا جاتا تھا۔ شعر انے لذیذ کھانوں کے بیان کرنے میں کسی قسم کی کوتاہی نہیں کی ہے۔ ایک شاعر اپنے سرپرست سے یوں مخاطب ہے۔ ”میں اس خیال سے یہاں آیا تھا کہ ہم لوگ شور بہ دار گوشت کی بوٹیاں جنہیں ابال کر ٹھنڈا کر لیا گیا ہو اور جو جولاہن کی صاف کی ہوئی روٹی کی طرح ملائم ہوں گی، کھا سکیں گے اور بڑے بڑے برتنوں میں بھری ہوئی تاڑی پی سکیں گے۔ ایک دوسرا شاعر کاریکال کے دربار میں ہیرے اور جواہرات سے سچی ہوئی مسکراتی ہوئی عورتوں کا طلائی میناؤں میں شراب انڈیلنے کا منظر بیان کرتا ہے۔ ان دعوتوں میں مسلم جانور کا گوشت، دودھ سے تر حلوہ (آپم)، کچھوں کا گوشت اور مخصوص قسم کی مچھلیاں ہوتی تھیں۔

9.4.3 معاشی حالت (Economic Conditions)

سنگم ادب سے ہمیں ہم عصر معاشی حالات کے بارے میں اہم جان کاری ملتی ہے۔ اس عہد میں تمل دیش کے باشندے معاشی طور

پر بہت خوش حال تھے۔ ان کی خوش حالی کی خاص بنیاد زراعت اور تجارت تھی۔

سنگم عہد میں لوگوں کا خاص پیشہ زراعت تھا۔ سنگم ادب سے ہمیں یہ جان کاری ملتی ہے کہ اس وقت جنوبی ہندوستان کی زمین بہت زیادہ زرخیز تھی۔ کاویری ندی کا ڈیلٹا والا علاقہ اپنی زرخیزی کے لیے اس قدر مشہور تھا کہ اس وقت یہ کہات مشہور تھی کہ جتنی زمین پر ایک ہاتھی بیٹھنے پر جگہ گھیرتا ہے اتنے میں سات افراد کے لیے غلہ اچھا یا جاسکتا ہے۔ اس وقت سینچائی کا عمدہ انتظام تھا۔ سنگم عہد کے حکمرانوں نے نہروں، کنوؤں اور تالابوں کی تعمیر کروائی تھی۔ اس عہد میں زراعت میں استعمال کے لیے لوہے کے اوزار بنائے گئے تھے جس سے انقلابی تبدیلیاں رونما ہوئیں۔ اس عہد میں فصلیں خوب پیدا کی جاتی تھیں۔ چاول، گنا اور راگی اس عہد کی خاص فصلیں تھیں۔ ان کے علاوہ اس عہد میں گول مرچ، کٹھل، ناریل، ہلدی، مختلف قسم کی سبزیاں، پھلوں اور دوسرے اناجوں کی بھی پیداوار ہوتی تھی۔ اس وقت ولال (Vellalas) یا دولت مند کسان بڑے بڑے کھیتوں کے مالک ہوتے تھے، وہ بذات خود کھیتی نہیں کرتے تھے۔ یہ کام وہ مزدوروں سے کرواتے تھے جنہیں کڈے سیار (Kadaiyiar) کہا جاتا تھا۔ ان میں زیادہ تر عورتیں ہوتی تھیں۔ حکومت کسانوں سے محصول وصول کرتی تھی جو کل پیداوار کا چھٹا حصہ ہوتا تھا۔ یہ سرکاری آمدنی کا خاص ذریعہ تھا۔ کسانوں کو یہ چھوٹ حاصل تھی کہ اپنا محصول نقد یا جنس، کسی بھی شکل میں دے سکتے تھے۔ کسی بھی قدرتی آفت کے وقت محصول یا تو معاف کر دی جاتی تھی یا اس میں تخفیف کر دی جاتی تھی۔

سنگم عہد میں زراعت کے ساتھ صنعتوں کو بھی عروج حاصل ہوا۔ اس عہد کی سب اہم ترین صنعت کپڑے کی صنعت تھی۔ یہاں سوت، ململ اور ریشم کے کپڑے تیار کیے جاتے تھے۔ یہاں تیار کی جانے والی ململ دنیا بھر میں مشہور تھی۔ یہاں سوت کا تنے کا کام عورتوں کے ذریعہ کیا جاتا تھا۔ سنگم ادب میں سوتی اور ریشمی کپڑوں کی پیچیدہ بنائی کا ذکر آیا ہے۔ پیری پلس کے مطابق اُرے یور سوتی کپڑوں کی تجارت کا بڑا مرکز تھا۔ سوتی کپڑوں کے بارے میں کہا گیا ہے کہ وہ سانپ کی کینچل یا بھاپ کے بادلوں سے بھی زیادہ باریک ہوتے تھے۔ کتائی اتنی نفیس ہوتی تھی کہ آنکھ سے دھاگا مشکل سے دکھائی دیتا تھا۔ اس کے علاوہ اس وقت زیورات بنانے، ہاتھی دانت اور چینی کی صنعتیں بھی مشہور تھیں۔ لوگ قینچی اور سوئی کے بھی استعمال سے واقف تھے۔ قینچی بال کاٹنے اور سوئی سوتی کپڑے کی سلائی میں کام آتی تھی۔

سنگم عہد میں تجارت کو بہت زیادہ فروغ حاصل ہوا۔ بیرونی اور اندرونی تجارت پورے طور پر منظم تھی۔ اس امر کی تصدیق تمل زبان کی نظموں، کلاسیکی مصنفین اور جنوبی ہند کے آثار قدیمہ سے ہوتی ہے۔ بڑے بڑے بندر گاہوں والے شہر بیرونی مال کی منڈیاں تھے۔ اس عہد میں ہندوستان کے تجارتی تعلقات روم، مصر، عرب، یونان، ملایا اور چین جیسے ممالک سے تھے۔ نظموں میں پانڈیہ دیش کے شالی پور اور چیر دیش کے رکھے بانور کا شمار مشہور بندر گاہوں میں ہوتا تھا۔ پانڈیہ سلطنت نیز دوسرے مقامات میں بحری راستوں کے ذریعہ گھوڑوں کی درآمد ہوتی تھی۔ پیری پلس کے مطابق نورا (کنانور) موزیرس (موشیری، گرنگانور) اور کوٹایم کے بہت نزدیک نیل سنڈا مغربی ساحل پر بہت اہم بندر گاہ تھے۔ بسار (پور کڈ) اسی ساحل پر دوسرا بندر گاہ تھا۔ تجارت کے بارے میں مصنف کہتا ہے کہ ”ان بازاروں میں بڑی مقدار میں کالی مرچ اور میل بھرم ملتا تھا۔ جن ایشیا کی ملک میں درآمد کی جاتی تھی ان میں بڑی مقدار میں سکے، پکھراج، باریک کپڑے، چھپے ہوئے کپڑے،

سرمد، مونگا، خام شیشہ، تانبا، ٹین اور شراب اور ہر تال نیز جہاز کے ملاحوں کی ضرورت کے مطابق گیہوں شامل تھا۔ جن چیزوں کی برآمد کی جاتی تھی ان میں سیاہ مرچ شامل تھی جو ان بازاروں کے نزدیک صرف ایک علاقہ میں جو کولمانار نامی ضلع میں بڑی مقدار میں پیدا کی جاتی تھی۔ اس کے علاوہ بڑی مقدار میں نفیس موتی، ہاتھی دانت، ریشمی کپڑے، گنگا کے کنارے واقع علاقوں سے حاصل ایک خوشبودار بوٹی، اندرونی علاقہ سے حاصل شدہ میل بھرم، ہر قسم کے شفاف پتھر، ہیرے، نیلم اور کچھوے کے خول شامل تھے۔ یہ خول جزیرہ کرائز اور ڈمیریکا کے ساحل پر واقع جزیروں سے حاصل کیے جاتے تھے۔

اس عہد میں اندرونی ملک بھی خوب سرگرم تجارت چل رہی تھی۔ گاڑیوں اور بار برداری کے جانوروں پر تجارتی سامان لدے ہوئے تاجروں کا قافلہ ایک جگہ سے دوسرے جگہ اور ایک میلے سے دوسرے میلے چلتا رہتا تھا۔ جنوبی ہندوستان کے کئی تاجر شمالی ہندوستان کے بازاروں میں اپنے مال و اسباب لے کر آتے تھے اور یہاں سے ضروری ایشیا جنوبی ہندوستان لے جاتے تھے۔ اس وقت کے تاجر ایمان دار اور راست باز ہوتے تھے۔ وہ شاذ و نادر ہی اپنے گاہکوں کا استحصال کرتے تھے۔ اندرونی تجارت مبادلے کی ایشیا (Barter System) کے ذریعہ ہوتی تھی۔ اس زمانے میں نمک ایک اہم تجارتی شے تھی۔ اس کے تاجر نیل گاڑی پر اپنے خاندان والوں کو لادے ہوئے تجارت کرتے تھے۔ تجارتی ایشیا کی ادلابدلی شہد، جڑی بوٹیاں، مچھلی کا تیل اور تاڑی کے عوض کی جاسکتی تھی۔ گنا اور چاول کی پاپڑی (اول)، ہرن کے گوشت اور نشہ لانے والی پینے کی چیز کے بدلے حاصل کی جاسکتی تھی۔ مشیری میں دھان کے عوض مچھلی دی جاسکتی تھی۔

9.4.4 مذہبی حالات (Religious Conditions)

سنگم عہد کے ادب کے مطالعے سے اس وقت کے مذہبی حالات کا بخوبی اندازہ ہوتا ہے۔ سنگم کے تمل راجا ہندو مذہب میں عقیدت رکھتے تھے۔ راجا بڑے بڑے گیوں میں شریک ہوتا تھا۔ معاشرے میں برہمن کو عقیدت و احترام کی نظر سے دیکھا جاتا تھا۔ مڑوگن یا سبرا منیم یہاں کے لوگوں کا خاص دیوتا تھا۔ تمل ادب میں اس دیوتا کی بہت تعریف و تحسین کی گئی ہے۔ اس کے علاوہ لوگ بہت سے دیوی دیوتاؤں کی پرستش کرتے تھے۔ ان میں سے خاص وشنو، شو، اندر، برہما، کرشنا، درگا اور سرسوتی وغیرہ تھے۔ عورت، مرد اور بچے مندروں میں جا کر ان دیوی دیوتاؤں کو نذرانے پیش کرتے تھے اور اپنی مرادوں کی تکمیل کے مقصد سے بھجن گاتے اور دعائیں کرتے تھے۔ بہت سے لوگ مندروں میں رقص بھی کرتے تھے۔ دیوتاؤں کی پوجا کے طریقے شمالی ہندوستان سے مماثلت رکھتے تھے۔ دیوتاؤں کو خوش کرنے کے لیے جانوروں کی قربانیاں بھی دی جاتی تھیں۔ اس عہد میں مہابھارت اور دیومالائی قصوں کا رواج بہت بڑھ گیا تھا۔ لوگ تلسی کو بہت پاکیزہ مانتے تھے اور اس سے عقیدت بھی رکھتے تھے۔ جنوبی ہندوستان میں ویدک تہذیب کے پھیلانے کا سہرا اگستیا رشی کے سر جاتا ہے۔ سنگم عہد کے مذہب میں برہمنوں کو اہم مقام حاصل تھا۔ برہمن ویدی گیوں کا اہتمام کراتے تھے اور اپنا وقت تعلیم و تعلم میں لگاتے تھے۔ ان کا دوسرے مذہب کے پیروکاروں سے منظرہ و مکالمہ ہوتا رہتا تھا۔ بہت سے لوگ ”ستی“ عورت کی اور دوران جنگ کام آئے فوجیوں کی بھی پرستش کرتے تھے۔ لوگ تناخ کے عقیدے اور اعمال کے اصولوں پر بھی یقین رکھتے تھے۔

سنگم عہد کی نظموں میں عوام کے اعتقادات اور رسوم و رواج کے بارے میں جا بجا مفید اشارے ملتے ہیں۔ لوگ علم نجوم اور شگون میں بہت یقین رکھتے تھے۔ نجومیوں کا کاروبار خوب چلتا تھا۔ لوگ بھوت پریت اور جادو ٹونوں میں یقین رکھتے تھے۔ بکھرے ہوئے بال والی عورت کو برا شگون خیال کیا جاتا تھا۔ بچوں کو بلائے ناگہانی سے محفوظ رکھنے کے لیے تعویذ پہنائے جاتے تھے۔ راکشوں سے محفوظ رہنے کے لیے، بارش نیز دوسری خواہشات کی تکمیل کے واسطے عبادت کی جاتی تھی۔ برگد کے درخت کے بارے میں یقین کیا جاتا تھا کہ اس پر دیوتا قیام کرتے ہیں۔ گرہنوں کے بارے میں یہ اعتقاد تھا کہ یہ اس وقت واقع ہوتے ہیں جب سانپ سورج اور چاند کو نگل جاتے ہیں۔ کوئے کے بولنے پر مہمان کی آمد کی توقع کی جاتی تھی اور یہ بھی یقین کرتے تھے کہ اس میں ایسی عورتیں جس کے شوہر پردیس گئے ہوں کے لیے شوہر کے آنے کی اطلاع ہے۔ یہی وجہ ہے کہ کوؤں کو کھانے کا انتظام تقریباً تمام گھروں میں یہاں تک کہ شاہی محلوں کے سامنے بھی کیا جاتا تھا۔ غریب اور نادار لوگوں کو بڑی تعداد میں کھانا کھلایا جاتا تھا۔

اس وقت لاشوں کی تجہیز و تکفین کا بھی رواج شروع ہو چکا تھا مگر کوئی ایک طریقہ رائج نہیں تھا۔ اس طرح کا ذکر ملتا ہے جس میں مردے کو جلایا جاتا تھا یا گڈھا کھود کر دفن کر دیا جاتا تھا۔ وہ لاشوں کے ساتھ کچھ ضروری اشیاء بھی دفن کر دیتے تھے۔ ان کا خیال تھا کہ یہ اشیاء ان کو دوسری دنیا میں کام آئیں گی۔ ایک بیوہ عورت گھاس کے بستر سے اپنے متوفی شوہر کو چاول کا پنڈ دیتی تھی۔ ستی کا رواج تھا مگر عام نہ تھا۔ عام طور پر اس عورت کی بہادری اور شوہر پر ستی کی تعریف کی جاتی تھی جو اپنے خاوند کی لاش کے ساتھ ستی ہو جاتی تھی۔ ستی کا رواج نافذ کرنے پر زور نہیں دیا جاتا تھا اور اس کی ہمت افزائی بھی نہیں کی جاتی تھی۔ اس بیوہ کو احترام کی نگاہ سے دیکھا جاتا تھا جو اپنے خاوند کی چتا میں بے خوف و خطر داخل ہو جاتی تھی۔ اس وقت مدورائی، پوبار، ناگا پٹنم اور کانچی وغیرہ ہندوؤں کے خاص مذہبی مراکز تھے۔

تمل راجا بہت وسیع المشرب تھے۔ اس کے نتیجے میں اس وقت ہندو مذہب کے ساتھ ساتھ جین مت اور بدھ مذہب نے بھی ترقی پائی۔ اس وقت مدورائی جین مذہب کا اور ناگا پٹنم اور ٹوڈامنڈلم بدھ مذہب کے مشہور تبلیغی مراکز تھے۔

9.5 اکتسابی نتائج (Learning Outcomes)

جنوبی ہندوستان کی تاریخ میں سنگم دور بہت اہمیت کا حامل ہے۔ سنگم ادب، اشوک کے کتبوں، کھارویل کے کتبہ، رومی اور یونانی ناخذ سے اس دور کے سیاسی سماجی، معاشی اور مذہبی حالات کا پتہ چلتا ہے۔ اس عہد میں جنوبی ہندوستان میں تین شاہی خاندانوں چولوں، پانڈیوں اور چیراؤں کی حکومتیں تھیں۔ ابتدائی چولا حکمرانوں میں کاری کال سب سے زیادہ مشہور ہوا۔ پانڈیہ ریاست کے بارے میں سب سے پہلے میگا ستھیز نے اپنی کتاب انڈیا میں ذکر کیا ہے۔ پانڈیہ حکمرانوں میں پنڈو جیلیان نام کے حکمران کو سب سے زیادہ شہرت حاصل ہوئی۔ چیر شاہی خاندان موجودہ کیرل کے علاقوں پر حکومت کر رہا تھا۔ اس خاندان کا سب سے مشہور حکمران سینوگٹون ہوا ہے۔ یہ حکومتیں ریاست کے حدود میں وسعت کے لیے آپس میں برسر پیکار رہتی تھیں۔ ایسا معلوم ہوتا ہے کہ ان کے تجارتی تعلقات بیرونی ممالک سے بھی تھے۔ بیرونی ممالک میں ان کے تجارتی تعلقات بطور خاص روم، مصر، یونان، ملایا اور چین جیسے ممالک سے تھے۔

سنگم عہد کا سماج مختلف طبقوں میں منقسم تھا۔ حکمران طبقے کو ارسر کہا جاتا تھا۔ اس کے بعد سماج میں برہمن کو اونچا مقام حاصل تھا۔ ان کے بعد بڑے کسانوں کو اہمیت حاصل تھی جنہیں ولال کہا جاتا تھا۔ عورتوں کی حالت بہت اچھی نہیں تھی۔ سنگم عہد کے لوگ سبزی اور گوشت دونوں کھاتے تھے۔ اس عہد میں رقص اور موسیقی کے فنون کو بہت ترقی حاصل ہوئی۔ سنگم معاشرہ ایک مہذب سماج تھا۔

سنگم عہد کے مطالعے سے اس وقت کے مذہبی حالات کا اندازہ ہوتا ہے۔ اس عہد کے تمل راجا ہندو مذہب کے پیروکار تھے۔ مروگن اور سبرانیم اور ان کے خاص دیوتا تھے۔ برہمن کو بہت احترام کی نگاہ سے دیکھا جاتا تھا۔ عوام کا علم نجوم اور شگون میں بہت یقین تھا۔ لوگ بھوت پریت اور جادو ٹونوں میں بہت یقین رکھتے تھے۔ تجہیز و تکفین کوئی ایک طریقہ رائج نہیں تھا۔ سنی کارواج تھا مگر عام نہ تھا۔ اس عہد کے حکمران وسیع المشرب تھے۔ اس وقت ہندو مذہب کے ساتھ جین مت اور بدھ مت بھی رائج تھا۔

9.6 کلیدی الفاظ (Keywords)

مسکوکاتی	:	سکوں سے متعلق
کلابھر	:	خراب حکمران
قبحہ گری	:	طوائف کا پیشہ
رقص و سرود	:	ناچ گانا
کثیر زوجگی	:	ایک سے زیادہ عورتوں سے شادی کرنا
راست باز	:	سچا

9.7 نمونہ امتحانی سوالات (Model Examination Questions)

9.7.1 معروضی جوابات کے حامل سوالات (Objective Answer Type Questions)

1. سنگم ادب کی تخلیق کس زبان میں کی گئی؟
2. کل کتنے سنگم کا انعقاد کیا گیا تھا؟
3. دوسرے سنگم کا انعقاد کہاں کیا گیا تھا؟
4. اہیت تھو کئی کتنی نظموں کا مجموعہ ہے؟
5. توکا پیم کا موضوع کیا ہے؟
6. سنگم عہد میں حکمران طبقہ کیا کہلاتا تھا؟
7. سنگم عہد کی اہم صنعت کیا تھی؟
8. سنگم عہد کا مقبول ترین دیوتا کون تھا؟

9. سنگم عہد کی بندرگاہ کون سی تھی؟
10. سنگم عہد میں ولال کون تھے؟

9.7.2 مختصر جوابات کے حامل سوالات (Short Answer Type Questions)

1. سنگم ادب کا کیا مفہوم ہے؟
2. جنوب کی چولا حکومت کے بارے میں مختصر نوٹ لکھیے۔
3. پانڈیہ حکومت کا تعارف پیش کیجیے۔
4. چیرا حکومت سے متعلق اپنی واقفیت کا اظہار کیجیے۔
5. منتخب کلام کی بیاضوں سے متعلق آپ کیا سمجھتے ہیں؟

9.7.3 طویل جوابات کے حامل سوالات (Long Answer Type Questions)

1. سنگم عہد کے مفہوم اور مآخذ پر ایک مختصر مضمون لکھیے۔
2. سنگم عہد میں جنوبی ہند کی ریاستوں سے اپنی واقفیت کا اظہار کیجیے۔
3. سنگم ادب کی سماجی حالت کیسی تھی؟ بیان کیجیے۔

9.8 مزید مطالعے کے لیے تجویز کردہ کتابیں (Suggested Books for Further Readings)

1. Kanakasabhai, V. *The Tamils Eighteen Hundred Years Ago*. Madras: Higginbotham, 1904.
2. Krishnaswami, A. *Topics in South Indian History: From Early Times Upto 1565 A.D.* Annamalainagar: Krishnaswami, 1978
3. Mangalamurugesan, N K. *Sangam Age*. Madras: Thendral Pathippakam, 1982
4. Rao, G V. S, and N L. Rao. *The Cholas*. Madras: Government Press, 1952.
5. Subrahmanian, N. *History of Tamilnad: To A.D. 1565*. Madurai, Tamilnadu: Koodal Publishers, 1978.
6. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی۔
7. چول راجگان، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی۔

اکائی-10 تجارت اور کاروبار

(Trade And Commerce)

	اکائی کے اجزا
تمہید	10.0
مقاصد	10.1
سیاسی صورت حال	10.2
پیشے اور پیشہ ور جماعتیں	10.3
پیشے	10.3.1
پیشہ ورانہ انجمن	10.3.2
تجارت	10.4
تاجروں کی اقسام	10.4.1
بری تجارت	10.4.2
بحری تجارت	10.4.3
اہم بندرگاہیں	10.4.4
اشیائے تجارت	10.4.5
شہر کاری کا فروغ	10.5
اقتصادی نتائج	10.6
کلیدی الفاظ	10.7
نمونہ امتحانی سوالات	10.8
معروضی جوابات کے حامل سوالات	10.8.1
مختصر جوابات کے حامل سوالات	10.8.2

10.0 تمہید (Introduction)

چھٹی صدی قبل مسیح میں وادی گنگا میں پہلی بار ہم شہروں کو ابھرتے ہوئے دیکھتے ہیں۔ شہروں کے ارتقا کے ساتھ ہی صنعت اور تجارت کا فروغ ہوا، اور سماجی ڈھانچا میں کئی اہم تبدیلیاں آئیں۔ لیکن یہ سبھی تبدیلی کئی صدیوں تک شمالی ہندوستان یا یوں کہیے کہ گنگا کے میدانوں تک محدود رہی۔ آریس شرمہ کے مطابق برصغیر ہندوستان کے بڑے حصے پر چوتھی صدی ق م۔ میں مور یہ حکومت قائم ہونے کی وجہ سے وادی گنگا کی مادی تہذیب کے متعدد اجزایں جیسے پکی اینٹوں کا استعمال، پانی کی نکاسی کے لیے گول کونیں، زراعت میں لوہے کا استعمال، دھان کی کھیتی اور روپائی، سکوں کا چلن اور شمالی سیاہ چمکدار ظروف ملک کے مختلف حصوں میں پہنچ گئے۔ نتیجتاً تیسری صدی قبل مسیح سے سماجی اور معاشی منظر نامہ بدلنے لگا۔ مختلف نئی ریاستیں ابھریں۔ نئے شہروں کا عروج ہوا۔ تجارت اور صنعت کی ترقی ہوئی۔ خصوصی طور پر بیرونی تجارت میں غیر معمولی اضافہ ہوا۔

اس اکائی میں ہم 200 ق م۔ سے 300 عیسوی کے درمیان دستکاری، صنعت اور تجارت کے فروغ کا جائزہ لیں گے۔ مختلف اشیائے تجارت کس طرح بنائی یا حاصل کی جاتی تھیں؟ ان کے بنانے والے کون تھے؟ سماج میں ان کی کیا حیثیت تھی؟ پیشہ ورانہ انجمن یا گلدے کسے کہتے تھے؟ اور کاروباری سرگرمیوں میں ان کا کیا کردار تھا؟ ان تمام باتوں کو ہم اس اکائی کے ذریعہ جاننے کی کوشش کریں گے، ساتھ ہی اہم سماجی تبدیلیوں کی نشاندہی کر سکیں گے۔ تجارت اور صنعت کی ترقی سے شہر کاری کا عمل کس طرح متاثر ہوا؟ اور ملکی و غیر ملکی تجارت کے ہندوستان پر کیا اثرات مرتب ہوئے؟ اس کا اندازہ لگا سکیں گے۔

10.1 مقاصد (Objectives)

- اس اکائی کے مطالعہ کے بعد آپ
- تجارتی اشیاء کے حصول اور اس کی تیاری کو سمجھ سکیں گے۔
 - تجارتی عمل اور تنظیم سے واقف ہو سکیں گے۔
 - سماج میں تاجر طبقے کی حیثیت کا تجزیہ کر سکیں گے۔
 - شمالی ہند کے اہم تجارتی راستوں کی شناخت کر پائیں گے۔
 - ہندوستان کی بری اور بحری تجارت کی اہمیت سے واقف ہو سکیں گے۔
 - بین الاقوامی تجارت میں ہندوستان کے کردار کی وضاحت کر سکیں گے۔

10.2 سیاسی صورت حال (Political Situation)

زیر بحس پانچ صدیوں کے معاشی حالات کا تجزیہ کرنے سے پہلے اس زمانے کے سیاسی حالات سے واقف ہونا بے حد ضروری ہے، کیوں کہ بہت سے اہم تجارتی اور صنعتی مراکز، انتظامی ذمے داریاں بھی انجام دیتے تھے یا پھر وہ ریاستوں کے صدر مقام تھے۔ مثلاً پوہار جو ایک تجارتی مرکز ہونے کے ساتھ ساتھ چولوں کا دارالسلطنت تھا۔ موریہ حکومت کے زوال کے ساتھ ہندوستان کے سیاسی منظر نامہ میں بڑے بدلاؤ آئے۔ 185 ق م۔ میں آخری موریہ راجہ برہدرتھ کو قتل کر کے پشیمہ متر شنگ نے شنگ خاندان کی بنیاد رکھی۔ اس خاندان کی حکومت شمالی اور وسطی ہند کے کچھ حصوں تک محدود تھی۔ دکن میں پہلی صدی ق م۔ تک ستواہن خاندان برسر اقتدار آچکا تھا۔ ان کی راجدھانی پر تیشھان یا موجودہ پٹن تھی، جو دکشاپتھ (جنوبی شاہراہ) پر واقع ایک اہم تجارتی مرکز تھا۔ جنوب بعید میں چولا، چیر، اور پانڈیہ خاندان لگ بھگ اسی علاقے میں حکومت کر رہے تھے، جو بعد میں تملاکم یا تمل علاقے کے نام سے مشہور ہوا۔ شمال مغرب میں پہلے ہندیونانی اور پھر کشانوں نے اپنی بادشاہت قائم کی۔ ہندوستان میں مہتراسے لے کر سمرقند اور بلخ و بخارا تک سارا علاقہ ان کے زیر انتظام تھا، یہاں تک کہ شاہراہ ریشم کا بھی ایک حصہ ان کے علاقے میں واقع تھا۔ مشہور کشان حکمران کنشک نے 78 عیسوی میں ایک کلینڈر کا آغاز کیا، جو شنگ سمیت کے نام سے مشہور ہوا۔ ساحلی اڑیسہ اور آندھرا میں پہلی صدی ق م۔ میں کلنگ کے کھارویل نے اپنی حکومت قائم کر لی تھی۔ اس کے علاوہ ہندوستان میں متعدد قبیلانی جمہوریتیں جگہ جگہ اپنی خود مختاری برقرار رکھے ہوئے تھیں۔ مجموعی طور پر پورے ہندوستان پر کسی ایک خاندان کی حکومت نہیں تھی، بلکہ متعدد ریاستیں اپنی برتری ثابت کرنے کے لیے باہم برسر پیکار رہا کرتی تھیں۔ ہندوستان سے بہت دور بحر روم کے علاقے میں رومی سلطنت اپنے تمام حریفوں کو شکست دے کر ایک عظیم الشان اور وسیع و عریض شہنشاہیت میں تبدیل ہو چکی تھی، جو ہندوستان اور چین کے سامان کی سب سے بڑی خریدار تھی۔ عظیم رومی سلطنت کے قیام اور ان کی فتح مصر سے ہندوستان پر دور رس اثرات مرتب ہوئے، جس کا ذکر ہم آنے والے صفحات میں کریں گے۔

10.3 پیشے اور پیشہ ور جماعتیں (Crafts and Occupational Groups)

10.3.1 پیشے (Crafts)

200 قبل مسیح سے 200 عیسوی کے دوران پیشوں اور پیشہ ورانہ سرگرمیوں میں بڑے پیمانے پر ترقی اور تنوع دیکھا جاسکتا ہے۔ بدھ ادب، بطور خاص جاتک کہانیوں اور کتبوں میں کئی قسم کے کاریگروں اور پیشوں کا ذکر ملتا ہے۔ ان میں سے خصوصی طور پر قابل ذکر بڑھی، وڈھک (Vaddhik) تھا۔ ایک کہانی کے مطابق بنارس کے قریب ایک گاؤں میں بڑی تعداد میں بڑھی رہتے تھے۔ قریب کے جنگل سے لکڑیاں لا کر وہ ان کے ذریعہ مختلف آلات بناتے تھے۔ بانس کے کاریگروں کا (Vassakar) اور کانچ کے کاریگر کوناچک (Konachak) کو کہتے ہیں علاوہ علاوہ ذکر کیا گیا ہے۔ مالی کام یقیناً پھولوں کا ہار بنانا اور پھولوں کی کیاری کی دیکھ کر نا تھا، جس سے پھولوں کی کھیتی کیے جانے کا اندازہ ہوتا ہے۔ عطر فروش) سوچاسک Sochasak یا گدھک (Gadhik) عطر بیچنے کے پیشے سے

منسلک تھے۔ قدیم ہندوستان میں ہاتھی دانت کا کام بھی عروج پر تھا۔ اس پیشے سے جڑے ہوئے لوگ دینکار (Dantkar) کہلاتے تھے۔ ایسے ہی ایک دینکار نے پہلی صدی عیسوی میں سانچی استوپ کو عطیہ دیا تھا۔ ثالمی (Ptolemy) نے آندھر-کلنگ علاقے میں واقع پلورا (Palora) کے ہاتھی دھات کے بنے ہوئے اعلیٰ سامان کی تعریف کی ہے۔ پلورا کا قدیم نام دتپور تھا۔ کلنگ (موجودہ ساحلی اڑیسہ) کے جنگلات، اچھے ہاتھیوں کی موجودگی کی وجہ سے قدیم ادب میں بہت مشہور ہیں۔ اس سے اندازہ ہوتا ہے، کہ پلورا یا دتپور ہاتھی دانت کے کاریگروں کے اہم مرکز کی حیثیت سے مشہور تھی۔ ہاتھی دانت سے بنے ساز و سامان مالدار لوگوں کے لیے تھے، کیوں کہ ان کا شمار آسائشی سامان میں ہوتا تھا۔ ایسے ہی قیمتی سامانوں میں زیورات، بطور خاص قیمتی دھاتوں سے بنے زیورات تھے۔ سورنکار (Suwarnakara) سونے کے کاریگر تھے، جب کہ منی کار (Manikar) قیمتی اور کم قیمت کے موتیوں کو تراش کر زیورات بناتے تھے۔ زیورات کے کاریگروں کی موجودگی صرف ادبی اور کتبائی شواہد ہی سے ثابت نہیں ہوتی بلکہ آثار قدیمہ کی کھدائیوں میں بھی قیمتی اور کم قیمتی پتھروں کے متعدد زیورات اور موتی ملے ہیں۔

دستکاری سے جڑے سامان کی فہرست میں ہندوستان کی مشہور کپڑوں کی کاریگری کا ذکر ضروری ہے۔ ہم عصر ادب میں بنارس اور متھرا اعلیٰ قسم کا کپڑا بنانے کے لیے مشہور تھے۔ مہنگے کپڑوں میں خاص طور پر قدیم بنگال کا بے حد مہین سوتی کپڑا قابل ذکر ہے، جسے ململ مسلن (Muslin) کے نام سے زیادہ شہرت حاصل ہوئی۔ ایک گمنام ملاح کی پہلی صدی قبل مسیح میں تصنیف کردہ کتاب پیری پلس آف دی ایریتھیرین سی (Peryplus of The Erytherian Sea) میں گنگا کے دہانے کے علاقے (قدیم ونگا) میں تیار شدہ ململ کی نفیس بناوٹ کا ذکر ہے۔ اعلیٰ قسم کے کپڑوں کے علاوہ پر تشٹھان (Partishthan) اور ٹیر (Ter) جنوبی ہند میں موٹے کپڑے کی تیاری کے اہم مرکز تھے، جن کا ذکر پیری پلس میں ملتا ہے۔ بنکروں (کولک (Kolak) کی سرگرم موجودگی کا ذکر نہپان کے ناسک کتبہ سے ملتا ہے۔ ٹیر اور پانڈیچری کے نزدیک اریکا میڈو (Arikamedu) کی کھدائی سے کپڑا رنگنے کا ایک برتن دریافت ہوا ہے۔ کپڑا رنگنے والے کاریگر جاتکوں میں رنگ کار (Rangkar) کہے گئے ہیں۔ یہ پیشہ پوری طرح کپڑے کی تیاری کے ماتحت تھا۔ مخصوص ہنر مند کاریگروں میں کرم کار یا کمار (Kammar) کا ذکر ہے جو لوہے کے سامان بناتے تھے۔ عام زندگی اور زراعت میں لوہے کی اہمیت سے انکار نہیں کیا جاسکتا۔ آثاری شواہد سے بھی بڑے پیمانے پر لوہے کے سامان کے استعمال کی جانکاری حاصل ہوتی ہے۔ روزمرہ استعمال میں آنے والی ایک اہم چیز برتن تھی، جسے کبھکار (Kumbhkar) تیار کرتے تھے۔ کنبھکار بدھ ادب میں بھی مشہور ہے۔ متعدد طرح کے برتنوں کی موجودگی کے سب سے زیادہ ثبوت آثار قدیمہ سے ملتے ہیں۔

10.3.2 پیشہ ورانہ انجمن (Guilds)

صنعت و حرفت کے زالیہ پیداوار کا جو مختصر تعارف پیش کیا گیا، اس سے نہ صرف مختلف پیشوں کا پتہ چلتا ہے بلکہ مخصوص ہنر مند کاریگروں کی موجودگی کا بھی اندازہ ہوتا ہے۔ یہاں خاص طور پر جس بات کا ذکر کرنا مقصود ہے وہ یہ کہ ان سبھی پیشوں کا نظم و نسق ان لوگوں کی ایک جماعت یا انجمن کے ہاتھ میں ہوتا تھا۔ ان انجمنوں کو دھرم شاستر، بدھ ادب اور کتبوں میں شری، گن، سنگھ، نکائے، گوشٹھی وغیرہ کے

نام سے جانا جاتا تھا۔ ایک ہی پیشے سے جڑے کاریگر یا دستکار جب اپنی پیشہ ورانہ انجمن بناتے تھے، تو وہ انجمن ہی شریخی یا سنگھ کہلاتی تھی، جسے انگریزی زبان میں گلڈ (Guild) کہا جاتا ہے۔ یہ انجمنیں باہمی مضبوط تعلقات کی بنیاد پر قائم تھیں، جہاں انجمن وراثتی پیشے کو اہمیت دیتی تھی۔ انجمن کے ذریعے مختلف حالات میں باپ کے تحت پیٹا تربیت پاتا تھا۔ انجمن کی تنظیم کے تحت رہنے سے مختلف حرفوں اور پیشوں میں مقامی طور پر صلاحیت اور مہارت میں اضافہ ہوتا تھا۔ جاتک کہانی میں مذکور ہزاروں گھروں والے لوہاروں کے گاؤں (سہسر کلک، کمار گام)، یا منکھ سازوں اور ہاتھی دانت کے کاریگروں کی بستیاں (مالا کار ویتھی، دینکار ویتھی)، ایسی انجمنوں کی طرف اشارہ کرتی ہیں۔ انجمنوں کی سربراہی جیشٹھک، یا پرکھ کرتے تھے، جو کہ ممکنہ طور پر عمر دراز یا ماہر کاریگر ہوتے تھے۔ دھرم شاستر میں جیشٹھک کی مدد کرنے کے لیے کاریگر چنتک نامی عہدے دار کی تقرری کی جانے کی صلاح دی گئی ہے۔ دھرم شاستر میں انجمن کے نظم و ضبط سے متعلق قاعدہ قانون پر خصوصی دھیان دیا گیا ہے۔ انہیں شریخی دھرم کہا گیا ہے۔ شاستر کے احکام میں شریخی دھرم کو اتنی ہی اہمیت دی گئی ہے جتنی شاہی قوانین یا راج دھرم کو دی گئی ہے۔ اس کا مطلب یہ ہوا کہ انجمن کے روزمرہ کے کام کاج کے لیے اس کے اپنے قاعدہ قانون تھے، جس میں شاہی مداخلت کی کوئی گنجائش نہیں تھی، لیکن انجمن کے ممبران کے درمیان جھگڑا بڑھ جانے کی صورت میں شاہی مداخلت کی بات مذہبی قوانین میں کہی گئی ہے۔ انجمن کے جماعتی کردار پر زور دیتے ہوئے مناور یا گیہ و لکیہ نے نصیحت کی ہے کہ انجمن کے ممبران کی آمدنی برابر ہونی چاہیے۔ کسی رکن کے ایجاد کردہ طریقہ کار سے اگر انجمن کی آمدنی میں اضافہ ہوتا ہے، تو بڑھتی ہوئی آمدنی پر اس ممبر کا خاص اختیار نہیں مانا جائے گا لیکن دوسری طرف اگر کسی ممبر کے ناکارہ پن یا لاپرواہی کی وجہ سے انجمن کا مالی نقصان ہوتا ہے، تو اس کا ذمہ دار وہی رکن مانا جائے گا۔ اس نقصان کی بھرپائی انجمن نہیں کریگی۔ مختلف اصولوں اور اعلیٰ اقدار پر مبنی ایسی انجمنوں کو مضبوط اور مستقل بنانے کے لیے دھرم شاستروں میں ہمیشہ ممبران کے درمیان مقابلے کی جگہ باہمی تعاون پر زور دیا گیا ہے۔

انجمنوں کا ایک دوسرا اہم کردار بھی تھا، جس کی جانکاری صرف کتبوں سے ملتی ہے۔ انجمن یا سنگھ نقد قیمت میں امانت رکھتے تھے اور اس پر بیاج بھی دیا کرتے تھے۔ نہپان کے عہد حکومت میں ناسک میں بنکروں کی دوا انجمنیں (پہلی اور دوسری کو لک نکائے) تھیں۔ اشودت (Ashavadatta) نے پہلی انجمن میں 2000 اور دوسری میں 1000 کرشپن جمع کرائے تھے۔ پہلی پونجی پر سالانہ 12 فیصد سود اور دوسری پونجی پر سالانہ 9 فیصد سود دینے کی بات کہی گئی ہے۔ کل ملا کر جو سالانہ 330 کرشپن بیاج ملتا تھا، اسی سے نزدیک رہنے والے بودھ بھکشوؤں کے کھانے پینے کا انتظام (کرشامولیہ) ہوتا تھا۔ اس کتبہ میں صاف طور پر کہا گیا ہے کہ اصل پونجی پر کبھی ہاتھ نہیں لگانا ہے، صرف سود کا ہی استعمال کرنا (وردھی بھوجیہ) ہے۔ ہوشک Huvishka کے عہد حکومت (106ء) کے دوران متھرا میں میدہ تیار کرنے والوں (سمتک) کی انجمن میں شاہی گھرانے کے ایک فرد نے 550 پان (ایک طرح کا سکہ) کے بقدر مال جمع کیا تھا۔ اس امانتی رقم کے بیاج سے ایک مندر میں ہر روز مقررہ مقدار میں ستو (سکتوہ)، کچا اناج (ہر تک لاپاک)، اور نمک کا انتظام ہوتا تھا۔ جنوبی ہند کے ناگار جن کونڈا میں ایسی ہی صورت حال نظر آتی ہے، جہاں 330 کرشپن کی رقم چار انجمنوں کے پاس جمع تھی۔ انجمنوں میں بقدر رقم کے علاوہ زمین کے قطعات اور باغات جیسی اہم ملکیتیں بھی مستقل امانت کے طور پر رکھی جاتی تھیں۔ اس طرح انجمنیں قدیم بینک کا کردار ادا کرتی تھیں، کیوں کہ زیادہ تر امانتیں

لبے وقت کے لیے رکھی جاتی تھیں۔ ساتھ ہی انجمن کو امانت (دھروہر، نیاس) رکھنے والوں کا پورا اعتماد حاصل تھا۔ شاہی گھرانے کے افراد، اعلیٰ حکام اور عام لوگ سبھی کو انجمن میں امانت رکھنے کی سہولت حاصل تھی۔ یہ یقینی طور پر انجمن کی مقبولیت کی طرف اشارہ کرتا ہے۔ اس طرح امانت جمع کر لینے سے پیشہ ورا انجمنوں کو کاروبار کے لیے ضروری رقم کا انتظام کرنے میں آسانی ہوتی تھی۔ بدھ سنگھ کے ساتھ پیشہ ورا انجمنوں کا اس قدر متنوع اور سرگرم کردار مذکورہ عہد کے بعد دکھائی نہیں دیتا۔

کانوں اور معدنیات پر حکومت کا حق سبھی قانون دانوں کے نزدیک تسلیم شدہ ہے۔ اسی طرح نمک بنانا بھی معدنی پیداوار کے تحت آتا ہے، لیکن شاستر نمک کی پیداوار پر شاہی اجارہ داری کی مخالفت کرتے ہیں، جس پر ٹیکس لگانے کے لیے اکثر حکمراں پر جوش رہتے تھے۔ زبردندی کے شمالی حصے میں واقع کوسا پہاڑ کے دامن میں ہیرے کی کان جس کا ذرٹالمی نے بھی کیا ہے، اس پر قبضہ جمائے رکھنے کے لیے کشان، ستواہن اور ننگ چھترپ مساوی طور پر کوششوں میں لگے رہتے تھے۔ موجودہ تمل ناڈو کے کونٹھور علاقے (ٹالمی کا پناٹا) میں لہسنیا پتھر (cat's eye gem) کی کھدائی تھی۔ اس معدنی دولت پر اگر کوئی مقامی طاقت خصوصی حق جتائے تو یہ کوئی حیرت کی بات نہیں۔ پانڈیا علاقے میں کولاجی یا کولاکھی (موجودہ کورکائی) واقع تھا، جو ٹالمی کی جغرافیہ میں موتیوں کی پیداوار کے لیے مشہور تھا۔ پیری پلس کے مطالعے سے ہم یہ بات یقین سے کہہ سکتے ہیں، کہ موتیوں کی پیداوار پانڈیا حکمراں کے زیر نگرانی ہوتی تھی۔ موت کی سزائے گئے قیدیوں کے ذریعے سمندر کے بیچ سے سپہیاں چن کر لائی جاتی تھی، جن سے وہ بیش قیمتی پتھر نکالا جاتا تھا۔ کورکائی کی کھدائی سے بھی اس ساحلی علاقے میں موتی حاصل کے جانے کا اندازہ ہوتا ہے۔ معدنی پیشہ وری کو چھوڑ کر اس عہد میں کسی اور پیشہ سے منسلک قومی یا حکومتی صنعت کا پتہ نہیں لگتا۔

10.4 تجارت (Trade)

10.4.1 تاجروں کی اقسام (Types of Traders)

زیر مطالعہ پانچ صدیوں کا دور تجارت کی تاریخ میں بے حد شاندار ہے۔ برصغیر کے اندر اور باہر تجارتی سرگرمیوں کی جو وسعت اس عہد میں تھی وہ اس کے ماقبل میں نہیں دکھائی دیتی۔ مختلف کاروباریوں کا تعارف، متعدد ماخذ بطور خاص بدھ جاتک کہانیوں میں ملتا ہے۔ عام کاروباری ونک Vanik یا ویدیک Vaidehak کہلاتے تھے۔ سار تھاواہ نامی تاجر ہمیشہ سفر میں رہتے تھے۔ نیل گاڑیوں کا قافلہ لے کر وہ مشرقی صوبے سے مغربی حدود تک آتے جاتے تھے۔ جاتک کہانیوں میں بارہا اس کا ذکر آیا ہے۔ سنگم ادب کا اپونک، نمک جیسی ضروری چیز کا کاروبار کرتا تھا۔ پون ونک، تمل علاقے کا سونے کا تاجر تھا۔ دولت اور شہرت کے معاملے میں ہندوستانی تاجروں میں شریشٹھی یا سیٹھی پہلے درجہ پر تھے۔ مال و دولت کے لحاظ سے سب سے بہتر یاز یادہ مالدار ہونے ہی کی وجہ سے وہ لوگ شریشٹھی یعنی اعلیٰ ترین کہلاتے تھے۔

جاتک کتھاؤں کی گہری تحقیق کرنے کے بعد آئیو فائزر (Ivo Fiser) نے یہ ثابت کیا ہے کہ شریشٹھی بنیادی طور پر سرمایہ کار تھے۔ اپنے مال و دولت کا ایک حصہ وہ مختلف کاروباروں میں لگاتے تھے، جس سے انہیں یقیناً بڑا فائدہ حاصل ہونے کی امید رہتی ہوگی۔ فائزر کا

ماننا ہے کہ بدھ ادب میں مذکور مالدار طبقے گہہ پتی سے ہی سیٹھی کا عروج ہوا ہوگا، کیوں کہ گہہ پتی کی عظیم دولت کا بنیادی ذریعہ زمینی ملکیت تھی، جس کی آمدنی کا ایک حصہ وہ کاروبار میں لگا دیتے تھے۔ نتیجتاً سیٹھی / گہہ پتی کاروباری دنیا میں سرمایہ کار کی حیثیت سے دکھائی دیتے ہیں۔ آنے والے زمانے میں اسی طبقے سے نکل کر سیٹھی ایک مکمل کاروباری کے طور پر سامنے آئے۔ جاتک کہانیوں میں سیٹھی کی بے حساب دولت کا روایتی تذکرہ ملتا ہے، کہ وہ 80 کروڑ دولت کے مالک (استی کوٹی / اوبھو سیٹھی) تھے۔ ایک کامیاب کاروباری کے طور پر سیٹھی کی پہچان بھلے ہی بن چکی تھی، لیکن ان کے ایک دوسرے کردار پر رچرڈ فک (Richard Fick) اور اتیندر ناتھ بسو (Utendra Nath Basu) نے روشنی ڈالی ہے، جس کے لیے انہوں نے ایک بار پھر جاتک کہانیوں کا سہارا لیا۔ جاتکوں میں سیٹھی کے تذکروں میں اکثر یہ بات کہی گئی ہے، کہ وہ دن میں تین بار شاہی دربار میں جاتے تھے اور راج بھوگ یعنی راجا سے تنخواہ پانے والے افسران میں ان کا نام شامل تھا۔ مختلف جاتک کہانیوں میں راجا اور سیٹھی کے گہرے تعلقات کا ذکر ہے۔ فک اور بسو بھی یہی وضاحت کرتے ہیں کہ شاہی دربار میں سیٹھی، ایک کامیاب اور مالدار تاجر کے بجائے کاروباری طبقے کے ترجمان کا کردار نبھاتا تھا۔ بدھ اور جین مذہب کے سرپرست کے طور پر شریٹھی، سار تھاواہ اور عام تاجروں کا واضح اور سرگرم کردار عطیاتی کتابت سے برابر ظاہر ہوتا ہے۔

10.4.2 بری تجارت (Land based Trade)

برصغیر میں تجارت کی ترقی میں خصوصی طور پر مددگار اہم زمینی راستے تھے۔ جاتک کہانیوں کے مطابق پر تشھان سے ٹیر، ناسک، ماہشتی، اجینی، ودشا، سیتویہ، ون سبھیہ، ٹب ون اور کوشا مہی کے درمیان سفر کر کے گنگا کے میدانی علاقے کے مشہور شہر شراستی پہنچتے تھے۔ ایک دوسرا زمینی راستہ چمپا نگری (بھاگلپور کے نزدیک) کو سندھ ندی کے مغرب میں واقع علاقہ گندھار کے دوسرے شہر پشکلا وتی (چہار سدہ) سے جوڑتا تھا۔ ایک دوسرا راستہ مشرق میں پائل پتر سے مغرب میں سندھ ندی کے دہانے میں واقع پائل تک پھیلا ہوا تھا۔ مغربی ساحل سمندر کی مشہور بندرگاہ بھرگو کچھ (بھڑوچ) سے وادی کابل بھی خشکی کے راستے سے جڑی ہوئی تھی۔ پیری پلس کے مطابق کابل سے پشکلا وتی اور پشکلا وتی سے ہونے پانچاب اور گنگا جمناد و آب کے متھرا کو چھوتے ہوئے، ایک تجارتی راستہ مغربی مالوہ میں اجین تک جاتا تھا۔ اجین سے ایک دوسرا راستہ بھڑوچ تک جاتا تھا۔

قابل غور ہے کہ 300 ق م۔ سے 100 عیسوی کے درمیان میں شمالی سیاہ چمکدار برتن (NBPW) وادی گنگا کے باہر برصغیر کے مختلف علاقوں میں پائے گئے۔ وادی گنگا میں تیار شدہ یہ اعلیٰ قسم کے ظروف بذریعہ تجارت برصغیر کے مختلف علاقوں میں خاص کر جنوب بعید میں پہنچ گئے تھے۔ اس آٹھاری پھیلاؤ سے تجارت کی توسیع کا پتہ چلتا ہے۔ تجارت کی تاریخ کا شاید سب سے دلچسپ پہلو جنوبی ایشیا کے ساتھ وسطی اور مغربی ایشیا ساتھ ہی بحر روم کے علاقے سے لگانا بڑھتی ہوئی تجارت ہے، جو بری اور بحری دونوں راستوں سے ہوتی تھی۔ زمینی راستے سے آمد و رفت کی تاریخ کافی پرانی ہے۔ رومی سلطنت کے آغاز کے ساتھ بحر روم کے علاقے میں خصوصاً اس کے مشرقی حصے میں رہنے والے طاقتور اور مال دار افسران اور کاروباری طبقے کے لوگ، مشرق سے نایاب اور بیش قیمتی آسائشی سامان حاصل کرنے کے لیے بے تاب ہو اٹھے۔ ان آسائشی سامانوں میں سب سے زیادہ مطلوبہ چیز چین کے ریشمی کپڑے تھے۔ ریشم صرف چین میں ہی ہوتا تھا اور بہت لمبی مسافت

طے کرنے کے بعد آخر میں بحر روم کی مشرقی سرحد تک پہنچتا تھا۔ چینی اور یونانی تذکروں کے ساتھ آثاری شواہد کو ملا کر پڑھنے سے ایسا لگتا ہے کہ یہ راستہ چین کی وادی لولان Lolan سے شروع ہوتا تھا۔ وہاں سے مزید مغرب میں تُن ہوانگ (Tun Huang) (بودھ گفائی تصویروں کے لیے مشہور عالم) واقع تھا۔ بہت زیادہ دشوار گزار اور خوفناک صحرائے تکلامکان Taklamakan سے بچنے کے لیے تُن ہوانگ سے راستہ دو حصوں میں منقسم ہو جاتا تھا۔ ایک راستہ تکلامکان کے شمال سے ہو کر اور دوسرا اس کے جنوب سے ہو کر نکلتا تھا۔ کیوں کہ چین کا ریشم ہی اس زمینی تجارت کی سب سے مشہور چیز تھی اس لیے انیسویں صدی میں آمدورفت کے اس زمینی راستے کو دانشوروں کے بیچ شاہراہ ریشم کے نام سے موسوم کیا گیا۔ یعنی ایسا کوئی نام 200 ق م سے 300 عیسوی کے درمیان وجود میں ہی نہیں تھا۔ تُن ہوانگ سے شمالی راستہ طرفان (Turfan)، کچا (Kacha) اور کاشغر (Kashghar) تک جاتا تھا۔ جنوبی راستہ شنشان (Shanshan)، نیا (Nia)، ختن (Khotan) اور یارقند (Yarkant) ہو کر کاشغر پہنچتا تھا۔ کاشغر ان دونوں راستوں کا نقطہ اتصال تھا۔ اسٹرابو (Strabo) نے کاشغر کو سیریکے (Serike) کے نام سے موسوم کیا ہے۔ سیریکے کا مطلب ہی یہی ہے کہ اس علاقے میں ریشم ملتا تھا۔ کاشغر سے آگے کے مرحلے میں یہ راستہ مرو (Mary) تک جاتا تھا۔ مرو پہنچنے کے لیے فرغانہ (Farghana) اور سمرقند (Samarkent) ہو کر یا کاشغر سے بیکٹریا (Bactria) (مزار شریف) کے بیچ ہو کر جاتا تھا۔ اس کے بعد یہ راستہ ایران کے ہیکٹم پلوس (Hectum Pulos) اور ایکبتانہ (Ecbatana) (ہمدان) کو عبور کر کے عراق کے ہاترا (Hatra)، پالمیرا (Palmyra) اور اردن کے پیٹرا (Petra) کو چھوتے ہوئے بحر روم کے مشرقی ساحل کے علاقے میں جا کر ختم ہوتا تھا۔ بیکٹریا کے ساتھ کابل (Kabul)، پشکلاوتی/پرش پور (Pushkalavati) (پشاور) اور تکملا (Taxila) کے درمیان زیادہ آمدورفت رہا کرتی تھی۔ اس بے حد لمبے اور کئی رکاوٹوں والے راستے کا ایک بڑا حصہ پارتھیائی ایران میں پڑتا تھا، اور جغرافیائی اور سیاسی دونوں اعتبار سے چین اور بحر روم کے علاقوں کے درمیان اہم کردار ادا کرتا تھا۔ اپنی اس اہمیت کا فائدہ اٹھاتے ہوئے پارتھیائی سلطنت بین الاقوامی تجارت پر بہت زیادہ چنگی وصول کرنے لگی۔ نتیجتاً ایک متبادل درمیانی علاقے اور طاقت کی اشد ضرورت کا احساس ہونے لگا۔ ان حالات میں وسیع رقبہ میں پھیلی ہوئی کاشان سلطنت (Kushan Empire) کا آغاز ہوا، جس نے درمیانی علاقے کو اپنے قبضے میں کر لیا۔ بیکٹریا پر کاشانوں کا غیر نزاعی قبضہ، دریائے جیچوں (Amu River) کے شمالی حصے پر اختیار کا حصول، وسطی ایشیا کے کچھ مخصوص حصے پر حکومت اور شمالی ہندوستان کے وسیع علاقے کا کاشان سلطنت کے تحت آجانا، اس طرح کی سیاسی تبدیلیوں نے شاہراہ ریشم کی ایک شاخ کو جنوبی ایشیا کے ساتھ جوڑ دیا۔ لمبی دوری کی تجارت پر اس کے گہرے اثرات کو باسانی سمجھا جاسکتا ہے۔

پچھلے دو دہوں میں، کارل ییتمار (Karl Yetmar)، احمد حسن دانی (Ahmad Hasan Dani) اور گیر ہارڈنس مین (Gerhard Fussman) وغیرہ کی کوششوں سے قراقرم راستے کے اطراف اور گلگت (Gilgit)، چلاس (Chillas)، اسکاردو (Iscardo) جیسے علاقوں کی تجارتی اہمیت کی طرف ہمارا دھیان گیا ہے۔ ان مقامات پر مختلف خروشی کتبہ اور چینی یا صغدی زبان میں لکھی گئی بہت سی تحریریں حاصل ہوئی ہیں۔ پہاڑ میں منقش مناظر میں وسط ایشیائی لباس پہنے ہوئے بہت سے لوگوں کی تصویریں بھی ملی

ہیں۔ اس سے یہ سمجھنا آسان ہے کہ چلاس کے گرد و نواح میں کئی علاقوں کے لوگ اکٹھا ہوتے تھے۔ تجارتی لین دین کی ہی وجہ سے وہ قدیم کشمیر کے شمالی حصے میں ٹھہر جاتے تھے۔ جو راستہ کشمیر کے شمالی علاقے کو موجودہ چین کے تحت پڑنے والے وسط ایشیائی علاقے سے جوڑتا تھا، وہی ممکنہ طور پر چینی ماخذ میں جبن (Jibin) کشمیر کے راستے کے نام سے مشہور تھا۔ یہ راستہ بہت پر خطر لیکن مختصر تھا۔ اس لیے لگتا ہے کہ متعدد کاروباری جو کھم اٹھا کر بھی اس راستے سے جاتے تھے۔

10.4.3 بحری تجارت (Maritime Trade)

پہلی صدی قبل مسیح کے آخری حصے میں اس وقت کی ایشیائی تجارت میں ایک زبردست تبدیلی آئی۔ جنوب مغربی اور شمال مشرقی مانسونی ہواؤں کی رفتار کے تعلق سے جانکاری میں اضافے کے سبب ان ہواؤں کے سمندری سفر میں فائدہ مند ہونے کی معلومات ہوئی۔ پیری پلس میں ان ہواؤں کو ہپالس (Hippalus) کے نام سے ذکر کیا گیا ہے، جو ایپی (Epifi) یعنی جولائی کے مہینے سے چلنے لگتی تھیں۔ رومی سلطنت کے مصر پر قبضہ ہو جانے کے بعد بحر احمر کی بندرگاہوں سے مانسونی ہواؤں کی مدد لے کر سمندری راستے کے ذریعے ہندوستانی ساحل تک پہنچنا آسان ہو گیا۔ بہت سے یورپی تاریخ نگاروں کے اس عام خیال کہ اس مانسون کی کھوج کرنے والا ہپالس نامی ایک یونانی ملاح تھا، موجودہ دور میں سرے سے خارج کر دیا گیا ہے۔ پلینی (Pliny) نے ہوا کے اس بہاؤ کو ہپالام (Hypalam) کا نام دیا، جس کے ساتھ ہپالس کا کوئی تعلق نہیں ہے۔ ان ہواؤں سے ہندوستانی اور دوسرے ایشیائی و افریقی سوداگر بخوبی واقف تھے، اس کی دریافت میں یورپی ملاحوں یا تاجروں کا کوئی بنیادی کردار نہیں تھا۔ ہاں البتہ یہ صحیح ہے کہ رومی سلطنت کے تاجروں اور ملاحوں نے ان مانسونی ہواؤں کا استعمال کر کے ہندوستان کے ساتھ سمندری تجارت میں اہم کردار نبھایا۔ اسٹرابو جب تقریباً 20 یا 19 ق م میں مصر گیا تھا، تو اس نے دیکھا کہ ہر سال 120 جہاز ہندوستان کے لیے روانہ ہوتے تھے۔ اس کے بیان کے مطابق کچھ وقت پہلے تک یہ وسیع سمندری تجارت ناقابل تصور تھی۔

پلینی کی "نچرل ہسٹری" کے گہرے تجزیہ کے بعد لینل کیسن (Lynol Casson) نے یہ خیال پیش کیا کہ بحر احمر کی بندرگاہ ویرنس (Verenis) اور متس ہرموس (Mittus Harmos) سے اگست مہینے کے آخری دنوں کو چھوڑ کر، اگر جنوب مغربی ہوائیں موافق ہوں تو اوکلس (Okilis) بندرگاہ کے ذریعے بحر عرب عبور کر کے ہندوستان کے مغربی ساحل تک پہنچنے میں تین ہفتوں کا وقت لگتا تھا۔ تقریباً تین صدیوں (پہلی صدی ق م سے تیسری صدی ق م کے نصف) تک جنوبی ایشیائی زمین اور سمندر کے راستے بین الاقوامی تجارت میں جو سرگرم کردار ادا کیا، اس کی کوئی مثال اس سے پہلے کے زمانے میں نہیں ملتی۔ بہت زیادہ پسندیدہ چینی ریشم اور ریشمی مصنوعات براہ کابل برصغیر کی شمال مغربی سرحد عبور کر کے سندھ کے دہانے تک پہنچتے تھے، یا پھر کنکلا سے متھرا اور اجین ہو کر گجرات کے ساحل تک جاتے تھے۔ وہاں سے سمندری راستے کے ذریعے بحر احمر کے علاقوں میں اور بالآخر روم پہنچتے تھے۔

10.4.4 اہم بندرگاہیں (Important Ports)

پیری پلس، ٹالمی کی جغرافیہ، پلینی کے بیان، سنگم ادب کی تفصیلات اور آثار قدیمہ کے شواہد کو مجموعی طور پر دیکھنے سے ہندوستان کے دونوں

ساحلوں پر واقع بندرگاہوں کے سرگرم کردار کا مطالعہ ممکن ہے۔ اہم بندرگاہوں کا تعارف یہاں دیا گیا ہے۔

1. دریائے سندھ کے دہانے اور قرب وجوار میں واقع مشہور بندرگاہ باربریکم (Barbarikam) تھی۔ چینی ماخذا اشارہ کرتے ہیں کہ سندھ کے دہانے سے ہو کر رومی سلطنت کے ساتھ سمندری تجارت سے بہت نفع حاصل ہوتا تھا۔
2. مغربی ساحل کی شاید بہترین بندرگاہ زمداکے دہانے پر واقع بھرگوکچھ یا بھرگچھ (Bhrugcha) تھی۔ یونانی تخلیقات میں یہ بیری گازا (Barygaza) کے نام سے مشہور تھی۔ بیری گازا بندرگاہ میں داخلے کا آبی دروازہ گہرا نہ ہونے کی وجہ سے نامناسب تھا۔ اس لیے شک راجا نہپان نے ملاح مقرر کر رکھے تھے، تاکہ وہ غیر ملکی جہازوں کو راستہ دکھا کر بیری گازا لے آئیں۔ پیری پلس میں مذکور یہ واقعہ جہاں بیری گازا کی اہمیت پر روشنی ڈالتا ہے وہیں اس دور کے حکمرانوں کی تجارت کے سلسلے میں پیش رفت کو بھی بیان کرتا ہے۔
3. شمالی ساحل کوکن میں تین بندرگاہ تھے، شوپارک (Shupark) (سوپارا)، کسلینے (Kaliyene) (کلیانی) اور سیملا (Simula) (چولا)۔ ان میں سے سوپارا کی جاتک کہانیوں میں بہت تعریف کی گئی ہے۔ نہپان کے ذریعہ پیدا کی گئی رکاوٹ سے کلیان بندرگاہ کی اہمیت کچھ وقت کے لیے ختم ہو گئی، اس کا ذکر پہلے کیا جا چکا ہے۔
4. جنوبی کوکن کی کئی بندرگاہوں کا ذکر پیری پلس اور ٹالمی کی جغرافیہ میں بھلے ہی کیا گیا ہو، لیکن بین الاقوامی تجارت میں ان کا کردار معمولی تھا۔

5. ساحل مالا بار پر کیرل کے کانگنور (Kanganur) کے نزدیک بے حد اہم بندرگاہ مجیریس (Muziris) واقع تھی، جسے سنگم ادب میں مرچی پتئم کہا گیا۔ سنگم ادب میں تفصیل سے بتایا گیا ہے کہ کیسے یونوں (غیر ملکیوں) کے جہاز یہاں آتے تھے اور وافر مقدار میں سونے کے عوضی مالا بار کی مشہور گول مرچ لے جاتے تھے۔ دوسری صدی عیسوی کے وسط کی ایک قرض سے متعلق دستاویز میں کہا گیا ہے، کہ ہر موپولن (Hermopolan) نامی ایک غیر ملکی جہاز مجیریس آیا تھا۔ اس پر بیش قیمتی ہندوستانی اشیاء رکھی گئیں تھیں۔ یہ جہاز بحر احمر کی ایک بندرگاہ کا چکر لگاتا تھا، وہاں سے قیمتی ایشیا کو اونٹ کی پیٹھ پر لاد کر کوپٹس (Coptus) تک لے جایا جاتا تھا، کوپٹس سے کشتیوں کے ذریعے دریائے نیل کے راستے اُسے بحر روم کی مشہور بندرگاہ اسکندر یہ تک پہنچایا جاتا تھا۔ بین الاقوامی سمندری تجارت میں مجیریس کی اہمیت کی تصدیق مذکورہ بالا بیان سے ہوتی ہے۔

6. موجودہ تمل ناڈو کے ساحل سمندر پر کئی بندرگاہوں کے نام یونانی اور سنگم ادب میں ملتے ہیں۔ غور طلب ہے کہ پیری پلس کے مقابلے میں ٹالمی کی جغرافیہ میں مشرقی ساحل پر واقع بندرگاہوں کی تعداد زیادہ ہے۔ یہ اندازہ لگایا جاسکتا ہے کہ تقریباً 150 عیسوی میں لمبی دوری کی سمندری تجارت سے مشرقی ساحل کی بندرگاہوں کی اقتصادی اہمیت بڑھ گئی تھی۔ تمل ناڈو کا ساحلی علاقہ بلا ترد سنگم ادب میں ندال تنائی کے تحت آتا تھا۔ قدیم پانڈیا علاقے میں وگیئی ندی کے مہانے پر ایک مارونگر (بندرگاہ شہر) تھا، جس کی پہچان الگن کلم (Algunkulam) نامی قدیم مقام سے کی گئی ہے۔ اس کے بعد کالچی (Kalchi) کا ذکر آتا ہے، جو کورکائی (Korkai) نام کے قدیم جگہ پر واقع تھا۔ کاوریری کے دہانے کے علاقے میں مشہور بندرگاہ کاوریری پٹنم (Kaveripattanam) چولوں کے اختیار میں تھی۔ ٹالمی اسے خابیرس (Khabers) کے نام سے جانتا تھا۔ اس بندرگاہ سے مزید شمال میں پوڈاکا (Podakka) نام کی ایک

جگہ تھی، جس کی باقیات پانڈیچری کے قریب اریکا میڈوسے ملے ہیں۔ مہابلی پورم سے 13 کلو میٹر جنوب میں واقع قدیم مقام واسوسدرم (Vasavsamudram) عیسوی سن کی پہلی تین صدیوں میں سمندری تجارت میں اہم کردار نبھاتا تھا۔ اس جگہ سے حاصل شدہ ایشیا سے ایسا ہی اشارہ ملتا ہے۔

7. آندھرا پردیش کے ساحل سمندر پر بطور خاص کرشنا اور گوداوری ندیوں کے ڈیلٹائی علاقوں میں صرف دو اہم بندرگاہیں تھیں، کنٹک سلا (Kuntuksula) اور آکوسگنے (Alusugne)۔ کنٹک سلا کو مقامی زبان میں گھنٹ شال کہا جاتا تھا۔ بحری تجارت میں گھنٹ شال کے مقام کا تعین پہلی صدی عیسوی میں یہاں ایک بحری کپتان کی موجودگی سے ہوتا ہے۔ غور طلب ہے کہ جنوب کے اس علاقے میں لین دین کے لیے خاص طور سے جہاز کی شبیہ والا ست واہن سکھ جاری کیا گیا۔ یہ بھی قابل ذکر ہے کہ اسی ساحل پر جہاز کھلنے کی بھی ایک جگہ تھی۔ کھسی کھوا (Khasi Khoda) (سورن بھومی؟) اور کھسی کھور سو نیسس (Khasi Khorsonesis) (سورن دوپ؟) کے لیے یہیں سے سمندری سفر کی شروعات ہوتی تھی۔

8. گنگا کے ڈیلٹا کے علاقے میں پیری پلس اور ٹالمی کی جغرافیہ میں گینگے نامی بندرگاہ کا ذکر ہے۔ اس بندرگاہ کی پہچان سبھی مورخین نے متفقہ طور پر اتری چو بیس پر گنہ ضلع کے مشہور قدیم مقام چندر کیتو گڑھ (Chandraketugadh) کے طور پر کی ہے۔ گنگا کے ڈیلٹا کی بہترین بندرگاہ بلاشک و شبہ تامل پیتی (تمل وک) تھی، جس کا ذکر ٹالمی نے ٹیٹالس (Timaltus) کے طور پر کیا ہے۔ گنگا کے ڈیلٹائی علاقے کا سمندری تجارت میں جو واضح سرگرم کردار تھا، اس کا متفقہ ثبوت جہاز کی شبیہ سے آراستہ، برہمی۔ خروشی ملی جلی تحریر والی پکی مٹی کی مہر سے ملتا ہے۔ سیندر ناتھ مکھوپادھیائے (Satendranath Mukhopadhyaya) کے خیال سے یہ سیل / مہریں عیسوی سن کی پہلی تین صدیوں تک استعمال ہوتی تھیں۔ پورے ہندوستان میں اس طرح کی کوئی اور قدیم چیز نہیں ملی ہے۔ ٹالمی ہی اولین مغربی اسکالر تھے، جنہوں نے خلیج بنگال کے علاقے کو گینگٹک گلف Gangetic Gulf کے نام سے نشان زد کیا۔ یعنی اس سمندری راستے کے تعلق سے بندرتج بڑھتی دلچسپی اور پہچان کے بارے میں ٹالمی کو کافی معلومات تھی۔ جنوب مشرقی ایشیا کے ساتھ تعلقات کے قیام کے نقطہ نظر سے بھی پورا مشرقی ساحل ایک مثالی خطہ تھا۔

10.4.5 ایشیائے تجارت (Trading Commodities)

غیر ملکی بازاروں میں جو ہندوستانی ایشیائے تجارت باقاعدہ طور پر جاتی تھی، اس میں متعدد طرح کے کپڑے (جیسے قیمتی اور باریک ململ اور موٹے کپڑے) خاصی اہمیت رکھتے تھے۔ دوسری صدی عیسوی کے جس قرض کے مراسلے کا ذکر اوپر کیا گیا، اس میں بحر احمر جانے والے جہاز میں اعلیٰ قسم کے کپڑوں کے بیچے جانے کا واضح تذکرہ موجود ہے۔ آسانٹی سامانوں میں ہاتھی دانت کی مصنوعات بھی مقررہ طور پر بھیجی جاتی تھیں۔ کابل کے نزدیک بیگرام (Begram) کی کھدائی سے ہاتھی دانت کی کاریگری کے اعلیٰ فنی نمونے حاصل ہوئے ہیں۔ لگتا ہے یہ سب زمینی راستے سے مغربی اور وسطی ایشیا کو بھیجے جاتے تھے۔ پومی میں جو ہندوستانی کاریگروں کے ذریعے بنایا گیا ہاتھی دانت کا عورت کا مجسمہ پایا گیا، اس سے بین الاقوامی بازار میں ہندوستانی ہاتھی دانت کے سامان کا رتبہ ظاہر ہوتا ہے۔ مذکورہ مراسلے میں دیکھا جاسکتا ہے کہ ہر مو

پولن نامی جہاز پر صرف ہاتھی دھات کے بنی مصنوعات ہی نہیں سیدھے ہاتھی دانت بھی رکھے گئے تھے، جو کچے مال کی صورت میں بھیجے جا رہے تھے۔ بیش قیمتی جواہرات میں ہندوستان کے ہیرے، زبرجد، اور موتی کی شہرت رومی سلطنت تک پھیلی ہوئی تھی۔ بھیجے جانے لائق آسائشی سامان میں یقیناً ہی مختلف مسالے تھے، جن میں سب سے اونچا مقام مالابار کی گول مرچ کو حاصل تھا۔ اگرچہ گول مرچ مالابار ساحل کی صرف ایک عام سی پیداوار تھی، لیکن بین الاقوامی بازار میں وہ نہایت اونچے داموں میں فروخت ہوتی تھی۔ رومیلا تھاپر (Romila Thapar) نے گول مرچ کو صحیح طور پر کالا سونا کہا ہے۔ قیمتی اور نایاب مسالوں میں یقیناً ہی جنوب مشرقی ایشیا میں پیدا ہونے والے مسالے تھے، جو ہندوستان کے ذریعہ رومی سلطنت کے بازاروں میں پہنچتے تھے۔

ہندوستان میں لائے جانے والے دوسرے تجارتی سامانوں میں چینی ریشم تھا، جس کا ایک حصہ ہندوستان کے بیچ سے ہو کر دوبارہ سمندری راستے سے برآمد کیا جاتا تھا۔ پیرسپلس میں کہا گیا ہے کہ مختلف طرح کی شراب ہندوستان میں آتی تھیں۔ اس کے علاوہ اس کے مصنف نے کانچ کی مصنوعات کے ہندوستان میں آنے کی بات کہی ہے۔ شراب ممکنہ طور پر اٹلی کے مشہور روغن زیتون کے برتن ایمفور (Amphora) میں رکھ کر لائی جاتی ہوگی۔ مٹی کے بنے ہوئے یہ لمبے پھولدار جیسے برتن ہندوستان کے متعدد قدیم مقامات سے دستیاب ہوئے ہیں۔ کہیں مکمل ایمفور اور کہیں اس کا ٹکڑا یا پھر کہیں اس کا ہینڈل، آثار قدیمہ کے ماہرین نے دریافت کیا ہے۔ رومی سلطنت کے ساتھ ہندوستانی تجارت کے راست ثبوت کے طور پر ایمفور کا مخصوص مقام ہے۔ ایک ہینڈل کا ایک خاص مٹی کا ٹکڑا ماہرین آثار قدیمہ کو بے حد دلچسپ لگا۔ یہ شاید اٹلی کے ایرجو کے اطراف کا بنا ہوا تھا۔ مٹی کے برتن کے تیلے میں ممکنہ طور پر کاری گریا مالک کا نام کندہ تھا۔ آثاری اصطلاح میں اس طرح کے برتن کو اریٹائن پائری (Arretine Pottery) کہا جاتا ہے۔ رومی سلطنت کے ساتھ باقاعدہ تجارت کی بدولت رومی سکے ہندوستان میں کثیر تعداد میں آنے لگے۔ کافی تعداد میں رومی سکے ہندوستان کے مختلف علاقوں سے ملے ہیں۔ ان رومی سکوں کا سب سے بڑا ذخیرہ جنوبی ہند کے کویمبٹور اور گردونواح کے علاقوں سے حاصل ہوا ہے۔ کویمبٹور (قدیم کونگودیس) سے پال گھاٹ (قدیم پالکڑ) ہو کر آسانی سے مالابار ساحل کی ترقی پذیر بندرگاہوں تک پہنچا جاسکتا تھا۔ رومی شہنشاہ آگسٹس (31 ق م سے 14 عیسوی) سے کیراکلا کے عہد حکومت (213 عیسوی) تک کی مدت میں تیار شدہ رومی سونے اور چاندی کے سکے بڑی تعداد میں ہندوستان میں پائے گئے۔ یقیناً مشرقی رومن ایمپائر / بازنطینی سلطنت (Byzantine Empire) کے سکے بھی جنوبی ہندوستان میں چھٹی صدی عیسوی تک آتے رہے، لیکن یہ رومی سکے مبادلے کے ایک ذریعہ یعنی کاروباری لین دین کے لیے استعمال ہوتے تھے یا نہیں، یہ کہنا مشکل ہے۔ اس کی وجہ یہ ہے کہ مختلف علاقوں میں ایسے رومی سکوں پر گہری چوٹ کے نشان ہیں، جن سے اندازہ ہوتا ہے کہ شاید ان سکوں کو جنوبی ہندوستانی سماج میں مبادلے کے ایک ذریعے بطور خارج کر دیا گیا تھا۔

مختلف پہلوؤں پر نظر ڈالنے کے بعد ایسا لگتا ہے، کہ رومی سلطنت کے ساتھ تجارت میں ہندوستان سے جتنی مقدار میں اشیائے تجارت برآمد کی جاتی تھی، اتنی مقدار میں غیر ملکی سامان ہندوستان کو درآمد نہیں کیے جاتے تھے۔ یعنی اس غیر ملکی تجارت میں ہندوستان فائدہ یا سہولت میں تھا۔ پلینی نے پہلی صدی عیسوی کے آخری حصے میں افسوس جتاتے ہوئے کہا ہے، کہ مالدار رومیوں کی آسائشی سامان کی خواہش پوری

کرنے کے لیے روم کا قومی خزانہ لگ بھگ خالی ہو رہا تھا۔ اس خیال میں مبالغہ ہو سکتا ہے۔ کئی دانشوروں کے مطابق اس خیال میں جتنی اخلاقی فرض شناسی ہے اتنی سچائی نہیں ہے۔ ان کی دلیل یہ ہے کہ ہندوستان سے اعلیٰ قسم کے بیش قیمتی آسائشی سامان جب رومی سلطنت میں پہنچتے تھے تو ان پر تحفظاتی محصول (Tarrif) لگایا جاتا تھا۔ دوسری صدی عیسوی کے مذکورہ مراسلہ قرض کے مطابق سمندری راستے سے جب ہندوستانی اشیائے تجارت اسکندریہ (Alexandria) میں واقع رومی سرکاری گودام میں رکھی جاتی تھیں، تب ان پر 25 فیصد چنگی لگائی جاتی تھی، جو کہ بلاشبہ بہت زیادہ محصول تھا۔ بڑی مقدار میں آسائشی سامان درآمد کرنے کی وجہ سے اگر رومی اقتصاد پر کچھ دباؤ پڑتا تھا تو پلینی کے بیان سے براہ راست انکار بھی نہیں کیا جاسکتا۔

10.5 شہر کاری کا فروغ (Growth of Urbanization)

برصغیر میں زراعت کی ترقی، حیرت انگیز کاریگری کا تنوع اور مہارت، تجارت کا عظیم پھیلاؤ اور ریاستی نظام کی توسیع جیسے مختلف عضویوں کے مل جانے سے شہر کاری میں غیر معمولی اضافہ ہوا۔ عموماً چھٹی صدی ق م سے شہری زندگی ہماری نگاہ میں آتی ہے، لیکن یہ صرف گنگا کے میدانی علاقے یا شمالی ہندوستان تک محدود تھی۔ زیر غور پانچ صدیوں میں شہروں کے عروج اور ترقی نے کل ہند صورت اختیار کر لی۔ وسطی گنگا کے میدانی علاقے میں مشہور شہروں (چمپا، وارانسی، کوشامبی، پاپلی پتر، شراوستی وغیرہ) کے علاوہ بہت سے نئے شہر وجود میں آئے۔ یہ نئے شہر خاص کر ایسے علاقوں میں تھے جہاں اس سے پہلے شہری زندگی کا آغاز نہیں ہوا تھا۔ برصغیر کے شمال مغربی علاقوں میں دو مشہور شہر تھے۔

2۔ بکشلہ۔

1۔ پشکلاوتی

بکشلہ کے سرکپ (Sirkup) میں کھدائی سے پتہ چلتا ہے، کہ 200 ق م سے 300 عیسوی کے درمیان شہر کاری پچھلے دور کے مقابلے میں زیادہ منظم ہو گئی تھی۔ رہائشی گھروں کی تعداد میں بھی پہلے سے اضافہ ہو گیا تھا۔ شہر کے راستے زیادہ منصوبہ بند طریقے سے بنائے گئے تھے۔ پورا شہر جال کی طرح تھا۔ اکثر اس کا نقشہ شطرنج کی بساط کی طرح ہوتا تھا۔ ایسے ترقی یافتہ شہر برصغیر میں عام طور پر نہیں پائے جاتے تھے۔ املانند گھوش (Amlanand Ghosh) کے مطابق اس شہر کے قیام پر یونانی اور ہیلینی اثرات کا ہونا کافی قرین قیاس ہے۔ پنجاب کے سیالکوٹ علاقے میں جس جگہ ساکل نگر قائم تھا، وہ ایک طرف تو ہند یونانی حکمران مناندر (Minander) کی راجدھانی تھی، تو دوسری طرف اس کا ذکر ملند پنہو (Milinda Panho) میں ایک سرگرم تجارتی مرکز (ہٹ بھیدن) کے طور پر ملتا ہے۔ اہی چھتر (Ahichchhatra) میں جو لگ بھگ 200 قبل مسیح میں شہر کے اندر ایک سڑک تعمیر ہوئی تھی، اس کے شواہد ماہرین آثار قدیمہ نے ڈھونڈ نکالے ہیں۔ شنگ / کشان عہد میں بے حد دولت مند شہر کے طور پر گنگا جمنادو آب میں متھرا کا عروج خصوصاً قابل غور ہے۔ پرکار (فصیل) کے ذریعہ شہر کو بیرونی حملوں سے محفوظ کیا گیا تھا۔ راستوں کا پھیلاؤ دیکھنے سے لگتا ہے، کہ شہر میں سوار یوں کی آمد و رفت اور انسانی رہائش گاہیں بتدریج بڑھ رہی تھیں۔ مٹی کی بنی کچی اینٹوں کے ساتھ کچی اینٹوں کا بھی استعمال دکھائی دیتا ہے۔ رہائشی گھروں کی دیواروں کے نقشے ایک دوسرے سے کافی مختلف ہیں۔ متھرا شنگ / کشان عہد میں کافی ترقی یافتہ تجارتی مرکز تھا۔ زمینی راستے سے وہ ایک ہی ساتھ پنجاب

ہوتے ہوئے شمال مغربی سرحد سے جڑا ہوا تھا، تو دوسری طرف گنگا کی ترائی کے مشرقی حصے کے ساتھ بھی اس شہر کا تعلق تھا۔ تہذیبی مرکز کی حیثیت سے متھرا مجسمہ سازی کے لیے مشہور تھا۔ مختلف دیوی دیوتاؤں کی مورتیوں سے پتہ چلتا ہے کہ اس شہر میں ویشنو، شیو، بدھ اور جین مذہب ایک ہی ساتھ کافی مقبول تھے۔ اس کے علاوہ متھرا ایک اہم سیاسی اور انتظامی مرکز بھی تھا۔ ان اسباب کی وجہ سے تیسری صدی عیسوی کے بدھ متن للتاو ستار (Lalita Vistara) میں ایک شہر کے طور پر متھرا کی خصوصی تعریف کی گئی ہے، جیسے شہر کا قبہ بڑا تھا، قور وہ کافی خوشحال تھا، نتیجتاً بھیک بھی آسانی سے مل جاتی تھی۔ اس خوابوں کے شہر میں بہت سارے لوگ رہتے تھے۔ گنگا کے میدان کے انتہائی مشرقی حصہ میں واقع قدیم بنگال میں بھی اس ابتدائی شہر کی زندگی کی توسیع ہوئی۔ موریا عہد حکومت میں شمالی بنگال میں صرف پنڈر نگر (Pundara Nagar) (مہاستھان) اور بان گڑھ (Bana Gadh) میں شہر کی زندگی کا بلا واسطہ ثبوت ملتا ہے۔ موجودہ دور میں کھدائی سے یہ ثابت ہوا ہے کہ پہلی صدی عیسوی میں منگل کوٹ (Mangal Kot) (موجودہ شہر سے 35 کلومیٹر دور) میں ایک نیا شہر قائم ہوا تھا۔ ساحلی علاقے میں تامر لپتی جیسا بندرگاہ شہر نظر آتا ہے۔ کلکتہ کے نزدیک چندر کیتو گڑھ کے عظیم شہر کے باقیات دریافت ہوئے ہیں۔ اس قدیم مقام کو مٹی کی بڑی اونچی دیوار گھیرے ہوئے تھی جو چندر کیتو گڑھ کو ایک شہر کی بستی میں تبدیل کرتی تھی۔ قدیم ایشیا کی فراوانی اس شہر کی خوشحالی کی طرف اشارہ کرتی ہے۔ قدیم بنگال کے جنوبی پڑوسی صوبے اڑیسہ میں شہر کی آبادی کا ثبوت مشہور قدیم جگہ ششو پال گڑھ (Shishupalgadh) (بھونیشور کے نزدیک) میں ملتا ہے۔ یہاں 200 ق م سے 100 عیسوی کے درمیان عظیم شہر کی تفصیل بنائی گئی۔ پہلی فصیل مٹی کی تھی جسے مضبوط کرنے کے لیے بعد میں پکی اینٹوں کی چنائی کی گئی۔ شہر کی منسوبہ بندی میں یہاں سے دریافت شدہ عظیم باب الداخلہ سب سے زیادہ دلچسپ ہے۔ دکن اور جنوبی ہند میں بھی شہر کاری کی روایت قابل غور ہے۔ آندھرا پردیش میں کرنول ضلع کے ساتانکوٹ (Satanakota) میں ستواہن شہر کے باقیات حاصل ہوئے ہیں۔ اس فصیل بند شہر کی مزید حفاظت کے لیے ایک خندق بھی کھودی گئی تھی۔ پکی ہوئی اینٹوں کا استعمال، بڑی تعداد میں منکوں کی دریافت، اور ایک شاندار مرکزی دروازہ شہر کی خوشحالی کی طرف اشارہ کرتا ہے۔ ہم عصر شک اور ستواہن تحریروں سے بھی شہر کی ترقی کی تصدیق ہوتی ہے۔ کرشنا اور گوداوری ندیوں سے سیراب، دکن کے مشرقی حصے کا سب سے مشہور شہر اکشوا کوؤں کا دارالسلطنت وجے پوری (Vijaya Puri) تھا۔ زیادہ تر رہائشی گھر شہر کے مشرقی حصے میں واقع تھے۔ شہر کی کشادہ شاہراہ، گلیاں اور موڑ سب یہاں پائے گئے۔ بدھ اور براہمن مذہب کے مرکز کی حیثیت سے شہر کی شہرت کتبوں سے بھی معلوم ہوتی ہے۔ شہر کے فن تعمیر کا ایک بے حد دلچسپ پہلو کھلے آسمان کے نیچے مختلف نشستوں والا کھیل کا میدان تھا، جو رومن ایفنی تھیٹر (Amphitheatre) کی یاد دلاتا تھا۔

جنوب بعید کا ایک مرکزی شہر دریائے کاویری کے دہانے پر کاویری پنٹم (Kaveripattanam) تھا، جو کہ ایک بندرگاہ شہر تھا۔ پھار (Puhar) کی کھدائی سے اس شہر کے قیام کو جزوی طور پر سمجھا جاسکتا ہے۔ شہر کے باقیات پہار اور قرب وجوار کے چالیس قدیم مقامات میں بکھرے پائے گئے ہیں۔ سنگم ادب میں جس شہر کو وسیع رقبے کا بتایا گیا ہے اس کی تصدیق قدیم ساز و سامان سے ہوتی ہے۔ سنگم ادب مدھورایا مدورائی (Madurai) شہر کے عروج کے بارے میں نہایت تفصیل سے بتاتا ہے۔ پانڈیا راجاؤں کی طاقت کا بنیادی مرکز

یہی شہر تھا۔ سنگم ادب میں دوسرا قابل ذکر شہر کانچی یا کانچی پورم (Kanchipuram) تھا۔ کانچی کی قریب ترین بندرگاہ نرپیر (Nireppearu) تھی، جو ویگوتی (Vegvati) (ویگتی) ندی کے کنارے واقع تھی۔ سنگم ادب کے مطابق یہاں روشنی کے مینار کا بھی انتظام تھا۔ شہر میں جس طرح پر تبار (Partabar) (ماہی گیروں) کی رہائش تھی، اسی طرح تاجروں کی اونچی اٹا لیکاؤں (Attalikas) کا بیان بھی تامل ادب میں ملتا ہے۔

شہر کاری کی کل ہند توسیع جو ان پانچ صدیوں میں ہوئی، اس کی نوعیت کیا تھی؟ قدیم باقیات شہری زندگی کی عام علامات پر روشنی ڈالتے ہیں، جیسے فصیل کی تعمیر، کشادہ راستوں کا انتظام، گول کوؤں کے ذریعے پانی کی نکاسی کا منصوبہ، پکی اینٹوں کا استعمال، سکوں اور مہروں کی باقاعدہ موجودگی، منکوں کی بہتات وغیرہ، یہ سبھی شمالی ہندیا وادی گنگا میں شہری زندگی سے جڑے ہوئے تھے۔ ان سب چیزوں کی شروعات وادی گنگا میں چھٹی صدی قبل مسیح سے ہو گئی تھی۔ پورے ہندوستان میں جب شہر کاری کو فروغ ہوا، تو اس کی اصل وادی گنگا میں شہر کاری کے عمل میں منحصر تھی۔ شہر کاری کی توسیع شمالی ہند سے وندھیا کے جنوب ترین علاقوں میں ممکنہ طور پر ودشا، اجینی اور کلنگ سے ہو کر ہوئی۔ ہندوستان کے جنوب ترین علاقوں میں شہر کاری کے محرکات شمالی ہندوستان سے ہی ملے ہوں گے یا پھر لمبی دوری کی تجارت کے ذریعے آئے ہوں گے۔ لیکن پھر بھی رادھا چمپا لکشمی کا ماننا ہے، کہ بیرونی محرکات نے جنوبی ہندوستان میں شہر کاری کا جو میدان تیار کیا تھا، وہ سماج میں دور رس تبدیلیاں نہیں لاسکا۔

10.6 اکتسابی نتائج (Learning Outcomes)

اس اکائی کے مطالعہ سے ہمیں معلوم ہوا کہ دوسری صدی قبل مسیح سے تیسری صدی عیسوی کے درمیان برصغیر ہندوستان میں دستکاری، صنعت، تجارت اور شہر کاری میں غیر معمولی اضافہ ہوا۔ اس عہد میں ملک سیاسی طور پر مختلف علاقائی طاقتوں جیسے شنگ، ستواہن، تمل ریاستوں اور غیر ملکیوں جیسے ہندیونانی، شنگ، کشان، وغیرہ کے درمیان منقسم تھا۔ ان میں سے شمال مغربی ہندوستان پر حکومت کرنے والے کشان اور دکن و جنوبی ہند کے حکمران ستواہن خصوصی اہمیت کے حامل تھے۔ معاشی نقطہ نظر سے سے تمل ریاستیں (چولا، چیر اور پانڈیہ) بھی خاصی اہم تھیں، کیوں کہ ان کے مغرب میں مصر اور رومی سلطنت کے ساتھ اور مشرق میں جنوب مشرقی ایشیا اور چین کے ساتھ براہ راست تجارتی تعلقات تھے۔ درحقیقت ان ریاستوں کی خوشحالی کی بنیاد بھی غیر ملکی تجارت تھی۔ ہم نے جانا کہ مذکورہ عہد میں مختلف طرح کے پیشوں اور پیشہ ورانہ سرگرمیوں میں اضافہ ہوا۔ متعدد پیشوں کے نام ہمیں ہم عصر ادبی ماخذ میں ملتے ہیں۔ جیسے بڑھتی، بانس کے کاریگر، کانچ کا سامان بنانے والے، عطر فروش، ہاتھی دانت کے کاریگر، جوہری، سنار، کمہار، لوہار، رنگریز، بنکر وغیرہ وغیرہ۔ ان سبھی پیشوں کے معاملات اور کارکردگی کی دیکھ بھال کے لیے، ہر پیشہ کی اپنی ایک انجمن ہوتی تھی، جسے شرینی، گن، سنگھ، نکائے، گوشتھی کہا جاتا تھا، جس کا انگریزی متبادل گلد Guild ہے۔ ان انجمنوں کے اپنے قاعدے قانون تھے، جن کو شرینی دھرم کہا جاتا تھا۔ سوائے کسی سنگین صورت حال کے، ریاست کو ان میں مداخلت کی اجازت نہیں تھی۔ یہ انجمنیں نہ صرف ممبران کے بیچ نظم و ضبط قائم کرتی تھیں بلکہ ایشیا کی تیاری اور خرید و

فروخت کی ذمہ داری بھی سنبھالتی تھیں۔ علاوہ ازیں یہ عام لوگوں، حکام، افسران اور شاہی خاندان کے افراد کے لیے بینک کا کام کرتے تھے۔ اس عہد میں تجارت کے میدان میں بھی کافی ترقی ہوئی۔ کئی طرح کے تاجر جیسے وٹک، سار تھاواہ اور شریٹھی اس میں سرگرم تھے۔ فائزر کے مطابق شریٹھی درحقیقت گہہ پتی یعنی بڑی زمینوں کے مالک تھے۔ ان زمینوں سے حاصل شدہ آمدنی وہ تجارت اور کاروبار میں لگاتے تھے۔ رچرڈ فک اور اتیندر ناتھ بسو بتاتے ہیں کہ شریٹھی کے شاہی دربار سے راست تعلقات تھے، اور وہاں وہ ایک کاروباری کے بجائے تجارتی طبقے کے ترجمان کی حیثیت سے جاتے تھے۔ تجارت بری (زمین) اور بحری (سمندر) دونوں راستوں سے ہوتی تھی۔ ملک کے مختلف حصے تجارتی راستوں کے ذریعہ ایک دوسرے سے جڑے ہوئے تھے۔ دو اہم شاہراہیں اتر اچھ اور دکشاپتھ ملک کے شمالی اور جنوبی حصوں کو یکجا کرتی تھیں۔ شمالی شاہراہ بھٹلا اور کابل ہوتے ہوئے کاشغر کے راستے عظیم شاہراہ ریشم سے مل جاتی تھی۔ جب کہ جنوبی شاہراہ جنوبی ہند کے متعدد شہروں بندرگاہوں سے جڑی ہوئی تھی۔ سوپار، بھڑوچ، تامر لپتی، اور کلیانی جیسی بندرگاہوں سے مغربی ایشیا اور رومی سلطنت، ساتھ ہی جنوب مشرقی ایشیا اور چین کے ساتھ تجارت ہوتی تھی۔ ہندوستان کے کپڑوں اور جنوبی ہند کی گول مرچ کی رومی سلطنت میں بہت مانگ تھی۔ علاوہ ازیں جنوب مشرقی ایشیا کے مسالے اور چینی ریشم بھی بذریعہ ہندوستان یورپ جاتا تھا۔

10.7 کلیدی الفاظ (Keywords)

رومی سلطنت	:	27 ق م سے 476 عیسوی تک یورپ، مغربی ایشیا اور شمالی افریقہ پر حکومت کرنے والی عظیم بین براعظمی سلطنت۔
ثالی	:	پہلی صدی ق م کا یونانی جغرافیہ دان اور مشہور کتاب Geographia کا مصنف
شریٹھی	:	سرمایہ کار یا بڑا تاجر
سار تھاواہ	:	تجارتی قافلے کا رہنما
دینکار	:	ہاتھی دانت کا کارگر
پلینی	:	پہلی صدی عیسوی کا رومی ماہر فطرت فلسفی اور Natural History کا مصنف
اسٹرابو	:	پہلی صدی ق م کا یونانی، جغرافیہ دان، فلسفی، مورخ اور مشہور کتاب Geographica کا مصنف
لمبئی	:	رومی کلیئڈر میں جولائی کا مہینہ
شرینی / گن / سنگھ / نکائے:	:	پیشہ ورانہ جماعت یا Guild
شرینی دھرم	:	گلڈ کے قاعدے قانون
ایمفورا	:	دو دستوں والا رومی صراحی نما مٹی کا برتن
پراکار	:	شہر پناہ یا شہر کے چاروں طرف کی دیوار
دھر وہر / نیاس	:	امانت / پونجی / سرمایہ

کرشن / پران	:	قدیم سکے
ونک / ویدیمک	:	عام کاروباری
پر تیر	:	مچھوارے یا ماہی گیر
للتا و ستار	:	تیسری صدی عیسوی کا بدھ متن
ایفنی تھیٹر	:	مدور اکھاڑا یا بغیر چھت کا نشستی ہال

10.8 نمونہ امتحانی سوالات (Model Examination Questions)

10.8.1 معروفی جوابات کے حامل سوالات (Objective Answer Type Questions)

1. پیشہ ورا نجنمن کو _____ کہتے تھے۔
2. نیچرل ہسٹری کے مصنف کون ہیں؟
3. کاویری کے دہانے پر واقع مشہور بندرگاہ کا نام بتائیے۔
4. منی کار کس پیشہ سے منسلک تھا؟
5. پونجی یا امانت کو کیا کہا جاتا تھا؟
6. راج بھوگ کا مطلب کیا ہے؟
7. ہندوستان کی کس چیز کی روم میں سب سے زیادہ مانگ تھی؟
8. بنگال کی کھاڑی کو گینٹنگ گل ف کا نام کس نے دیا؟
9. شمال مغرب کے کسی دو شہروں کے نام بتائیے۔
10. اسکندریہ کہاں واقع تھا؟

10.8.2 مختصر جوابات کے حامل سوالات (Short Answer Type Questions)

1. N.B.P.W. کسے کہتے ہیں؟ وضاحت کیجیے۔
2. وادی گنگا کی تہذیب کے مادی عناصر بتائیے۔
3. شریشٹی اور سار تھاواہ میں فرق واضح کیجیے۔
4. شاہراہ ریشم کی اہمیت بیان کیجیے۔
5. دو اہم بندرگاہوں کا تذکرہ کیجیے۔

10.8.3 طویل جوابات کے حامل سوالات (Long Answer Type Questions)

1. گلڈ سسٹم کے بارے میں ایک تفصیلی نوٹ لکھیے۔
2. شاہراہ ریشم کا تذکرہ کرتے ہوئے بری تجارت کے کردار پر روشنی ڈالیے۔
3. بین الاقوامی تجارت میں اہم بندرگاہوں کے کردار کو واضح کیجیے۔

10.9 مزید مطالعے کے لیے تجویز کردہ کتابیں (Suggested Books for Further Reading)

1. Chakravarti, Ranabir, *Exploring Early India*, Macmillan, Delhi, 2013.
2. Jha, D.N., *Early India: A Concise History*, Manohar, New Delhi, 2004.
3. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
4. Kanakasabhai, V. *The Tamils Eighteen Hundred Years Ago*. Madras: Higginbotham, 1904.
5. Krishnaswami, A. *Topics in South Indian History: From Early Times Upto 1565 A.D.* Annamalainagar: Krishnaswami, 1978
6. Kosambi, D D. *Ancient India; a History of Its Culture and Civilization*. New York: World Pub. Co, 1969.
7. Mangalamurugesan, N K. *Sangam Age*. Madras: Thendral Pathippakam, 1982
8. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
9. Raychaudhuri, Hemchandra. *Political History of Ancient India*, 1973.
10. Rao, G V. S, and N L. Rao. *The Cholas*. Madras: Government Press, 1952.
11. Sharma, R.S., *India's Ancient Past*, OUP, New Delhi, 2019.
12. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
13. Subrahmanian, N. *History of Tamilnad: To A.D. 1565*. Madurai, Tamilnadu: Koodal Publishers, 1978.
14. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.
15. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی۔
16. چول راجگان، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی۔

اکائی 11- گپت سلطنت کا قیام

(Foundation of the Gupta Empire)

اکائی کے اجزا

تمہید	11.0
مقاصد	11.1
گپت سلطنت کے مطالعے کے لیے اہم ماخذ	11.2
گپت سلطنت کے قیام سے پہلے ہندوستان کے سیاسی حالات	11.3
گپت خاندان کی ابتدائی سیاسی تاریخ	11.4
چندرگپت اول	11.5
سمرگپت کا دور حکومت: قیام اور ریاست کی توسیع	11.6
اقتصادی نتائج	11.7
کلیدی الفاظ	11.8
نمونہ امتحانی سوالات	11.9
معروضی جوابات کے حامل سوالات	11.9.1
مختصر جوابات کے حامل سوالات	11.9.1
طویل جوابات کے حامل سوالات	11.9.1
مزید مطالعے کے لیے تجویز کردہ کتابیں	11.10

11.0 تمہید (Introduction)

موریاسلطنت کے زوال کے بعد سے گپت سلطنت کے قیام تک ہندوستان میں کوئی بڑی مرکزی ریاست قائم نہیں ہو سکی تھی۔ لیکن چوتھی صدی عیسوی میں شمالی ہند کی سیاسی غیر مرکزیت ختم ہوئی اور گپت سلطنت کی شکل میں ایک مضبوط اور وسیع ریاست قائم ہوئی۔ چندرگپت اور سمرگپت کے دور میں اس ریاست نے مشرقی ہند اور شمالی ہند کے ساتھ ساتھ دکن اور جنوب ہند ایک بڑے علاقے پر اپنا اقتدار مستحکم کر لیا تھا۔ اس اکائی میں ہم ان مراحل اور اقدامات کا ذکر کریں گے جن کے ذریعہ گپت حکمرانوں کو یہ کامیابی حاصل ہوئی۔ چونکہ تاریخ میں ماخذ کی بہت اہمیت ہے، اس لیے کوشش کی گئی ہے کہ ابتدا میں ان ماخذ کا بھی تذکرہ کیا جائے جن کے مطالعہ سے اس دور کے حالات پر روشنی پڑتی ہے۔ خاص توجہ سمرگپت کی توسیعی پالیسی پر دی گئی ہے کیوں کہ سمرگپت نے ہی گپت سلطنت کے اقتدار کو شمالی ہند کے ساتھ ساتھ دکن اور جنوب کی ریاستوں تک پھیلا دیا تھا۔ اگرچہ سمرگپت نے دکن اور جنوب کی ریاستوں کو براہ راست اپنی حکومت میں شامل نہیں کیا تھا، لیکن ان ریاستوں پر اپنی سیاسی بالادستی ضرور قائم کر لی تھی۔ یہاں تک کہ گپت سلطنت کے تعلقات سری لنکا کی حکومت سے بھی استوار ہو گئے تھے، جس کا فائدہ ریاست کو تجارتی اور معاشی میدان میں ہوا۔ گپت سلطنت کے قیام اور توسیع کے مراحل کو اچھی طرح واضح کرنے کے لیے ریاست کے قیام سے قبل شمالی ہند کے سیاسی منظر نامے کا بھی مختصر جائزہ پیش کیا گیا ہے۔

11.1 مقاصد (Objectives)

اس اکائی کے مطالعہ کے بعد آپ

- گپت دور سے متعلق ادبی اور غیر ادبی ماخذ کا جائزہ لے سکیں گے۔
- گپت دور کے قیام سے پہلے شمالی ہند اور دکن کے سیاسی حالات پر روشنی ڈالیں گے۔
- گپت خاندان کی ابتدائی سیاسی تاریخ کو سمجھ سکیں گے۔
- گپت دور میں سماجی مقام و مرتبہ اور سیاسی عروج پر روشنی ڈال سکیں گے۔

11.2 گپت سلطنت کے مطالعے کے لیے اہم ماخذ (Sources for the Study of Gupta Empire)

اس سے پہلے کہ ہم گپت دور کے سیاسی اور معاشی حالات کا تفصیلی جائزہ لیں، یہ ضروری معلوم ہوتا ہے کہ ان ماخذ کا تذکرہ کیا جائے جن سے اس دور کے متعلق اہم معلومات حاصل ہوتی ہیں۔

1- کتبات: گپت دور کے مطالعہ کے لیے سب سے اہم ماخذ کتبات ہیں۔ سنسکرت زبان میں لکھے گئے یہ کتبات اکثر پتھروں اور تانبے کی چادروں (Copper Plates) پر کندہ کیے جاتے تھے۔ ان کتبات سے ہمیں مختلف قسم کی جانکاری ملتی ہے۔ مثال کے طور پر شاہی کتبات سے شاہی خاندان کا شجرہ نسب، فوجی مہمات اور سیاسی کامیابیوں کا پتہ چلتا ہے۔ اس کے علاوہ راجاؤں کے القاب سے ان کا نظریہ بادشاہت، اور دوسرے راجاؤں کے مقابلہ میں ان کی قوت و اقتدار کا علم ہوتا ہے۔ سماجی، معاشی اور انتظامی امور کی معلومات کے لیے وہ کتبات کام آتے ہیں،

جوراجاؤں نے زمینی عطیات دیتے وقت لکھوائے تھے۔ اسی طرح بعض افراد مذہبی اداروں اور مقدس مقامات کو بھی زمینی عطیات دیتے تھے۔ ان کے ذریعہ لکھوائے گئے کتابت سے اس عہد کے مذہبی اور سماجی رشتوں کو سمجھنے میں مدد ملتی ہے۔

2- سکے: خرید و فروخت کا ذریعہ ہونے کے ساتھ ساتھ کسی عہد کا سیاسی، معاشی اور ثقافتی مزاج سمجھنے کے لیے بھی اہم ہوتے ہیں۔ گپت حکمرانوں نے بڑی تعداد میں سونے کے سکے جاری کیے، جو دینار (Dinarus) کہلاتے تھے۔ اس کے علاوہ اس دور میں چاندی اور تانبے کے سکے بھی جاری کیے گئے، حالانکہ تانبے کے سکوں کی تعداد سونے کے سکوں کے مقابلہ میں انتہائی کم تھی۔ ان سکوں پر ایک طرف راجا (بعض اوقات راجا اور رانی دونوں) کی تصویر ہوتی تھی اور دوسری طرف کسی دیوی و دیوتایا ان کے شاہی نشان (مثلاً سموریا گرودا) کی تصویر بنی ہوتی تھی۔ یہ سکے گپت دور کے سیاسی اور معاشی حالات کو جاننے کے لیے اہم ہیں، کیوں کہ ان سے ہمیں گپت راجاؤں کے خاندان، ان کے القاب، تاریخ حکومت و تخت نشینی اور مذہبی رجحانات کا پتہ چلتا ہے۔ اسی طرح ان سکوں میں سونے، چاندی اور تانبے کی مقدار اور دوسری دھاتوں کے تناسب سے گپت عہد کی معاشی صورت حال کا اندازہ ہوتا ہے۔ مختلف علاقوں میں گپت دور کے سکوں کی موجودگی اور فراوانی سے تجارت و کاروبار کے فروغ کی طرف بھی اشارہ ملتا ہے۔

3- ادب: گپت دور میں سنسکرت زبان و ادب میں بے حد ترقی ہوئی اور متعدد کتابیں لکھی گئیں۔ روایتی و مذہبی اور تخلیقی دونوں طرح کا ادب اس دور میں فروغ پایا۔ رزمیہ نظمیں جیسے راماین اور مہابھارت اسی دور میں مکمل ہوئیں۔ نارد، برہسپتی اور کاتیاہن کی اسمرتیاں (Smiritis) بھی اسی دور میں لکھی گئیں، جن سے اس دور کے مذہبی اور ثقافتی پہلوؤں پر اہم روشنی پڑتی ہے۔ غیر مذہبی ادب میں کامندک (Kamandaka) کی لکھی ہوئی نیتی شاستر (Niti Shastra) بہت اہم ہے۔ یہ چوتھی صدی عیسوی میں لکھی گئی جس میں راجا کو سیاست کے سوال پر ہدایتیں دی گئی ہیں۔

4- غیر ملکی سیاح: گپت دور میں کئی چینی سیاح ہندوستان آئے۔ ان کا مقصد بدھ مذہب کے اہم مقدس مقامات کی زیارت کرنا، بدھ مذہب کی کتابوں کو حاصل کرنا اور ہندوستان میں بدھ مذہب کے رہنماؤں سے ملاقات کرنا تھا۔ ان میں سے بعض نے اپنے سفر کی داستان بھی لکھی۔ ایسا ہی ایک چینی مذہبی سیاح فاہیان تھا، جس نے ہندوستان میں چندرگپت دوم کے عہد میں تقریباً دس سال کا عرصہ گزارا۔ فاہیان شمال مغربی علاقے سے ہندوستان میں داخل ہوا، پھر گنگا وادی پہنچا اور بنگال کی کھاڑی میں۔ "تامر لپتی" بندرگاہ سے ہوتے ہوئے سری لنکا اور پھر وہاں سے چین واپس روانہ ہو گیا۔ چین پہنچ کر فاہیان ان کتابوں کے ترجمے میں مصروف ہو گیا، جو اس نے ہندوستان کے سفر میں جمع کی تھیں۔ اس کے علاوہ فاہیان نے اپنا سفر نامہ میں بھی لکھا جو 'بدھ بادشاہوں کی ایک داستان' (A Record of Buddhist Kingdoms) کے نام سے جاتا جاتا ہے۔ اس سفر نامے سے ہمیں ہندوستان کے عام لوگوں کے حالات زندگی کا بہتر اندازہ ہوتا ہے۔ اسی طرح شاہی عیسائی پادری کوسماس انڈکو پلےسٹس (Cosmos Indicopleustus) کی لکھی ہوئی کتاب "Christian Topography" بھی گپت عہد کے مطالعہ کے لیے اہم بیرونی ماخذ ہے۔ یہ کتاب چھٹی صدی عیسوی میں اس وقت لکھی گئی جب کوسماس تجارت کی غرض سے دنیا کے مختلف حصوں میں گھومتے گھومتے ہندوستان بھی آیا تھا۔

11.3 گپت سلطنت کے قیام سے پہلے ہندوستان کے سیاسی حالات

(Political Conditions of India before Establishment of the Gupta Empire)

یہ مناسب ہو گا کہ سلطنت کے قیام سے پہلے شمالی ہندوستان کے سیاسی حالات کا ایک مختصر جائزہ پیش کیا جائے تاکہ یہ معلوم ہو سکے کہ کن سیاسی حالات میں گپت خاندان کا عروج ہوا اور ایک بڑی ریاست کا قیام عمل میں آیا۔ موریا سلطنت کے زوال اور گپت سلطنت کے قیام کے دوران (200 ق۔م سے 300 عیسوی کے درمیان تقریباً پانچ صدیوں میں) شمالی ہند میں کوئی بڑی حکومت نہیں قائم ہو سکی تھی بلکہ یہ دور سیاسی غیر مرکزیت کا دور تھا جس میں پورا شمالی ہندوستان متعدد چھوٹی بڑی خود مختار اور نیم خود مختار ریاستوں میں بٹا ہوا تھا۔ البتہ یہ عہد اس لیے بہت اہم ہے کیوں کہ اس دوران تجارتی اور ثقافتی طور پر ہندوستان کا تعلق وسط ایشیا سے قائم اور مضبوط ہوا۔ اس کے ساتھ ساتھ اس دور میں مختلف غیر ملکی عناصر جیسے یونانی، ایرانی اور وسط ایشیائی وغیرہ سیاسی اور سماجی سطح پر ہندوستان کا حصہ بنے۔

موریا سلطنت کے زوال کے ساتھ ساتھ مختلف بیرونی طاقتوں نے شمال مغربی ہند کے علاقوں پر ایک کے بعد ایک اپنا اقتدار جما لیا۔ سب سے پہلے بیکٹریا (Bactria) موجودہ شمالی افغانستان کا علاقہ) پر حکومت کر رہے یونانی حکمرانوں نے اپنا اقتدار قائم کیا اور اسی نسبت سے انہیں ہند۔ یونانی حکمران بھی کہا جاتا ہے۔ ان کا سب سے مشہور حکمران میناندر یا ملندر تھا جس نے بدھ مذہب قبول کر لیا تھا۔ اس کے بعد شا کا حکمرانوں نے ہند۔ یونانی حکمرانوں کو شکست دے کر شمال مغربی ہند پر اپنا قبضہ مستحکم کر لیا۔ شا کا حکمرانوں کا تعلق وسط ایشیا کے قبائلی گروہوں سے تھا اور ان کی مختلف جماعتوں نے شمال اور شمال مغربی ہند کے علاقوں پر اپنی ریاستیں قائم کر لی تھیں۔ شک حکمرانوں کا قبضہ مغربی ہند بالخصوص مالوہ اور سوراشٹر کے علاقوں پر زیادہ مضبوط رہا جہاں ان کا اقتدار چوتھی صدی عیسوی تک قائم رہا۔ ان کا سب سے عظیم حکمران رودرد من (AD 130-152) تھا جس کا اقتدار سندھ، گجرات، راجستھان، کونکن، مالوہ، کاٹھیاواڑ اور مغربی دکن تک پھیلا ہوا تھا۔

بیرونی طاقتوں میں سب سے اہم اور طاقتور کشان تھے جن کا اقتدار شمالی ہندوستان کے ساتھ ساتھ افغانستان تک کے علاقوں پر پھیلا ہوا تھا۔ کشان خانہ بدوش لوگ تھے جو وسط ایشیا کے شمالی میدانوں میں زندگی گزارا کرتے تھے۔ کشانوں نے شا کا حکمرانوں کا خاتمہ کر کے شمال مغربی ہند کے علاقوں پر قبضہ کر لیا اور رفتہ رفتہ سندھ سے لے کر وارسی تک کے علاقوں پر اپنا اقتدار پھیلا دیا۔ کشان حکمرانوں میں سب سے مشہور حکمران کنشک تھا جو 78 عیسوی میں تخت نشین ہوا اور اسی کے دور میں کشان اقتدار اپنے عروج کو پہنچا۔ تقریباً ایک صدی تک حکومت کرنے کے بعد دوسری صدی عیسوی کے آخر سے کشانوں کا زوال شروع ہوا اور رفتہ رفتہ افغانستان اور شمال مغربی ہند سے ان کا اقتدار ختم ہو گیا۔ لیکن معلوم ہوتا ہے کہ ان کا اثر و اقتدار شمال مغربی علاقوں سے بالخصوص مغربی پنجاب کے حصوں سے ابھی بالکل ختم نہیں ہوا تھا بلکہ تیسری اور چوتھی صدی تک یہ سیاسی اثر و رسوخ قائم رہا۔ اس کی دلیل وہ سب سے ہیں جو اس دور میں جاری کیے گئے جن کا طرز اور اکائی کے اجزا کشانوں کے سکوں جیسا ہی ہے۔ یہ بعید از امکان نہیں ہے کہ بعض کشان حکمران اب بھی کشمیر اور مغربی پنجاب کے حصے میں حکومت کر رہے تھے جب کہ شمالی ہند میں گپت خاندان کا سیاسی سورج طلوع ہو رہا تھا۔

گپت سلطنت کے قیام سے قبل شمالی ہند میں کئی آزاد ریاستیں بھی ابھریں۔ ان میں ناگاریاست سب سے اہم اور طاقتور تھی۔ ناگاریاست کا اقتدار متھرا کے علاقے میں تھا لیکن اس کے اثرات بعض دوسرے علاقوں پر بھی تھے۔ سمرگپت کے الہ آباد کتبہ سے ان کے وجود کا پتہ چلتا ہے۔ بہت ممکن ہے کہ سمرگپت کو شمالی ہند میں اپنا سیاسی دبدبہ قائم کرنے میں جس ریاست نے سب سے زیادہ مشکلیں پیدا کی ہوں گی، وہ ناگاریاست تھی۔

اس کے علاوہ تیسری صدی عیسوی میں متعدد "گن سنگھ" یعنی قبائلی جمہوری ریاستیں بھی موجود تھیں۔ یہ ریاستیں جمہوری اس لیے کہلاتی ہیں کیوں کہ ان پر کسی ایک بادشاہ، یا سیاسی خاندان کا کنٹرول نہیں ہوتا تھا بلکہ ان کی حکومت اور نظام ریاست چند سرداروں کے ذریعہ چلایا جاتا تھا۔ مثال کے طور پر مشرقی پنجاب میں مادرا (Madras)، ہریانہ میں یودھیا (Yaudhyas)، راجستھان میں مالوا (Malwas) اور ویشالی میں لچھوی وغیرہ۔

اس طرح کی کئی جمہوری ریاستوں کا تذکرہ گپت ریکارڈ خاص طور پر سمرگپت کے کتبہ میں ملتا ہے جہاں اس کی فتوحات کا ذکر ہوا ہے۔ تیسری صدی عیسوی کے وسط میں دکن میں (شمال مشرقی مہاراشٹر) ایک نئی ریاست کا جنم ہوا جسے واکاٹک ریاست کہتے ہیں۔ یہ ریاست بہت ہی طاقتور تھی جس کا ثبوت گپت سلطنت اور واکاٹک حکومت کے درمیان قائم ہونے والے ازدواجی تعلقات سے ملتا ہے۔

اس طرح تیسری صدی عیسوی کے اختتام پر شمالی ہندوستان کا سیاسی منظر نامہ کچھ یوں تھا۔

- مغربی اور شمال مغربی ہندوستان پر شاہکا اور کشان ریاستوں کا قبضہ تھا شمالی ہند کے بڑے حصے میں جہاں کل تک موریا سلطنت کا راج تھا، متعدد چھوٹے بڑے سیاسی خاندانوں نے اپنی حکومت قائم کر لی تھی۔
- وسط ہند اور مغربی ہند میں چند جمہوری طرز کی غیر بادشاہی ریاستیں بھی قائم تھیں۔

11.4 گپت خاندان کی ابتدائی سیاسی تاریخ (Early Political History of Gupta Dynasty)

گپت خاندان کی ابتدائی سیاسی تاریخ، ان کے سماجی مقام و مرتبہ اور اصلی وطن کے بارے میں واضح تفصیلات معلوم نہیں ہیں۔ حالانکہ گپت خاندان کے اقتدار میں آنے سے پہلے بھی "گپت" نام اور لقب کے کئی افسر اور عہدیدار گزرے ہیں، لیکن گپت خاندان کے شاہی شجرہ نسب کے مطابق اس خاندان کا تعلق ایسے کسی عہدیدار سے نہیں جن کا ذکر ہمیں ماضی میں ملتا ہے۔ (البتہ یہ بات ذہن میں رہے کہ گپت خاندان کا شاہی شجرہ نسب بھی اس خاندان کے اقتدار میں آنے کے بعد ہی تیار کرایا گیا تھا)۔ اسی لیے مشہور مورخ آر سی مہدر کا خیال ہے کہ گپت سلطنت کے حکمران کسی گپت نامی خاندان کے فرد نہیں تھے بلکہ قیاس ہے کہ یہی ان کا اصلی نام تھا، یعنی "گپت" ابتدائی دو حکمرانوں کے نام کا حصہ تھا، نہ کہ کوئی لقب یا کسی خاندان کی طرف کوئی نسبت۔ لیکن چون کہ بعد کے حکمرانوں نے بھی "گپ" لقب کو اپنے نام کے ساتھ جوڑ لیا، اس طرح یہ ان کی پہچان بن گیا۔

بعض مورخین کے نزدیک اس خاندان کا تعلق برہمن طبقے سے تھا۔ ان کے مطابق چوں کہ گپت خاندان کا گوتر ”دھاران“ (Dharan) تھا اور یہ گوتر برہمنوں کا ہوتا ہے، اس لیے گپت حکمرانوں کو برہمن ماننا درست ہوگا۔ مشہور مورخ ایس، آر، گویل کا بھی یہی خیال ہے۔ دوسری طرف چند مورخین کا ماننا ہے کہ گپت حکمران چھتری طبقے سے تعلق رکھتے تھے۔ ان کی دلیل یہ ہے کہ گپت حکمرانوں نے لکچھوی اور ناگاریاستوں سے ازدواجی تعلقات قائم کیے تھے۔ چوں کہ یہ واضح طور پر معلوم ہے کہ لکچھوی اور ناگاریاستی تھے اور ہندو سماجی و مذہبی روایات کے مطابق ورن (طبقہ) سے باہر شادیاں کرنا ممنوع تھا، اس لیے زیادہ قرین قیاس ہے کہ گپت بھی چھتری تھے۔

لیکن بالعموم جدید ہندوستانی مورخین گپت خاندان کا تعلق ویشیہ طبقے سے بتاتے ہیں۔ یہ طبقہ ہندو سماجی درجہ بندی میں تیسرے درجہ پر ہے۔ ان کے اس دعویٰ کی بنیاد یہ ہے کہ ”منواسمیتی“ اور ”پرانوں“ میں گپت نام ویشیہ طبقے کے لیے استعمال ہوا ہے۔ اگر یہ بات درست ہے، تو اس سے یہ بھی ثابت ہوتا ہے کہ قدیم سماجی و مذہبی درجہ بندی کے باوجود چھتری طبقے کے علاوہ دوسرے افراد بھی اقتدار اور سیاسی قوت حاصل کر سکتے تھے (جب کہ سماجی اور مذہبی روایات کے مطابق صرف چھتری طبقہ ہی حکمران بن سکتا تھا)۔

گپت خاندان کے اصلی وطن اور سیاسی مرکز کے بارے میں بعض مورخین، جن میں آر۔ سی۔ مہدار بھی شامل ہیں، کی رائے ہے کہ اس خاندان کا اصلی وطن بنگال تھا، جہاں سے یہ ایک مضبوط طاقت بن کر ابھرے۔ ان مورخین کی دلیل آٹھویں صدی کے چینی سیاح ”تسنگ“ کی سوانح ہے۔ ان مورخین کے مطابق تسنگ نے، جس نے 971-995 AD کے درمیان ہندوستان کی سیاحت کی، ”شری گپت“ نامی ایک بادشاہ کا ذکر کیا ہے جس نے چینی زائرین کے لیے ایک مندر بنوایا تھا اور اس کی دیکھ ریکھ کے لیے چوبیس گاؤں بھی وقف کیے تھے۔ آر سی مہدار کا دعویٰ ہے کہ تسنگ کے ذریعہ دی گئی جغرافیائی تفصیلات کا مطالعہ کرنے سے معلوم ہوتا ہے کہ یہ مندر غالباً بنگال کے مرشد آباد کے گرد و نواح میں رہا ہوگا۔ چنانچہ اس طرح یہ ماننا بعید از قیاس نہیں کہ گپت خاندان کا ابتدائی سیاسی اقتدار بنگال کے کچھ حصوں پر ضرور رہا ہوگا۔ جدید مورخین نے اس دعویٰ کی تردید کی ہے۔ ان کا ماننا ہے کہ چینی سیاح کے بیان پر بھروسہ نہیں کیا جاسکتا کیوں کہ وہ گپت خاندان کی حکومت قائم ہو جانے کے کئی صدیوں بعد ہندوستان آیا تھا۔ اس کے برعکس ان جدید مورخین کا خیال ہے کہ گپت حکمرانوں کا اصلی وطن گنگا دوآب کا درمیانی علاقہ بالخصوص مشرقی اتر پردیش تھا اور غالباً پٹلی پتران کا ابتدائی سیاسی مرکز تھا۔ اس کا سب سے اہم ثبوت ان مورخین کی نظر میں وہ بے شمار کتبات ہیں جو اسی علاقے میں پائے گئے ہیں۔ اس خیال کا اظہار کرنے والے مورخین میں سدھا کر چٹوپادھیائے، اگروال اور رنبیر چکرورتی شامل ہیں۔

گپت دور کے کتبات اور سرکاری مہروں میں پائی گئی معلومات کے مطابق اس خاندان کے ابتدائی دو حکمرانوں کے نام ”شری گپت“ اور گھٹوت کچ گپت“ (Ghatotkach Gupta) تھے۔ اس سے زیادہ ان کے سیاسی مرتبہ اور اقتدار کے بارے میں کوئی علم نہیں ہے۔ البتہ کتبہ میں ان کے لیے ”مہاراج“ کا لقب استعمال کیا گیا ہے۔ قیاس ہے کہ یہ کسی دوسرے بڑے حکمران کے ماتحت تھے، جیسا کہ ان کے لقب ”مہاراج“ سے ظاہر ہوتا ہے، جب کہ بعد کے گپت حکمرانوں کے ساتھ ”مہاراج دھراج“ کا لقب ملتا ہے جس سے ان کی بڑھی ہوئی طاقت کا اندازہ ہوتا ہے۔ شری گپت کا دور حکومت 275-300 عیسوی اور گھٹوت کچ گپت کا 300-320 عیسوی مانا جاتا ہے۔

11.5 چندر گپت اول (Chandragupta I)

اس خاندان کا پہلا طاقتور اور صحیح معنوں میں سیاسی طور پر خود مختار حکمران چندر گپت اول تھا، جیسا کہ کتبوں اور سکوں میں اس کے لقب ”مہاراج دھراج“ سے ظاہر ہوتا ہے۔ چندر گپت اول کی حکومت 15 سالوں تک (320-335) قائم رہی۔ اس نے گپت سن (Gupta Era) کی شروعات کی۔ 11 ویں صدی کے عرب مورخ، عالم اور مشہور جغرافیہ داں البیرونی نے اپنی کتاب ”کتاب الہند“ میں ”گپت سن“ کا ذکر کیا ہے۔ البیرونی کے بیانات سے یہ اندازہ لگایا جاسکتا ہے کہ ”گپت سن“ کی شروعات 319-20 عیسوی میں ہوئی تھی اور اسی سال چندر گپت اول تخت نشین ہوا تھا۔ گویا چندر گپت اول نے اپنی تخت نشینی کو تاریخ میں ایک اہم یادگار کے طور پر باقی رکھنے کے لیے گپت سن کی شروعات کی، جس سے اس کی سیاسی آزادی اور خود مختاری کا اندازہ ہوتا ہے۔

پُرانوں میں چوتھی صدی عیسوی کے سیاسی حالات کے ذکر سے پتہ چلتا ہے کہ چندر گپت اول کا سیاسی اقتدار پریاگ (اتر پردیش میں الہ آباد کا علاقہ)، ساکیت (شمالی اتر پردیش میں موجودہ ایودھیا کا علاقہ) اور مگدھ تک پھیلا ہوا تھا۔ چندر گپت اول کے دور کا سب سے اہم واقعہ، جو تاریخ میں درج ہے، ویشالی کے کچھوی خاندان کی شہزادی ”کمار دیوی“ سے اس کی شادی تھی۔ کچھوی خاندان تقریباً چھٹی صدی قبل مسیح سے ویشالی کے علاقہ میں نیم جمہوری طرز پر ایک غیر بادشاہی نظام حکومت چلا رہا تھا۔ اس ازدواجی رشتے کی شہادت اس دور کے سونے کے سکوں سے ملتی ہے جس کے ایک طرف چندر گپت اول اور کمار دیوی کی تصویر اور نام درج ہے اور دوسری طرف شیر پر بیٹھی ہوئی ایک دیوی کی تصویر بنی ہوئی ہے۔ غالب امکان ہے کہ اس ازدواجی تعلق کے ذریعہ چندر گپت اول نے ویشالی (شمالی بہار میں مظفر پور کا علاقہ) پر اپنا اقتدار قائم کر کے اس کو اپنی حکومت میں شامل کر لیا، کیوں کہ چندر گپت اول کے ویشالی پر حملہ کرنے کی کوئی دلیل ہمارے پاس موجود نہیں ہے۔ چندر گپت اول کی وجہ سے ایک بار پھر گنگا وادی کا درمیانی علاقہ سیاسی طور پر اہم بن گیا۔ اس سے قبل موریا عہد میں پاٹلی پتر اور گردونواح کے علاقے سیاسی اہمیت کے حامل تھے، لیکن کشان دور میں گنگا جمنکا دوا آب بالخصوص متھرا کا علاقہ سیاسی مرکز بن گیا تھا۔ چنانچہ چندر گپت اول کے ذریعہ دوبارہ گنگا وادی کے درمیانی خطے کو سیاسی مرکزیت حاصل ہونا ایک اہم تبدیلی تھی اور غالباً سیاسی مرکز کی اسی تبدیلی کے پیش نظر ویشالی پر بھی قبضہ ضروری ہو گیا تھا، جیسا کہ موریا عہد میں ہوا تھا۔

11.6 سمر گپت کا دور حکومت: قیام اور ریاست کی توسیع

(Reign of Samudragupta: Establishment & Expansion of State)

یہ گپت خاندان کا سب سے عظیم بادشاہ گزر رہا ہے جس نے شمال اور جنوب دونوں جگہ گپت خاندان کا سیاسی اقتدار پھیلا یا تھا۔ سمر گپت کے کارناموں اور جنگی فتوحات کے بارے میں کتبوں اور سکوں سے پتہ چلتا ہے۔ اس عہد کا سب سے اہم ماخذ الہ آباد ستون پر لکھا گیا کتبہ ہے۔ یہ کتبہ سمر گپت کے درباری شاعری ہری سین نے تحریر کیا تھا۔ نظم و نثر میں لکھا گیا یہ کتبہ الہ آباد کے اس ستون پر کندہ کیا گیا ہے جو بادشاہ اشوک نے اپنے عہد میں نصب کروایا تھا۔ اس ستون پر اشوک، سمر گپت کے علاوہ مغل بادشاہ جہانگیر کا کتبہ بھی موجود ہے۔ اس کتبہ کے مدھیہ

حصہ میں (Prashasti) سمر گپت کی شخصیت اور اس کی سیاسی کامیابی و فوجی مہموں کا تفصیلی ذکر ہے۔ اس طرح سمر گپت کو ایک غیر معمولی انسان اور مثالی بادشاہ کے طور پر پیش کیا گیا ہے۔

سمر گپت نے گپت حکومت کو جو اب تک مشرقی اتر پردیش، بہار اور بنگال کے کچھ علاقوں تک محدود تھی، وسیع کیا اور اپنی فوجی مہمات کے ذریعہ پورے آریہ ورت (بنگال وادی کا علاقہ) اور شمالی ہندوستان پر قبضہ کر لیا۔ اس کا نتیجہ یہ ہوا کہ شمالی ہند میں اب تک موجود مختلف ریاستوں اور حکمرانوں کا خاتمہ ہو گیا اور ان کی جگہ تنہا گپت خاندان کا سیاسی اقتدار پورے علاقے پر قائم ہو گیا۔ الہ آباد ستون کے کتبہ کے مطابق سمر گپت نے آریہ ورت کے 10 بادشاہوں کو شکست دی اور ان کی ریاستوں کو اپنی حکومت میں ضم کر لیا۔ وہ دس حکمرانوں درج ذیل ہیں:

1. رودر دیو (Rudra Deva): مغربی ہندوستان کا ایک شاہ حکمران۔
2. ناگ دتا (Naga Datta): شمالی ہند یا شمالی بنگال کا ناگ حکمران۔
3. چندر ورمن (Chandra Varman): اس کی حکومت مغربی بنگال کے بنگور ضلع میں تھی۔
4. گن پتی ناگ (Ganpati Naga): متھرا پر اس کا اقتدار تھا۔
5. ناگ سین (Naga Sena): مدھیہ پردیش کا ناگ حکمران۔
6. اچوت (Achyut): غالباً اتر پردیش کے بریلی ضلع میں اس کی حکومت تھی۔
7. ناندین (Nandin): شاید ایک ناگ حکمران تھا۔
8. بالا ورمن (Bala Verman): بالائی آسام یا مشرقی مالوہ کا ایک راجا تھا۔
9. کوٹا خاندان کا ایک حکمران جس کے بارے میں بالعموم مانا جاتا ہے کہ وہ پنجاب کے لدھیانہ علاقہ میں حکمران تھا۔
10. تیللا (Matila): اتر پردیش میں بلند شہر کے قریب۔


ان حکمرانوں کی ریاستی حدود کا تعین کرنا ذرا مشکل ہے کیوں کہ شاعر ہری سین نے حکمرانوں کے نام کے ساتھ ان کی ریاستوں کا ذکر نہیں کیا ہے۔ اس کی وجہ غالباً یہ تھی کہ چونکہ سمر گپت نے ان حکمرانوں کو ہرانے کے بعد ان کی ریاستوں کو اپنی حکومت میں شامل کر لیا تھا، گویا وہ اب گپت حکومت کا حصہ بن گئے تھے اور ان کا آزادانہ وجود ختم ہو چکا تھا۔ لہذا الگ سے ان کی ریاستوں کا ذکر ہری سین کے نزدیک ضروری نہیں تھا۔ البتہ حکمرانوں کی فہرست پر نظر ڈالنے سے یہ ضرور معلوم ہوتا ہے کہ سمر گپت نے یقینی طور پر سب سے پہلے ناگ حکمرانوں پر حملہ کر کے ان کو ختم کیا ہوگا، کیوں کہ ناگ حکمران شمالی ہند میں ایک مضبوط طاقت اور گپت خاندان کے سب سے بڑے حریف تھے۔ اس کے علاوہ سمر گپت نے مالوہ کے علاقے پر بھی قبضہ کیا اور وہاں سے شاکا شترپ کا اقتدار ختم کیا جو اس وقت تک مغربی ہندوستان اور مالوہ کے علاقوں پر قابض تھے۔ آریہ ورت کے ان حکمرانوں کو شکست دینے اور ان کی ریاستوں کو ختم کر دینے کی وجہ سے ہی الہ آباد ستون کے کتبہ میں سمر گپت کے لیے ”ختم کردینے والا“ (Sarvarajo Cchetta) کا لقب استعمال کیا گیا ہے۔

الہ آباد ستون کے کتبہ کے مطابق سمدر گپت نے جنوبی ہند میں بھی فوجی مہمیں کیں، البتہ جنوبی ہند کے (12) بارہ حکمرانوں کو ہرانے کے بعد ان کو آزاد چھوڑ دیا اور شمالی ہند کے راجاؤں کے برعکس جنوبی ہند کے راجاؤں کی ریاستوں کو اپنی حکومت میں شامل نہیں کیا۔ یہ بات دلچسپ ہے کہ جنوبی ہند کی فوجی مہم کا ذکر کرتے ہوئے ہری سین نے 12 حکمرانوں کے نام کے ساتھ ساتھ ان کی ریاستوں کا ذکر بھی کیا ہے جس سے ان راجاؤں کی ریاستی حدود کا تعین آسانی سے کیا جاسکتا ہے۔ ان بارہ راجاؤں کے نام اور ان کی ریاستیں درج ذیل ہیں:

1. راجا مہندرا: کوشالا (چھتیس گڑھ میں موجودہ رائے پور، بلاس پور اور کوشالا علاقہ) سنبل پور
2. ویگھراج: (Vyagra Raja) مہاکانت (بستر کے جنگلی علاقے)
3. مانتاراج (Manta Raja): - کورالا (Kaurala)، آندھرا پردیش میں مشری گوداوری ضلع
4. میندر گرمی - پشت پورا (Pishta Pura): آندھرا پردیش میں موجودہ کاکیناڈا علاقہ
5. سوامی دتا: - کورتورا (Ksttura)، غالباً آندھرا پردیش میں موجودہ وشاکا پٹنم کا علاقہ
6. دامنا (Damana): - ایرنڈپلا (Eranda palla) غالباً آندھرا پردیش کے وشاکا پٹنم کا علاقہ یا مغربی گوداوری ضلع
7. وشنو گوپا: - کانچی (شمالی تمل ناڈو میں کانچی پورم کا علاقہ) نیل راجا: - اوکت (Avamukta) غالباً آندھرا پردیش کا موجودہ اننت پور کا ضلع
8. ہستی ورمن: - وینگلی (گوداوری اور کرشناندی کی ترائی میں موجودہ ویدوگی کے علاقے)
9. اگر سین: - پالاکا (Palakka) آندھرا پردیش کے ولور ضلع کا علاقہ
10. کویرا (Kuvera): - دیوراشتر (غالباً وشاکا پٹنم کا مشرقی ساحلی علاقہ)
11. دھنن جیا (Dhanan Jaya)
12. کستھلا پورا (Kusthala Pura) غالباً آندھرا پردیش کا مغربی علاقہ

دکن اور جنوبی ہند کے ان راجاؤں اور ان کی ریاستوں پر ایک نظر ڈالنے سے گپت حکومت کی فوجی قوت کا اندازہ ہوتا ہے اور ساتھ ہی یہ بات بھی ثابت ہوتی ہے کہ سمندر گپت انتہائی قابل اور عظیم فوجی کمانڈر تھا جس نے دکن اور جنوبی ہند جیسی دور دراز ریاستوں پر اپنی حکمت عملی اور سیاسی سوجھ بوجھ کے ذریعہ گپت خاندان کا سیاسی اقتدار و اثر قائم کر دیا تھا۔

جنوبی ہند کے راجاؤں کے سلسلہ میں سمدر گپت کی پالیسی شمالی ہند کے راجاؤں سے الگ تھی۔ اس نے جنوبی ہند کے راجاؤں کو ہرایا لیکن ان کو اپنی اپنی ریاستوں میں آزاد اور خود مختار چھوڑ دیا، اس شرط کے ساتھ کہ وہ سمدر گپت کے اقتدار اعلیٰ کو تسلیم کر لیں۔ مورخ رنبیر چکرورتی کی نظر میں اس نئی پالیسی کا سبب یہ تھا کہ سمدر گپت ہندوستانی مشرقی علاقوں سے ہونے والی تجارت سے فائدہ اٹھانا چاہتا تھا۔ الہ آباد ستون کے کتبہ میں ہری سین نے ذکر کیا ہے کہ سمدر گپت کا تعلق سری لنکا اور جنوب مشرقی ایشیائی ممالک سے بھی تھا۔ چنانچہ یہ بات قرین قیاس معلوم ہوتی ہے کہ سمدر گپت کا ارادہ اپنی ریاست کو ساحلی علاقوں (بالخصوص اڑیسہ، آندھرا پردیش اور تمل ناڈو کے مشرقی ساحلی



علاقے) سے جوڑنا تھا تاکہ اس راستے سے ہونے والی تجارت میں وہ بھی شریک ہو سکے اور سری لنکا اور جنوب مشرقی ایشیائی ممالک تک وہ آسانی سے پہنچ سکے۔ ظاہر ہے اس کے لیے سمدر گپت کو جنوبی ہند اور مشرقی دکن کے علاقوں کو فتح کر کے ان پر براہ راست اپنا انتظام قائم کرنے کی کوئی ضرورت نہیں تھی (اور یہ اس کے لیے معاشی وسائل کا زیاں بھی ہوتا)۔ اس کی نظر میں سیاسی مصلحت اندیشی کا تقاضہ یہ تھا کہ مشرقی دکن اور جنوبی ہند کی ریاستیں اس کے رابطہ میں آجائیں، اس کی سیاسی بالادستی قبول کر لیں اور اس طرح اسے بغیر کسی مزاحمت کے ساحل سمندر تک راستہ دے دیں تاکہ گپت حکومت کی تجارت بھی سمندری تجارت سے جڑ جائے۔ اس سے یہ واضح ہوتا ہے کہ سمدر گپت کی دکن اور جنوبی ہند کی فوجی مہم سیاسی اقتدار یا اپنی ریاست کی توسیع کے لیے نہیں تھی، بلکہ اس کا زیادہ گہرا رشتہ معاشی اور دفاعی مفاد سے تھا۔

شمال اور جنوب کی ریاستوں پر اپنا اثر قائم رکھنے کے ساتھ ساتھ سمدر گپت نے سرحدی ریاستوں اور قبائلی علاقوں پر بھی اپنا اقتدار جمالیا تھا۔ ہری سین کے مطابق سرحدی علاقوں کے پانچ حکمران سردار اور 9 غیر بادشاہی جمہوری ریاستوں کے سربراہوں نے سمدر گپت کی

اطاعت قبول کر لی تھی اور خراج دینے پر بھی راضی ہو گئے تھے۔ سرحدی علاقوں کے لیڈروں اور جمہوری ریاستوں کو سیاسی طور پر ماتحت کر لینے کا نتیجہ یہ ہوا کہ اب گپت حکومت ایک بہت بڑے حصے پر قائم ہو گئی تھی، جو جنوب مشرقی بنگلادیش سے راجستھان اور ہمالیہ کی ترائی سے مغربی دکن تک پھیلی ہوئی تھی۔

سمدر گپت گرچہ پورے ہندوستان پر گپت حکومت قائم نہیں کر سکا، لیکن وہ ایسا سیاسی رشتہ بنانے میں ضرور کامیاب ہوا جس کے ذریعہ براہ راست یا بالواسطہ پورے ہندوستان پر اپنا سیاسی دبدبہ اور اثر و رسوخ باقی رکھ سکا۔ جہاں تک براہ راست قبضہ کی بات ہے، تو گپت حکومت سوائے کشمیر کے شمالی ہندوستان کے ایک بڑے حصے پر قائم تھی، جس میں پنجاب، راجستھان اور گجرات و سندھ بھی شامل تھے۔ اس کے علاوہ وسط ہند میں جبل پور، چھتیس گڑھ اور اڑیسہ کے علاقے پر بھی براہ راست گپت حکومت کا ہی انتظام تھا۔ شمالی ہند اور وسط ہند کے گرد و نواح میں وہ ریاستیں تھیں جن پر گپت حکومت کا نہ تو براہ راست قبضہ و انتظام تھا اور نہ ہی یہ جنوب ہند کی ریاستوں کی طرح آزاد و خود مختار چھوڑ دی گئی تھیں، بلکہ ان کا رشتہ ماتحتی کا تھا جس کے سبب ان پر خراج دینا لازمی تھا۔

11.7 اکتسابی نتائج (Learning Outcomes)

موریہ سلطنت کے زوال کے بعد چوتھی صدی عیسوی میں شمالی ہند میں گپت سلطنت قائم ہوئی۔ حالانکہ سیاسی اور سماجی طور پر ابتدائی گپت حکمرانوں کا کوئی خاص مقام نہیں تھا لیکن بہت جلد ہی چندر گپت اول اور سمدر گپت کے دور میں اس ریاست نے شمالی ہند کی متعدد بادشاہی ریاستوں اور قبائل طرز کی نیم جمہوری ریاستوں پر اپنا تسلط قائم کر لیا۔ سمدر گپت نے ریاست کی توسیع میں اہم رول ادا کیا اور ریاست کی سرحدیں بنگال سے ہمالیہ کی ترائی تک پھیلا دیں۔ حالانکہ اس نے دکن اور جنوب ہند کی ریاستوں پر براہ راست قبضہ نہیں کیا کیوں کہ نہ تو اس کے پاس اتنے وسائل تھے اور نہ ہی اس کی کوئی ضرورت تھی۔ لیکن بالواسطہ طور پر سیاسی بالادستی اور سیاسی اثر و رسوخ ضرور قائم کر لیا تھا۔ اس کا نتیجہ یہ ہوا کہ جنوب میں ساحل سمندر سے ہونے والی تجارت میں بھی گپت سلطنت کی حصہ داری قائم ہو گئی۔ سمدر گپت نے اپنی فوجی حکمت عملی، سیاسی سوجھ بوجھ اور بہتر انتظامی صلاحیتوں سے ہندوستان کے ایک بڑے حصے پر گپت سلطنت کا سیاسی دبدبہ قائم کر دیا تھا۔

11.8 کلیدی الفاظ (Keywords)

دینار (Dinarus): گپت راجاؤں کے ذریعہ جاری کیے گئے سونے کے سکے دینار س کہلاتے تھے۔
 کتبہ: پتھروں، دیواروں، تانبے کی چادروں اور سکوں و مہروں پر جو تحریریں لکھی جاتی ہیں، ان کو کتبہ کہتے ہیں۔
 مہاراج دھراج: یہ وہ لقب ہے جو گپت راجاؤں میں سب سے پہلے چندر گپت اول نے اختیار کیا۔ اس لقب سے راجا کی سیاسی قوت اور اقتدار اعلیٰ ثابت ہوتا ہے۔

گپت سال (Gupta Era): یہ ایک نیا سن تھا جس کو چندر گپت اول نے شروع کیا۔ غالباً یہ سن 319-320ء میں شروع ہوا جو چندر

گپت اول کی تخت نشینی کا سال ہے، گویا اپنی تخت نشینی کی یادگار کے طور پر اور اپنے خود مختار راجا ہونے کے اعلان کے طور پر اس نے اس نئے سال کی شروعات کی۔

غیر بادشاہی جمہوریت: یہ وہ ریاستیں تھیں جن پر کسی ایک خاندان یا راجا کی حکومت نہیں تھی بلکہ یہ قبائل طرز کی جمہوریتیں تھیں جن پر سربرآوردہ قبائلی سرداروں کے ایک گروہ کا اقتدار ہوتا تھا اور انتظامی معاملات میں مشترکہ فیصلہ ہوتا تھا۔ کسی کتبہ کا وہ ابتدائی حصہ جس میں راجا کے کارناموں اور فوجی مہمات و فتوحات کا تذکرہ اور تعریف ہوتی تھی۔ پر شستی (مدح): اشوک نے اپنے عہد میں الہ آباد کے مقام پر ایک ستون نصب کرایا تھا، جس پر اس نے اپنے پیغامات لکھوائے الہ آباد ستون: تھے۔ اسی ستون پر سمر گپت نے اپنا کتبہ بھی لکھوایا۔ 17 ویں صدی میں مغل بادشاہ جہانگیر نے بھی اس ستون پر اپنا کتبہ درج کروایا تھا۔

11.9 نمونہ امتحانی سوالات (Model Examination Questions)

11.9.1 11.9.1 معروضی جوابات کے حامل سوالات (Objective Answer Type Questions)

1. فہیان کون تھا؟
2. کوساس انڈ کو پلیسٹس کی لکھی ہوئی کتاب کا نام بتائیے۔
3. شک حکمرانوں کا تعلق کہاں سے تھا؟
4. بیرونی طاقتوں میں سب سے اہم اور طاقتور کون تھے؟
5. گپت سال یا سموت کی شروعات کب سے مانی جاتی ہے؟
6. چندر گپت اول کے دور حکومت کا سب سے اہم واقعہ کیا تھا؟
7. سمر گپت عہد کا سب سے اہم ماخذ بتائیے۔
8. سمر گپت نے آریہ ورت کے کتنے بادشاہوں کو شکست دی؟
9. راجا چیوت کی حکومت کس علاقے پر تھی؟
10. دینار کسے کہتے تھے؟

11.9.2 مختصر جوابات کے حامل سوالات (Short Answer Type Questions)

1. غیر ملکی سیاحوں کے سفر ناموں پر ایک نوٹ لکھیے۔
2. گپت خاندان کس سماجی طبقے سے تعلق رکھتا تھا، وضاحت کیجیے۔
3. چندر گپت اول کے بارے میں ایک نوٹ لکھیے۔

4. جنوبی ہندوستان کے بارے میں سمر گپت کی پالیسی کیا تھی، وضاحت کیجیے۔
5. گپت سلطنت کے مطالعہ کے لیے اہم ماخذ کا مختصر آعارف پیش کیجیے۔

11.9.3 طویل جوابات کے حامل سوالات (Long Answer Type Questions)

1. گپت سلطنت کے قیام سے پہلے ہندوستان کے سیاسی حالات پر تفصیلی روشنی ڈالیے۔
2. گپت سلطنت کی ابتدائی سیاسی تاریخ پر ایک تفصیلی مضمون لکھیے۔
3. سمر گپت نے کس طرح شمالی ہند اور دکن و جنوب کے علاقوں پر گپت ریاست کا اقتدار پھیلایا، تفصیلی بحث کیجیے۔

11.10 مزید مطالعہ کے لیے تجویز کردہ کتابیں (Suggested Books for Further Readings)

1. Basham, A.L., *The Wonder That was India*, Rupa & Co, New Delhi, 1998.
2. Chakravarti, Ranabir, *Exploring Early India*, Macmillan, Delhi, 2013.
3. Jha, D.N., *Early India: A Concise History*, Manohar, New Delhi, 2004.
4. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
5. Kosambi, D D. *Ancient India; a History of Its Culture and Civilization*. New York: World Pub. Co, 1969
6. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
7. Raychaudhuri, Hemchandra. *Political History of Ancient India*, 1973.
8. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
9. Sharma, R.S., *India's Ancient Past*, OUP, New Delhi, 2019.
10. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
11. Smith, Vincent A. *The Early History of India*, Elite Agencies, 2017.
12. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.
13. ہندوستان کا شاندار ماضی، اے۔ ایل۔ ہاشم / مترجم ایس غلام سمنا، قومی کونسل برائے فروغ اردو زبان، نئی دہلی
14. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامی / مترجم بال مکند ملسیانی، قومی کونسل برائے فروغ اردو زبان، نئی دہلی
15. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
16. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

اکائی 12- گپت سلطنت کا استحکام اور توسیع

(Consolidation and Expansion of the Gupta Empire)

	اکائی کے اجزا
تمہید	12.0
مقاصد	12.1
سمر گپت کا دور حکومت اور ریاست کی توسیع	12.2
چندر گپت دوم	12.3
کمار گپت اول	12.4
اسکندر گپت	12.5
بعد کے گپت حکمران	12.6
گپت سلطنت کا زوال	12.7
ہنوں کا حملہ	12.7.1
اندرونی مشکلات	12.7.2
اقتصادی نتائج	12.8
کلیدی الفاظ	12.9
نمونہ امتحانی سوالات	12.10
معروضی جوابات کے حامل سوالات	12.10.1
مختصر جوابات کے حامل سوالات	12.10.2
طویل جوابات کے حامل سوالات	12.10.3
مزید مطالعے کے لیے تجویز کردہ کتابیں	12.11

12.0 تمہید (Introduction)

اس اکائی میں ہم سمندر گپت اور چندر گپت دوم کے ذریعہ گپت سلطنت کی توسیع اور استحکام کے موضوع پر بحث کریں گے۔ اس سلسلے میں دونوں عظیم حکمرانوں کی فوجی مہمات اور ازدواجی تعلقات کا تنقیدی تجزیہ پیش کیا جائے گا جس کے ذریعے انہیں ریاست کی توسیع اور استحکام میں بے پناہ کامیابی ملی۔ یہ دور کم و بیش خوشحالی کا دور تھا۔ چندر گپت دوم کی موت کے بعد اسکندر گپت اور اس کے جانشینوں کو ہنوں کے حملے کا سامنا کرنا پڑا۔ اسکندر گپت کے آخری دور میں ریاست کو جو بیرونی خطرات درپیش آئے وہ بعد کے گپت حکمرانوں کے عہد میں مزید تباہی کا باعث بنے۔ اس اکائی میں ان خطرات کا بھی تذکرہ کیا جائے گا۔ اس کے علاوہ اس اکائی میں گپت سلطنت کے زوال کے مختلف پہلوؤں اور اسباب کا مختصر جائزہ لیا گیا ہے۔ ساتھ ہی اس سلسلے میں جدید مورخین کے نظریے پر بھی روشنی ڈالی گئی ہے جس سے ریاست کے زوال اور سیاسی غیر مرکزیت پر مزید روشنی پڑتی ہے۔

12.1 مقاصد (Objectives)

اس اکائی کے مطالعہ کے بعد آپ:

- سمندر گپت کے عہد میں سلطنت کا استحکام اور اس کی فوجی مہمات کو جان سکیں گے۔
- چندر گپت دوم کے دور حکومت اور سلطنت کے انتہائی عروج کو سمجھ سکیں گے۔
- چندر گپت دوم کی بیاہ شادی کے ذریعے مضبوط تعلقات قائم کرنے کی پالیسی کا جائزہ لے سکیں گے۔
- کمار گپت اول، اسکندر گپت اور بعد کے گپت حکمرانوں کے بارے میں جان سکیں گے۔
- گپت سلطنت کے زوال اور اس کے اسباب کا تجزیہ کر سکیں گے۔

12.2 سمندر گپت کا دور حکومت اور ریاست کی توسیع

(Reign of Samudragupta: Establishment & Expansion of State)

یہ گپت خاندان کا سب سے عظیم سمراٹ یا شہنشاہ گزرا ہے جس نے گپت خاندان کے سیاسی اقتدار کو نہ صرف شمالی ہندوستان بلکہ دکن اور جنوبی ہندوستان تک پھیلا دیا تھا۔ سمندر گپت کے کارناموں اور جنگی فتوحات کے بارے میں کتبوں اور سکوں سے پتہ چلتا ہے۔ اس کے عہد کا سب سے اہم ماخذ الہ آباد ستون پر لکھا ہوا کتبہ (Prashasti) ہے۔ یہ کتبہ سمندر گپت کے درباری شاعر ہری سین نے تحریر کیا تھا۔ نظم و نثر میں لکھا گیا یہ کتبہ الہ آباد کے اسی ستون پر کندہ ہے جو بادشاہ اشوک نے اپنے عہد میں نصب کروایا تھا۔ اس ستون پر اشوک اور سمندر گپت کے علاوہ مغل بادشاہ جہانگیر کا کتبہ بھی موجود ہے۔ اس کتبے کے درمیانی حصے میں سمندر گپت کی شخصیت، اس کی سیاسی کامیابیوں اور فوجی مہمات کا تفصیلی ذکر موجود ہے۔ اس طرح سمندر گپت کو ایک غیر معمولی انسان اور مثالی حکمران کے طور پر پیش کیا گیا ہے۔

سمدر گپت نے گپت حکومت کو جو اب تک مشرقی اتر پردیش، بہار اور بنگال کے کچھ علاقوں تک محدود تھی، وسیع کیا اور اپنی فوجی مہمات کے ذریعہ پورے آریہ ورت (ہنگا وادی کا علاقہ) اور شمالی ہندوستان پر قبضہ کر لیا۔ اس کا نتیجہ یہ ہوا کہ شمالی ہند میں اب تک موجود مختلف ریاستوں اور حکمران خاندانوں کا خاتمہ ہو گیا اور ان کی جگہ تن تنہا گپت خاندان کا سیاسی اقتدار پورے علاقے پر قائم ہو گیا۔ الہ آباد ستون کے کتبہ کے مطابق سمدر گپت نے آریہ ورت کے 10 بادشاہوں کو شکست دی اور ان کی ریاستوں کو اپنی حکومت میں ضم کر لیا۔ وہ دس حکمران درج ذیل ہیں:

1. رودر دیو (Rudra Deva): مغربی ہندوستان کا ایک شک حکمران۔
2. ناگ دت (Naga Datta): شمالی ہند کا ناگ حکمران۔
3. چندر ورمن (Chandra Varman): اس کی حکومت مغربی بنگال کے بنگور ضلع میں تھی۔
4. گن پتی ناگ (Ganpatti Naga): متھرا پر اس کا اقتدار تھا۔
5. ناگ سین (Naga Sena): مدھیہ پردیش کا ناگ حکمران۔
6. اچوت (Achyut): غالباً اتر پردیش کے بریلی ضلع میں اس کی حکومت تھی۔
7. ناندین (Nandin): شاید ایک ناگ حکمران تھا۔
8. بالا ورمن (Bala Verman): بالائی آسام یا مشرقی مالوہ کا ایک راجا تھا۔
9. کوٹا خاندان کا ایک حکمران جس کے بارے میں بالعموم مانا جاتا ہے کہ وہ پنجاب کے لدھیانہ علاقہ میں حکمران تھا۔
10. تیللا (Matila): اتر پردیش میں بلند شہر کے قریب۔

ان حکمرانوں کی ریاستی حدود کا تعین کرنا ذرا مشکل ہے کیوں کہ شاعر ہری سین نے حکمرانوں کے نام کے ساتھ ان کی ریاستوں کا ذکر نہیں کیا ہے۔ اس کی وجہ غالباً یہ تھی کہ چوں کہ سمدر گپت نے ان حکمرانوں کو ہرانے کے بعد ان کی ریاستوں کو اپنی حکومت میں شامل کر لیا تھا، گویا وہ اب گپت حکومت کا حصہ بن گئے تھے اور ان کا آزادانہ وجود ختم ہو چکا تھا۔ لہذا الگ سے ان کی ریاستوں کا ذکر ہری سین کے نزدیک ضروری نہیں تھا۔ البتہ حکمرانوں کی فہرست پر نظر ڈالنے سے یہ ضرور معلوم ہوتا ہے کہ سمدر گپت نے یقینی طور پر سب سے پہلے ناگا حکمرانوں پر حملہ کر کے ان کو ختم کیا ہوگا، کیوں کہ ناگا حکمران شمالی ہند میں ایک مضبوط طاقت اور گپت خاندان کے سب سے بڑے حریف تھے۔ اس کے علاوہ سمدر گپت نے مالوہ کے علاقے پر بھی قبضہ کیا اور وہاں سے شک شترپوں کا اقتدار ختم کیا جو اس وقت تک مغربی ہندوستان اور مالوہ کے علاقوں پر قابض تھے۔ آریہ ورت کے ان حکمرانوں کو شکست دینے اور ان کی ریاستوں کو ختم کر دینے کی وجہ سے ہی الہ آباد کے ستونی کتبے میں سمدر گپت کے لیے سوراجو چیتا (Sarvarajo Chetta) یعنی راجاؤں کو ختم کر دینے والے کا لقب استعمال کیا گیا ہے۔

الہ آباد ستون کے کتبہ کے مطابق سمدر گپت نے جنوبی ہند میں بھی فوجی مہمیں کیں، البتہ جنوبی ہند کے (12) بارہ حکمرانوں کو ہرانے کے بعد ان کو آزاد چھوڑ دیا اور شمالی ہند کے راجاؤں کے برعکس جنوبی ہند کے راجاؤں کی ریاستوں کو اپنی حکومت میں شامل نہیں کیا۔ یہ بات

دلچسپ ہے کہ جنوبی ہند کی فوجی مہم کا ذکر کرتے ہوئے ہری سین نے 12 حکمرانوں کے نام کے ساتھ ساتھ ان کی ریاستوں کا ذکر بھی کیا ہے جس سے ان راجاؤں کی ریاستی حدود کا تعین آسانی سے کیا جاسکتا ہے۔ ان بارہ راجاؤں کے نام اور ان کی ریاستیں درج ذیل ہیں:

1. راجا مہندرا: کوشالا (چھتیس گڑھ میں موجودہ رائے پور، بلاس پور اور کوشل کا علاقہ) سنہیل پور
2. ویگھراج: (Vyaghra Raja) مہاکانترا (بستر کے جنگلی علاقے)
3. مانٹاراج (Manta Raja): - کورالا (Kaurala)، آندھرا پردیش میں مشرقی گوداوری ضلع
4. میندر گرمی - پشت پورا (Pishta Pura): آندھرا پردیش میں موجودہ کاکی نادا کا علاقہ
5. سوامی دتا: - کوتورا (Ksttura)، غالباً آندھرا پردیش میں موجودہ وٹھکپٹنم کا علاقہ
6. دامنا (Damana): - ارندپلا (Eranda palla) غالباً آندھرا پردیش کے وٹھکپٹنم کا علاقہ یا مغربی گوداوری ضلع
7. وشنو گوپ: - کانچی (شمالی تمل ناڈو میں کانچی پورم کا علاقہ) نیل راجا: - اوکت (Avamukta) غالباً آندھرا پردیش کا موجودہ انت پور کا ضلع
8. ہستی ورمن: - وینگلی (گوداوری اور کرشنا ندی کی ترائی میں موجودہ ویدوگی کے علاقے)
9. اگر سین: - پالاکا (Palakka) آندھرا پردیش کے ولور ضلع کا علاقہ
10. کویرا (Kuvera): - دیورا شتر غالباً وٹھکپٹنم کا مشرقی ساحلی علاقہ
11. دھنن جیا (Dhanan Jaya):
12. کستھلا پورا (Kusthala Pura) غالباً آندھرا پردیش کا مغربی علاقہ

دکن اور جنوبی ہند کے ان راجاؤں اور ان کی ریاستوں پر ایک نظر ڈالنے سے گپت حکومت کی فوجی قوت کا اندازہ ہوتا ہے اور ساتھ ہی یہ بات بھی ثابت ہوتی ہے کہ سمندر گپت انتہائی قابل اور عظیم فوجی کمانڈر تھا جس نے دکن اور جنوبی ہند جیسی دور دراز ریاستوں پر اپنی حکمت عملی اور سیاسی سوجھ بوجھ کے ذریعہ گپت خاندان کا سیاسی اقتدار و اثر قائم کر دیا تھا۔

جنوبی ہند کے راجاؤں کے سلسلہ میں سمدر گپت کی پالیسی شمالی ہند کے راجاؤں سے الگ تھی۔ اس نے جنوبی ہند کے راجاؤں کو ہرایا لیکن ان کو اپنی اپنی ریاستوں میں آزاد اور خود مختار چھوڑ دیا، اس شرط کے ساتھ کہ وہ سمدر گپت کے اقتدار اعلیٰ کو تسلیم کر لیں۔ مورخ رنبیر چکرورتی کی نظر میں اس نئی پالیسی کا سبب یہ تھا کہ سمدر گپت ہندوستانی مشرقی علاقوں سے ہونے والی تجارت سے فائدہ اٹھانا چاہتا تھا۔ الہ آباد ستون کے کتبہ میں ہری سین نے ذکر کیا ہے کہ سمدر گپت کا تعلق سری لنکا اور جنوب مشرقی ایشیائی ممالک سے بھی تھا۔ چنانچہ یہ بات قرین قیاس معلوم ہوتی ہے کہ سمدر گپت کا ارادہ اپنی ریاست کو ساحلی علاقوں (بالخصوص اڑیسہ، آندھرا پردیش اور تمل ناڈو کے مشرقی ساحلی علاقے) سے جوڑنا تھا تاکہ اس راستے سے ہونے والی تجارت میں وہ بھی شریک ہو سکے اور سری لنکا اور جنوب مشرقی ایشیائی ممالک تک وہ آسانی سے پہنچ سکے۔ ظاہر ہے اس کے لیے سمدر گپت کو جنوبی ہند اور مشرقی دکن کے علاقوں کو فتح کر کے ان پر براہ راست اپنا انتظام قائم کرنے

کی کوئی ضرورت نہیں تھی (اور یہ اس کے لیے معاشی وسائل کا زیاں بھی ہوتا)۔ اس کی نظر میں سیاسی مصلحت اندیشی کا تقاضہ یہ تھا کہ مشرقی دکن اور جنوبی ہند کی ریاستیں اس کے رابطہ میں آجائیں، اس کی سیاسی بالادستی قبول کر لیں اور اس طرح اسے بغیر کسی مزاحمت کے ساحل سمندر تک راستہ دے دیں تاکہ گپت حکومت کی تجارت بھی سمندری تجارت سے جڑ جائے۔ اس سے یہ واضح ہوتا ہے کہ سمدر گپت کی دکن اور جنوبی ہند کی فوجی مہم سیاسی اقتدار یا اپنی ریاست کی توسیع کے لیے نہیں تھی، بلکہ اس کا زیادہ گہرا رشتہ معاشی اور دفاعی مفاد سے تھا۔

شمال اور جنوب کی ریاستوں پر اپنا اثر قائم رکھنے کے ساتھ ساتھ سمدر گپت نے سرحدی ریاستوں اور قبائلی علاقوں پر بھی اپنا اقتدار جما لیا تھا۔ ہری سین کے مطابق سرحدی علاقوں کے پانچ حکمران سردار اور 9 غیر بادشاہی جمہوری ریاستوں کے سربراہوں نے سمدر گپت کی اطاعت قبول کر لی تھی اور خراج دینے پر بھی راضی ہو گئے تھے۔ سرحدی علاقوں کے لیڈروں اور جمہوری ریاستوں کو سیاسی طور پر ماتحت کر لینے کا نتیجہ یہ ہوا کہ اب گپت حکومت ایک بہت بڑے حصے پر قائم ہو گئی تھی، جو جنوب مشرقی بنگلادیش سے راجستھان اور ہمالیہ کی ترائی سے مغربی دکن تک پھیلی ہوئی تھی۔

سمدر گپت گرچہ پورے ہندوستان پر گپت حکومت قائم نہیں کر سکا، لیکن وہ ایسا سیاسی رشتہ بنانے میں ضرور کامیاب ہوا جس کے ذریعہ براہ راست یا بالواسطہ پورے ہندوستان پر اپنا سیاسی دبدبہ اور اثر و رسوخ باقی رکھ سکا۔ جہاں تک براہ راست قبضہ کی بات ہے، تو گپت حکومت سوائے کشمیر کے شمالی ہندوستان کے ایک بڑے حصے پر قائم تھی، جس میں پنجاب، راجستھان اور گجرات و سندھ بھی شامل تھے۔ اس کے علاوہ وسط ہند میں جبل پور، چھتیس گڑھ اور اڑیسہ کے علاقے پر بھی براہ راست گپت حکومت کا ہی انتظام تھا۔ شمالی ہند اور وسط ہند کے گرد و نواح میں وہ ریاستیں تھیں جن پر گپت حکومت کا نہ تو براہ راست قبضہ و انتظام تھا اور نہ ہی یہ جنوب ہند کی ریاستوں کی طرح آزاد و خود مختار چھوڑ دی گئی تھیں، بلکہ ان کا رشتہ ماتحتی کا تھا جس کے سبب ان پر خراج دینا لازمی تھا۔

12.3 چندر گپت دوم (Chandragupta II)

سمدر گپت کے بعد گپت حکومت کی توسیع اور استحکام کا سلسلہ اس کے جانشین چندر گپت دوم (375-414ء) نے آگے بڑھایا۔ ایک روایت کے مطابق چندر گپت دوم کے راجا بننے کی کہانی بڑی دلچسپ ہے۔ اس روایت سے یہ سوال بھی اٹھتا ہے کہ آیا چندر گپت دوم ہی سمدر گپت کا حقیقی جانشین تھا یا نہیں۔ ساتویں صدی عیسوی کے ڈرامہ نگار و شاہک دت (Vishakhadatta) نے اپنے ڈرامہ ”دیوی چندر گپت“ میں بیان کیا ہے کہ چندر گپت دوم کا بڑا بھائی ”رام گپت“ سمدر گپت کا اصل جانشین تھا۔ تخت نشین ہونے کے فوراً بعد اس پر شک راجا نے حملہ کر دیا۔ دشمن راجا کا مقابلہ کرنے کے بجائے رام گپت نے اپنے وزیر کے مشورے پر صلح کی درخواست کی اور بدلے میں اپنی بیوی ”دھر ودیوی“ (Dhruv Devi) کو شک راجا کے حوالہ کرنے پر آمادہ ہو گیا۔ چندر گپت دوم خاندان کی اس بے حرمتی کو برداشت نہ کر سکا۔ اس نے دھر ودیوی کے بھیس میں شک کیمپ میں گھس کر شک راجا کو قتل کر دیا۔ اس کے بعد چندر گپت دوم اپنے بھائی کو قتل کر کے خود راجا بن گیا اور دھر ودیوی سے شادی کر لی۔

کیا اس دلچسپ روایت کی کوئی حقیقت ہے اور کیا واقعی رام گپت تاریخی طور پر ایک راجا تھا جو سمر گپت کا جانشین بنا۔ اس سوال پر مورخین کے درمیان اختلاف ہے۔ رام گپت کے تاریخی وجود کو تسلیم کرنے والے مورخین مانتے ہیں کہ بھلسا (Bhilsa) کے مقام پر تانبے کے جو سکے پائے گئے ہیں وہ قطعی طور پر رام گپت سے منسوب کیے جاسکتے ہیں۔ اس کے علاوہ وسط ہند میں ودیشا (Vidisha) کے قریب جین مذہبی گروؤں کے تین مجسمے پائے گئے ہیں جن پر لکھے کتبوں سے معلوم ہوتا ہے کہ ان مجسموں کو کسی ”مہاراج دھراج رام گپت“ نے نصب کروایا تھا۔ بہر حال جدید مورخین اس روایت کو درست نہیں سمجھتے اور رام گپت کو محض ایک خیالی و افسانوی کردار مانتے ہیں۔ ان کا ماننا ہے کہ گپت دور کے ہم عصر ریکارڈس میں رام گپت نام کے کسی راجا کا ذکر نہیں ملتا۔ جہاں تک یہ دلیل کہ رام گپت کے نام کے چند سکے وسط ہند سے دستیاب ہوئے ہیں، اس سلسلے میں مشہور مورخ ڈی۔ سی۔ سرکار (D.C. Sircar) نے یہ دعویٰ کیا ہے کہ علم مسکوکات کی روشنی میں یہ سکے چھٹی صدی عیسوی کے دور سے تعلق رکھتے ہیں، جب کہ رام گپت کا دور حکومت 370-375 عیسوی کے درمیان مانا جاتا ہے۔ مشہور مورخ آر، سی مجدار (R.C. Majumdar) کا خیال ہے کہ بھلسا کے مقام پر جو سکے دستیاب ہوئے ہیں اور جس میں رام گپت کا نام ملتا ہے، وہ مالوہ کے مقامی راجا کے معلوم ہوتے ہیں جس کا نام بھی رام گپت تھا۔ اسی طرح کتبے میں جس رام گپت کا ذکر ہے، بعض جدید مورخین کی رائے میں وہ بعد کے دور کا گپت راجا ہے نہ کہ سمر گپت کا جانشین۔ چنانچہ سمر گپت اور چندر گپت دوم کے درمیان کسی اور حکمران ماننا تاریخی اعتبار سے درست نہیں ہوگا۔ آر، سی مجدار نے ایک اور دلچسپ نکتے کی طرف اشارہ کرتے ہوئے کہا ہے کہ یہ بات بعید از امکان معلوم ہوتی ہے کہ سمر گپت جیسے عظیم فاتح کے جانشین کو شک حکمران نے اس طرح شکست دی ہو کہ اسے صلح کے لیے اپنی بیوی اس کے حوالے کرنی پڑی۔

بہر حال سمر گپت کی خاص رانی مہادیوی (Mahadevi) کے بطن سے چندر گپت دوم کا جنم ہوا جو 376ء میں تخت نشین ہوا اور تقریباً 35 سالوں کی حکومت کے بعد 415ء میں وفات پائی۔ سمر گپت کے مقصد کو سامنے رکھتے ہوئے چندر گپت دوم نے بھی سلطنت کی توسیع کے لیے فوجی مہمات کیں۔ چندر گپت دوم کا سب سے اہم فوجی کارنامہ مغربی ہندوستان بالخصوص گجرات کے علاقے پر قبضہ کر کے وہاں سے شک حکمرانوں کا اقتدار ختم کرنا تھا۔ پانچویں صدی کی پہلی دہائی میں اس نے مغرب کے شک حکمرانوں کے خلاف چڑھائی کی اور شک حکمران "ردر سمہا" (Rudrasimha) کو ہرا کر گجرات اور کاٹھیاواڑ کے علاقے اپنی ریاست میں شامل کر لیے۔ اس طرح بالآخر تین صدیوں تک حکومت کرنے کے بعد مغرب کے شک حکمرانوں کا تسلط ختم ہوا اور مغربی ہند بھی مکمل طور پر گپت سلطنت کا حصہ بن گیا۔

جیسا کہ عرض کیا گیا اس نے یہ کامیابی تقریباً 411-412ء میں حاصل کی۔ اس کی دلیل چاندی کے وہ سکے ہیں جو چندر گپت دوم نے اپنی جیت کے بعد جاری کیے۔ یہ ذہن میں رہے کہ چندر گپت دوم وہ پہلا گپت راجا ہے جس نے چاندی کے سکوں کا رواج شروع کیا، جب کہ اس سے قبل صرف سونے اور تانبے کے سکے ہی ڈھالے جاتے تھے۔ مورخین کا ماننا ہے کہ غالباً یہ بھی شک حکمرانوں کا ہی اثر تھا کیوں کہ چندر گپت دوم کے ذریعہ جاری کیے گئے چاندی کے سکوں میں اور شک حکمرانوں کے چاندی کے سکوں میں گہری مماثلت پائی جاتی ہے۔ چندر گپت دوم کی اس فتح کا ثبوت اس بات سے بھی چلتا ہے کہ انہیں سکوں میں اس کو ”شیر کو قتل کرنے والا“ دکھایا گیا ہے، چوں کہ گجرات کے

علاقے شیروں کی آماجگاہ تھے، اس لیے شیر کو قتل کرنے والی تصویر سے یہ مفہوم لینا بعید نہیں ہوگا۔ گجرات پر فتح حاصل کرنے سے جہاں ایک طرف ایک دشمن طاقت کا خاتمہ ہوا اور مغربی مالوہ و مغربی ہندوستان کے علاقے میں گپت حکومت کو استحکام ملا، وہیں دوسری طرف گجرات جیسا زرخیز خطہ اور ایک اہم تجارتی مرکز بھی گپت حکومت کا حصہ بن گیا، جو بین الاقوامی سمندری تجارت کا اہم مرکز تھا۔ بہر حال چندر گپت دوم کے دور میں گپت خاندان کا اقتدار بنگال سے شمال مغرب اور ہمالیہ کی ترائی سے زردماندی تک پھیل چکا تھا۔

چندر گپت دوم نے حکومت کی توسیع کے ساتھ ساتھ اس کے استحکام پر بھی خاص توجہ دی۔ اپنے دادا چندر گپت اول کی طرح سیاسی مصلحت کے پیش نظر اس نے بھی متعدد ریاستوں کے سربراہوں سے ازدواجی تعلقات قائم کیے۔ ظاہر ہے ان رشتہ داریوں نے ایک طرف گپت حکومت کو استحکام بخشا اور ساتھ ہی اس حکومت کا دائرہ اقتدار گرد و پیش کی ریاستوں تک پھیلا دیا۔ وہ ریاستیں جن میں چندر گپت دوم نے ازدواجی تعلقات قائم کیے، درج ذیل ہیں:

وسط ہند کے ناگ حکمرانوں سے تعلقات بہتر بنانے کے لیے چندر گپت دوم نے ناگ شہزادی ”کبیر ناگ“ سے شادی کی۔ اگرچہ ناگ حکمران سمدر گپت کے دور میں ہی گپت حکومت کی ماتحتی تسلیم کر چکے تھے، لیکن ان کے ساتھ اچھے رشتے بنانے کے لیے ازدواجی تعلقات ضروری تھے۔

چندر گپت دوم نے اپنی بیٹی ”پربھوتی“ کی شادی ”واکناک“ خاندان میں کر دی، کیوں کہ یہ خاندان دکن کی سیاست میں سب سے مضبوط اور طاقتور تھا۔ اس رشتہ داری کا ہی نتیجہ تھا کہ جب واکناک ریاست کے راجا در سین (Rudrasen) دوم کی موت ہوئی تو پربھوتی واکناک ریاست کی سرپرست بنی کیوں کہ اس کے تمام بیٹے ابھی نابالغ تھے۔ اس طرح اپنی بیٹی ”پربھوتی“ کے نام پر اصل حکومت چندر گپت دوم کے ذریعہ ہی انجام پاتی رہی۔ گویا اس دوران واکناک ریاست پر بھی گپت خاندان کی حکومت تھی۔ ناگا اور واکناک ریاستوں میں ازدواجی رشتے قائم کرنے کی ایک اور وجہ یہ رہی ہوگی کہ یہ دونوں ریاستیں جغرافیائی اعتبار سے انتہائی اہم تھیں۔ مغرب کے شک حکمرانوں کے خلاف کسی بھی فوجی مہم کے کامیاب ہونے کے لیے چندر گپت دوم کو ان کے تعاون کی سخت ضرورت تھی۔ ایسے میں چندر گپت دوم کا ان سے دشمنی رکھنا سیاسی دوراندیشی کے خلاف تھا۔

اس کے علاوہ چندر گپت دوم نے کنتلا (کرناٹک) کے ”کادمبا“ خاندان میں بھی رشتہ داریاں قائم کی تھیں۔ وکرما دتیا (Vikramaditya) کا لقب اختیار کرنے والے چندر گپت دوم کا ذکر ہمیں دہلی کے مہرولی میں قطب کا مپلیکس میں موجود آہنی ستون پر لکھے کتبے میں بھی ملتا ہے۔ چوتھی صدی عیسوی میں نصب کیے گئے اس آہنی ستون سے ہمیں اس دور کی تکنیک اور دہات کے علم (Metallurgy) میں ان کی مہارت کا اندازہ ہوتا ہے۔ اس کتبے سے ہمیں بنگال اور پنجاب میں چندر گپت دوم کی فوجی مہم اور ویشنومذہب کے تئیں اس کی عقیدت کا پتہ چلتا ہے۔ یہ بات ذہن میں رہے کہ بنگال کے سرحدی حکمرانوں کو سمدر گپت اپنا ماتحت بنا چکا تھا اور پنجاب کے کشان حکمرانوں نے سمدر گپت کے اقتدار اعلیٰ اور سیاسی بالادستی کو قبول کر لیا تھا۔ لیکن اندرونی معاملات میں وہ اب بھی مکمل طور پر آزاد اور خود

مختار تھے۔ چنانچہ بہت ممکن ہے کہ چندرگپت دوم کی فوجی مہم کا مقصد تھا کہ ان علاقوں کو مکمل طور پر براہ راست گپت سلطنت کے انتظامی و سیاسی کنٹرول میں لایا جائے۔ اس طرح اگر یہ بات مان لی جائے تو اس سے یہ نتیجہ نکالا جاسکتا ہے کہ چندرگپت دوم نے سمرگپت کا ادھورا کام مکمل کر دیا اور پورے شمالی ہند پر گپت سلطنت کا اقتدار مستحکم کر دیا۔

12.4 کمارگپت اول (Kumaragupta I)

چندرگپت دوم کے انتقال کے وقت تک پورے شمالی ہند اور گجرات تک کے علاقوں پر گپت خاندان کا تسلط قائم ہو چکا تھا۔ چنانچہ اس کے جانشین کمارگپت اول (414-454ء) کے دور میں کوئی خاص فوجی مہم نہیں ہوئی، البتہ انتظام و استحکام پر زیادہ توجہ دی گئی۔ اس نے ریاست کے مرکزی حصوں (درمیانی تنگا کا میدانی علاقہ) کے ساتھ ساتھ شمالی بنگال، شمالی بہار اور راجستھان کے علاقوں پر بھی مضبوط کنٹرول قائم کیا۔ یہ عہد گپت حکومت کا اہم اور خوشحال ترین عہد تھا جیسا کہ ان بے شمار خالص سونے کے سکوں سے اندازہ ہوتا ہے جو کمارگپت اول نے اس دور میں جاری کیے تھے۔

12.5 اسکندگپت (Skandagupta)

کمارگپت کی موت کے بعد اسکندگپت (454-467) حکمراں بنا جس کے عہد میں گپت حکومت کو شاہی خاندان کے اندر بغاوت اور ہنوں کی شکل میں باہری طاقت کے حملے کے اندرونی اور بیرونی خطرات کا سامنا کرنا پڑا۔ اس دور میں شاہی خاندان کے افراد کے درمیان تخت کو لے کر سیاسی کشمکش صاف نظر آتی ہے۔ مثلاً تاریخی طور پر سکوں اور کتبات سے یہ ثابت ہوتا ہے کہ اسکندگپت ہی کمارگپت اول کا جانشین تھا، لیکن تعجب یہ ہے کہ بعد کے دور کے گپت خاندان کے شاہی شجرہ نسب میں اسکندگپت کا ذکر نہیں ہے بلکہ جانشین کے طور پر اس کی جگہ پروگپت (Puragupta) کا نام درج ہے۔ یہ بھی دلچسپی سے کم نہیں کہ ماں کا نام بھی کسی خاندانی شجرہ نسب میں نہیں ملتا، یہاں تک کہ خود اسکندگپت کے کتبہ میں بھی اس کا کوئی ذکر نہیں ہے۔ اس کی وجہ شاید یہ تھی کہ اسکندگپت کی ماں کمارگپت اول کی خاص رانی (Mahadevi) نہیں تھی اور اسی لیے روایتی و قانونی طور پر اسکندگپت کو تخت کا حق دار نہیں سمجھا گیا۔ کیوں کہ روایتی طور پر گدی پر بیٹھنے کا حق خاص رانی کے بڑے بیٹے کو ہوتا تھا۔ آر، سی، جمدار کے مطابق اس سلسلہ میں کوئی یقینی بات نہیں کہی جاسکتی البتہ یہ ضرور معلوم ہوتا ہے کہ تخت نشینی کو لے کر شاہزادوں میں سیاسی جدوجہد شروع ہو چکی تھی۔ قیاس یہ ہے کہ کمارگپت کی موت کے بعد تخت کا اصلی وارث اسکندگپت نہیں بلکہ پروگپت تھا، لیکن تخت نشینی کی لڑائی میں اسکندگپت نے اپنے بھائیوں کو ہرا کر گدی پر قبضہ کر لیا۔ ظاہر ہے اس سیاسی رسہ کشی کا اثر ریاست کے انتظام و انصرام اور خاص کر اس کے معاشی حالات پر ضرور پڑا ہوگا، جیسا کہ اس عہد کے سکوں سے پتہ چلتا ہے۔ ایک تو یہ کہ اس عہد میں سونے کے سکے ماضی کے مقابلہ میں کم تعداد میں جاری کیے گئے اور دوسرے یہ کہ جو سونے کے سکے جاری بھی ہوئے، ان میں سونے کی مقدار کم تھی۔ اس سے یہ نتیجہ اخذ کیا جاسکتا ہے کہ معاشی حالات میں بحرانی کیفیت پیدا ہو رہی تھی۔

اسکندگپت کا سب سے عظیم کارنامہ زوال پذیر گپت سلطنت کو دوبارہ مضبوط اور مستحکم کرنا تھا۔ کمارگپت کی وفات کے دنوں میں

گپت سلطنت کو اندرونی اور بیرونی طاقتوں کا خطرہ درپیش تھا۔ اسکند گپت نے ان خطرات کا مقابلہ کس طرح کیا، اس کا اندازہ بھیتری کے کتبے سے کیا جاسکتا ہے جس میں ذکر ہے کہ سلطنت کو بچانے اور مستحکم کرنے کے لیے اسکند گپت کو ”کھلی زمین پر سونا پڑا۔“ کمار گپت کی حکومت کے آخری دنوں میں اسکند گپت نے طاقتور پیشیا متروں کا مقابلہ کیا اور انہیں شکست دی۔ تخت نشینی کے فوراً بعد ہنوں کا حملہ اسکند گپت کے لیے بڑا چیلنج تھا۔ تقریباً 458ء میں اسکند گپت نے ہنوں کے خلاف کامیابی حاصل کی۔ ہنوں پر اس کی فتح ایک بڑی کامیابی تھی، جس کا اندازہ ہنوں کے سیاسی دبدبے اور فوجی قوت سے لگایا جاسکتا ہے۔ اسکند گپت کے تخت نشین ہونے سے کچھ ہی وقت بعد 476ء عیسوی میں ہنوں نے مغربی رومی سلطنت کو پے در پے شکست دے کر اس کا خاتمہ کر دیا اور یورپ پر اپنا اقتدار قائم کر دیا تھا۔ حالانکہ ان کے یکے بعد دیگرے حملوں کا ہندوستانی معیشت پر منفی اثر پڑا جیسا کہ اوپر ذکر کیا جا چکا ہے۔

12.6 بعد کے گپت حکمران (Later Gupta Emperors)

467ء میں اسکند گپت کی موت کے بعد گپت حکمرانوں کے دور حکومت کا تعین کرنا ذرا مشکل ہے۔ قیاس یہ ہے کہ اسکند گپت کے بعد ”نرو گپت“ اور ”کمار گپت دوم“ دونوں نے 457ء سے 475ء کے درمیان کچھ عرصے کے لیے حکومت کی۔ 475ء میں بدھ گپت نے حکومت سنبھالی اور 25 سال تک یعنی 500ء تک حکمرانی کی۔ چھٹی صدی کی ابتدا سے گپت حکومت کے مرکزیت پسند اقتدار کا زوال شروع ہو چکا تھا اور اب سیاسی غیر مرکزیت صاف نظر آنے لگی۔ ایک ہی وقت میں تین گپت حکمران شمالی ہند کے الگ الگ حصوں میں گپت خاندان کے نام پر حکومت کرتے ہوئے نظر آتے ہیں۔ مثال کے طور پر پروینا گپت (502ء) مشرقی بنگال میں، بھانو گپت (510ء) مشرقی مالوہ میں اور نرسمہ بالادتیہ (515-530ء) شمالی بہار میں حکمران تھا۔ ان کا الگ الگ حصوں پر اقتدار قائم رکھنا صاف ظاہر کرتا ہے کہ اب گپت حکومت کے مرکزیت پسند کردار میں انتشار آچکا تھا۔

گپت حکومت کے سیاسی بحران میں ہنوں کے حملے سے اور اضافہ ہو گیا۔ ”ہن“ وسط ایشیائی خانہ بدوش قبائل تھے جو انتہائی خطرناک جنگ جو تھے۔ پانچویں صدی کے وسط تک ہنوں قبائل آمودریا (Oxus river) کی وادی پر قبضہ کر چکے تھے اور ہندوستان و ایران دونوں کے لیے خطرہ بن چکے تھے۔ وہاں سے انہوں نے گندھارا ریاست پر حملہ کیا اور پھر ہندوستان میں داخل ہو کر گپت سلطنت کے لیے سب سے بڑا چیلنج بن گئے تھے۔ پانچویں صدی کے اختتام تک ہنوں کے سردار، جس کا نام تورامن تھا، پنجاب سے نکل کر مغربی ہندوستان کے ایک بڑے حصے پر قبضہ کر لیا، جس میں مدھیہ پردیش کا علاقہ اراں (Iren) بھی شامل تھا، جیسا کہ اراں کتبہ سے معلوم ہوتا ہے۔ تورامن کے سکوں سے پتہ چلتا ہے کہ اس کا اقتدار یوپی کے کچھ حصوں، راجستھان، پنجاب اور کشمیر پر قائم تھا۔ تورامن کے بعد اس کا بیٹا ہراکلا اس کا جانشین ہوا اور تقریباً 515ء میں گدی پر بیٹھا۔

پانچویں صدی کے اختتام اور چھٹی صدی کی ابتدا سے ہنوں کے لیڈر کمانڈر ”تورامن“ اور اس کا بیٹا ”مہرکلا“ نے شمال مغربی ہند، مغربی ہند (گجرات) 503ء اور مالوہ (501ء) اور وسط ہند کے بڑے علاقے پر اپنا قبضہ جمایا اور اس طرح گپت حکومت کے علاقوں پر اپنا تسلط

قائم کر کے گپت راجاؤں کا سیاسی اقتدار کمزور کر دیا۔

12.7 گپت سلطنت کا زوال (Decline of Gupta Empire)

چھٹی صدی کے وسط تک گپت سلطنت کا زوال ہو چکا تھا۔ وہ ریاستیں جو کل تک گپت سلطنت کے ماتحت اور تابع دار تھیں، وہ سلطنت کی اندرونی کمزوری کا فائدہ اٹھاتے ہوئے آزاد و خود مختار ہونے لگی تھیں۔ چنانچہ ہم دیکھتے ہیں کہ گپت سلطنت کے زوال کے ساتھ ساتھ اس دور میں مختلف نئے سیاسی خاندانوں نے عروج پایا اور کئی ریاستوں کا قیام عمل میں آیا۔ یہ ریاستیں بنیادی طور پر ان سیاسی خاندانوں کے ذریعہ قائم ہوئیں تھیں جو ایک زمانے میں گپت حکمرانوں کے ماتحت (Vassal) تھے۔ آخر وہ کیسا سبب تھے جن کی وجہ سے گپت سلطنت کا زوال ہوا۔ ہم مندرجہ ذیل سطروں میں مختصراً چند اسباب کا جائزہ لیں گے۔

12.7.1 ہنوں کا حملہ (Invasion of Hunas)

ہن وسط ایشیا کے قبائلی خاندان بدوش تھے جو کما گپت اول کے عہد سے ہی شمال مغربی سرحدی علاقوں میں اپنا اثر و رسوخ بڑھا رہے تھے۔ ہنوں نے ہندوستان پر کئی حملے کیے اور رفتہ رفتہ شمال اور مغربی ہندوستان میں کچھ جگہوں پر اپنی حکومت قائم کر لی۔ حالانکہ شروع میں گپت راجاؤں نے بالخصوص اسکند گپت نے ہنوں کا مقابلہ کیا اور ان کو ہرا کر گپت سلطنت کا دفاع کرنے میں بھی کامیاب ہوا۔ لیکن تورامن نے، جو ہنوں کا سردار تھا، پانچویں صدی کے اختتام تک مغربی ہندوستان (گجرات) اور وسط ہند (مالوہ) کے ایک بڑے حصے پر اپنا اقتدار قائم کر لیا تھا۔ تورامن کے اقتدار کو اس کے بیٹے مہرکلا نے مزید آگے بڑھایا۔ اکثر مورخین کی رائے ہے کہ ہنوں کے حملوں نے گپت سلطنت کے سیاسی اقتدار و استحکام کو بہت دھچکا پہنچایا اور خاص کر شمال اور مغربی ہند میں گپت راجاؤں کا رسوخ بالکل ختم کر دیا۔ لیکن بعض مورخین، جن میں آرسی مجدار بھی شامل ہیں، اس رائے سے اتفاق نہیں رکھتے۔ ان کا خیال ہے کہ یہ بات درست ہے کہ ہنوں کا حملہ گپت راجاؤں کے لیے ایک بڑا سیاسی و فوجی چیلنج تھا لیکن وہ ہندوستان میں ایسے خطرناک اور تباہ کن ثابت نہیں ہوئے جیسے یورپ میں رومی سلطنت کے خلاف۔ اس کا ثبوت وہ مختلف جنگیں ہیں جن میں ہنوں کو ہندوستانی راجاؤں نے شکست دی۔ مثال کے طور پر اسکند گپت کے علاوہ نرسمہا گپت کے بارے میں بھی کہا جاتا ہے کہ اس نے مہرکلا کے خلاف جیت حاصل کی تھی۔ سب سے زیادہ حیرت انگیز بات یہ ہے کہ او لیکا اور موکھری راجاؤں نے بھی اپنے کتاب میں ہنوں کو ہرانے کا دعویٰ کیا ہے۔ جب کہ او لیکا اور موکھری ابھی بھی گپت سلطنت کے ماتحت تھے لیکن اس سے یہ معلوم ہوتا ہے کہ ہنوں کا حملہ اور ان کی سیاسی و فوجی قوت ہندوستانی راجاؤں کے لیے قابل شکست نہیں تھیں۔ چنانچہ ہنوں کے چیلنج کو حد سے زیادہ توجہ دینا تاریخی طور پر درست نہیں ہوگا۔

12.7.2 اندرونی مشکلات (Internal Problems)

جدید مورخین کا ماننا ہے کہ گپت سلطنت کے زوال میں بیرونی سے زیادہ اندرونی عوامل کا دخل ہے۔ دراصل گپت راجاؤں نے ریاست کی توسیع کے وقت جیتے گئے علاقوں پر ایک مضبوط اور موثر انتظام و کنٹرول نافذ کرنے کے بجائے، ایک ڈھیلا اور پھیلا نظام لاگو کرنے کی

پالیسی اپنائی۔ اس پالیسی کے تحت جیتے گئے علاقے مقامی سرداروں یا راجاؤں کے سپرد کر دیے گئے بشرطیکہ وہ گپت راجاؤں کی سیاسی بالادستی و اقتدار اعلیٰ کو قبول کر لیں۔ اس طرح براہ راست کنزول نہ کرنے کا نتیجہ یہ نکلا کہ مقامی سردار یا راجا اس وقت تک وفادار اور اطاعت گزار رہے جب تک سلطنت کا مرکزی ڈھانچا مضبوط رہا۔ لیکن جیسے ہی کوئی کمزور راجا تخت نشین ہوتا یا اندرونی طور پر کشمکش پیدا ہوتی اور تخت نشینی کو لے کر جھگڑے ہوتے، (جیسا کہ گپت سلطنت کے آخری دور میں ہوا) ان مقامی راجاؤں اور سرداروں کے لیے سر اٹھانا اور خود مختاری کا دعویٰ کرنا آسان ہو جاتا۔ بالآخر وہی ہوا اور پانچویں صدی کے اختتام اور چھٹی صدی کے شروع میں ان علاقائی طاقتوں نے کمزور گپت راجاؤں اور مرکزی نظام کے ڈھیلے پن کا فائدہ اٹھایا اور اپنی آزادی و خود مختاری کا اعلان کر دیا۔ اس طرح سلطنت کے مختلف حصے لوٹ کر الگ اور آزاد ہو گئے۔ ہم نیچے ان ریاستوں کا تذکرہ کرتے ہیں جو گپت سلطنت کے زوال کے بعد شمال اور مغربی ہند میں قائم ہوئی تھیں۔

- موکھری (Maukharis) سردار جو کل تک گپت سلطنت کے ماتحت تھے، چھٹی صدی عیسوی کے ابتدائی دہائیوں میں مکمل طور پر آزاد ہو گئے، جیسا کہ گیا ضلع سے برآمد ہوئے موکھری سردار انت ورمین کے کتبہ سے معلوم ہوتا ہے۔ موکھریوں کا اقتدار اتر پردیش کے علاقوں پر تھا اور ان کی راجدھانی قنوج تھی۔
- راجستھان کے مند سور علاقہ میں او لیکار (Aulikara) خاندان نے خود مختاری کا اعلان کر دیا جو سمر گپت عہد میں گپت سلطنت کا ماتحت تھا۔ او لیکار خاندان کے شیشودھر من نے گپت سلطنت کے زوال میں اہم رول ادا کیا۔ اس نے ہنوں کے خلاف بھی زبردست مزاحمت کی تھی اور ہنوں کو ہرا کر ہندوستان کو ایک بڑی تباہی سے بچایا تھا۔
- ولسہی مترکا (Maitrakas) جو پانچویں صدی تک گپت سلطنت کے ماتحت تھے، چھٹی صدی کے وسط میں وہ بھی آزاد ہو گئے اور گجرات کے علاقے میں اپنا اقتدار جمالیا۔
- راجستھان کے جودھپور کے علاقے میں گرجروں (Gurjeras) نے چھٹی صدی کے وسط تک ایک چھوٹی سی ریاست قائم کر لی تھی۔
- اس کے علاوہ شمال مغربی ہند میں مختلف مقامی سیاسی گھرانوں کے ساتھ ساتھ ایرانیوں اور ہنوں نے الگ الگ حصوں پر اپنا بدبہ قائم کر رکھا تھا۔

بعض مورخین نے، جن میں آرمیس شرما، ڈی، این جھا اور بی، این یادو پیش پیش ہیں، زمینی عطیات (Land grants) کو سلطنت کے کمزور ہونے کا اصل سبب مانا ہے۔ گپت راجاؤں نے اپنے افسروں کو بطور تنخواہ زمینی عطیات دینے شروع کر دیے، جو شروع میں صرف برہمنوں کو بطور انعام یا دان دیے جاتے تھے۔ ان زمینی عطیات کے ساتھ وہ تمام زرعی، قانونی اور انتظامی اختیارات بھی افسروں کو دے دیے جاتے جن پر کل تک صرف راجا کا حق تھا۔ یعنی ٹیکس وصول کرنے، سزا و جزا دینے اور نظم و نسق چلانے کا مکمل اختیار و آزادی۔ چنانچہ دھیرے دھیرے عطیہ پانے والے افسران اپنے علاقوں میں مضبوط اور مالدار ہو گئے، جو مستقبل میں نہ صرف یہ کہ راجا کی کمزوری کا سبب بنے بلکہ سلطنت کے لیے خطرہ بھی۔ گپت راجا اور عطیہ پانے والوں کے درمیان اقتدار و حقوق کی حصہ داری سے جو نظام وجود میں آیا اسے "

سامنت نظام " بھی کہا جاتا ہے۔ بہر حال سامنتوں نے اپنا اقتدار بڑھانا شروع کیا جس سے بالآخر ریاست کمزور ہو گئی۔

سیاسی مشکلات کے علاوہ گپت سلطنت کو معاشی مسائل کا بھی سامنا کرنا پڑا۔ آپسی خانہ جنگی اور مستقل فوجی لڑائیوں نے، خاص طور پر ہنوں کے خلاف لڑی گئی جنگوں نے، ریاست کے ذرائع آمدنی پر بہت زیادہ بوجھ ڈالا، جس کا اثر ہمیں اسکند گپت کے سکوں میں نظر آتا ہے۔ ایک تو یہ کہ اس کے دور میں سونے کے سکوں کی تعداد کم ہوئی اور دوسرے یہ کہ پانچویں صدی کے اختتام سے گپت سلطنت کے سکوں میں خالص سونے کی مقدار بھی مستقل گٹھے لگی۔ اس سے معشیت میں آئے بحران کا بخوبی اندازہ کیا جاسکتا ہے۔

گپت سلطنت کے زوال کے سلسلہ میں اوپر دیے گئے اسباب کا بغور جائزہ لینے سے یہ بات صاف ہو جاتی ہے کہ زوال کی اصل وجہ داخلی مشکلات تھیں نہ کہ خارجی۔ لیکن اس بات سے انکار نہیں کیا جاسکتا کہ ہنوں کے حملہ نے سیاسی بحران میں مزید اضافہ کیا۔ اسی طرح گپت خاندان میں آپسی رسہ کشی اور تخت نشینی کی کشمکش نے بھی ریاست کو ضرور نقصان پہنچایا۔ بہر حال کم و بیش ان تمام اسباب نے ایک مضبوط اور طاقتور ریاست کو کمزور کر دیا جو بالآخر متعدد چھوٹی چھوٹی ریاستوں میں تقسیم ہو گئی۔

12.8 اکتسابی نتائج (Learning Outcomes)

سمدر گپت کے انتقال کے وقت گپت سلطنت مشرقی وسط ہند اور شمالی ہند میں ایک مضبوط مقام حاصل کر چکی تھی۔ چندر گپت نے ریاست کو استحکام بخش اور اس کی مزید توسیع کی۔ جیسا کہ معلوم ہے کہ سمدر گپت نے ریاست کے مرکزی علاقوں کے علاوہ دوسری ریاستوں کو شکست دیکر ماتحت ضروری کیا لیکن ان پر براہ راست گپت سلطنت کا کنٹرول نہیں قائم کیا تھا۔ چندر گپت دوم نے وسط ہند اور مغربی ہند کی شک حکومت کا خاتمہ کر کے نہ صرف یہ کہ پہلی بار ریاست کا اقتدار گجرات تک کے علاقوں پر قائم کر دیا بلکہ ماتحت ریاستوں پر بھی براہ راست انتظام نافذ کر کے ان کو ریاست کا حصہ بنا لیا۔ لیکن کمار گپت اور اسکند گپت کے دور میں ہی ریاست میں سیاسی ضلعتشار شروع ہو گیا۔ جو بالآخر بعد کے گپت حکمرانوں کے عہد میں ریاست کے زوال میں تبدیل ہو گیا۔

گپت سلطنت کے زوال کا سبب اندرونی اور بیرونی دونوں تھا، یعنی جہاں ایک طرف ریاست کو خاندانی تخت نشینی کے جھگڑے، ماتحت ریاستوں کی خود مختاری اور معاشی بد حالی نے کمزور کیا، وہیں دوسری طرف ہنوں کے حملوں نے بھی ریاست کی مرکزیت اور سیاسی قوت کو توڑنے میں اہم کردار ادا کیا۔ بہر حال چھٹی صدی کے وسط تک ریاست کا زوال مکمل ہو چکا تھا۔

12.9 کلیدی الفاظ (Keywords)

وکر ماتتیه : اجین کا ایک راجا تھا جس کے بارے میں مشہور ہے کہ اس نے پہلی صدی عیسوی میں شک حملہ آوروں کو مغربی ہند سے باہر نکالا تھا۔ چنانچہ آنے والے دور میں وکر ماتتیه ہر اس کاراجا کا لقب بن گیا جو اپنی فوجی مہمات اور فتوحات کے لیے مشہور ہوئے۔

آہنی ستون : دہلی کے قطب مہرولی میں قطب مسجد کے صحن میں موجود آہنی ستون جس پر چندر گپت نامی بادشاہ کی فوجی مہمات اور مذہبی عقیدہ کا ذکر ہے۔ مورخین کے مطابق یہ ستون چندر گپت دوم نے نصب کروایا تھا۔ اس ستون پر کندہ کتبہ سنسکرت زبان میں لکھا ہوا ہے۔

ہن : وہ وسط ایشیا کے خانہ بدوش قبائل تھے جنہوں نے پانچویں صدی کے اختتام اور چھٹی صدی کے ابتدا میں شمال مغربی ہند اور شمال ہند پر متعدد حملے کیے۔

ماتحت حکمران : ماتحت حکمران (Vassals) وہ حکمران جو گپت سلطنت کے ماتحت تھے اور گپت راجاؤں کی سیاسی بالادستی قبول کر چکے تھے اور انہیں خراج بھی ادا کرتے تھے۔ البتہ اپنی ریاست کے اندرونی معاملات میں یہ آزاد اور خود مختار تھے۔

12.10 نمونہ امتحانی سوالات (Model Examination Questions)

12.10.1 معروضی جوابات کے حامل سوالات (Objective Answer Type Questions)

1. گپت خاندان کا سب سے عظیم سمرٹ کون تھا؟
2. سمر گپت کے عہد کے سب سے اہم ماخذ کا نام بتائیے۔
3. الہ بادستون پر کن حکمرانوں کے کتبے مندرج ہیں؟
4. آریہ ورت سے کیا مراد ہے؟
5. راجاناگ دت کی حکومت کس علاقے پر تھی؟
6. وشاکھ دت کے لکھے ہوئے ڈرامے کا نام بتائیے۔
7. چندر گپت دوم نے کس شاک حکمران کو شکست دے کر گجرات اور کاٹھیاواڑ حاصل کیا؟
8. چندر گپت دوم نے اپنی بیٹی پر بھارتی کی شادی کس حکمران خاندان میں کی؟
9. بعد کے دور کے گپت خاندان کے شجرے میں اسکندر گپت کی جگہ کس حکمران کا ذکر ہے؟
10. اسکندر گپت نے ہنوں کو کب شکست دی؟

12.10.2 مختصر جوابات کے حامل سوالات (Short Answer Type Questions)

1. سمر گپت کی جنوبی مہم کا تجزیہ کیجیے۔
2. دیوی چندر گپت کے مطابق چندر گپت دوم کی تخت نشینی کا واقعہ بیان کیجیے۔
3. چندر گپت کی شادی بیہا کے تعلقات کی پالیسی پر روشنی ڈالیے۔

4. اسنڈ گپت نے ہنوں کا کس طرح سامنا کیا؟ جائزہ لیجیے۔
5. بعد کے گپت حکمرانوں کے بارے میں ایک مختصر نوٹ لکھیے۔

12.10.3 طویل جوابات کے حامل سوالات (Long Answer Type Questions)

1. سمر گپت کے دور حکومت پر ایک تفصیلی مضمون لکھیے۔
2. چندر گپت دوم کے دور حکومت اور اس کے سیاسی تعلقات کا تفصیلی جائزہ لیجیے۔
3. گپت سلطنت کے زوال کے کیا اسباب تھے، وضاحت کیجیے۔

12.11 مزید مطالعے کے لیے تجویز کردہ کتابیں (Suggested Books for Further Readings)

1. Chakravarti, Ranabir, *Exploring Early India*, Macmillan, Delhi, 2013.
2. H.C. Raychaudhuri, *Political History of Ancient India*, University of Calcutta, 1923
3. Jha, D.N., *Early India: A Concise History*, Manohar, New Delhi, 2004..
4. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
5. Kosambi, D D. *Ancient India; a History of Its Culture and Civilization*. New York: World Pub. Co, 1969.
6. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
7. R.C. Majumdar, ed., *The Classical Age*, (The History and Culture of the Indian People, Vol.III), Bharatiya Vidya Bhavan, Bombay, 1954.
8. Raychaudhuri, Hemchandra. *Political History of Ancient India*, 1973.
9. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
10. Sharma, R.S., *India's Ancient Past*, OUP, New Delhi, 2019.
11. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
12. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.

اکائی 13- گیت نظم و نسق

(Gupta Administration)

اکائی کے اجزا

تمہید	13.0
مقاصد	13.1
ماخذ	13.2
کتبے	13.2.1
سکے	13.2.2
کلاسیکی متون	13.2.3
چینی سیاحوں کے سفر نامے	13.2.4
مغربی ادبی ماخذ	13.2.5
ریاست کا بدلتا تصور	13.3
موروثی شاہی افسران	13.3.1
انتظامی بے ترتیبی	13.3.2
ریاست کی نوعیت	13.3.3
گیت نظم و نسق	13.4
بادشاہ	13.4.1
ریاست کے سات اجزا	13.4.2
مرکزی انتظامیہ	13.5
صوبائی اور مقامی انتظامیہ	13.6
صوبہ	13.6.1

ضلع	13.6.2
ویتھی	13.6.3
گاؤں	13.6.4
تجارتی انجمن یا گلڈ	13.6.5
اقتصادی نتائج	13.7
کلیدی الفاظ	13.8
نمونہ امتحانی سوالات	13.9
معروضی جوابات کے حامل سوالات	13.9.1
مختصر جوابات کے حامل سوالات	13.9.2
طویل جوابات کے حامل سوالات	13.9.3
مزید مطالعے کے لیے تجویز کردہ کتابیں	13.10

13.0 تمہید (Introduction)

پندرہ سو سالوں سے پہلے کی بات ہے جب گجرات کے لاٹ نامی مقام سے ریشم کاروبار سے جڑی ایک کاروباری انجمن اپنے اپنے خاندانوں کے ساتھ ایک لمبے سفر پر نکل پڑی۔ ہمیں یہ جانکاری نہیں ہے کہ کن حالات نے انہیں اپنا وطن اصلی چھوڑنے پر مجبور کیا۔ پھر بھی ہمیں یہ معلوم ہے کہ وہ وسطی ہندوستان میں واقع دسپور نامی شہر پہنچے اور وہیں بس گئے۔ کمار گپت اول کے عہد حکومت میں اس شہر کا منتظم بندھوور من تھا۔ یہی وہ وقت تھا جب اس کاروباری انجمن نے شہر میں ایک سورج مندر کی تعمیر کے لیے مالی امداد فراہم کی۔ اس مندر کی شان و شوکت اور اونچا ٹکھر دیکھتے ہی بنتا تھا۔ اس مندر میں دیوتا کی مورتی کو تقریباً 38-437 عیسوی میں قائم کیا گیا۔ ایسا لگتا ہے کہ بجلی گرنے کی وجہ سے اس مندر کو کافی نقصان پہنچا۔ اس موقع پر بھی وہی کاروباری انجمن سامنے آئی اور اس نے اس مندر کی تعمیر نو کے لیے مالیہ فراہم کرایا۔ تعمیر نو کا یہ کام 74-473 عیسوی کے موسم بہار میں شروع ہوا۔ ان باتوں کی جانکاری ہمیں مندسور سے حاصل شدہ ایک کتبے سے ہوتی ہے۔ قدیم دسپورہ ہی موجودہ مندسور ہے، جہاں سے یہ کتبہ حاصل ہوا ہے۔ اس کتبے کے متن کو ولس بھٹی نام کے ایک سورج کے پجاری نے تیار کیا تھا۔

(مندسور کتبے کا خلاصہ)

300 سے 600 عیسوی کے درمیان بہت سارے قدیم کتبے تیار ہوئے، مندسور کتبے ان میں سے ایک ہے۔ اس عہد کو عام طور پر گپت عہد کے نام سے جانتے ہیں۔ مورخین نے شاہی خاندانوں کے لیبل کو ترجیح دینا اب کم کر دیا ہے، تاہم جب بھی اس کا استعمال کیا جائے تو

اس عہد کے ضمن میں یہ بات یاد رکھنی چاہیے کہ ویسے تو ان صدیوں میں شمالی ہندوستان گپت خاندان کے زیر تسلط تھا، لیکن برصغیر کے مختلف حصوں میں متعدد ہم عصر شاہی خاندان علاحدہ علاحدہ منصب اقتدار پر فائز تھے۔ مثال کے طور پر مغربی دکن میں واکاٹکوں نے ایک عظیم ریاست کی بنیاد ڈالی تھی اور وہ اس علاقے کے اعلیٰ ترین سیاسی طاقت بنے رہے۔ علاوہ ازیں گپتوں کے واکاٹکوں کے ساتھ ازواجی تعلقات تھے، جیسا کہ ہمیں گپت شہزادی پر بھارتی کے ڈگنوں کتبے سے پتہ چلتا ہے۔ اس طرح سے گپتوں کے شاہی نظام کا واکاٹک نظم و نسق پر گہرا اثر پڑا۔ اس اکائی میں ہم گپت نظم و نسق کے مختلف پہلوؤں پر روشنی ڈالیں گے۔ اسی ضمن میں گپت سلطنت کے مختلف ماخذات اور ریاست کے بدلتے کردار پر بھی تبصرہ کریں گے، ساتھ ہی گپت نظم و نسق کا موازنہ دوسرے شاہی خاندانوں کے ساتھ پیش کریں گے۔

13.1 مقاصد (Objectives)

اس اکائی کے مطالعہ کے بعد آپ:

- گپت سلطنت کی معلومات کے ماخذ کو جان لیں گے۔
- ریاست کی فطرت میں ہونے والی تبدیلی کو سمجھ سکیں گے۔
- ریاست کے مختلف اجزاء اور ان کے باہمی تعلق کو واضح کر سکیں گے۔
- گپت مرکزی، صوبائی اور مقامی نظم و نسق کو سمجھ پائیں گے
- گپت نظم و نسق اور دوسری حکومتوں کے نظام کے درمیان فرق کر سکیں گے

13.2 ماخذ (Sources)

13.2.1 کتبے (Inscriptions)

300 سے 600 عیسوی کے تاریخی مصادر کے تحت گپت شہنشاہوں کے علاوہ، واکاٹک، کدمب، ورمین اور ہن جیسے ہم عصر حکمران خاندانوں کے ذریعے جاری کیے گئے حجری کتبے اور تانبے کے لوحی کتبے مخصوص اہمیت کے حامل ہیں۔ پر شستی یعنی مدھیہ قصابند پر مشتمل شاہی کتبے کو عوامی اعلان نامہ کے طور پر استعمال ہونے والے رابطہ عامہ کے ایک ذریعے کے طور پر بھی دیکھا جاسکتا ہے۔ حالانکہ اس میں صرف سیاسی فتوحات کا ذکر ملتا ہے، حکمرانوں کی بارگاہ نہیں۔ حکمرانوں کے لیے استعمال شدہ القابات اور تفصیلات سے اس عہد میں موجود سیاسی اقتدار کے سیڑھی نما ڈھانچے کی عکاسی ہوتی ہے، اور حکمرانی کے نئے طرزوں کا پتہ چلتا ہے۔ ریاست کے زمینی عطیات کے کتبوں سے اس عہد کے اہم سماجی-اقتصادی اعمال کے بارے میں جاننے کا موقع فراہم ہوتا ہے۔ اس کے علاوہ انتظامی ڈھانچوں اور زمینی تعلقات کے موضوع میں بھی معلومات حاصل ہوتی ہیں۔ انفرادی سطح پر جاری کیے گئے شخصی عطیاتی کتبوں کے ذریعہ اس عہد کی سماجی تاریخ کے بارے میں اہم جانکاری ملتی ہے، اور مذہبی اداروں کی عوامی سرپرستی کے بارے میں پتہ چلتا ہے۔

13.2.2 سکے (Coins)

سکے اور مہر بھی عوامی ترسیل کے لیے استعمال ہونے والے رابطہ عامہ کے ذریعہ تھے ساتھ ہی تبادلہ اور اختیار کے ترجمان تھے۔ گپت حکمرانوں نے دینار کہے جانے والے سونے کے سکوں کو بڑی مقدار میں جاری کیا۔ یہ رومی طرز کے دیناریس کے مشابہ تھا۔ یہ سکے شہنشاہ کے نام اور کارناموں کو ظاہر کرتے تھے۔ اگلے حصے میں بادشاہ اور پچھلے حصے میں کسی دیوتا کی تصویر ہوتی تھی۔ چندر گپت دوم، مکار گپت، اسکندر گپت اور بدھ گپت نے مغربی شترپوں کے چاندی کے سکوں کے مماثل سکے جاری کیے، جس کے اگلے حصے پر حکمران کی تصویر اور کبھی کبھی تاریخ بھی کندہ ہوتی تھی۔ پچھلے حصے میں دائرہ نما لکھاوٹ کے گہرے میں کوئی نشان (جیسے ایک گدھ یا مور وغیرہ) کندہ ہوتا تھا۔ گپتوں کے تانبے کے سکے بہت کم ہیں۔ کدمب اکشواکو، وشنوکنڈن اور ناگ جیسے ہم عصر حکمران خاندانوں نے بھی سکے چلائے۔ ابھی حال ہی میں مہاراشٹر کے واردھا علاقے سے بڑی مقدار میں ایسے سکے ملے ہیں جن میں تانبے کا تناسب زیادہ ہے۔ یہ سکے واکاٹوں نے جاری کیے تھے۔ ناگپور ضلع میں رام ٹیک کے نزدیک مانسرنامی مقام سے کھدائی کے دوران اسی طرح کے سکے ملے ہیں۔ بساڑھ (ویشالی)، بھیت اور نالندہ سے بھی بڑی تعداد میں مہر اور سیل حاصل ہوئی ہیں۔

13.2.3 کلاسیکی متون (Classical Texts)

تین سو سے چھ سو عیسوی کے بیچ سنسکرت زبان کے میدان میں کافی اہم ترقی ہوئی۔ پرانوں اور مہا کاویوں کو اسی عہد میں آخری شکل دی گئی۔ اس سے اس عہد کی اہم مذہبی اور ثقافتی ارتقا کا اندازہ لگایا جاسکتا ہے۔ نارد، وشنو، برہسپتی اور کاتیاہن اسمرتی اسی عہد میں مدون کی گئی۔ چوتھی صدی میں ایک حکمران کو سیاست کے موضوع پر مخاطب کرتے ہوئے کامندک کی نیتی سار لکھی گئی۔ منجوشری نامی ایک مہایان بدھ متن کا ایک باب ہندوستانی تاریخ کے بارے میں ہے، جس میں گوڑ اور مگدھ کی تاریخ کو ترجیح دیتے ہوئے، عیسوی سال کی ابتدائی صدیوں سے لے کر ابتدائی عہد وسطیٰ تک کی تاریخ کو تدوین کیا گیا ہے۔ جینوں کے ہری ونش پران (8 ویں صدی) اور تلیوپنتی میں بھی سیاسی ترتیب زمانی مہیا کرائی گئی ہے۔ بھوج کے شرنکار پرکاش کے ایک ضخیم متن میں وشاکھ دت کے گمشدہ نائک دیوی چندر گپت م کا کچھ حصہ ملتا ہے، جو گپتوں کی سیاسی تاریخ کے نقطہ نظر سے مفید ہے۔ دراصل سنسکرت شاعری کا اس عہد کے سماجی تاریخ کے مصدر کے طور پر بہت کم استعمال کیا گیا ہے۔ یہی حالت کتھاسرت ساگر جیسے مقبول عام عوامی ادب کی بھی ہے۔ علم طب اور فلکیات کی تخلیقات اس عہد کے سائنسدانوں کی ترقی یافتہ حالت کی گواہ ہیں۔ کام سوتر (عیش کوشی پر مبنی) اور امر کوش (ایک ڈکشنری) جیسی تصنیفات مہارت کے اس عہد کی نمائندگی کرتی شلپاد کرم اور منی میکلائی جیسے تمل رزمیہ اشعار کو جنوبی ہندوستان کی پانچویں / چھٹی صدیوں کی تاریخ کا بڑا ماخذ کہا جاسکتا ہے۔

13.2.4 چینی سیاحوں کے سفر نامے (Accounts of Chinese Travelers)

تیسری اور آٹھویں صدیوں کے درمیان بڑی تعداد میں چینی سیاحوں نے ہندوستان آکر بدھ متوں کو اکھٹا کیا اور بدھ اہمیت کے حامل مقامات کی زیارت کی۔ پانچویں صدی کو ان چینی بدھ سیاحوں کے نقطہ نظر سے انتہائی عروج کا دور کہا جاسکتا ہے، لیکن ان میں سے صرف تین چینی بدھ بھکشوؤں سفر نامے مکمل طور پر موجود ہیں، فابیان، ہیون سانگ اور تسنگ۔ فابیان ہندوستان میں 405 سے 415 تک تقریباً ایک

دہائی رہا۔ اس سلسلے میں اس نے شمال مغرب سے لے کر بنگال کی کھاڑی میں واقع تامل پتی بندر گاہ تک گنگا کے میدانی علاقوں کا دورہ کیا۔ تامل پتی سے سمندری راستے کے ذریعے وہ سنہال (شری لنکا) اور جنوب مشرقی ایشیا ہوتے ہوئے چین واپس چلا گیا۔ چین لوٹ کر وہ تاحیات ہندوستان میں اکھاڑ کیے گئے بدھ متوں کا ترجمہ کرتا رہا۔ اس نے اپنے سفروں کا ایک کچا چٹھا لکھا، جسے گاؤسینگ فاشینگ چوان (بدھ حکومتوں کا ایک بیان) کہا جاتا ہے۔ اس نے اپنے بیان میں کہیں بھی ہندوستانی حکمران کے نام کا ذکر نہیں کیا۔ لیکن یقینی طور پر وہ چندر گپت دوم کا عہد رہا ہوگا۔ اس میں لوگوں کے احوال زندگی کے بارے میں اس کے ذریعے کیا گیا مشاہدہ کچھ حد تک صحیح بھی ہے اور کچھ غلط بھی۔ ویسے تو اس دوران بہت سارے ہندوستانی بدھ بھکشو بھی چین گئے لیکن ان کے ذریعے لکھا گیا کوئی متن ہمارے پاس موجود نہیں۔

13.2.5 مغربی ادبی ماخذ (Western Literary Sources)

عہد مذکورہ میں بہت سارے مغرب کے دانشوروں نے بھی اپنے واقعات لکھ چھوڑے ہیں۔ چھٹی صدی عیسوی میں لکھی گئی کوسمس انڈکوپلوٹس کی کرسچین ٹوپوگرافی ان میں سے ایک ہے۔ اس کا مصنف ایک کاروباری تھا، جس نے بشمول ہندوستان کئی علاقوں کے لمبے لمبے سفر کیے تھے۔ آخر میں وہ تارک الدنیا بن گیا۔ قیصریہ کے پروکاپیس کی تصنیف کے ذریعے سے اس عہد میں ہورہی ہندوستان۔ بازنطینی سلطنت کے درمیان تجارت کی جانکاری ملتی ہے۔ ویسے تو اس عہد کی بہت ساری مورتیوں اور عمارتی ڈھانچوں کے باقیات موجود ہیں، لیکن ان میں سے زیادہ تر مذہبی طرز کے ہیں۔ اس عہد کے ایسے آثاری شواہد کی بہت کم دستاویز سازی ہوئی ہے، جو لوگوں کے روزمرہ سے جڑی باتوں پر روشنی ڈال سکیں۔ پھر بھی پرانا قلعہ، اچھتھر، بساڑھ، بھیٹ، اور کاویری پنٹم سے اہم شواہد حاصل کیے گئے ہیں۔

13.3 ریاست کا بدلتا تصور (Changing Concepts of State)

تین صدیوں کی سیاسی طاقتوں کا جو مکمل تعارف آپ نے گزشتہ اکائیوں میں پڑھا اس سے ایک اہم تاثر پیدا ہوتا ہے۔ پورے برصغیر میں شاہی نظاموں کی تیزی سے توسیع ہوئی، اور غیر شاہی نظاموں کا جہاں بھی وہ بچی ہو عملی طور پر اختتام ہو گیا۔ خاص طور پر قابل ذکر بات یہ ہے کہ شاہی نظام حکمرانی صرف گنگا کی ڈیلٹا، شمالی ہند کے ہموار میدان یا جنوب کی ندی گھاٹیوں یا مہانوں کے علاقوں تک محدود نہیں رہا۔ اس عہد میں ایسے مختلف علاقوں میں شاہی نظام کا ارتقا ہوا جہاں اس سے پہلے بھی کبھی نظر نہیں آیا۔ یہ موضوع کافی غور و خوض کا مطالبہ کرتا ہے۔ چوتھی صدی عیسوی کے پہلے حصے میں گپت خاندان کے عروج کے ابتدائی دور میں ویشالی علاقہ میں لچھوی جمہوریت کافی اہمیت رکھتی تھی۔ چندر گپت اول اور کمار دیوی کی شادی کے واقعے کی یادگار کے طور پر لچھویہ کندہ سونے کا سکہ جاری کرنا اور سمندر گپت کو لچھوی دہت کہا جانا اس کے براہ راست ثبوت ہیں۔ لیکن اس کے بعد سے غیر شاہی جمہوریت کے طور پر آزادانہ موجودگی کا پتا نہیں چلتا۔ ویشالی مکمل طور پر گپتوں کے زیر اقتدار آگئی، اور ایک صوبائی انتظامی مرکز میں تبدیل ہو گئی۔ اسی جگہ چندر گپت دوم کا ایک بیٹا گووند گپت ماتحت صوبائی حکمران تھا۔ سمندر گپت کے عہد حکومت میں مالو، ارجناین جیسی جمہوریتیں اس کی ماتحتی قبول کر کے ٹیکس دینے والے علاقوں کی شکل میں تبدیل ہو گئیں۔ پھر بھی شاید وہ اپنا علاحدہ وجود بنائے رکھ سکے، لیکن چندر گپت و کرم آدیہ کے عہد حکومت میں سانچی کے علاقے میں کوئی

سنکانک مہاراج دکھائی پڑتے ہیں۔ سنکانک گپت اقتدار کے زیر اثر نہ صرف گپت سلطنت کا حصہ بن گئے، بلکہ غیر شاہی جمہوریہ سے بدل کر چوتھی صدی کے آخر تک وہاں شاہی نظام کے مطابق راجا کی حکومت قائم ہو چکی تھی۔ چوتھی صدی عیسوی کے بعد شمالی ہند میں غیر شاہی جمہوریہ کی جانکاری شاذ و نادر ہی ملتی ہے۔ اسی طرح قدیم دسپورہ میں قدیم مالو جمہوریہ کا علاقہ تھا۔ وہ پانچویں، چھٹی عیسوی میں اولے کر (Olekar) حکمراں خاندان کا علاقہ بن گیا۔ چوتھی صدی میں سمندر گپت کی الہ آباد پر شستی میں بنگال کا سمتل اور کامروپ پر تینت زپتی علاقے (سرحدی علاقہ) کے طور پر گنا گیا۔ 507 عیسوی میں سمتل میں گپتوں کا اقتدار شاہی نظام کی توسیع کی طرف ہماری توجہ مبذول کرتا ہے۔ شاہی ریاست کے طور پر کامروپ کا ابھرنا چھٹی صدی کے وسطی حصے سے ہوتا ہے۔

دوسری طرف الہ آباد پر شستی میں جس جنگلاتی علاقے کو اٹوک راجیہ کہا گیا ہے، 530-529 اور 534-533 کے دو علاحدہ تانبے کے کتبوں میں ڈاہل (موجودہ جبلپور علاقہ) میں 18 اٹوک ریاستوں کی موجودگی معلوم ہوتی ہے۔ لیکن وہ اٹوک ریاستیں ڈاہل یا ڈاہل منڈل (انتظامی علاقہ) کے تحت ہو گئے۔ اس علاقے میں گپتوں کے ماتحت طاقت کے طور پر اس وقت پروراجک اور اراج کلپ نامی دو حکمراں خاندان موجود تھے۔ بطور اٹوک ریاست تذکرہ ہونے کے باوجود اس علاقے میں اماتیہ اور سندھی و گراہک جیسے عہدوں پر قائم افسران کی موجودگی اور دوت (سفیر) اور کرنک (کاتب) کا تعارف کتبوں میں دیا گیا ہے۔ یہ سب یقینی طور پر شاہی نظام حکومت کی توسیع کا ثبوت فراہم کرتے ہیں۔ آگے آنے والے دور میں ڈاہل علاقہ ہی کلچری حکمراں خاندان کا مرکز اقتدار بن گیا۔ شاہی نظام جب کسی نئے علاقے میں قائم ہوتا، جب متعدد علاقوں میں حکمراں خاندان کے پہلے حکمراں یا مرداول کا لقب صاف طور پر زپتی ہوتا تھا۔ کئی نسلوں کے بعد اس خاندان کے وارث سیاسی القابات جیسے راجا یا مہاراج استعمال کرتے ہوئے دیکھے جاتے تھے۔ زیادہ تر علاقوں میں شاہی نظام حکومت قائم ہونے سے پہلے کوم یادل میں سادہ سماج اور کوم کے دلپتی (سربراہ) کی سربراہی ہوتی تھی۔ ڈاہل علاقوں کے اٹوک ریاست میں 529 اور 534 عیسوی میں دیوی پشٹھ پر کا کے مندر کی بات جانی جاتی ہے، کہ مندر کے مقصد سے تانبے کا کتبہ جاری کر کے عطیہ کیا گیا۔ دیوی بلاشک و شبہ قبیلے یا قوم سے جڑی ہوئی تھی۔ بعد کے دور میں وہ برہمنی دیوی میں تبدیل ہو گئی۔ یہ تبدیلی اس وقت ہوئی جب ان علاقوں میں شاہی نظام حکومت کا آغاز ہوا۔ پانچویں یا چھٹی صدی عیسوی میں اڑیسہ کے رن پور علاقے میں دیوی منی ناگیشوری کے لیے بھی اسی طرح کا زمینی عطیہ دیا گیا۔ وہ بھی یقینی طور پر قبیلائی سماج کے ذریعہ پرستش کی جانے والی ایک دیوی مانتھیں، جن کی عبادت ایک پتھر کے ٹکڑے کی شکل میں ہوتی تھی۔ شاہی نظام کی توسیع تانبے کے کتبائی فرمان کے جاری کرنے سے جڑی ہوئی تھی، اور اسی سے منی ناگیشوری دیوی کے برہمنی دیوی کے بطور قبول ہونے کا عمل بھی جڑ گیا۔ اڑیسہ کے گنگ حکمراں خاندان کے بانی کے طور پر کتبوں میں کرمانو کا تذکرہ ملتا ہے۔ وہ بھگوان گوکرن سوامی کا عبادت گزار تھا اور اسی کے کرم سے حکمرانی کی سبھی علامات (سامراجیہ چنہ) سے مزین تھا۔ اس دیوتا کی نظر عنایت سے اس نے نہ صرف کلینگ پر فتح حاصل کی، بلکہ شبر قبیلے کے کھیا شبر ادتیہ کو بھی مارنے میں کامیاب رہا۔ اس طرح کلنگ میں گنگ حکمراں خاندان کا قیام ایک قوم کو اکھاڑنے کے ذریعہ ہوا تھا۔ اس کہانی سے دلپتی کی قیادت میں کوم سماج کی حالت اور شاہی نظام کا فرق بھی واضح ہو جاتا ہے۔

13.3.1 موروثی شاہی افسران (Hereditary Imperial officers)

شاہی افسروں یا وزرا کے عہدے موروثی بن گئے تھے۔ اور وہ بھی اپنے بادشاہوں کی طرح شاندار القابات اختیار کرنے لگے تھے جو ہر جگہ کثرت سے استعمال کیے جاتے تھے۔ جہاں تک عہدوں کے موروثی ہونے کے تعلق ہے پتہ چلتا ہے کہ مہاسندھی و گراہک سور یہ دت، اماتیہ و کرکا کا پوتنا، بھوگیک نردت کا پوتنا اور بھوگیک روی دت کا بیٹا تھا۔ اس طرح سے وشنووردھن کے وزیر دکس کا تعلق وزیروں کے خاندان سے تھا اور اس کے بزرگوں میں ایک شخص اچھے دت راجھتانیہ یعنی گورنر تھا۔ دیگر کتبہ سے بھی ثابت ہوتا ہے کہ وزارت موروثی ہوتی تھی۔ سوراشر کے ایک گورنر نے اپنے بیٹے کو ایک حصہ کی حکومت سونپ دی تھی۔ ان افسران میں سے بیشتر ماتحت سردار ہوتے تھے۔ مثال کے طور پر ہرش کا جنگ اور امن کا وزیر اوتی ایک خراج گزار سردار بھی تھا۔ اس سے مرکز کے ڈھیلے پن کا اظہار ہوتا ہے۔

13.3.2 انتظامی بے ترتیبی (Administrative Disorder)

حکومت میں مرکزیت کی کمزوری کا ذکر فہیمان اور یون چوانگ کی تحریروں میں ملتا ہے۔ اول الذکر کے مطابق آبادی اور مال گزاری کے بورڈ نہیں پائے جاتے تھے۔ بادشاہ کے تمام افسران کے لیے مال گزاری مقرر تھی۔ چون کہ مال گزاری کا انتظام کمزور تھا اس لیے بادشاہ سرداروں کی طرف سے دیے گئے خراج اور نذرانوں پر انحصار کرتا تھا۔ چون کہ شاہی افسران کے پاس جاگیریں ہوتی تھیں اس لیے وہ طاقتور بن گئے تھے، اور طاقتور ہونے کی بناء پر وہ اکثر شاہی اقتدار کو لکارتے بھی تھے۔ یون چوانگ کے بیان سے بھی اس کی تصدیق ہوتی ہے۔ اس کے مطابق شاہی املاک کے چار حصے کیے جاتے تھے۔ ایک سرکاری اخراجات اور ریاست کی پوجا کے لیے تھا، دوسرا سرکاری ملازمین کے لیے وقف ہوتا تھا۔ تیسرا علمی قابلیت کی حوصلہ افزائی کے لیے اور چوتھا مذہبی قابلیت حاصل کرنے پر مختلف مذہبی طبقوں کو انعام کے طور پر دیا جاتا تھا۔ ٹیک نرم تھے۔ جبری خدمت کم لی جاتی تھی۔ ہر شخص اپنے موروثی پیشے کو اختیار کرتا تھا۔ بادشاہ کے مزارع پیداوار کا چھٹا حصہ ادا کرتے تھے۔ تاجر گھاٹوں اور سرحدی چنگیوں پر معمولی ڈیوٹی ادا کرنے کے بعد اپنا سامان فروخت کرتے تھے۔ سرکاری ملازموں کو ان کے کام کے مطابق معاوضہ دیا جاتا تھا۔ ریاستی وزیر اور عام افسران کے پاس علاقے ہوتے تھے جن کی دیکھ بھال کے وہ ذمہ دار ہوتے تھے۔ ان بیانات سے انتظامی ڈھیلے پن کا اظہار ہوتا ہے۔

13.3.3 ریاست کی نوعیت (Nature of State)

سلطنت کی بنیاد 'دگو بے' کے اصول پر قائم تھی۔ سمرگپت کے الہ آباد والے کتبہ سے پتہ چلتا ہے کہ اس کی جنگوں کے نتیجے میں کچھ بادشاہ مارے گئے تھے اور ان کی سلطنتوں کو سمرگپت کی سلطنت میں شامل کر لیا گیا تھا۔ کچھ کو شکست کے بعد گرفتار کیا گیا تھا لیکن بعد میں ان کو بحیثیت خراج گزار حکمرانوں کے اپنی اپنی سلطنتوں میں بحال کر دیا گیا تھا۔ اس چیز کا اظہار ہرش کے اس کے 'دگو بے' کے موقع پر کیے گئے اعلان سے بھی ہوتا ہے۔ ماتحت سردار مقتدر اعلیٰ کے تابع ہوتے تھے۔ وہ خراج ادا کرتے تھے۔ ڈنڈوت بجالانے کے لیے اس کی خدمت میں حاضری دیتے یا شہنشاہ کی اپنی سلطنت میں اس کی اصل حکومت ہوتی تھی۔ مثال کے طور پر تھانیسور کی سلطنت ہرش کی اصل سلطنت تھی۔ بادشاہ کو اس کے فرائض کی انجام دہی میں مدد دینے کے لیے موروثی افسران، خراج گزار راجا اور مہاراجا، سامنت اور مہاسامنت، ہوتے

تھے۔ ان میں سے کچھ شہنشاہ کی اصل سلطنت کے انچارج ہوتے تھے جب کہ دوسرے سلطنت کے دوسرے حصوں کے ہرش کے بانس کھیر کتبہ میں مہاسانت مہاراجا سکند گپت اور سامنت مہاراجا ایشور گپت کا ذکر بحیثیت شاہی افسران کے ملتا ہے۔ بانا کے مطابق اونتی ہرش کا جنگ اور امن کا وزیر تھا۔ یون چوانگ کے بقول کمار راجا دھر و بھٹ اہم موقعوں پر ہرش کے ساتھ رہتا تھا اور قنوج میں ہرش کی آمد کے موقع پر اس نے ہرش کا استقبال کیا تھا۔ اپنی سلطنت کو محفوظ رکھنے کے لیے ہرش سلطنت بھر میں دورے کرتا رہتا تھا۔ غرضیکہ سلطنت کے لوگوں پر براہ راست حکمرانی کرنا مرکزی حکومت کے لیے ممکن نہیں تھا۔

13.4 گپت نظم و نسق (Gupta Administration)

13.4.1 بادشاہ (King)

شاہی نظام میں سبھی سیاسی اور انتظامی کام کاج کے مرکز میں خود راجا ہوتا ہے۔ علی الترتیب بڑھتے ہوئے شاہی وقار کے ساتھ پرکشش اور شاندار مہاراج ادھیراج کا لقب لگ بھگ سبھی طاقتور راجاؤں نے اختیار کیا۔ سوائے واکاٹک راجاؤں کے جنہوں نے صرف مہاراج اور دھرم راج کے لقب پر قناعت کی۔ گپت راجاؤں کے ذریعہ زیر استعمال پر م بھٹارک، راج دھراج، پرتھوی پتی جیسے القاب یقیناً ہی ان کی عظیم سیاسی طاقت اور اقتدار کا مظہر تھی۔ ویانگہ پراکرم، سنگھ و کرم، کرمادتیہ، پراکرماتنگ وغیرہ نام اختیار کر کے مختلف گپت شہنشاہ اپنے اپنے اقبال اور قوت کے بارے میں بتانے کے لیے مستعد تھے۔ عظیم اقبال مند موریہ شہنشاہوں کا سادہ ترین راجا کا لقب گپت شہنشاہوں کے عظیم ترین القابات سے کافی مختلف تھا۔ متعدد گپت شہنشاہوں نے اپنے سیاسی اقتدار کے انظہار کے لیے ویدک یگیہ خصوصی طور پر اشو میدھ یگیہ کروائے، جس کی کوئی مثال موریہ عہد میں نہیں ملتی۔ گپت شہنشاہ باضابطہ طور پر بادشاہ کے ربانی ہونے اور خدا کی ذات سے پیدا ہونے کا اعلان کرتے تھے۔ سمندر گپت کو کبیر، اندر اور یم کے مساوی کہا گیا (دھندا، ورویندر اتھک، سما)۔ وہ عالم موت کارہائشی مخصوص دیوتا (لوک دھامیہ دیوسیہ) اور بے فکر انسان تھا۔ بادشاہی خوبیوں اور مخصوص دیوتاؤں کے مخصوص اوصاف سے برابری کی بنیاد پر ہی یہ دعویٰ پیش کیا گیا تھا۔ چندر گپت دوم خود صرف وشنو بھگت ہی نہیں تھا، اس کے ایک طرز کے سکے کے پچھلی طرف چکر دھاری مرد (وشنو کے سدرشن چکر کا انسانی پیکر) کی مورتی دکھائی پڑتی ہے۔ ہم عصر اہر بدھنیہ سمہتا کے مطابق چکر دھاری پیکر اور وشنو ایک ہی ہیں۔ پنچرات بھاگوت مذہب کے اس مظہر کا استعمال کر کے گپت شہنشاہ نے سکے کے ذریعہ سے اپنی مافوق الفطرت حیثیت ظاہر کی ہے۔ کمار گپت اپنے باپ کی طرح ویشنو (پر م بھاگوت) تھا۔ اس کے ایک طرز کے سکے کے پچھلی طرف مور پر سوار کار تکیہ کی مورتی دیکھی جاسکتی ہے۔ اس سکے کے سامنے کی طرف گپت شہنشاہ کمار گپت کی تصویر دکھائی گئی ہے جس میں شہنشاہ مور کو کچھ کھلا رہے ہیں۔ کمار اور کار تکیہ ہم معنی الفاظ ہیں۔ دونوں کے ساتھ مور کی نمائش سے شہنشاہ کو کمار گپت کو عملی طور پر کار تکیہ کے پیکر میں ثابت کیا گیا ہے۔ بادشاہ کی خدائی پیدائش اور دیوتائی فطرت دکھانے میں گپت شہنشاہوں نے سابقہ کشان راجاؤں کی پیروی کی تھی۔

بادشاہت کی ایک اہم خصوصیت یہ تھی کہ جانشینی کے سلسلہ میں بڑے بیٹے کے حق کو تسلیم نہیں کیا جاتا تھا۔ ایک ایسے قریب

المرگ بادشاہ کی مثال ملتی ہے جس نے اپنے بیٹوں میں سب سے زیادہ مستحق کو جانشین نامزد کیا تھا۔ سدر گپت اور اسکند گپت کا انتخاب بھی اس کو ظاہر کرتا ہے کہ بڑے بیٹے کو لازمی طور پر جانشین نہیں بنایا جاتا تھا۔ کبھی کبھی سلطنت کے وزیر انتخاب کا حق استعمال کرتے تھے۔

13.4.2 ریاست کے سات اجزا (Seven Elements of State)

شاہی نظام حکمرانی میں انتظامی کاروبار یقیناً ہی بادشاہ پر مرکوز ہوتا تھا۔ لیکن معاون منتری، ماتیہ سمیت متعدد طرح کے افسران اور فوج کے بنیادی امور شہنشاہ بھی نظم و نسق نہیں چلا سکتے تھے۔ اس تصور کی نظریاتی بنیاد کوٹلیہ کی 'سپت پر کرتی' کی تفصیل میں منحصر ہے۔ زیر غور عہد کے کلاسیکی منتوں میں سپتنگ ریاست کے تصور کا وسیع استعمال ہوا ہے۔ یعنی کوٹلیہ کے بعد کے متن سازوں نے شاہی ریاستی جسم کا تصور پیش کیا ہے جس میں سوامی یا بادشاہ ہی یقیناً سربراہ تھا لیکن افسر (ماتیہ)، ریاست (راشٹر)، قلعہ (پور)، خزانہ (کوش)، طاقت (دنڈ)، دوست (متر) کی اہمیت بھی تسلیم کی گئی تھی۔ ان کے آپسی تانے بانے میں مطابقت بھی کافی اہم ہے، لیکن ہر جز کا اپنا کام اور کردار بھی ہے۔ وہ وصف یا کام ہی اس جز کو مخصوص بناتا ہے۔ اسی خصوصیت کی وجہ سے اس جز کا جو مخصوص کام یا وصف ہے چاہے وہ کتنا ہی کم تر ہو اسے کسی دوسرے جز کے ذریعے عمل میں نہیں لایا جاسکتا۔ یہ اجزا اپنے اپنے کام کرنے کے علاوہ ایک دوسرے کو مکمل کرتے تھے (پرسپرو پکار توم)۔ سوامی کی اہمیت دوسرے اجزا میں سب سے زیادہ ہے۔ اور اہمیت کے نقطہ نظر سے دوست کا مقام سب سے کم تر ہے۔ لیکن دوست بھی لازمی ہے کیوں کہ دوست کا کردار کوئی دوسرا جز ادا نہیں کر سکتا۔ اس تصور میں اجزا کے درمیان زیادہ سے زیادہ ہم آہنگی کو فوقیت دی گئی ہے۔ نتیجتاً بادشاہ ہی ریاست اور سبھی اعمال کا مدار المہام ہے۔ اس طرح کوٹلیہ کے سپت پر کرتی نظریہ سے ما بعد کا سپتنگ نظریہ علاحدہ ہو گیا۔

13.5 مرکزی انتظامیہ (Central Administration)

مذکورہ بالا نقطہ نظر ہم عصر انتظامی نظم و نسق کے مطالعے کے لیے معاون ہو گا۔ گپت، واکٹک اور دوسری ہم عصر طاقتوں کے کتبوں میں مختلف عہدے داران اور افسران کا تذکرہ ہے۔ ماتیہ یا سیکریٹری بہت ہی اہم شاہی عہدے دار تھا، جو انتظامیہ کی چوٹی پر تھا۔ گپتا انتظامیہ میں نسب کی بنیاد پر ماتیہ کی تقرری قابل غور ہے۔ چندر گپت دوم کے عہد حکومت میں ویر سین سیکریٹری کے عہدے پر فائز ہوا تھا کیوں کہ اس کے باپ دادا بھی اسی عہدے پر تھے (انیہ پر اپت ساچویہ، ادے گری گفا کتبہ)۔ چندر گپت دوم اور کمار گپت اول کے افسر اعلیٰ کے طور پر ٹھکھر سوامی اور اس کا بیٹا پرتھوی سین فعال تھے۔ اسی طرح اسکند گپت کے دور میں سوراشٹر کا ذمہ دار صوبائی گورنر پرن دت تھا، بعد میں اس کا بیٹا چکر پالت گورنر ہوا (جو ناگڑھ کتبہ)۔ وراثتی طور پر افسران کی تقرری کا چلن جس طرح گپتا عہد میں دکھائی دیتا ہے، ایسا مور یہ عہد میں نہیں تھا۔

شاہی محل کی دیکھ بھال کے لیے پرتی ہار (محافظ) ہوتے تھے۔ مرکزی انتظامیہ کا ایک بنیادی محکمہ یقیناً دفاع سے جڑا ہوا تھا۔ کتبوں اور ہم عصر ادبی مآخذ میں ہمیشہ جنگ و جدل میں مشغول رہنے والی فوج کا ذکر ہے۔ کوٹلیہ کی ارتھ شاستر کی پیروی کرتے ہوئے عملی طور پر ارتھ شاستر کے خلاصہ کلام کے طور پر چوتھی۔ پانچویں صدی عیسوی میں کامندک کانیتی سار لکھا گیا، اس میں رتھ، پیدل، گھڑ سوار اور ہاتھی سوار فوج کی اہمیت دکھائی گئی ہے۔ لیکن فن حرب و ضرب میں رتھ کی اہمیت پہلے کے مقابلے میں کم ہوتی جا رہی تھی۔ 600 سے 300 عیسوی کے

دوران کی کتبوں میں دنڈ نایک اور مہادنڈ نایک کا ذکر ملتا ہے، جو اعلیٰ ترین فوجی افسر تھا۔ ویشالی سے حاصل شدہ ایک مہر پر اگنی پتر نامی ایک مہادنڈ نایک کا تذکرہ ہے۔ الہ باد پر شستی میں تین مہادنڈ نایک کا ذکر آیا ہے۔ اس پر شستی کے مصنف ہری سین خود مہادنڈ نایک ہونے کے ساتھ ساتھ سندھی و گراہک اور کمار ماتئیہ بھی تھے۔ ان کے باپ دھرو بھوتی، مہادنڈ نایک اور کھادیہ تپکت کے عہدوں پر فائز رہے تھے۔ واکاٹک کتبوں میں سیناپتی کا ذکر باقاعدہ طور پر پایا جاتا ہے، جب کہ گپت کتبوں میں اس کا کوئی بیان نہیں ملتا۔ حالانکہ سیناپتی واکاٹک علاقوں میں تدبیری سرگرمیوں کی بنسبت غیر حکمت عملی، مقامی منتظم کے طور پر سرگرم تھے۔ کتبوں اور مہروں پر فوج کے اعلیٰ ترین افسر کے طور پر مہا بلاد ہکرت کا ذکر ملتا ہے۔ اشوپتی اور پیلوپتی کہنے سے ترتیب وار گھوڑ سوار اور ہاتھی سوار فوج کے سالار کا علم ہوتا ہے۔ ویشالی کی ایک مہر پر یکیش و تس نام کے ایک بھائاشوپتی (پیدل اور گھوڑ سوار فوج کا سالار) کا تذکرہ ہے۔ اس عہد میں متعدد جنگوں کے جیسے شواہد ہیں ویسے ہی تدبیری مہارت اور سرگرمیوں کے متعدد ثبوت ملتے ہیں۔ اس لیے ایک اعلیٰ افسر کا تذکرہ متنوں میں باقاعدہ طور پر پایا جاتا ہے، وہ ہے سندھی و گراہک یعنی جنگ اور امن سے متعلقہ شعبہ کا افسر اعلیٰ۔ اس کا کام دوسرے ملکوں سے متعلق تھا۔ تین سو عیسوی کے پہلے اس طرح کے افسر کے موجود ہونے کا کوئی ثبوت نہیں۔ محکمہ انصاف کا اختیار دنڈ پاشک کے پاس تھا۔ یعنی جو دنڈ (انصاف / امن) اور پاش (رسی / جال) کے استعمال میں ماہر ہو۔ اسی طرح کی سرگرمی سے ممکنہ طور پر مضبوط منسلک افسر چور دھ رینک تھا جو چوروں کی کھوج بین کرتا تھا، اور چوری کیسے ہوئے سامان کو برآمد کرتا تھا۔ کتبوں میں عموماً چاٹ بھٹ کا تذکرہ ملتا ہے جو محافظ کے طور پر مقامی امن وامان بنائے رکھتا تھا۔

13.6 صوبائی اور مقامی انتظامیہ (Provincial & Local Administration)

13.6.1 صوبہ (Province)

صوبائی اور مقامی نظموں سے جڑے شواہد بھی کم دلچسپ نہیں ہیں۔ بنیادی طور سے کتبوں اور تانبے کے کتبات سے ہی ان کا تعارف حاصل ہوتا ہے۔ گپت سلطنت بہت سے صوبوں جیسے انتظامی حلقوں میں بٹا ہوا تھا۔ یہ صوبے عام طور پر بھکتی کے نام سے جانے جاتے تھے، جیسے تیر بھکتی، گدھ بھکتی، نگر بھکتی، پنڈرودھن بھکتی، وغیرہ۔ انتظامی اصطلاح کے طور پر بھکتی لفظ کا پہلا استعمال ممکنہ طور پر سمندر گپت کی الہ آباد پر شستی میں دیکھا جاسکتا ہے۔ گپت سلطنت کے مغربی حصہ میں ویسے ہی انتظامی حلقہ کو دیش کہا گیا ہے۔ واکاٹک لوگ راجیہ کی اصطلاح سے صوبہ جیسی انتظامی اکائی کا تعارف کراتے تھے۔ وسطیٰ ننگا گھاٹی اور شمالی بنگال کے علاقوں میں گپت صوبائی منتظم کو اپرک کہا جاتا تھا، جب کہ گپت سلطنت کے مغربی حصے میں صوبائی ناظم کو گوپتا کہا جاتا تھا۔ گپت سلطنت کے شہزادے بھی کبھی کبھی صوبائی حکمران کا عہدہ سنبھالتے تھے۔ نام سکوں کے ثبوت سے معلوم ہوتا ہے کہ چندر گپت دوم کا ایک بیٹا گووند گپت پہلے ویشالی اور بعد میں مالوہ علاقے کا نظم و نسق سنبھالتا تھا۔ واکاٹک ریاست میں صوبائی منتظمین کو سیناپتی کہا جاتا تھا۔ سیناپتی لقب ہونے کے باوجود وہ شہری انتظامیہ کے ذمہ دار تھے، ایسا مانا جاسکتا ہے۔ یہاں خاص طور سے قابل ذکر بات یہ ہے کہ بدھ گپت کے عہد حکومت میں صوبائی حکمرانوں کو صرف اپرک نہیں بلکہ اپرک مہاراج کے لقب سے مخاطب کیا جاتا تھا۔ کیا یہ رو بہ زوال مرکزی اقتدار کے پس منظر میں صوبائی حکمرانوں کی اہمیت میں اضافے کی طرف اشارہ کرتا تھا؟

13.6.2 ضلع (District)

صوبے کے نیچے جو انتظامی حلقہ تھا، اسے عام طور پر وشیہ (ضلع کے مماثل) کہا جاتا تھا۔ صرف شمالی بنگال کے ساتھ ساتھ گنگا کی گھاٹی میں گپت سلطنت میں وشیہ کی شکل کا انتظامی حلقہ باقاعدہ طور پر دکھائی دیتا ہے۔ وشیوں کی موجودگی جبل پور علاقے میں مقامی پری وراجک اور اچ کلپ خاندان والوں کی حکومت میں دیکھی جاتی ہے۔ اسی طرح مغربی ہندوستان میں ولجھی کے می ترک خاندان کے بادشاہوں نے بھی ضلع کو وشیہ کا نام دیا تھا۔ یعنی گپتوں کی طاقت ختم ہونے کے باوجود ان کے ماتحت طاقتوں نے آزاد حکومت قائم کرنے پر بھی وشیہ جیسی انتظامی اکائی کو نظر انداز نہیں کیا۔ یقیناً ہی واکانک علاقوں میں وشیہ کا تذکرہ نہیں ملتا۔ وہاں ضلع کے مماثل اکائی کو پٹ کہا جاتا تھا (جیسے اترپٹ، پچھم پٹ)۔ کبھی کبھی ضلع کے معنی میں واکانک کتبوں میں آہار لفظ کا بھی استعمال ہوا ہے۔ انتظامی شعبہ کے طور پر آہار کا استعمال یقیناً ہی اشوک کے وقت سے چلا آ رہا تھا۔

ضلعی انتظامیہ سے متعلق شواہد کافی مقدار میں شمالی بنگال سے حاصل شدہ گپت عہد کے تانبے پر کندہ سرکاری دستاویزوں سے ملتے ہیں۔ خصوصی طور پر دامودر پور سے ملے پانچ خطوط میں (124 سے 224 گپت سن) یہ دیکھے جاسکتے ہیں۔ وشیہ کے منتظم کو کہیں کمار ماتیہ کہیں ایکنک، یا کہیں وشیہ پتی کہا گیا تھا۔ وہ ضلع کا انتظام سنبھالنے کے لیے صوبائی حکمران کے ذریعے مقرر کیا جاتا تھا۔ ضلعی انتظامیہ کا مرکزی دفتر کتبوں میں وشیہ ادھشٹھان ادھیکرن کہلاتا تھا۔ اہم بات یہ تھی کہ کوئی ورش وشیہ میں (موجودہ بنگلہ علاقہ، جنوبی دیناچ پور ضلع، مغربی بنگال) ضلعی حکمران کے علاوہ اس کی مدد کے لیے نگر شریشٹی (شہر کا اعلیٰ ترین تاجر، کاروباریوں کا مکھیا)، سار تھا واہ (مہاجنوں کا نمائندہ)، پرتھم کلک (کارگروں کا نمائندہ) اور پرتھم کالیستھ (کاتبوں کا ترجمان) یہ سب بھی تھے۔ ان سب کے بیچ پرتھم کالیستھ ممکنہ طور پر سرکاری عہدیدار تھا، کیوں کہ وہ انتظامی احکام کے دستاویز کے لکھنے اور اس کی دیکھ بھال کے کام سے جڑا تھا۔ لیکن دوسرے تین شخصوں نے یقینی طور پر غیر سرکاری تھے۔ کاروباری برادریوں کے نمائندوں کو سرکاری نوکروں کے ساتھ مقامی انتظامیہ میں شامل کرنا ایک نیا انتظامی تجربہ تھا۔ شمالی بنگال کے دوسرے مقامات کے ضلعی انتظامیہ میں دوسرے دو طرح کے غیر سرکاری انجمنوں کی موجودگی بھی دھیان دینے کے قابل ہے۔ یہ تھے کٹمبک اور مہتر۔ یہ مالدار کسان اور دیہاتی سماج کے نمائندے کے طور پر ضلعی انتظامیہ میں سرکاری افسران کے ساتھ موجود رہتے تھے۔ شمالی بنگال کے گپت عہد کے تانبے کے کتبوں کا باریک بینی سے مشاہدہ کر کے برج دلال چٹوپادھیائے نے دکھایا ہے کہ کٹمبک کی بنسبت مہتر کو دیہی سماج میں اعلیٰ مقام حاصل تھا۔

13.6.3 ویتھی (Vithi)

وشیہ کے مقابلے میں چھوٹا لیکن گاؤں سے بڑا انتظامی علاقہ ویتھی بنگال کے عصری تانبے کے دستاویزوں میں درج ہے۔ ویتھی کے انتظامی مرکز کو ویتھی ادھیکرن کہا جاتا تھا، جس طرح ضلع کے مرکزی دفتر کو وشیہ ادھشٹھان ادھیکرن کہا جاتا تھا۔ انتظامی افسر کے علاوہ ویتھی کے نظم و نسق میں ویتھی کلک یعنی ویتھی علاقے کے مقامی کارگروں کی کھیا شامل تھے۔ متعدد گاؤں کے ایک گروہ کو لے کر ہی ویتھی نامی انتظامی حلقہ بنتا تھا۔ پنڈرودھن بھکتی میں 432-433 عیسوی میں پہلی بار اشٹھکلادھیکرن یا گراما شٹھکلادھیکرن نامی شعبہ کا نام سامنے آتا


ہے۔ دونوں لفظوں کے آخر میں ادھیکن لفظ ان کی انتظامی اہمیت سے متعارف کرتا ہے۔ لیکن ان دونوں اصطلاحی الفاظ کے معنی اور تشریح کو لے کر ماہرین کے درمیان اختلاف ہے۔ ایک خیال یہ ہے کہ یہ مقامی منتظمین کا ایک محکمہ تھا۔ دوسری تشریح یہ ہے کہ اس جماعت میں گاؤں کے بنیادی 8 خاندانوں کے ارکان ہوتے تھے، جو مقامی سماج کی نمائندگی کرتے تھے۔ اس لیے دیہی سطح کی انتظامیہ میں بھی علاقے کے غیر سرکاری لوگوں کو جوڑنے کی روایت دیکھی جاتی ہے۔ کیوں کہ دیہی انتظامیک کا تذکرہ ہونے پر ہمیشہ اٹھکلا دھیکن کی بات تانے کے فرمانوں میں نہیں کہی گئی، اس لیے بی ڈی چٹوپادھیائے مانتے ہیں کہ سبھی گاؤں میں اس طرح کا شعبہ نہیں تھا۔ ان کا خیال ہے کہ کہ کئی گاؤں کی ایک جماعت پر ایک انتظامی علاقہ تھا، اس انتظامی علاقے کے ادھیکن کو ہی اٹھکلا دھیکن کہا جاتا تھا۔ یعنی دیہی انتظامیہ اور دیہی انتظامیہ کے مابین تعلق پیدا کرنے والی سطح کے طور پر اٹھکلا دھیکن کام کرتا تھا۔ صوبے سے لے کر گاؤں تک علاقائی اور مقامی انتظامیہ مختلف سطحوں میں منقسم تھا۔ لیکن یہ سطحیں خاص کر ضلع کے نیچے کی جو سطحیں تھیں، ایک دوسرے سے جداگانا نہیں تھی بلکہ ایک دوسرے سے متعلق تھیں۔ ضلع عورت سے نیچے کی سطحوں کی انتظامیہ میں غیر سرکاری اشخاص کی موجودگی کے غیر مشتبہ شواہد موجود ہیں۔ صرف کتبوں سے ہی اس بات کا پتا نہیں چلتا، بلکہ ہم عصر تخلیقی ادب میں بھی اس کی جھلک دکھائی دیتی ہے۔ شودرک کے تخلیق کردہ نائک مرچھککم کے ہیرو چارودت پر جب سنوائی چلتی ہے، تو سنوائی کے کام میں سرکاری افسروں کے علاوہ دو شریٹھی یا مالدار کاروباری بھی موجود رہتے تھے۔ مقامی انتظامیہ کی مختلف سطحوں پر غیر سرکاری آدمیوں کو شامل کرنے کے معاملے میں گپت انتظامیہ کا آزاد اور مخصوص رویہ دیکھنے میں آتا ہے۔

لیکن مقامی انتظامیہ میں غیر سرکاری آدمیوں کی موجودگی گپت حکمرانی کے باہر کے علاقوں میں نہ کہ برابر پائی جاتی ہے۔ واکانک، پری وراجک اور میترک بادشاہوں کے تانے کے فرمانوں میں ایسی خصوصیت نہیں دکھائی دیتی۔ واکانک علاقے میں مقامی انتظامی مرکز کے طور پر استھان لفظ کا استعمال ہوا ہے۔ اس استھان سے تانے کے فرمان جاری کرنے کی مثال بھی موجود ہے۔ مغربی ہندوستان کے میترک بادشاہوں نے استھلی نامی ایک انتظامی سطح کا تذکرہ کیا ہے، جو استھان کے ہی مانند تھا۔ پری وراجکوں اور میترکوں کے کتبوں میں کئی گاؤں کی ایک جماعت کے اوپر پیٹھ کے ہونے کا ذکر ہے۔ جب پور علاقے میں منی ناگ پیٹھ نامی انتظامی علاقے کے تحت صرف تین گاؤں تھے، اوپانگیرام، ویگھر پلکا اور کاپار پلکا۔ ایک میترک کتبہ میں انتظامی علاقے کے طور پر پیٹھ کو استھلی کے ماتحت بتایا گیا ہے، یعنی استھلی بڑی اور پیٹھ چھوٹی انتظامی اکائی تھے۔ یقیناً سب سے نیچے گاؤں کا نظم و نسق تھا۔

13.6.4 گاؤں (Village)

مقامی حکومت کی سب سے نیچی اکائی گرام یا گاؤں تھا۔ اس کا سربراہ گرامک یا لکھیا ہوتا تھا۔ اس کے علاوہ گاؤں کے بزرگ یا مہاترا لکھیا کے ساتھ مل کر گاؤں کا انتظام چلاتے تھے۔ بھر سیتی کے مطابق مہاتراؤں کے لیے ایمانداری، لائق عالی خاندان، سماجی فرائض سے واقف اور ہر کام میں ماہر ہونا ضروری تھا۔ ہر گاؤں میں مشورہ دینے کے لیے اس طرح کے دو تین یا پانچ افراد مقرر ہونے چاہیے تھے۔ مہاتراؤں یا مہاتماؤں کے علاوہ گاؤں کی اپنی عدالت بھی ہوتی تھی۔ اس کو پر تشٹھا کہا جاتا تھا۔ گاؤں اور بادشاہ کے تعلق پر روشنی ڈالتے ہوئے بھر سیتی کا کہنا ہے کہ قوانین اور رواجوں کے مطابق دیے گئے گاؤں کے بزرگوں کے فیصلہ کو بادشاہ کے لیے تسلیم کرنا ضروری تھا خواہ وہ لوگوں کے حق میں ہوں یا

نہیں۔ بادشاہ صرف اس صورت میں مداخلت کر سکتا تھا اور اپنا فیصلہ مسلط کر سکتا تھا جب مہاتراؤں کے درمیان اختلاف رائے ہو۔ اس کا مطلب یہ نکلتا ہے کہ بادشاہ سے اپیل کی جاسکتی تھی۔ یہ بزرگ مجرموں کو قانون کی خلاف ورزی کرنے اور رواجوں کو توڑنے کے جرم میں سزا دے سکتے تھے۔ ان کے علاوہ گاؤں کی حکومت میں تلوانک یعنی اکاؤنٹنٹ، دوت یا پلٹی، سیماکر یعنی گاؤں کی حدود متعین کرنے والا اور کرنی یعنی کلرک شامل تھے۔ قومی معیشت میں گاؤں کو مالی اکائی تصور کیا جاتا تھا۔ شاہی مال گزاری کی مختلف مددیں گاؤں کے ذریعے سے حاصل کی



جاتی تھیں۔ گاؤں کا عدالتی نظام نہایت مؤثر تھا۔ زمین کی منتقلی کے سلسلہ میں کتبوں سے اہم تفصیلات ملتی ہیں۔ ان میں ریکارڈ رکھنے والے مقامی افسران کا ذکر ملتا ہے۔ حکومت زمین فروخت کی منظوری اسی وقت دیتی تھی جب یہ افسران متعلقہ زمین کے بارے میں اپنی رپورٹ حکومت کو بھیج دیتے تھے۔ اس سلسلہ میں حکومت دوسرے اہم دیہی افسران مثلاً مہاتراؤں اور گرامکوں وغیرہ کی رائے بھی لیتی تھی۔ اس کے نتیجے میں زمین کی پیمائش اور اس کی درجہ بندی کا نظام بھی پایا جاتا تھا۔ عام طور سے زمین کی دو قسمیں ہوتی تھیں قابل کاشت اور بنجر زمین۔ پیمائش کا بیانیہ پداورت ہوتا تھا۔ اس طرح سے گاؤں کی اندرونی معیشت کی تصویر مکمل ہو جاتی ہے۔

13.6.5 تجارتی انجمن یا گلد (Trade Association or Guild)

خود مختار اداروں یعنی کارپوریشن کو اس وقت تک خاص فروغ ہو چکا تھا۔ ان میں کل، پگ، ورت، سرینی وغیرہ شامل تھے۔ منو سے لے کر بعد کے تمام مجموعہ قوانین میں ان اداروں کی اہمیت پر زور دیا گیا تھا۔ پابندی میں پگا، ورت اور سرینی کا ذکر ملتا ہے۔

- پگ کا مطلب مختلف ذاتوں سے تعلق رکھنے والے اور مختلف پیشوں سے وابستہ لوگوں کی کارپوریشن تھی
- ورت زیادہ تر غیر قانونی نوعیت کی کارپوریشن ہوتی تھی جو مختلف ذاتوں اور مختلف پیشوں سے وابستہ لوگوں پر مشتمل ہوتی تھی۔
- سرینی میں ایک ہی دستکاری یا تجارت سے وابستہ لوگ شامل ہوتے تھے۔

منو نے ان کے قوانین کو پہلی بار تسلیم کرتے ہوئے جن پد یعنی دیہی اور سرینی یعنی تجارت اور دستکاری کے گلدز کے قوانین کو پہلی بار قانون کے زمرہ میں شامل کیا تھا۔ نراد نے اس میں مزید لحد انجمنوں مثلاً پگاؤں اور گناؤں کے قوانین کا اضافہ کیا تھا۔ ان اداروں کے قوانین اور رواجوں کو محفوظ رکھنے کی ذمہ داری بادشاہ کی تھی۔ یجناد لکھا کہ مطابق لوگوں کو اپنے رسوم و رواج کی پابندی کرنے کے ساتھ ساتھ بادشاہ کے قوانین کی بھی پابندی کرنا چاہیے بشرطیکہ وہ اول الذکر سے متصادم نہ ہوں۔ اس کا مطلب مقامی قوانین اور رواجوں پر زور دینا تھا۔ اس سے مقامی اداروں کی نوعیت پر روشنی پڑتی ہے۔

وہ مختلف قسم کے فرائض انجام دیتے تھے۔ ان سب کو اپنے مقدمات کے فیصلہ کرنے کی آزادی حاصل تھی۔ یجناد والکیہ کے مطابق اہمیت کے اعتبار سے سب سے بلند شاہی عدالت، اس کے بعد پگاؤں کی عدالت اس کے بعد سرینیوں کی اور اس کے بعد کلوں کا نمبر آتا تھا۔ ان کی جڑیں کتنی گہری تھیں اس کا اندازہ دسویں اور گیارہویں صدی کے جنوبی ہندوستان کے کتبوں سے لگایا جاسکتا ہے۔ کارپوریشنوں کی مشترکہ کام کاج کا اظہار برہسپتی میں صاف طور پر کیا گیا ہے۔ اس سے مقامی اداروں کے گوناگوں کردار کی عکاسی ہوتی ہے۔ اس سے یہ بھی پتہ چلتا ہے کہ مقامی نظم و نسق، مقامی اداروں سے متعلق تھا۔ اس سے ان کی اہمیت میں اضافہ ہوا تھا۔

13.7 اکتسابی نتائج (Learning Outcomes)

زیر مطالعہ اکائی میں آپ نے پڑھا کہ گپت سلطنت کے بارے میں جانکاری کے ماخذ کیا تھے۔ ہمیں سکوں کتبوں اور ادبی متون کے ساتھ ساتھ بیرونی سیاحوں کے سفر ناموں سے بھی گپت سلطنت کے بارے میں معلوم ہوتا ہے۔ ان مختلف ماخذ کا تقابلی مطالعہ کرنے کے بعد ہم کوئی نتیجہ اخذ کر پاتے ہیں۔ آپ نے معلوم کیا کہ کس طرح ریاست کے نظریہ اور طریقہ کار میں تبدیلی آئی۔ مور یہ عہد کے مقابلے میں گپت انتظامیہ کافی حد تک غیر مرکزی تھا، اس میں غیر سرکاری لوگوں کی شمولیت اس بات کا واضح ثبوت ہے۔ کوٹلیہ کے سپت کرتی نظریہ کے بجائے گپت شہنشاہوں نے ریاست کا سپتبانگ نظریہ اپنایا، جہاں سوامی یعنی راجا ہی تمام اعمال کا مدار الماسم تھا۔ آپ نے ریاست کے سات اجزا کے بارے میں جانا، جو کہ سوامی، اماتیہ، درگ، دند، کوش، متر وغیرہ ہیں۔ گپت مرکزی اور صوبائی انتظامیہ مور یہ عہد کی انتظامیہ سے کافی مختلف تھی۔ صوبائی حکمران بڑے بڑے القابات اپنانے لگے۔ جب کہ صوبائی نظم و نسق پر مرکز کی پکڑ ڈھیلی پڑنے لگی تھی۔ نجی جائیداد کا تصور

مضبوطی سے قائم ہو چکا تھا۔ ایک اہم تبدیلی اور آئی وہ یہ کہ مور یہ عہد کے بھاری بھر کم انتظامی ڈھانچے اور سینکڑوں ادھیکیوں کی جگہ گپت انتظامی عملہ بے حد مختصر تھا، اور مقامی لوگوں کو انتظامیہ میں زیادہ سے زیادہ حصہ داری دیے جانے کی وجہ سے ریاست کو اپنا عملہ بڑھانے کی بھی ضرورت نہیں تھی۔

13.8 کلیدی الفاظ (Keywords)

پر شستی	:	مدحیہ قصیدہ	:	دینار یس	:	رومی سکھ
اٹوک ریاست	:	جنگلی قبیلانی سماج	:	دوت	:	سفیر
کرنک	:	کاتب	:	پرئی ہار	:	محافظ
مہادنڈ نایک	:	اعلیٰ فوجی افسر	:	گوپتا	:	صوبائی ناظم

13.9 نمونہ امتحانی سوالات (Model Examination Questions)

13.9.1 13.9.1 معروضی جوابات کے حامل سوالات (Objective Answer Type Questions)

1. سپت پر کرتی کسے کہتے ہیں۔
2. مند سورکتبہ کے متن کو کس نے لکھا۔
3. پر شستی سے کیا مراد ہے۔
4. گپت عہد کے سونے کے سکوں کو کیا لکھا جاتا تھا۔
5. کامندک کی نیقی سار کس موضوع پر لکھی گئی۔
6. دیوی چندر گپت م نائک کے خالق کون ہیں۔
7. چندر گپت گپت کی بیوی کمار دیوی کس قبیلے سے تعلق رکھتی تھیں۔
8. اٹوک راجیہ سے آپ کیا سمجھتے ہیں۔
9. واکاٹک راجیہ میں صوبائی منتظمین کو کیا کہا جاتا تھا۔
10. نگر شریشٹی کون کہلاتے تھے۔

13.9.2 مختصر جوابات کے حامل سوالات (Short Answer Type Questions)

1. کلاسیکی متون پر مبنی ماخذ پر ایک مختصر نوٹ لکھیے۔
2. ریاست کی نوعیت کو مختصر الفاظ میں بیان کیجیے۔

3. بادشاہ کے کردار پر روشنی ڈالیے۔
4. مرکزی انتظامیہ پر ایک نوٹ لکھیے۔
5. گلڈ کی اہمیت بیان کیجیے۔

13.9.3 طویل جوابات کے حامل سوالات (Long Answer Type Questions)

1. گپت سلطنت کے بارے میں جانکاری کے ذرائع پر ایک تفصیلی مضمون لکھیے۔
2. گپت سلطنت کے تحت ریاست کے بدلتے تصور کا تفصیلی جائزہ لیجیے۔
3. صوبائی اور مقامی انتظامیہ کی تفصیلات بیان کیجیے۔

13.10 مزید مطالعہ کے لیے تجویز کردہ کتابیں (Suggested Books for Further Reading)

1. Chakravarti, Ranabir, *Exploring Early India*, Macmillan, Delhi, 2013.
2. Jha, D.N., *Early India: A Concise History*, Manohar, New Delhi, 2004.
3. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
4. Kosambi, D D. *Ancient India; a History of Its Culture and Civilization*. New York: World Pub. Co, 1969
5. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
6. Raychaudhuri, Hemchandra. *Political History of Ancient India*, 1973.
7. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
8. Sharma, R.S., *India's Ancient Past*, OUP, New Delhi, 2019.
9. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
10. Smith, Vincent A. *The Early History of India*, Elite Agencies, 2017.
11. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.
12. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی
13. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی
14. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی۔

اکائی 14- گپت دور کا سماج

(Gupta Society)

	اکائی کے اجزا
تمہید	14.0
مقاصد	14.1
مآخذ	14.2
سماجی زندگی	14.3
ذات پات کا نظام	14.3.1
نئی سماجی پیش رفت	14.3.2
غلامی کا رواج	14.3.3
عورتوں کی حالت	14.3.4
رہن سہن	14.4
کھان پان اور غذا	14.4.1
لباس اور پہناوے	14.4.2
تفریحات	14.4.3
سائنس اور سائنسی علوم کا فروغ	14.5
اقتصادی نتائج	14.6
کلیدی الفاظ	14.7
نمونہ امتحانی سوالات	14.8
معروضی جوابات کے حامل سوالات	14.8.1
مختصر جوابات کے حامل سوالات	14.8.2

14.0 تمہید (Introduction)

قدیم ہندوستانی تاریخ میں گپت عہد ایک اہم مرحلہ ہے۔ گپت سلطنت کی طویل اور مؤثر حکمرانی نے سیاسی، سماجی اور تہذیبی شعبوں پر بہت زیادہ اثر ڈالا۔ اگرچہ گپت سلطنت، موریہ سلطنت کی طرح بہت زیادہ وسیع نہیں تھی، لیکن یہ ایک ایسی سلطنت بنانے میں کامیاب رہی جو ہندوستانی تاریخ میں نمایاں مقام رکھتی ہے۔ کشان سلطنت کے زوال کے بعد گپت حکمرانوں کا ظہور ہوا اور انہوں نے شمالی ہندوستان کو دو صدیوں سے زیادہ عرصے تک سیاسی طور پر متحد رکھا۔ تجارت کی گراوٹ اور اراضی کے تحفوں میں اضافے نے جاگیر دارانہ نظام کو فروغ دیا، گپت عہد میں ایسے معاشرے کی بھی تشکیل ہوئی جس نے یہاں کے سماجی اور معاشرتی پر گہرے نقوش مرتب کیے۔

گپت سلطنت ہندوستان کی قدیم سلطنت تھی جو برصغیر ہند کے کافی بڑے حصے پر پھیلی ہوئی تھی اور جس پر گپت حکمرانوں نے تقریباً 320 تا 550ء تک حکومت کی۔ دوسری صدی ق۔ م میں موریہ سلطنت کے زوال کے بعد ہندوستان متعدد سلطنتوں میں تقسیم ہو گیا۔ تیسری صدی عیسوی کے اوائل میں گپت خاندان نے گدھ (موجودہ جنوبی بہار) میں بادشاہت پر قبضہ جمایا۔ بعض مورخین کا خیال ہے کہ گپت حکمرانوں کا دور حکومت ہندوستان کی تاریخ کا سنہرا دور تھا، چوں کہ اس دور کو علوم و فنون اور سائنس کی نشوونما کے دور کے طور پر جانا جاتا ہے۔ ڈاکٹر برنیٹ (Dr. Barnett) لکھتے ہیں، ”کلاسیکی ہندوستان کی تاریخ میں گپت دور حکومت قریب قریب یونان کی تاریخ میں پیریکلین دور سے مماثل ہے۔“ ان کا ماننا تھا کہ جس طرح قدیم یونان میں ”پیریکلین“ (Pericles 495-429 ق م) کا عہد حکومت، پیریکلین دور سے مماثل ہے۔ اسی طرح قدیم ہندوستان کی تاریخ میں گپت دور وہی حیثیت رکھتا ہے۔ حالانکہ بیشتر دانشوروں نے اس مفروضہ عہد زریں کو تسلیم کرنے سے انکار کر دیا۔ ڈی۔ این جھا (D.N. Jha) کے مطابق، اس سماج کے اوپر کے تین اعلیٰ ورنوں (طبقتوں) کے لیے یہ دور سنہری رہا ہوگا، لیکن نچلے طبقوں یعنی شودروں اور انتہیوں (ذات نظام سے باہر) کو برہمنی نظام کے تحت ذات پات کی سخت ترین پابندیوں کا سامنا کرنا پڑتا تھا اور انہیں مختلف حقوق اور انصاف سے محروم رکھا جاتا تھا۔

14.1 مقاصد (Objectives)

اس اکائی کے مطالعہ کے بعد آپ:

- گپت دور کے بارے میں معلومات کے مختلف ذرائع اور ماخذ کے بارے میں جان سکیں گے۔
- گپت دور میں ذات پات کے نظام کے بارے میں معلومات حاصل کریں گے۔
- گپت دور میں نئی سماجی پیش رفت کے بارے میں سمجھ سکیں گے۔

- سماج میں غلامی کے رواج اور عورتوں کی حالت کو بہتر طور پر سمجھیں گے۔
- سماج میں عام رہن سہن جیسے غذا، لباس، تفریحات وغیرہ کے بارے میں جانیں گے۔
- گپت دور میں سائنس اور سائنسی علوم کے فروغ پر روشنی ڈال سکیں گے۔

14.2 مآخذ (Sources)

گپت دور میں سماجی حالات کے بارے میں جاننے کے لیے ہم کافی حد تک قانونی متون اور اسمرتیوں پر منحصر ہیں۔ اس دور میں اس طرح کے بہت سارے متون لکھے گئے، جن میں سے بیشتر نے منو کے دھرم شاستر کو بنیاد بنایا ہے۔ ان میں یجنا والکیہ (Yajnavalkya)، نارد (Narada)، برہسپتی (Brihaspati)، اور کاتیائن (Katyayana) کافی مشہور ہیں۔ یہ اسمرتیاں برہمنی نقطہ نظر سے سماج کی مثالی تصویر پیش کرتی ہیں۔ اگرچہ ہم عصر سنسکرت ڈرامے اور نثر نگار اس طرح کی مثالی تصویر ہمیشہ پیش نہیں کرتے اور یہ بات محتاط طور پر سمجھی جاسکتی ہے کہ اسمرتیوں کے تمام احکام سختی سے نافذ نہیں کیے جاتے تھے۔ اس نتیجے کی تائید اس دور کے کتبات اور فابیان (Fahien) اور ہیون سانگ (Hieun-tsang) جیسے چینی سیاحوں کے سفر ناموں سے بھی ہوتی ہے۔ کالی داس کے عالمی شہرت یافتہ ڈرامے ”ابھگیان شاکنتلم“ کا تعلق بھی گپت دور سے ہے۔ اس کے علاوہ انہوں نے ”رتو سمہار“، ”مالو کا گنی مترم“ اور ”وکر م اروشی“ جیسے ڈرامے تخلیق کیے۔ شودرک نے ”مرچھ کٹکم“، تخلیق کی اور وشاکھ دت نے ”مدراراکشس“ اور دیوی چندر گپتیم جیسے شاندار ناولک لکھے۔ وشنو شرما نے ”تینچنتر“ کے نام سے اخلاقی تعلیمات کے لیے ایک عمدہ کتاب تصنیف کی۔ ان ادبی مآخذ اور متعدد کتبوں سے اس عہد کے سماج کی ایک دوسری تصویر سامنے آتی ہے جو برہمنی ادب میں ایک سرغائب ہے۔ ان کے ذریعے حکمرانوں سے زیادہ عام لوگوں کے حالات زندگی سے واقفیت حاصل ہوتی ہے۔

بہر حال شت پتھ برہمن، واپو پُران، نارد کی نیتی شاستر، واتساین کی کام سوتر، برہت کتھا، کالی داس، وشاکھ دت اور شودرک کے ڈرامے اور متعدد دیگر تصنیفات، گپت عہد کی سماجی زندگی کے متعلق ہمیں بہترین معلومات فراہم کرتے ہیں۔ سماجی زندگی کے متعلق بہت سی دلچسپ خصوصیات ہم عصر کندہ کتبوں پر لکھی ہوئی مل جاتی ہیں۔ چین کے مشہور سیاح فابیان نے بھی پانچویں صدی عیسوی کی ابتدا میں موجود ہندوستانی معاشرے کا مشاہدہ کیا تھا اور نہایت اہم اور غیر جانب دار معلومات فراہم کی تھیں۔

گپت دور میں سنسکرت زبان بہت مقبول ہوئی۔ برہمنی رسم الخط سے ناگری رسم الخط کا ارتقا ہوا۔ کلاسیکی سنسکرت میں رزمیہ، گیت، ڈرامہ اور نثر کی شکل میں کافی کام ہوا تھا۔ سنسکرت زبان اور ادب کو کئی صدیوں کے بعد شاہی سرپرستی کی وجہ سے کلاسیکی درجہ اور اعلیٰ مقام حاصل ہوا تھا۔ سنسکرت گپت حکمرانوں کی سرکاری زبان تھی۔ اعلیٰ ترین سنسکرت ادب کا تعلق گپت دور سے تھا۔ پُرانوں کا وجود حالانکہ گپت دور سے پہلے بھی قصہ گوئیوں کے ادب (Bardic Literature) کی شکل میں تھا مگر گپت دور میں ان کو موجودہ شکل میں مرتب کیا گیا۔ اس دور میں کئی اسمرتیاں بھی مرتب کی گئیں اور قانون کی کتابوں کو زیر تحریر لایا گیا۔ اس دور میں یجنا والکیہ، نارد، کاتیائن اور برہسپتی کی اسمرتیوں بھی لکھی گئیں۔ دو مشہور رزمیات ”رامائن“ اور ”مہابھارت“، کو بھی تقریباً چوتھی صدی عیسوی میں مکمل طور پر مرتب کیا گیا۔

بنگال کے ایک بودھ دانشور چندرا گومی (Chndragomi) نے ویا کرن (گرامر) پر تقریباً 470ء میں ایک کتاب ترتیب دی جسے ”چندرا ویا کرن“ (Chandra Vyakrana) کہتے ہیں۔ بدھ مت اور جین مت کے ادب کو گپت دور میں ہی سنسکرت زبان میں تحریر کیا گیا۔ بودھ دانشور آریہ دیوا (Arya Deva)، اسانگا (Asanga) اور واسوبندھو (Vasubandhu) گپت دور کے قابل ذکر مصنفین تھے۔ گپت دور میں پراکرت زبانوں کا بھی ارتقا ہوا۔ جیسے شور سینی زبان جو متھرا اور آس پاس کے علاقوں میں استعمال ہوتی تھی۔ اردھ مگدھی جو اودھ اور بندیل کھنڈ میں، مگدھی، بہار میں اور مہاراشٹری، برار میں استعمال ہوتی تھی۔

گپت دور سیکولر (غیر مذہبی) ادب کے لیے بھی مشہور تھا۔ سمر گپت نے ہری جیسے دانشور کی سرپرستی کی۔ چندر گپت دوم کے دربار میں کئی عظیم ماہرین فن موجود تھے، جنہیں مجموعی طور پر ”نورتن (9 ہیرے)“ کہا جاتا تھا۔ ان میں کالی داس کافی مشہور ہوئے۔ سنسکرت ڈرامہ ابھیگیان شاکنتلم (Abhigyan Shakuntalam) ان کا عظیم شاہکار ہے۔ اس کے علاوہ کالی داس نے مالویکہ اگنی مترم (Malavika Agnimitram) اور وکر م واروشی (Vikrama Uravashi) جیسے ڈرامے لکھے۔ اس دور کے مشہور رزمیوں میں رگھو و م (Raghuvamsa) اور کمار سمبھو (Kumarsambhava) مشہور ہیں۔ ریتو سمہار (Ritusamhara) اور میگھ دوت (Meghadoot) اس کے دواہم گیت ہیں۔ وشاکھادت اس دور کا ایک عظیم مصنف تھا۔ اس نے مداراکشس (Mudra Rakshasa) اور دیوی چندرا گپتم (Devi Chandraguptam) نامی دو سنسکرت ڈرامے لکھے۔ شودرک اس دور کا عظیم شاعر تھا اور اس کی کتاب مرچھ کٹکم (Mrichha Katikama) میں مزاح اور آسودگی کو بیان کیا گیا ہے۔ بھاروی کی کیرت ارجنیہ (Kirata Arjunya) ار جن اور شیو کے درمیان تصادم کی کہانی ہے۔ اس دور کا ایک عظیم کار نامہ سو بھاندو کی تحریر کردہ کتاب واسودتا (Vasavadatta) تھی۔ گپت دور میں ہی وشنو و مانے مشہور و معروف اخلاقی کہانیوں کا مجموعہ پنچ تنترا (Panchatantra) تصنیف کیا، جس کو دنیا کی بیشتر زبانوں میں ترجمہ کیا گیا۔ یہ عام خیال ہے کہ واتسیان نے اپنی کتاب کام سوترا (Kama Sutra) کو اسی دور میں ترتیب دیا تھا جو کہ سنسکرت ادب میں انسانی جنسی برتاؤ سے متعلق ایک معیاری کتاب سمجھی جاتی ہے۔ حالانکہ جان کی (John Keay) اور وینڈی ڈونیر (Wendy Doniger) جیسے مورخین اسے گپت عہد سے پہلے کی تصنیف مانتے ہیں، چونکہ اس میں گپت سلطنت کا کوئی تذکرہ موجود نہیں ہے۔ موجودہ پُرانوں کو بھی اسی دور میں آخری شکل دی گئی جو کہ تعداد میں 18 تھے۔ ان میں سب سے اہم بھاگوت، وشنو، واپو اور متسیہ پران ہیں۔ اسی دور میں مہابھارت اور رامائن کو موجودہ شکل میں ترتیب دیا گیا تھا۔


14.3 سماجی زندگی (Social Life)

14.3.1 ذات پات کا نظام (Caste System)

گپت عہد کا سماج چار طبقوں پر منقسم تھا۔ برہمن، چھتریہ، ویشیہ اور شودر۔ ان میں سے ابتدائی تین اعلیٰ طبقے (ورن) دو تہ مانے جاتے تھے یعنی ان کو دوبار پیدا ہونے کا اعزاز حاصل تھا ساتھ ہی انہیں ”جنیو“ یعنی مقدس دھاگا باندھنے کا حق بھی حاصل تھا۔ یکے میں شامل ہونے

اور وید پڑھنے کی اجازت حاصل ہونے سے سماج میں ان کے تقدس اور حیثیت میں مزید اضافہ ہوتا تھا۔ دوسری طرف سماج میں شودروں کی خستہ حالت پر فہیمان کے بیان سے گپتا عہد کے سماج میں ذات پات کے نظام کی مضبوطی ثابت ہوتی ہے۔ مجسموں پر کندہ کتبوں اور ادبی تصانیف میں درج متعدد ذاتوں کے حوالوں سے معلوم ہوتا ہے کہ اس عہد میں ذات پات کا نظام کافی ترقی پر تھا۔ شودروں سے نیچے ایتج طبقے کے لوگ تھے جن میں ڈوم، ہادی اور چنڈال وغیرہ شامل تھے۔ یہ لوگ ورن نظام سے مکمل طور پر باہر تھے اور ان کو شہر تک میں داخل ہونے کی ممانعت تھی۔ جب کبھی یہ شہر میں داخل ہوتے تو انہیں ڈھول بجاتے ہوئے چلنا پڑتا تاکہ لوگ ان سے دور ہٹ سکیں اور مفروضہ ناپاکی سے بچ سکیں۔

برہمنوں کا بنیادی تعلق روایتی طور پر ویدوں اور دیگر صحیفوں کے مطالعے اور اس کی تعلیم اور اس کے ساتھ ہی قربانیوں اور دیگر مذہبی رسومات کی انجام دہی سے تھا۔ سماج میں مرتبے اور مقام کے لحاظ سے برہمنوں کے بعد چھتریہ دوسرے نمبر پر تھے۔ حکمران طبقے



سے تعلق ہونے کی وجہ سے چھتریہ کو سماج میں اہم حیثیت حاصل تھی۔ سماج میں تیسرے نمبر پر ویشیہ لوگ تھے جو زراعت، تجارت، صنعت و حرفت یا بلطف دیگر سماج کی معاشی زندگی کے ذمے دار تھے۔ وافر دولت اور ٹیکس ادا کرنے کی وجہ سے ویشیوں کو سماج میں بہتر مقام حاصل تھا۔ ورن نظام میں شودروں کو کم تر درجہ حاصل تھا۔ ان کو اوپر کے تین طبقوں کی خدمت کرنے کے لیے مجبور کیا جاتا تھا۔ مور یہ عہد سے ایک تبدیلی شودروں کے درجے میں یہ آئی تھی، کہ اب وہ گھریلو خدمات کے بجائے کھیتی باڑی اور زراعتی سرگرمیوں میں لگائے جانے لگے جس سے ان کی حیثیت میں سدھار ہوا۔ کچھ نچلے درجے کے دیوتاؤں کی پوجا کرنے اور ذاتی یگیہ کروانے کی اجازت انہیں مل گئی تھی۔ سماج میں اصل استحصال اب انتیجوں اور برہمنی نظام سے باہر کے لوگوں کا کیا جانے لگا۔ سماج میں ان چار طبقوں کے علاوہ، اس عہد کے کتبے اور ادب، متعدد ذیلی ذاتوں اور برادریوں کے شواہد پیش کرتے ہیں۔ حالانکہ ان ذیلی ذاتوں کے درمیان آپس میں شادی بیاہ کرنے یا ایک ساتھ کھانے پینے کے سلسلے میں کوئی سخت قوانین نہیں تھے۔

تاریخی شواہد سے پتہ چلتا ہے کہ گپت دور میں ورن نظام پر مبنی رنگ اور نسل کے ڈھانچے کی اہمیت کم ہوتی جا رہی تھی، اس کی جگہ پیشہ ورانہ حیثیت پر مبنی ذات برادری کا ڈھانچا تیزی سے اہمیت حاصل کر رہا تھا۔ ورن کی طرح ذات پات کا نظام بھی موروثی تھا اور ذاتوں کی تعداد بتدریج پھیلتی جا رہی تھی۔ ایک سماجی ادارے کے طور پر جاتی (پیشہ ورانہ ذات) ورنوں سے آزاد تھی۔ اگرچہ چینی سیاح ہیون سانگ نے چاروں ذاتوں کے لیے پیشوں کی متعین حد بندی کا ذکر کیا ہے، اس کے باوجود اس دور میں ذات کا نظام بہت زیادہ سخت نہیں تھا اور پھر یہ بھی ممکن تھا کہ کوئی فرد کو ایک پیشے کے بجائے دوسرا پیشہ اختیار کر لے یا ایک ساتھ کئی پیشوں سے منسلک رہے۔ برہمنی تصانیف میں دوسرے پیشوں سے تاجروں، معماروں یا اہل کاروں کا پیشہ اپنانے والوں کی مثالوں سے اس طرح کی سماجی نقل و حرکت کا پتہ چلتا ہے اور ان کی مذمت نہ کر کے خاموش طور ان کو رضامندی بھی دی گئی ہے۔ ہیون سانگ نے چاروں ذاتوں کے سیاسی حقوق کا تقابلی مطالعہ پیش کیا ہے۔ اس نے 5 برہمن، 5 چھتریہ، 2 ویشیہ، اور 2 شودر حکمرانوں کو دیکھا تھا۔ تاہم، لوگ چھوٹے پیمانے پر جاتیوں اور بڑے پیمانے پر ورنوں سے پہچانے جاتے تھے۔ کسی جاتی سے تعلق سماجی شعور کا حصہ بن گیا۔

برہمنوں نے چار ورنوں کے علاوہ متعدد ذاتوں کے ابھرنے کی مخلوط ذاتوں (Mixed Castes) کے ذریعے وضاحت کرنے کی کوشش کی، جو متعدد ورنوں کے درمیان آپس میں شادی بیاہ کے ذریعے سے پیدا ہوئی تھیں۔ بان بھٹ (Bana Bhat) کے والد ایک شودر عورت سے شادی کی تھی۔ یجنا والکیہ (Yajnavalkya) اسمرتی میں کہا گیا ہے کہ ایک شودر ذات کی ماں اور برہمن باپ کا بیٹا باپ کی جائیداد کا وارث ہوگا، اگرچہ کہ اس حق کو برہمنی (Brihaspati) تسلیم نہیں کرتی۔ ہم عصر اسمرتیوں میں مخلوط ذاتوں کا ذکر ملتا ہے۔

14.3.1 نئی سماجی پیش رفت (New Social Advancement)

گپت دور میں برہمن طبقے کے افراد کو بڑے پیمانے پر عطیے کے طور پر زمین دیے جانے کا دستور اس جانب اشارہ کرتا ہے کہ گپت دور میں بھی برہمنوں کو دیگر افراد پر فوقیت حاصل تھی۔ گپت جن کا تعلق اصلاً ’’ویشیہ‘‘ طبقے سے تھا انہیں برہمن لوگ چھتریہ کی حیثیت سے پیش

کرنے لگے۔ گپت دور کے برہمن، سمرات (شہنشاہ) کو ایسی شخصیت کی شکل میں عوام کے سامنے پیش کرتے تھے جس میں دیوتاؤں کی صفات موجود ہوں۔ برہمنوں کے اس رویے نے گپت حکمرانوں کی عظمت اور احترام کے لیے ایک مذہبی بنیاد فراہم کر دی اور اس کے بدلے میں گپت حکمران برہمنوں کے مددگار اور برہمنی نظام کے زبردست حامی بن گئے۔ زمین کی شکل میں گپت سمراتوں کی طرف سے ملنے والے بے شمار عطیوں کے سبب برہمنوں کے پاس بہت دولت جمع ہو گئی۔ رفتہ رفتہ انہوں نے بہت سی دیگر مراعات کا مطالبہ شروع کر دیا جن کی فہرست پانچویں صدی میں نارد کی لکھی ہوئی قانون کی کتاب، نارد اسمرتی میں موجود ہے۔

گپت عہد میں چار بڑی ذاتیں متعدد چھوٹی چھوٹی ذیلی ذاتوں میں منقسم ہو گئی تھیں جس کے دو اسباب ہیں۔ ہندوستانی سماج میں غیر ملکیوں کی آمد سے غیر ملکی اور ہندوستانی ایک دوسرے سے گھلنے ملنے لگے اور ہر غیر ملکی گروہ کو کسی نہ کسی طرح کی ہندو ذات سمجھا جانے لگا۔ غیر ملکی لوگ زیادہ تر فاتح کی حیثیت سے آئے تھے اس لیے انہیں سماج میں چھتری کا مرتبہ دیا گیا۔ ہن جو کہ ہندوستان میں پانچویں صدی میں وارد ہوئے آخر کار ان کا تعلق راجپوتوں کے 36 گروہوں میں سے ایک سے جوڑ دیا گیا۔ آج بھی بعض راجپوت اپنے نام کے ساتھ ہن کا لقب لگاتے ہیں۔ ذیلی ذاتوں کی تعداد میں اضافے کی دوسری وجہ یہ تھی کہ برہمنی سماج میں زمینوں کے عطیات کے رواج کے سبب بہت سے قبائلی افراد شامل ہو گئے تھے۔ قبائلی سرداروں کو معزز مرتبہ دیا جاتا تھا لیکن ان کے عام رشتے داروں کو کم حیثیت دی جاتی تھی اور اس طرح ہر قبیلہ اپنی جگہ پر باقاعدہ ایک ذات تصور کیا جانے لگا۔ بعض علاقوں میں یہ رواج آج تک بدستور چلا آ رہا ہے۔

گپت عہد میں شودروں کی حالت خاصی بہتر ہو گئی تھی۔ انہیں مہاکاویوں اور پرانوں کو سننے کی اجازت مل گئی تھی۔ وہ نئے دیوتا ”کرشنا“ کی پوجا بھی کر سکتے تھے۔ بعض گھریلو رسوم کی انجام دہی کی بھی انہیں اجازت تھی جس کے لیے وہ پجاری کو فیس یا دکشا ادا کرتے تھے۔ ان اصلاحات کو شودروں کی حق میں بہتر تبدیلی کا نام دینا غلط نہیں ہوگا۔ ساتویں صدی عیسوی کے بعد سے انہیں ہمیشہ کھیتی باڑی کے کاموں سے متعلق رہنے والی ذات کی شکل میں پیش کیا گیا جب کہ اس سے پہلے کے زمانے میں وہ صرف نوکر اور غلام کی حیثیت میں دکھائی دیتے تھے جو اعلیٰ ورن یا ذات کے لوگوں کے یہاں زرعی یا گھریلو مزدور کے طور پر کام کرتے تھے۔

گپت عہد میں اچھوتوں اور خصوصاً چنڈالوں کی تعداد میں بہت اضافہ ہوا۔ ہندوستانی سماج میں چنڈالوں کے وجود کی ابتدا پانچویں صدی ق م سے ہوئی اور پانچویں صدی عیسوی تک ان کی تعداد بہت بڑھ گئی تھی۔ ان کے ساتھ تفریق و امتیاز اور ان سے بیگار (جبری مزدوری) لیا جانا اس حد تک بڑھ گیا تھا کہ چینی سیاح فاہیان کو متوجہ کیے بغیر نہ رہ سکا۔ اس کا بیان ہے کہ ”چنڈال لوگ گاؤں سے باہر رہتے تھے اور گوشت اور کھال بیچنے کا کام کرتے تھے۔ جب بھی وہ شہر میں داخل ہوتے تو اونچی ذات کے لوگ ان سے پرہیز کرتے تھے کیوں کہ ان کے خیال میں جس راہ سے چنڈال گزریں وہ ناپاک یا آلودہ ہو جاتی ہے۔“

آر ایس شرما (R.S. Sharma) کے مطابق ”برہمنوں کو بڑے پیمانے پر دیے جانے والے زمینی عطیات یہ بتاتے ہیں کہ گپت دور میں بھی برہمنوں کی بالادستی برقرار تھی۔ تین اعلیٰ ورنوں کے لیے استعمال کی جانے اصطلاح ”دوچ“ (Dvija) کا بڑے پیمانے پر

برہمنوں ہی کے لیے استعمال کیا جانے لگا۔ برہمنوں کی پاکیزگی اور تقدس پر جتنا زور دیا جاتا تھا اس سے کہیں زیادہ غیر برہمنوں کی ناپاکی پر دیا جانے لگا۔ ایسا لگتا ہے کہ ذاتوں میں اضافے اور ان کے پھیلنے کی وجہ سے ورن نظام میں کافی حد تک بدلاؤ کیے گئے۔ ہنوں (Hunas) کی آمد سے چھتری طبقے میں اضافہ ہونے لگا اور اس کے نتیجے میں گرجر پر تیار راجپوت کی حیثیت سے اس طبقے میں شامل ہو گئے۔ پسماندہ جنگلاتی قبائل کے برہمنی ورن نظام میں شامل ہونے کی وجہ سے شودر اور اچھوت ذاتوں میں بڑے پیمانے پر اضافہ ہوا۔ اکثر و بیشتر کاریگروں کی جماعتیں بھی مختلف ذاتوں میں تبدیل ہو جاتی تھیں۔ ایسا محسوس ہوتا ہے کہ زمین یازمین کے محصولات کے لین دین سے ایک نئی ذات کافر و غہوا جو کاسنتھ کہلائی۔ انہوں نے لکھنے پڑھنے والوں کی حیثیت سے برہمنوں کی اجارہ داری کو نقصان پہنچایا۔

14.3.3 غلامی کا رواج (Custom of Slavery)



پربھادتی گپت کے جاری کیے ہوئے سکے۔ (indianetzone.com)

اگرچہ کہ ہندوستان میں کسی ادارے کی شکل میں غلامی کا کوئی باقاعدہ نظام نہیں تھا، لیکن مختلف ذرائع سے غلامی کے حوالے ملتے ہیں۔ گپت عہد میں غلاموں کے مختلف درجات تھے۔ عام طور پر جنگی قیدیوں کو غلام بنا دیا جاتا تھا۔ شرابی، جواری وغیرہ جو قرض خواہوں سے لیا ہوا قرض ادا نہیں کر پاتے تھے انہیں خود کو غلام کے طور پر بیچ دینے پر مجبور کیا جاتا تھا۔ شاہی گھرانوں میں کام کرنے والے

افراد بھی غلام سمجھے جاتے تھے۔ لیکن گپت عہد میں غلامی کا نظام مغربی ممالک کے غلامی کے نظام سے مختلف تھا۔ کچھ شرائط پوری کر دینے پر ہندوستان میں غلام کو آزاد کر دیا جاتا تھا۔ غلام یا تو خود یا کسی رشتے دار اور دوستوں کی جانب سے واجب الادا رقم (تاوان) ادا کر کے آزادی حاصل کر سکتا تھا۔ اس عہد کے دستاویزوں میں اس بات کا ثبوت موجود ہے کہ ایک جنگی قیدی کو بھی آزاد کر دیا جاتا تھا بشرطیکہ وہ اپنا کوئی متبادل پیش کر دے۔ اگر کوئی غلام اپنے مالک کی جان بچاتا تو نہ صرف اسے آزاد کر دیا جاتا بلکہ وہ اپنے سابقہ مالک کی جائیداد میں اس کے بیٹے کے برابر حصے کا حقدار بن جاتا تھا۔

14.3.4 عورتوں کی حالت (Conditions of Women)

گپت عہد میں عورتوں کی حالت میں مزید گراؤ آئی۔ حالانکہ اس عہد کی متعدد عورتیں ادب اور فن میں مثالی درجہ رکھتی تھیں، لیکن اس کے باوجود سماج میں انہیں شودروں کے برابر درجہ دیا جاتا تھا۔ اعلیٰ ذات کی عورتوں کو محدود قسم کی تعلیم کی اجازت تھی لیکن انہیں عوامی زندگی میں شرکت کی اجازت نہیں تھی۔ کم عمر میں لڑکیوں کی شادی کی حمایت کی جاتی تھی اور بیواؤں کو سختی سے مجبور ہونے کی تاکید کی جاتی تھی۔ عورتوں کے بارے میں ہم عصر اسمرتیوں کا رویہ اہانت آمیز تھا۔ عورتوں کو لگ بھگ استعمال کی اشیاء تصور کہا جاتا تھا، جن کے مالک صرف ان کے شوہر ہی ہوتے تھے۔ حالانکہ حقیقی زندگی میں اس اصول سے کچھ استثناء بھی تھے۔ عورتیں حکمران نہیں بن سکتی تھیں لیکن کچھ ایسے ثبوت ضرور ملتے ہیں کہ اس اصول پر بسا اوقات عمل نہیں کیا جاتا تھا۔ مثال کے طور پر ”ڈنگونہ“ گاؤں کے ایک کتبے کے مطابق چندر گپت

دوم کی بیٹی ”پربھادتی گپت“ نے اپنے شوہر کی موت کے بعد واکانک (Vakataka) ریاست کے معاملات کو بیس سال تک بحسن و خوبی سنبھالا اور زمینی عطیات اور اپنے نام کے سکے بھی جاری کیے۔ تاہم، مجموعی طور پر آزادی سے وہی عورتیں کسی حد تک لطف اندوز ہوتی تھیں جنہوں نے قصداً مرد وجہ نظام کے اصولوں سے دستبردار ہو کر بدھ راہبہ یا طوائف بن جانا قبول کیا۔

ہندوستانی سماج میں عورتوں کی حیثیت ہر دور میں مختلف رہی ہے۔ ابتدائی ویدک دور کے معاشرے میں انہیں عزت اور احترام کا مقام حاصل تھا، اور وہ یگیہ اور قربانی میں مردوں کے شانہ بشانہ ہوتی تھیں۔ آخری ویدک عہد میں ان کی حیثیت میں گراوٹ آئی لیکن ان کی خود مختاری کسی نہ کسی طرح قائم رہی۔ بدھ اور جین تحریکوں نے بھی عورتوں کی اہمیت کو تسلیم کیا اور انہیں سنگھ کا حصہ بننے کی اجازت دی۔ پہلی صدی ق م میں برہمن حکمران خاندانوں جیسے شنگ، کنو اور ستواہن، غیر ملکیوں جیسے، ہند یونانی، شک اور کشان حکمرانوں کے ذریعے برہمنی نظام کی سرپرستی اور یگیہ کی پر جوش حمایت نے اس صورت حال کو تبدیل کرنا شروع کیا۔ منواسمرتی کی تخلیق اور ذات کے نظام میں شدت آنے کے ساتھ ساتھ عورتوں کے لیے سخت قسم کے ضابطے بنائے گئے اور انہیں مکمل طور پر ان کے شوہروں کی اطاعت کا پابند اور ان کا محتاج بنا دیا گیا۔ گپت دور تک آتے آتے عورتوں کی سماجی حیثیت مزید ابتر ہو گئی۔ پُرانوں نے زندگی کے بعض پہلوؤں جیسے جائیداد کی ملکیت وغیرہ میں عورتوں کی حالت کو بہتر بنانے کے لیے کچھ اقدامات کیے، لیکن عورتوں سے تعصب کی وجہ سے اس سلسلے میں ٹھوس اقدامات کرنے سے قاصر رہے۔ منواسمرتی کے مطابق عورت کو اپنے باپ، شوہر یا بڑے بیٹے کی حفاظت میں رہنا چاہیے۔ اس طرح سماج کی پدر حاکمیت (Patriarchy) پر مہر لگادی گئی۔ اس کے باوجود چندر گپت دوم کی بیٹی پربھادتی گپت جیسی عورتوں کا اپنے شوہر کی موت کے بعد واکانک ریاست کی نائب حکومت بنانا ایک غیر معمولی واقعہ ہے۔

گپت عہد میں عورتوں کے شادی بیاہ کے سلسلے میں کئی طرح کے اصول اختیار کیے جاتے تھے۔ بیشتر مصنفوں نے عورتوں کے وواہ (Marriage) یعنی شادی کے آٹھ عام اقسام بتائے ہیں جو کہ مندرجہ ذیل ہیں:

1. برہما (Brahma ब्रह्म)
2. دیو (Daiva दैव)
3. ارش (Arsha अर्शा)
4. پرجاپتی (Prajapatya प्राजापत्य)
5. اسُر (Asura असुर)
6. گندھرو (Gandharva गन्धर्व)
7. راکشس (Rakshasa राक्षस)
8. پشچ (Paishacha पैशाच)

پہلی چار قسموں کی شادیاں سماج میں مقبول اور پسندیدہ تصور کی جاتی تھیں کیوں کہ ان میں والدین کی مرضی شامل رہتی تھی۔ حالانکہ دیوار اور شطرز کی شادیوں میں دلہن کی قیمت کا مطالبہ کیا جاتا تھا، پھر بھی انہیں سماج میں منظوری حاصل تھی۔

گپت دور حکومت تک سستی کا رواج عام ہو چکا تھا۔ واتسایان (Vatsayana) اور کالی داس اس کا حوالہ دیتے ہیں۔ اس کے علاوہ گپت دور میں آٹاری ماخذ سے بھی سستی کی کچھ مثالیں ملتی ہیں۔ کمار گپت کے ”مندسور“ (Mandator) کتبے سے ہمیں گپت دور میں سستی کی رسم کا علم ہوتا ہے۔ ایک سے زیادہ شادیاں (Polygamy) گپت عہد کے دوران کافی مقبول ہو چکی تھیں۔ سمرٹ اور سامنتوں کی اکثر ایک سے زیادہ بیویاں ہوتی تھیں۔ چندر گپت دوم کی دور انیاں تھیں جن کے حوالے کتبوں اور سکوں میں ملتے ہیں۔ پہلی ناگ خاندان کی شہزادی کبیر ناگ (Kubernaga) تھی اور دوسری اس کی محبوبہ دھروسوامنی (Dhruvaswamini) تھی۔ یہ رواج صرف حکمرانوں تک ہی محدود نہیں تھا، بلکہ عام لوگوں میں بھی رائج تھا۔ ایک عورت اگر پاگل یا بانجھ ہو، یا پھر اسے بار بار بیٹیاں ہی پیدا ہوتی ہوں تو اسے اپنے شوہر کی دوسری شادی کو برداشت کرنا پڑتا تھا۔

گپت دور میں شوہروں کی عورتوں کو بھی مہاکاویہ اور پران سننے اور کرشنا کی پوجا کرنے کی اجازت تھی۔ دوسری طرف اعلیٰ ذات کی عورتوں کو گپت دور سے پہلے اور خود گپت دور میں روزی روٹی کمانے کی آزادی نہ تھی، جب کہ نجلی ذاتوں کی عورتوں کو یہ آزادی حاصل تھی جس سے ان کی آزاد حیثیت پر روشنی پڑتی ہے۔ اس سلسلے میں یہ دلیل پیش کی جاتی ہے کہ ویشیہ اور شوہر طبقے کی عورتیں کھیتی باڑی کے کام اور گھریلو خدمات میں لگی رہتی تھیں اس لیے وہ اپنے شوہروں کے قابو اور کنٹرول سے باہر تھیں۔ اس کے مقابلے میں گپت دور کی شروعات تک اعلیٰ مرتبے کے افراد زیادہ سے زیادہ زمینوں پر قابض ہوتے گئے۔ ان میں ایک سے زیادہ بیویاں رکھنے کا رواج اور جائیداد بنانے کا رجحان زور پکڑتا گیا۔ پدرانہ تسلط والے معاشرتی نظام (Patriarchal Society) میں عورتوں کو انہوں نے اس حد تک اپنی ذاتی ملکیت کی طرح استعمال کرنا شروع کر دیا تھا کہ ان سے یہ توقع کی جاتی تھی کہ وہ عالم بقا میں بھی مردوں کا ساتھ دیں گی۔ کسی عورت کے اپنے شوہر کی چتا پر ”ستی“ ہونے کی پہلی مثال 510 عیسوی میں سامنے آئی ہے۔ تاہم گپت دور کے بعد کی کچھ قانون کی کتابوں میں ذکر ہے کہ شوہر کی موت، تباہی، نامردی، سنیاں لینے یا مذہب تبدیل کرنے کی صورت میں عورت دوسری شادی کر سکتی تھی۔

اونچی ذات کی عورتوں کی کم تر حیثیت کا اصل سبب یہ تھا کہ گھریلو معاملات میں ان کا مکمل انحصار اپنے شوہروں پر ہوتا تھا۔ انہیں ملکیت کے حقوق کم ہی حاصل تھے لیکن شادی کے وقت عورت کو ملے زیور، کپڑے اور دیگر تحفے اس کی ذاتی ملکیت تصور کیے جاتے تھے۔ گپت دور اور اس کے بعد کے زمانے میں لکھی گئی قانون کی کتابوں میں ایسے حقوق کے امکانات کو اور بھی وسیع کر دیا گیا تھا۔ ان کتابوں کے مطابق شادی کے وقت عورت کو نہ صرف اپنے والدین بلکہ سسرال سے ملنے والی چیزیں بھی ”استری دھن“ (Istridhan) یعنی عورت کی ملکیت شمار ہوں گی۔ چھٹی صدی کے ایک ماہر قانون ”کاتیاہن“ کا کہنا ہے کہ عورت اپنی ذاتی اشیاء کے ساتھ غیر منقولہ جائیداد کو فروخت کرنے یا گروی رکھنے کا بھی حق رکھتی ہے۔ اس سے صاف طور پر معلوم ہوتا ہے کہ کاتیاہن کے مطابق عورت کو زمینوں کی ملکیت میں اپنا حصہ ملتا تھا لیکن ہندوستان کے پدرانہ سماجوں میں باپ کی جائیداد میں بیٹیوں کو عموماً حصہ نہیں ملتا تھا۔

14.4 رہن سہن (Lifestyle)

14.4.1 کھان پان اور غذا (Food Habits)

کالی داس کے بیان کے مطابق، گپت دور کا کھان پان ذائقے دار اور غذائیت سے بھرپور تھا۔ جو، گندم اور چاول ان کی خاص غذا تھی۔ کھیرا، پیاز، لہسن، پیٹھا، کدو وغیرہ تڑکار یوں کے طور پر استعمال کیے جاتے تھے۔ خوردنی مسالوں، تیل کی فصلوں اور جڑی بوٹیوں کے دواؤں کے طور پر استعمال کیے جانے کے ہمیں کافی حوالے ملتے ہیں۔ سرسوں کے بیج، املی، الاچھی، لونگ، سپاری، اورک، ہلدی اور زعفران کا استعمال مختلف مقاصد کے لیے کیا جاتا تھا۔ مزید برآں، جنگلات اور باغات سے بڑے پیمانے پر طرح طرح کے پھل حاصل ہوتے تھے۔ جیسے آم، سنترہ، کھٹل، انار، انگور، کیلا اور ناریل وغیرہ۔ دودھ اور شکر سے کئی اقسام کی مٹھائیاں بنائی جاتی تھیں۔ شہد بھی ان کی ایک اہم غذا تھی، جس کا استعمال مہمان کے استقبال اور دیگر تیوہاروں کی رسومات میں ہوتا تھا۔

14.4.2 لباس اور پہناوے (Garments and Costumes)

شادی بیاہ کی تقریبات اور مذہبی تیوہاروں کے موقعوں پر اور موسم کی مناسبت سے مرد اور عورتیں مختلف اقسام کے لباس استعمال کرتے تھے۔ کالی داس نے شکاری کے پہناوے کا بھی ذکر کیا ہے۔ مرد دھوتی، پگڑی اور رومال پہنا کرتے تھے۔ یہ تمام چیزیں عام طور پر سوت سے بنی ہوتی تھیں، جب کہ شادیوں کا لباس ریشم کا ہوتا تھا۔ عورتیں ساڑھی اور شمال استعمال کرتی تھیں۔ اس عہد کے لوگ کئی رنگوں کے کپڑے استعمال کرتے تھے جیسے، سفید، لال، ہرے، کالے، نیلے، زعفرانی اور رنگ برنگے وغیرہ۔ مرد و عورتیں دونوں مشترکہ طور پر مختلف اقسام کے زیورات استعمال کرتے تھے، جیسے سر بند، گلوبند، کان کی بالیاں، بازو بند، کنگن، کمر کی پیٹی اور انگوٹھی۔ مرد اور عورتوں کے ذریعے استعمال ہونے والے زیورات کی ایک بڑی تعداد مجسموں اور ”اجنتا“ (Ajanta) کی نقش نگاری میں دکھائی دیتی ہے۔

14.4.3 تفریحات (Amusements)

قدیم ہندوستان میں رقص و سرود (نرتیہ) تفریح کا اہم ذریعہ تھا۔ گپت عہد میں بھی یہ بدستور جاری رہا۔ کالی داس نے اصولی اور عملی دونوں طور پر موسیقی کے اعلیٰ معیار کو واضح طور پر بیان کیا ہے۔ موسیقی (Music)، رقص (Dance) اور اداکاری (Acting) گپت عہد کے سماج میں بہت مقبول تھی۔ خود سدا گپت کو ایک سکے پر ”وینا“ یا ایک قسم کی بانسری بجاتے ہوئے دکھایا گیا ہے۔ موسم بہار کے تیوہار اور دیگر کسی خوشی کے موقع پر تفریحی رنگوں کا پانی چھڑکا جاتا تھا۔ پانسہ یا شطرنج بھی اس دور کا ایک مشہور کھیل تھا۔ شکار کرنا بھی ان کی تفریحات میں شامل تھا۔ ہاتھی کی سواری حکمرانوں کا پسندیدہ مشغلہ اور اپنی شان و شوکت کے اظہار کا ذریعہ تھا۔

(Development of Science & Scientific Literature)

گپت دور میں علم ریاضی (Mathematics)، علم فلکیات (Astronomy)، علم نجوم (Astrology) اور علم طب (Medicine) کے شعبوں میں بہترین کارکردگی نظر آتی ہے۔ ”آریہ بھٹ“ (Aryabhatta) ایک عظیم ماہر ریاضیات اور ماہر فلکیات تھا۔ آریہ بھٹ وہ پہلا ماہر فلکیات تھا جس نے علم فلکیات کے بنیادی مسائل کا احاطہ کیا ہے۔ اسی کی کوششوں سے علم فلکیات کو علم ریاضی سے علاحدہ ایک نئے شعبے کے طور پر تسلیم کیا گیا۔ اس نے شمسی سال کی لمبائی کو 365 دن قرار دیا جو موجودہ حساب سے تقریباً صحیح ہے۔ اس نے زمین کو ایک کرہ یا گیند قرار دیا جو اپنے محور (Axis) پر گھومتی ہے اور بتایا کہ جب زمین کا سایہ چاند پر گرتا ہے تو گرہن لگتا ہے۔ 499 عیسوی میں اس نے ”آریہ بھٹکا“ (Aryabhattica) نامی کتاب لکھی جس میں الجبرا، جیومیٹری اور ریاضی کے مضامین شامل ہیں۔ اس نے سورج اور چاند کے گرہن لگنے کو سائنسی اعتبار سے سمجھانے کی کوشش کی۔ حالانکہ اس کے خیالات کو بعد کے ماہرین فلکیات جیسے ”دراہ مہر“ (Vrahmihir) اور ”برہم گپت“ (Brahmagupta) نے مسترد کر دیا۔ دراہ مہر نے پنج سدھانتیکا (Panch Siddhantika) یعنی پانچ فلکی نظام کو مرتب کیا۔ اس کی دوسری تصنیف برہت سمہتا (Brihat Samhita) کو سنسکرت ادب میں ایک خاص مقام حاصل ہے۔ اس میں فلکیات، علم نجوم، جغرافیہ، فن تعمیر، موسم، مویشی، شادی بیاہ اور شگون جیسے موضوعات پر بحث کی گئی ہے۔ علم نجوم پر بھی اس کو مہارت تھی۔ اس کی دیگر تصانیف برہت جاتک (Brihat Jataka) اور لگھو جاتک (Laghu Jataka) کو علم نجوم کا ایک معیاری کام جانا جاتا ہے۔ مشہور ماہر طب ”واگ بھٹ“ (Vagabhatta) کا تعلق بھی گپت دور سے تھا۔ وہ اثنا تک سمگرہ کا مصنف تھا۔ قدیم ہندوستان میں طب کے ارباب ثلاثہ (Trinity) کا وہ آخری دانشور تھا۔ دیگر دو عالموں ”چرک“ (Charaka) اور ”سُشرت“ (Sushruta) کا تعلق کشان دور سے تھا۔ ہاتھیوں کے علاج معالجے سے متعلق ”پلاکپیا“ (Palakapya) کی تصنیف ہست آیور وید (Hasta Ayurveda) جانوروں کے علاج کے بارے میں (Veterinary Science) ایک اہم پیش رفت تھی۔ نو اینٹیکم (Navanitikam) جو ایک اہم طبی تصنیف تھی اور طبی نسخوں، تراکیب اور فارمولوں پر مشتمل تھی، اسی دور میں ترتیب دی گئی۔

14.6 اکتسابی نتائج (Learning Outcomes)

اس اکائی میں ہم نے دیکھا کہ ویدک عہد میں رائج ورن نظام (Varna System) گپت عہد تک آتے آتے بہت سخت ہو گیا تھا اور گپت حکمرانوں کے ذریعہ دیے گئے زمینی عطیات (Land Grants) نے اس برہمنی نظام کو عملی طور پر قائم کرنے میں مدد فراہم کی۔ گپت دور کے برہمن راجا کو ایسی شخصیت کی شکل میں عوام کے سامنے پیش کرتے تھے جس میں دیوتا کی صفات ہوں۔ برہمنوں کے اس رویے نے گپت حکمرانوں کی عظمت کے لیے ایک مذہبی بنیاد فراہم کر دی اور اس کے بدلے میں گپت حکمران برہمنوں کے مددگار اور برہمنی نظام کے زبردست حامی بن گئے۔ برہمنوں کو دیے گئے زمینی عطیات سے گپت عہد میں برہمنوں کی بالادستی میں اضافہ ہوا۔ اس کے بدلے میں گپتوں

کو جو غالباً ویشیہ تھے برہمنوں کے ذریعے چھتریہ تسلیم کیا جانے لگا۔ برہمنوں نے متعدد اراضی کے عطیات کے ذریعہ خوب دولت جمع کی اور اس کی وجہ سے وہ بہت ساری مراعات حاصل کرنے میں کامیاب ہوئے، جن کی فہرست پانچویں صدی عیسوی میں لکھی گئی قانون کی کتاب ناردا سمرتی میں ملتی ہے۔ اس دور میں چار ورنوں کے علاوہ متعدد ذاتوں اور ذیلی ذاتوں کا ارتقا ہوا۔ اس کے متعدد اسباب تھے۔ ہندوستانی معاشرے میں غیر ملکیوں کی ایک بڑی تعداد ضم ہو گئی تھی اور غیر ملکیوں کے ہر گروہ کو ایک قسم کی ذات (جاتی) سمجھا جاتا تھا۔ ذاتوں کے اضافے کی ایک دوسری وجہ زمینوں کے عطیات کے ذریعے بہت سارے قبائلی لوگوں کا برہمنی سماج میں شامل ہونا تھا۔ تاہم اس سے اچھوتوں کی تعداد میں بھی اضافہ ہوا۔

گپت عہد میں شودروں کی حالت خاصی بہتر ہو گئی تھی۔ ساتویں صدی عیسوی کے بعد سے انہیں ہمیشہ کھیتی باڑی کے کاموں سے متعلق رہنے والی ذات کی شکل میں پیش کیا گیا جب کہ ابتدائی زمانے میں تو نوکر اور غلام کی حیثیت کے وہ دکھائی دیتے تھے جو اعلیٰ ورن یا ذات کے لوگوں کے یہاں زرعی یا گھریلو مزدور کے طور پر کام کرتے تھے۔ گپت دور میں شودروں کی عورتوں کو بھی مہاکاویہ اور پران سننے کی اجازت تھی اور کرشنا کی پوجا کرنے کی اجازت تھی۔ لیکن اعلیٰ ذات کی عورتوں کو گپت دور سے پہلے اور خود گپت دور میں روزی روٹی کمانے کی آزادی نہ تھی۔ حالانکہ چلی ذاتوں کی عورتوں کو یہ آزادی حاصل تھی جس سے ان کی آزاد حیثیت پر روشنی پڑتی ہے۔

14.7 کلیدی الفاظ (Keywords)

چنڈال	:	یہ ایک ذات تھی جس کے ساتھ اچھوتوں جیسا سلوک کیا جاتا تھا۔
دھرم شاستر	:	اصول / ہندو مذہب کا قانون
زمینی عطیات	:	حکمرانوں کی جانب سے تنخواہ کے عوض میں دی جانے والی زمین
ستی	:	خاتون بیوہ کے ذریعہ اپنے مرحوم شوہر کی آخری رسومات پر اپنی جان کی قربانی دینا
استری دھن	:	عورت کو اپنے والدین، شوہر اور سسرال سے ملنے والی چیزیں
ورن	:	اس سے مراد پیشہ کی بنیاد پر معاشرتی طبقات کی درجہ بندی ہے۔
دوتج	:	دو بار جنا ہوا، ایک اعزاز جو برہمن، چھتریہ اور ویشیہ کو ہی حاصل تھا۔
پدر حاکمیت	:	جس سماج میں صرف مرد کی حاکمیت ہو
جنیو	:	مقدس دھاگہ جو اعلیٰ ذات کے ہندو پہنتے تھے۔
جاتی	:	پیشہ و رانہ ذات
برہسپتی	:	ایک برہمنی تصنیف ہے جسے گپت عہد کے آخری حصے میں مرتب کیا گیا تھا۔
اشٹانگ سمگرہ	:	طب کی آٹھ شاخوں کا خلاصہ، جو مشہور ماہر طب واگ بھٹ کی تصنیف تھی۔

14.8 نمونہ امتحانی سوالات (Model Examination Questions)

14.8.1 معروضی جوابات کے حامل سوالات (Objective Answer Type Questions)

1. پیریکلین دور کسے کہا جاتا تھا؟
2. اس دور کے زیادہ تر متون کس دھرم شاستر پر مبنی تھے؟
3. گپت دور میں ہندوستان آنے والے چینی سیاح کا نام بتائیے۔
4. ابھلیان شاکنتلم کس کی تصنیف ہے؟
5. وشاکھ دت نے کس کتاب کی تصنیف کی؟
6. گپت دور میں کس زبان کو زیادہ مقبولیت حاصل ہوئی؟
7. سمرگپت نے کس دانشور کی سرپرستی کی تھی؟
8. آریہ بھٹ کون تھا؟
9. گپت عہد میں شودروں کو کس دیوتا کی عبادت کرنے کی اجازت تھی؟
10. شادی کی چار جائز قسموں کے نام بتائیے۔

14.8.2 مختصر جوابات کے حامل سوالات (Short Answer Type Questions)

1. سائنس اور سائنسی ادب کے فروغ پر ایک مختصر نوٹ لکھیے۔
2. گپت دور کے لوگوں کی کھانے کی عادتوں اور استعمال کیے جانے والے لباس پر ایک مختصر نوٹ لکھیے۔
3. گپت دور میں ذات کے نظام پر ایک نوٹ لکھیے۔
4. چاروںوں کے نام اور ان کے معینہ فرائض بیان کیجیے۔
5. گپت دور میں غلامی کی حالت پر ایک نوٹ لکھیے۔

14.8.3 طویل جوابات کے حامل سوالات (Long Answer Type Questions)

1. گپت دور کی سماجی زندگی کے ماخذ پر تفصیلی روشنی ڈالیے۔
2. نئی سماجی پیش رفت پر ایک تفصیلی مضمون قلم بند کیجیے۔
3. گپت عہد میں عورتوں کی حیثیت کا تفصیلی جائزہ لیجیے۔

14.9 مزید مطالعے کے لیے تجویز کردہ کتابیں (Suggested Books for Further Readings)

1. Chakravarti, Ranabir, *Exploring Early India*, Macmillan, Delhi, 2013.
2. Jha, D.N., *Early India: A Concise History*, Manohar, New Delhi, 2004.
3. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
4. Kosambi, D D. *Ancient India; a History of Its Culture and Civilization*. New York: World Pub. Co, 1969
5. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
6. Raychaudhuri, Hemchandra. *Political History of Ancient India*, 1973.
7. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
8. Sharma, R.S., *India's Ancient Past*, OUP, New Delhi, 2019.
9. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
10. Smith, Vincent A. *The Early History of India*, Elite Agencies, 2017.
11. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.

12. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی

13. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی

14. جنوبی ہند کی تاریخ، کے۔ اے۔ نیلکنڈھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

15. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی۔

اکائی 15- گپت دور کی معیشت

(Economy during Gupta Age)

اکائی کے اجزا

تمہید	15.0
مقاصد	15.1
زراعت	15.2
زمین کی ملکیت کی نوعیت	15.2.1
زمین کی اقسام	15.2.2
زمین کی پیمائش	15.2.3
زمین کا لین دین	15.2.4
مال گزاری انتظامیہ	15.2.5
زمینی عطیات	15.3
مذہبی عطیات	15.3.1
غیر مذہبی (سیکولر) عطیات	15.3.2
ذیلی جاگیر داری کی شروعات	15.4
کسانوں کی حالت	15.4.1
زمین کا ٹھیکہ	15.4.2
دستکاری اور صنعت	15.5
تجارت اور کاروبار	15.6
تاجروں کی تنظیمیں (گلدس)	15.6.1
اکتسابی نتائج	15.7

کلیدی الفاظ	15.8
نمونہ امتحانی سوالات	15.9
معروضی جوابات کے حامل سوالات	15.9.1
مختصر جوابات کے حامل سوالات	15.9.2
طویل جوابات کے حامل سوالات	15.9.3
مزید مطالعے کے لیے تجویز کردہ کتابیں	15.10

15.0 تمہید (Introduction)

گپت دور کی معیشت میں برہمنوں کی سماجی برتری اور بالادستی انہیں دیے جانے والے 'محصول سے مستثنیٰ'، زمینی عطیات سے بھی ظاہر ہوتی ہے۔ یہ ایسا دور تھا جس میں بیوپار گھٹ رہا تھا جس کے نتیجے میں زمینوں پر انحصار بڑے پیمانے پر بڑھتا جا رہا تھا۔ کاشت کاری کے لیے نئی زمین کے حصول کے ساتھ ہی زراعت میں اضافہ ہوتا چلا گیا۔ اس دور کی کتابوں میں یہ ثبوت بھی ملتا ہے کہ حکومت نے غیر کاشت کاری زمینوں کے تئیں عملی اور کھلارویہ اپنایا اور غیر زرعی زمینوں اور جنگلات کو کاشت کاری کے لائق بنانے کے لیے کسانوں کی حوصلہ افزائی کی۔ جن لوگوں نے اپنی مرضی سے یعنی رضاکارانہ طور پر زمینیں حاصل کرنے میں پہل کی اور زمین کی آب پاشی کا انتظام کیا انہیں ٹیکس کی ادائیگی سے اس وقت تک چھوٹ حاصل تھی جب تک اس زمین سے انہیں اپنے سرمایہ سے دگنی آمدنی نہ ہونے لگے۔

گپت دور کے کتبوں میں بارہا غیر زرعی زمینوں کی خرید و فروخت کا ذکر ملتا ہے جس سے اس بات کا اندازہ ہوتا ہے کہ اس طرح کے لین دین کے معاملات منافع بخش ہوتے تھے۔ جو ناگڑھ میں دریافت ہونے والے اسکند گپت کے کتبوں سے بھی اس بات کا علم ہوتا ہے جس میں حکومت کی نگرانی میں آب پاشی کے مقصد کے تحت گرنار میں سد رشن جھیل کی مرمت کا ذکر ملتا ہے۔ کالی داس نے زراعت اور مویشی پالنے (گلہ بانی) کا ذکر شاہی خزانے کے اہم ماخذ کے طور پر ذکر کیا ہے کیوں کہ حکومت کی مجموعی آمدنی یعنی محصول کا بڑا حصہ، تقریباً 1/6 زمینوں سے حاصل ہوتا تھا۔

15.1 مقاصد (Objectives)

اس اکائی کے مطالعے کے بعد آپ

- گپت عہد میں زراعت کی نوعیت اور زمین کی ملکیت کے بارے میں سمجھ سکیں گے۔
- زمین کی اقسام، زرخیزی اور استعمال پر مبنی اس کی درجہ بندی کو جان سکیں گے۔
- زمینی عطیات کا نظام اور سماج پر اس کے اثرات کا مطالعہ کر سکیں گے۔

- ذیلی جاگیر داری اور کسانوں کی حالت پر روشنی ڈال سکیں گے۔
- گپت عہد میں دستکاری اور صنعتوں کے ارتقا کا جائزہ لے سکیں گے۔
- گپت دور میں تجارت، کاروبار اور پیشہ ورانہ انجمنوں کا جائزہ لے سکیں گے۔

15.2 زراعت (Agriculture)

گپت عہد میں زراعت میں استعمال ہونے والے اوزاروں میں کوئی تبدیلی واقع نہیں ہوئی تھی حالانکہ ان اوزاروں کی تیاری میں لوہے کا استعمال نسبتاً زیادہ بڑے پیمانے پر ہونے لگا تھا۔ علم نجوم (جیوتش و دیا) پر مبنی اپنی کتاب 'برہت سمہتا' (Brihatsamhita) میں 'دورہ مہر' بارش کو ناپنے کے کسی آلے کا ذکر کرتا ہے۔ سال میں دو مرتبہ فصلیں اگائی جاتی تھیں۔ ہیون سانگ کے مطابق، شمال مغرب میں گنا اور گیہوں کی فصلیں اگائی جاتی تھیں جب کہ مگدھ اور مشرق بعید میں چاول اگایا جاتا تھا۔ جنوبی ہند کالی مریج اور مسالوں کے لیے جانا جاتا تھا۔ اسی دور سے تعلق رکھنے والی سنسکرت فرہنگ 'امرکوش' (Amarkosha) میں پھلوں اور سبزیوں کی بہت سی قسموں کا ذکر ملتا ہے۔ مجموعی ترقی کے باوجود برہمنی اور بدھ مذہبی احکامات زراعت کی توسیع کے لیے سازگار اور موافق نہیں تھے۔ 'برہسپتی' زراعت سے حاصل ہونے والی آمدنی کا احترام کرنے پر آمادہ نہیں تھا اور بدھسٹ بھکشوؤں کے لیے کاشت کاری ممنوع تھی۔ گپت دور میں زراعت، معاشی زندگی کی بنیاد تھی۔ زراعت سے متعلق اہم مسائل مندرجہ ذیل ہیں۔

15.2.1 زمین کی ملکیت کی نوعیت (Nature of Land Ownership)

کئی ماہرین نے اس بات کا ذکر کیا ہے کہ اس دور میں حکومت ہی زمین کی اصلی مالک و مختار ہوتی تھی۔ زمینوں کے حوالوں پر مبنی گپت دور کے کتبوں سے یہ بات واضح ہو جاتی ہے کہ فلاحی مقاصد کے تحت بنجر یا غیر مزروعہ (Uncultivated) زمینوں کا حصول آسان نہیں تھا۔ مثلاً گپت حکمران بدھ گپت کے 'پہاڑ پور تانے' کے کتبے میں یہ ذکر ملتا ہے کہ "راجا کے زمینی عطیات دینے پر اسے دولت اور روحانی درجہ حاصل ہوتا ہے۔" اس سے یہ بات ظاہر ہوتی ہے کہ بدھ گپت ہی زمین کا حقیقی مالک تھا۔ دفتری کارروائی سے بھی زمین کی ملکیت کا براہ راست ثبوت فراہم ہوتا ہے۔ مزید برآں، زمینوں کے عطیات واضح طور پر اس بات کا اشارہ دیتے ہیں کہ راجا کو زمینوں کی اصلی ملکیت حاصل تھی ورنہ وہ زمین کے مالکانہ حقوق وصول کنندگان کو منتقل نہیں کر سکتا تھا، حتیٰ کہ زمین عطیہ کر دینے کے بعد بھی اس زمین سے متعلق کچھ نہ کچھ حقوق راجا کے نام محفوظ ہوتے تھے۔

زراعت کی حدود اس درجہ وسیع تھیں کہ عملی طور پر تمام تر زمین کو زیر کاشت لایا جاتا تھا۔ کسانوں اور کاشت کاروں کو حکومت کی جانب سے تحفظ فراہم کیا جاتا تھا۔ بنجر زمینوں کو کھیتی باڑی کے لائق بنایا جاتا تھا۔ چراگاہوں کی زمینوں کی بھی دیکھ ریکھ کی جاتی تھی۔ عطیہ کی جانے والی زمینیں مختلف دیہاتوں میں زمین کے چھوٹے چھوٹے قطععات پر مبنی ہوتی تھیں۔ تعلیمی اداروں دیے جانے والے زمینی عطیات میں کاشت کاری کے لیے مطلوبہ مزدوروں اور بیلوں کی مدد بھی شامل کی جاتی تھی۔

اس طرح یہ بات واضح ہو جاتی ہے کہ اس زمانے میں اگرچہ زمین کے استعمال، مقصد اور نیت کے لحاظ سے کاشت کار یا کسان ہی زمین کا مالک ہوتا تھا لیکن اصولی طور پر راجا کو ہی اس کا اصل مالک مانا جاتا تھا۔ اگرہار (Agarhar)، دیودیہ (Devadiyya) اور برہم دیہ (Brahamadiyya) جیسے عطیات کا دائرہ برہمنوں تک ہی محدود تھا۔ یہ عطیات موروثی، ٹیکس فری اور مستقل نوعیت کے ہوتے تھے۔ نالندہ اور گیا کے مقام پر سمدر گپت کے ذریعے دیے گئے زمینی عطیات 'اگرہار عطیات' پر روشنی ڈالنے والے اولین ماخذ ہیں۔ مندروں کی مرمت اور عبادت کے لیے دیے جانے والے 'دیوا اگرہار عطیات' کا تعلق مصنفوں اور تاجروں جیسے سماجی طبقات سے تھا۔ وسطی ہندوستان میں اسکندر گپت کے دور کے 'اندور عطیات' کے مطابق عطیہ وصول کنندہ کو اختیار حاصل تھا کہ جب تک وہ عطیہ کردہ زمین کی شرائط کی پابندی کرتا رہے گا، وہ اس زمین پر کھیتی کرنے یا کسی سے کروانے کا حق رکھتا تھا۔

15.2.2 زمین کی اقسام (Types of Land)

گپت دور سے تعلق رکھنے والے مختلف حوالوں سے معلوم ہوتا ہے کہ اس زمانے میں زمین کی مندرجہ ذیل قسمیں ہوا کرتی تھیں۔ پہلی قسم میں کھیتی باڑی کے لائق وہ زمین شامل تھی جس کی ملکیت حکومت کے پاس ہوتی تھی۔ اسے 'کشیتر' (Kshetra) یعنی ریاستی زمین کہا جاتا تھا۔ دوسری قسم میں زمین شامل تھی جو بنجر یا ناقابل کاشت ہوتی تھی۔ اس زمین کی ملکیت بھی حکومت کے پاس تھی۔ اسے 'کھلا' (Khila) کہا جاتا تھا۔ زمین کی تیسری قسم 'اپراہتا' (Aprahata) یعنی جنگلاتی زمین تھی اور اس کی ذمہ داری بھی حکومت کے پاس تھی۔ چوتھی قسم قابل رہائش زمین ہوتی تھی۔ اسے 'واستو' (Vastu) کہا جاتا تھا۔ زمین کی پانچویں قسم وہ ہوتی تھی جسے ہم چراگاہ کہتے ہیں۔ اسے 'گوپتھ سر' (Gopathasara) کہا جاتا تھا۔ گپت دور کے کتبوں میں زمینی عطیات کی مدت سے متعلق چند مخصوص اصطلاحات کا ذکر ملتا ہے، جس میں 'نوی دھرم' (Nividharma) شامل ہے۔ گپت دور میں اس قسم کی تولیت (Trusteeship) شمالی اور وسطی ہندوستان کے مختلف علاقوں میں رائج تھی۔

'نوی دھرم' کے معنی ہوتے ہیں مستقل قبضے والی ایسی زمین جسے وصول کنندہ مالک نہ ہو کر بھی مستقل طور پر اس کی آمدنی کو اپنے استعمال میں لاسکتا تھا۔ 'اپر دھرم' کے معنی ایسی زمین کے ہوتے ہیں جس کی ملکیت تو وصول کنندہ کے نام ہوتی تھی لیکن وہ اس زمین کو کسی دوسرے کو فروخت نہیں کر سکتا تھا نہ ہی تحفے میں دے سکتا تھا۔ وصول کنندہ اس عطیہ کردہ زمین کے سود اور اس کی آمدنی سے ہی فائدہ اٹھا سکتا تھا لیکن اسے اس پر کوئی انتظامی حق حاصل نہیں ہوتا تھا۔ 'نوی دھرم اکٹھے' کے معنی ہوتے ہیں مستقل قبضے والی ایسی زمین جس پر وصول کنندہ کو مکمل مالکانہ حقوق حاصل تھے۔ وہ اسے فروخت یا ہدیہ بھی کر سکتا تھا۔ 'بھومی چھدر نیائے' سے مراد ایسی ملکیت ہے جو کسی شخص کو پہلی دفعہ کسی بنجر یا بے کار زمین کو قابل کاشت بنانے کے لیے دی گئی ہو۔ ایسی زمین میں ریاستی محصول کی تشخیص سے بھی چھوٹ حاصل ہوتی تھی۔

'نوی دھرم اکٹھے'، 'اپر دھرم' اور 'بھومی چھدر نیائے' قسم کی تولیت خصوصی طور پر گپت حکومت کے مشرقی حصے میں رائج تھی۔ اس لیے ان کا ذکر بنگال میں پائے جانے والے کتبوں میں کثرت سے ملتا ہے۔ اس قسم کی تولیت سے یہ بات واضح ہو جاتی ہے کہ ملکیت کی منتقلی کے

معاملات میں حکومت کی منظوری ہمیشہ درکار ہوتی تھی۔ یہاں تک کہ ذاتی طور پر اپنی زمین عطیہ کرنے والے کسی شخص کو بھی حکومت کی منظوری درکار ہوتی تھی۔ حکومت کی منظوری زمین کی اس منتقلی کی سند ہوتی تھی۔ یہ سند ایک حکومتی دستاویز (Charter) کی شکل میں ہوتی تھی جسے مذکورہ ملکیتی قوانین کے تحت عطیہ کیا جاتا تھا۔ مذہبی یا فلاحی عطیات کو بھی منظم انداز میں دیا جاتا تھا۔

15.2.3 زمین کی پیمائش (Land Measurement)

گپت دور میں زمین کی پیمائش کے بارے میں ہمیں پربھوانی گپت کے پونا کتبے اور اس دور کے دیگر کتبوں کے ذریعے معلومات حاصل ہوتی ہے۔ زمین کی پیمائش 'پدورت' (Padavrata) سے کی جاتی تھی۔ 'پد' کے معنی 'پاؤں' ہوتے ہیں۔ پاؤں گھمانے سے زمین کے جتنے حصے کی پیمائش ہوتی ہے اتنا حصہ ایک اکائی کے طور پر متعین تھا جسے پدورت کہا جاتا تھا۔ زمین کے ٹکڑوں کے مقام اور حدود کو بڑی احتیاط سے نشان زد کیا جاتا تھا۔ اس کی پیمائش پست پال (پٹواری) اور علاقے کے اہم افراد کے ذمے ہوتی تھی۔ اس بات کا اظہار 'پہاڑ پورتانے کے کتبے' کے مطالعے سے ہوتا ہے۔ کسی ضلعے یا گاؤں میں واقع زمین سے جڑے ہوئے تمام معاملات کی دیکھ ریکھ مذکورہ 'پست پال' (Pustapala) نامی افسر کرتا تھا۔ زمینوں کا حساب کتاب اور ان کا ریکارڈ رکھنا بھی اسی کی ذمے داری تھا۔ نورتن (Nivartana)، کلیہ واپ (Kuliyavapa) اور درون واپ (Dronavapa) زمین کی پیمائش کی چند اکائیاں تھیں جو اس دور میں رائج تھیں۔

15.2.4 زمین کا لین دین (Land Transactions)

گپت دور میں زمینوں کے لین دین کے معاملات سے متعلق ہمیں تقریباً دس کتبائی حوالے ملتے ہیں۔ حیرت کی بات ہے کہ کسی قطعہ زمین کی خرید کی کارروائی بالکل ایسے ہی ہوتی تھی جیسے موجودہ دور میں ہوتی ہے۔ سب سے پہلے اس ضلع کے صدر مقام میں 'پست پال' کے دفتر میں درخواست داخل کی جاتی تھی جس کی حدود میں متعلقہ زمین واقع ہوتی تھی۔ زمین کی خرید کی درخواست موصول ہونے پر گاؤں یا علاقے کے سرکردہ افراد اور خاندانوں کے سربراہوں کو اطلاع دی جاتی تھی۔ ممکنہ طور پر ایسا اس لیے کیا جاتا ہوگا کہ اگر کسی کو اس لین دین پر کوئی اعتراض ہو تو وہ معلوم کر سکیں۔ اگر اس لین دین پر کسی کو کوئی اعتراض نہ ہوتا تو 'وشیہ پتی' (ضلع کا سربراہ) کی اجازت حاصل ہونے کے بعد 'پست پال' کے شعبے سے منظوری مل جاتی تھی اور 'بھومی چھدر' قانون کے مطابق زمین کی خرید و فروخت انجام پاتی تھی۔

15.2.5 مال گزاری انتظامیہ (Revenue Administration)

موصول اور جرمانوں کے علاوہ زمین کی مال گزاری حکومت کی آمدنی کا بنیادی ذریعہ ہوا کرتا تھا۔ سمر گپت کے دور میں ہمیں "گوپاسرمن" نامی عہدیدار کا ذکر ملتا ہے جسے "اکش پٹل ادھی کرتا" بھی کہا جاتا تھا۔ اس کی ذمے داری سرکاری بھی کھاتوں میں مختلف معاملات کا اندراج کرنا، سرکاری بقایا جات کی وصولی، غنیمت کے معاملات پر نظر رکھنا اور جرمانے وصول کرنا تھی۔ اس کے علاوہ سمر اہم اعلیٰ عہدیدار 'پست پال' تھا جس کی ذمے داری سرکاری دستاویزوں اور بھی کھاتوں کو محفوظ رکھنے کی تھی۔ گپت حکمرانوں نے مال گزاری کی وصولی کے ساتھ ساتھ زمین کی پیمائش اور درست جائزے کے لیے مستقل شعبے قائم کیے تھے۔

15.3 زمینی عطیات (Land Grants)

موشیوں کی جگہ زمینی عطیات دینے کا رواج ستواہن عہد میں شروع ہوا اور گپت عہد تک یہ عام ہو چکا تھا۔ پہلے پہل یہ صرف مذہبی افراد کو دیے جاتے تھے۔ بعد میں سرکاری افسران کو بھی تنخواہ کے بدلے زمین دی جانے لگی۔ اس طرح گپت دور میں دو قسم کے زمینی عطیات چلن میں تھے۔

2- غیر مذہبی (سیکولر) عطیات

1- مذہبی عطیات

15.3.1 مذہبی عطیات (Religious Grants)

مندروں، وہاروں اور مٹھوں یا مذہبی خدمات انجام دینے والے افراد کو عطیے میں دی جانی زمینیں مذہبی عطیات کے زمرے میں آتی تھیں۔ ان کی مزید دو قسمیں تھیں۔

اگرہار۔ یہ وہ عطیہ ہوتا تھا جو برہمنوں اور شرمناؤں تک محدود تھا۔ یہ عطیات مستقل، موروثی اور ٹیکس فری ہوتے تھے۔ اس کے ساتھ ہی انہیں زمین کے کی دوبارہ تعین قدر کا حق بھی حاصل ہوتا تھا جس کا ثبوت ہمیں سمر گپت کے دور کے ”نالندہ“ اور ”گیا“ عطیوں سے ملتا ہے۔ اس قسم کے عطیات کا مقصد یہ تھا کہ اس کو حاصل کرنے والا اس کی آمدنی کو یا تو کسی مندر یا کسی متبرک مقام یا پھر اپنے اخراجات کے لیے استعمال کرے۔ اگر وصول کنندہ راجا کے خلاف بغاوت، غداری، چوری، بد فعلی جیسے سنگین جرائم میں ملوث ہو تو اس صورت میں یہ عطیات وصول کنندہ سے چھینے بھی جاسکتے تھے۔ راجا کسی بھی وقت ایسے زمینی عطیات کو منسوخ کرنے کا اختیار رکھتا تھا، لیکن عام طور پر ایسا ہوتا نہیں تھا۔ سبب یہ تھا کہ ایسا کرنے سے عطیہ وصول کنندگان کے جذبات مجروح ہونے کا خدشہ ہوتا تھا جو اثر و رسوخ والے برہمن ہوتے تھے۔ انہیں سماج میں اعلیٰ رتبہ اور عزت حاصل تھی، اور یہ اگرہار عطیات برہمنوں کی عظمت کی نشانی ہوتے تھے۔

دیو اگرہار۔ دیو اگرہار عطیات وہ عطیات ہوتے تھے جو مذہبی مقاصد کے تحت کام کرنے والی غیر مذہبی جماعتوں کو دیے جاتے تھے۔ وسطی ہندوستان کے ’اکا کلپ‘ خاندان کے مہاراجاؤں کے دستاویزوں سے پتا چلتا ہے کہ ان کے ذریعے دیا گیا ایک عطیہ تو برہمن کو دیا گیا تھا جب کہ دوسرے عطیات مصنفوں اور تاجروں کو مندروں کی مرمت اور دیکھ بھال کے لیے دیے گئے تھے۔

15.3.2 غیر مذہبی (سیکولر) عطیات (Non-Religious Grants)

حجری کتبوں میں سرکاری افسروں کو فوجی اور انتظامی خدمات کے لیے دیے جانے والے زمینی عطیات کے ثبوت کافی کم ہیں لیکن ایسے عطیات سے یکسر انکار بھی نہیں کیا جاسکتا کیوں کہ گپت دور میں ’بھائیگا‘ اور ’بھوگ پتیکا‘ جیسے مخصوص افسران کے عہدے اس بات کا اظہار کرتے ہیں کہ سرکاری تنخواہ کی ادائیگی زمین کے محصول سے کی جاتی تھی۔ ’اکا کلپ‘ خاندان کے راجاؤں نے ایسے زمینی عطیات آزادانہ طور پر غیر مذہبی جماعتوں اور گروپوں کو بھی دیے تھے۔ مثلاً ’پلند بھٹ‘ نامی ایک شخص کو اس کی خدمات کے اعتراف کے طور پر مستقل مالی اور انتظامی حقوق کے ساتھ دو گاؤں عطیہ کیے گئے تھے۔

15.4 ذیلی جاگیر داری کی شروعات (Beginning of Sub-in Feudation)

بنگال اور مشرقی ہندوستان میں گپت راجاؤں کے دیے گئے زمینی عطیات سے یہ بات ظاہر ہوتی ہے کہ عطیہ وصول کنندہ کو زمین بیچنے یا اپنی زمین یا اس زمین کا کرایہ دوسروں کو منتقل کرنے کا اختیار حاصل نہیں تھا، لیکن اسکند گپت کے دور میں وسطی ہندوستان میں اندور کتبے کے مطابق زمین حاصل کرنے والے کو اس وقت تک زمین پر کھیتی کرنے اور کروانے کا اختیار تھا جب تک کہ وہ زمینی عطیہ حاصل کرنے کی شرائط پوری کرتا رہے۔ اس طرح کے عطیات میں عطیہ کردہ زمین کو کرایہ پر دینے کی گنجائش بھی موجود تھی۔ ذیلی جاگیر داری کا اولین ثبوت پانچویں صدی عیسوی کے حجری کتبوں سے ملتا ہے۔

15.4.1 کسانوں کی حالت (Condition of Peasantry)

زمینی عطیات نے ہندوستان میں جاگیر داری کے فروغ کی راہ ہموار کی۔ کئی کتبوں میں غلامی کا ذکر ملتا ہے جس سے ہم یہ مراد لیتے ہیں کہ کسان اپنی زمینوں سے ایسے وقت بھی جڑے ہوئے تھے جب یہ زمین کسی اور کو دے دی جاتی تھی۔ ان زمینوں میں کام کرنے والے کسانوں کی حالت خستہ تھی۔ رفتہ رفتہ یہ کسان غلامی یا نیم غلامی کی حالت تک پہنچ گئے تھے۔ کسانوں کی یہ حالت ذیلی جاگیر داری کی وجہ سے تھی جو زمینی عطیات وصول کنندہ کو دی جاتی تھی۔ انہیں اکثر یہ اختیار دیا جاتا تھا کہ وہ خود اس زمین سے فائدہ اٹھائیں یا پھر کسی اور کو دیں، خود ان زمینوں پر کھیتی کریں یا کسی سے کروائیں۔ عطیہ کی گئی زمین چند مخصوص شرطوں پر کرایہ پر دے دی جاتی تھی۔ اس میں عطیہ وصول کنندہ کا یہ حق بھی شامل تھا کہ اپنی زمین کے کرایے دار کو جب چاہے خالی کروائے۔ ذیلی جاگیر داری کی روایت نے مستقل کرایے داروں کو جاگیر داری کی مرضی پر منحصر کرایے داروں میں تبدیل کر دیا۔ گپت دور کے بعد وِشٹی (Vishti) یعنی جبر یہ مزدوری اور نئے اضافی ٹیکسوں کی وجہ سے کسانوں کی حالت اور بھی خستہ ہوتی چلی گئی۔

پانچویں صدی عیسوی کے بعد وسطی اور مغربی ہندوستان میں زمینی عطیات وصول کرنے والوں کو یہ اختیار بھی حاصل ہو گیا کہ وہ چوروں کو سزا دے سکیں اور امن و امان قائم رکھ سکیں۔ محصول وصول کرنے کے علاوہ انتظامی حقوق حاصل ہونے سے کسانوں اور گاؤں کے دوسرے باسیوں پر ظلم و زیادتی کو ملی۔ چھٹی صدی عیسوی میں گجرات، وسطی ہندوستان اور اڑیسہ میں دریافت ہونے والے کتبوں میں اس بات کا ذکر ملتا ہے کہ کسانوں کو اس وقت بھی اپنی زمینوں پر موجود رہنا پڑتا تھا جب کہ یہ زمینیں کسی دوسرے کو دے دی جاتی تھیں۔ لہذا یہ کہا جاسکتا ہے کہ مستقل کسانوں کی حالت خستہ تھی اور وہ غلامی یا نیم غلامی کی حالت میں پہنچ گئے تھے۔ جن لوگوں کو زمین عطیہ کی جاتی تھی، وہ بھی کسانوں کا استحصال کرتے تھے۔

گپت دور کے مآخذ میں زراعت اور اس کے ہر پہلو سے متعلق حوالے کثرت سے ملتے ہیں۔ گپت راجاؤں نے بھی اس کے لیے کوششیں کی۔ گرنار کتبے میں اسکند گپت کے دور میں سد رشن جھیل کی مرمت کا ذکر ملتا ہے۔ لوہے کے تکنیک میں ترقی اور نئے زراعتی آلات کی مدد سے کھیتی کے لیے جنگلات صاف کیے گئے جس کی وجہ سے زراعت کی توسیع ہوئی۔ حکومت اور انفرادی کاشت کاروں کے علاوہ جب یہ

زمینیں برہمنوں، بودھ اور جین سنگھوں اور مٹھوں کو عطیہ کی گئیں تو انہوں نے بھی بنجر اور بے کار زمینوں کو کھیتی باڑی کے لائق بنایا۔ نارد اور برہسپتی زراعت کی اہمیت کو بخوبی سمجھتے تھے۔ انہوں نے فصلوں کو نقصان پہنچانے والوں اور اناج چرانے والوں کے خلاف سخت اور کڑی سزاؤں کے قوانین بنائے۔ کسانوں کے لیے لازمی تھا کہ وہ اپنے کھیتوں کی حد بندی اور حفاظت کا اہتمام کریں۔

15.4.2 زمین کا ٹھیکہ (Lease of Land)

گپت دور میں زرعی زمینوں کو ٹھیکہ پر دینے کا رواج غالباً کم تھا۔ ایسی زمین پر ٹھیکہ لینے والا اور اس کے خاندان کے افراد ہی کھیتی کرتے تھے۔ لیکن گنائی گڑھ کتبے کے مطابق، زمینوں کے ٹھیکوں کے گیارہ 'پٹے' ایسے تھے جہاں زمین کے مالکان کسانوں کو اجرت پر رکھا کرتے تھے۔ نارد اور برہسپتی نے زمین مالکان اور کاشت کاروں کے درمیان تعلق کے بارے میں قوانین وضع کیے تھے۔ یہ قوانین واضح طور پر اس لیے وضع کیے گئے تھے کہ زمین مالکان اور کاشت کاروں دونوں کے مفادات کا تحفظ ہو سکے۔

15.5 دستکاری اور صنعتیں (Handicrafts and Industries)

گپت دور کی دستکاری میں مختلف نوعیت کی ایشیا شامل تھیں۔ 'امر سمہا' کی 'امر کوش' اور 'برہت کوش' جیسی کتابوں میں جن کا تعلق گپت دور سے بتایا جاتا ہے، ایسی بہت سی ایشیا کی فہرست پائی جاتی ہے جن کے نام سنسکرت زبان میں دیے گئے ہیں۔ ان میں ان ایشیا کو بنانے والے دستکاروں کی کا بھی ذکر ملتا ہے۔ مثلاً، انجھپتر، مہتر، راج گھاٹ، کوسبی اور پائلی پتر جیسے بہت سے مقامات پر دستکاری کی اشیاء دریافت ہوئی ہیں جن میں مٹی کے برتن، ٹیرا کونا، پتھروں سے بنے ہوئے مکے، کانچ اور دھاتوں سے بنی مصنوعات شامل ہیں۔ 'ریشم'، 'شوم' اور 'پٹ وستر' نامی کپڑوں کا ذکر بھی اس زمانے کی کتابوں میں ملتا ہے۔ مغربی مالوہ کے مند سور میں پائے جانے والے پانچویں صدی عیسوی کے ایک کتبے میں ریشم کے بنکروں کا ذکر ملتا ہے جنہوں نے اس زمانے میں لتا (جنوبی گجرات) سے ہجرت کر کے وسطی مالوہ کے علاقے میں بودو باش اختیار کر لی تھی۔ گپت دور میں فروغ پانے والی مختلف صنعتوں میں کان کنی اور دھات سازی کی صنعتوں کو اعلیٰ ترین مقام حاصل تھا۔

'امر کوش' میں دھاتوں کی مکمل فہرست دی گئی ہے۔ تمام دھاتوں میں لوہے کو سب سے زیادہ فائدہ مند مانا جاتا تھا۔ اسی لیے دیہاتی سماج میں لوہاروں کو کسانوں کے بعد کا درجہ حاصل تھا۔ گپت دور میں دھات کی صنعت کے ارتقا کا سب سے عمدہ نمونہ مہرولی کے مقام پر راجا چندر کا آہنی ستون مانا جاتا ہے۔ عام طور پر راجا چندر، چندر گپت دوم کو ہی سمجھا جاتا ہے۔ اس دور کے ادب میں بھی اس بات کا ذکر ملتا ہے کہ اس زمانے کے لوگ زیورات کا استعمال بھی کثرت سے کرتے تھے۔ اس دور میں دھاتوں کی تکنیک کے فروغ کے واضح ثبوت تصویروں والے سکے اور مہریں ہیں۔ مثلاً چندر گپت اور سمر گپت کی سکوں پر بنی تصویریں اعلیٰ مہارت کا نمونہ ہیں۔ دھات کے بنے گوتم بدھ کے مجسمے بھی کافی نفاست سے بنائے گئے ہیں۔ ہاتھی دانت کی نقاشی کے ساتھ ساتھ پتھروں کو تراشنے اور ان پر کندہ کاری کے فن کو بھی عروج حاصل تھا۔ مختلف قسم کے پتھروں بشمول لاجورد (Lapislazuli)، زبرجد (Jasper) عقیق احمر (Red Agate)، الماس (Diomand) وغیرہ کی تراش، آرائشی، پالش اور ان کی تیاری جیسی سرگرمیاں بھی پائی جاتی تھیں۔ صنعتی پیداوار کا ایک اہم اور بنیادی حصہ برتن تیار کرنا تھا،

لیکن نقش و نگار والے چمک دار برتنوں کا استعمال عام نہیں تھا۔ اس کے بجائے ہلکے بھورے اور سرخ رنگ کے برتن کثیر تعداد میں تیار کیے جاتے تھے۔ ان میں سے بہت سے برتنوں پر ابرق لگایا جاتا تھا جس کی وجہ سے ان برتنوں پر فلزاتی یادہاتی چمک آجاتی تھی۔

گپت دور میں مختلف صنعتوں اور دستکاریوں کی ہمہ جہت ترقی کی وجہ سے درمیانی طبقے کے لوگوں کی معاشی حالت کافی بہتر تھی۔ ملک قدرتی اور معدنی وسائل کے ساتھ ساتھ مویشیوں اور جنگلاتی دولت سے مالا مال تھا جس کی وجہ سے دستکاری اور دیگر بہت سے پیشوں کے فروغ کے لیے نہایت سازگار ماحول فراہم ہوا۔ اس زمانے کے کتبوں اور قوانین پر مبنی کتابوں میں کانوں اور جنگلوں کے سرکاری ملکیت ہونے پر زور دیا گیا کیوں کہ تمام مقاصد کے لیے ان کانوں اور جنگلوں کا استعمال اور دیکھ رکھ حکومت کی زیر نگرانی ہی ہوا کرتا تھا۔ حکومت کی جانب سے جنگلوں کے تحفظ اور ان کی نگرانی کے لیے ایک مخصوص افسر متعین کیا جاتا تھا۔

لوگوں کی روزمرہ زندگی میں دھاتیں بہت زیادہ فائدہ مند تھیں۔ دھاتوں کا استعمال زراعت کے اوزار، گھریلو استعمال کی اشیاء اور برتن وغیرہ بنانے کے لیے کیا جاتا تھا۔ گپت دور میں اس صنعت کو بڑی ترقی حاصل ہوئی۔ پرانی دہلی کے علاقے مہرولی میں قطب مینار کے قریب آہنی ستون گپت دور میں عمدہ دھات سازی کا منہ بولتا ثبوت ہے۔

سونے کی صنعت بھی اس زمانے میں ترقی پر تھی۔ کھدائیوں میں مختلف سونے کے زیورات حاصل ہوئے ہیں۔ یہ زیورات عام طور پر بڑے گاؤں اور شہروں میں رہنے والے مال دار طبقے کے ذوق کی تسکین کرتے تھے۔ امرکوش، برہت سمھتا اور کالی داس کی تحریروں میں ہیرے، موتی، مونگے اور دیگر قیمتی پتھروں کا بھی ذکر ملتا ہے جس سے اس بات کی طرف بھی اشارہ ہوتا ہے کہ اس دور میں ان اشیاء کو تیار کرنے والی چھوٹی صنعتی اکائیاں بھی موجود تھیں۔ بڑے پیمانے پر تانبے کا استعمال تانبے کی صنعت کے وجود کی نشان دہی کرتا ہے۔ ظروف سازی اور مٹی کے برتن بنانا بھی اس دور کی اہم صنعتوں میں سے ایک تھا۔ کپڑا بنانے کی صنعت بھی قدیم ہندوستان کی ایک اہم صنعت تھی جسے گپت راجاؤں کے دور میں مزید فروغ حاصل ہوا۔ تعمیری مقاصد کے تحت استعمال ہونے والی لکڑی کی وجہ سے بانس کے ساتھ ساتھ لکڑی تراشنے کی صنعت کا بھی ارتقا ہوا۔

گپت دور میں ملک کی معاشی خوشحالی کا علم ہمیں اس دور کے سکوں اور ادبی تحریروں سے ہوتا ہے۔ گپت راجاؤں کے ذریعے جاری کیے گئے اکثر سکے خالص سونے کے تھے۔ سدر گپت نے آٹھ مختلف قسم کے سکے جاری کیے تھے جب کہ اس کے پوتے کمار گپت نے نو قسم کے سونے کے سکے جاری کیے تھے۔ مشہور چینی سیاح فاہیان جس نے چندر گپت دوم کے زمانے میں ہندوستان کی سیاحت کی تھی، اس دور کی معاشی خوشحالی کا تذکرہ کرتا ہے۔

گپت دور کے سماج میں مختلف قسم کے فنکار موجود تھے۔ ان فنکاروں میں دولت یا سماجی رتبے کے لحاظ سے یکسانیت نہیں تھی۔ اجین جیسے شہر میں دوکان رکھنے والے ایک سُنا اور اس کے خاندان نیز کسی گاؤں میں مقیم ٹوکریاں بنانے والے دست کار کی سماجی حیثیت میں زمین آسمان کا فرق تھا۔ سماجی حیثیت میں اس فرق کی عکاسی کسی حد تک اس دور میں برہمنوں کے ذریعے لکھے جانے والے 'دھرم شاستروں'،

میں ہوتی ہے۔ دھرم شاستروں کے مطابق مختلف قسم کے دستکاروں کی جماعتوں کو مختلف سماجی مقام دیا گیا تھا، لیکن فنکاروں، دستکاروں اور ہنرمندوں کا سماجی درجہ برہمنوں اور چھتریوں سے نیچے ہی تھا۔ دھرم شاستروں کے مطابق دستکاروں کا ہر گروہ کسی ذات (Caste) کو تشکیل دیتا تھا۔ مثلاً گہوار ایک 'ذات' تھی، 'سناہ' کا تعلق دوسری 'ذات' سے تھا۔ اسی طرح یہ سلسلہ دراز تھا۔ حالانکہ ذات پات کا یہ نظام سادہ اور آسان نہیں تھا لیکن عام طور پر دست کاروں میں یہ رجحان عام تھا کہ کسی ایک پیشے کو اختیار کرنے والے لوگ ایک مخصوص 'ذات' سے تعلق رکھتے ہیں۔

15.6 تجارت اور کاروبار (Trade and Commerce)

اتارِ قدیمہ کی دریافتوں، اس زمانے کے کتبوں اور وافر ادبی حوالوں سے ثابت ہوتا ہے کہ گپت دور میں داخلی اور بیرونی تجارت کو بھی فروغ حاصل تھا۔ زمینی اور بحری راستوں پر جاری رہنے والی تجارتی سرگرمیوں سے بھی گپت دور کی معاشی خوشحالی کا پتا چلتا ہے، چونکہ اعلیٰ درجے کا آراستہ ریشم چین سے درآمد کیا جاتا تھا۔ اس زمانے میں تجارتی راستوں، بیوپاری تنظیموں، کرنسی کے نظام، تجارتی اصولوں وغیرہ میں کسی بڑی تبدیلی کے ثبوت نہیں ملتے۔ گزشتہ ادوار کی طرح ہی ہمیں گپت دور میں بھی دو قسم کے تاجروں کا ذکر ملتا ہے۔ پہلی قسم کے تاجر سریشٹھی (Sreshthi) تھے جو ایک مخصوص اور متعینہ مقام پر رہ کر کاروبار کرتے تھے، جب کہ دوسری قسم کے تاجر 'سار' تھا واہ (Sarthavaha) قافلوں کے ساتھ گھوم پھر کر تجارت کیا کرتے تھے۔

داخلی تجارت میں روزانہ استعمال ہونے والی تمام ایشیا شامل تھیں۔ یہ ایشیا اندرون ملک کے دیہاتوں اور شہری بازاروں میں فروخت ہوتی تھیں۔ دوسری طرف آسائشی ایشیا کی تجارت بیرونی یا غیر ملکی تجارت کی بنیاد تھی۔ نارد اور برہسپتی نے اس زمانے کی تجارت کے بہت سے اصول اور قوانین وضع کیے تھے۔ سابقہ دور کے مقابلے گپت دور میں دور دراز کے علاقوں کے ساتھ تجارت میں کمی واقع ہوئی تھی۔ ریشم اور مسالے ہند۔ رومی تجارت کی اہم ایشیا تھیں، لیکن چھٹی صدی عیسوی کے وسط تک ریشم کے کیڑے چین سے منگوائے جا چکے تھے اور بازنطینی سلطنت میں انہیں پالا جانے لگا۔ اس کی وجہ سے مغربی ممالک کے ساتھ ہندوستان کی تجارت پر منفی اثرات مرتب ہوئے۔ بعد کے دور میں بحری تجارت میں عربوں کے عروج سے ہندوستانی تاجروں کے لیے مغرب میں مواقع کم ہو گئے جس کی وجہ سے انہوں نے زیادہ تر جنوب مشرقی ایشیا سے تجارت پر توجہ دینا شروع کر دیا۔ جنوب مشرقی ایشیا کے مختلف مقامات پر ہندوستان کے تجارتی مراکز قائم ہوئے۔ ان کے قیام کا مقصد اس خطے کی تجارت پر اپنی گرفت مضبوط کرنا تھا۔ جس معاشی ترقی کی شروعات اس سے پچھلے ادوار میں ہو چکی تھی، گپت دور کی تجارتی خوشحالی اس کا آخری مرحلہ تھا۔

تجارتی ایشیا کی تیاری اور تجارتی سرگرمیوں میں اہم تنظیموں کے طور پر گلڈس (گم، شرنی) کارول نہایت اہم تھا۔ یہ گلڈس اپنی داخلی تنظیم میں خود مختار تھے۔ حکومت ان کے اصولوں اور قوانین کا احترام کرتی تھی۔ یہ قوانین عام طور پر ایک بڑی مجلس یا کارپوریشن کے ذریعے طے کیے جاتے تھے۔ ہر گلڈ کا ایک صدر ہوتا تھا جسے 'پرتھم' یا 'پرو' کہا جاتا تھا اور وہ بڑی مجلس کا ممبر ہوتا تھا۔ چند صنعتی گلڈس جیسے ریشم

بنکروں کے گلڈ کی علاحدہ مجلس بھی ہوتی تھی جو کسی مندر کی تعمیر جیسے بڑے پیمانے کے منصوبے کے لیے ذمہ دار ہوتی تھی۔

بودھ سنگھ (تنظیم) اب اتنے مال دار اور خوشحال ہو چکے تھے کہ اب وہ تجارتی سرگرمیوں میں بھی شریک ہونے اور سود پر قرض دینے لگے۔ قرض کے مقصد کے مطابق قرضوں پر سود کی شرح بھی مختلف ہوتی تھی۔ موریائی دور میں غیر ملکی تجارت کے لیے قرضوں پر انتہائی اونچی سود کی شرح تقریباً دو سو پچاس فیصد سے گھٹ کر اس دور میں سالانہ بیس فیصد تک آگئی تھی۔ اس سے یہ اشارہ ملتا ہے کہ گپت دور میں غیر ملکی تجارت کے معاملے میں مزید پراعتمادی آگئی تھی اور یہ بھی معلوم ہوتا ہے کہ اس دور میں ایشیا کی بہتات تھی جس کی وجہ سے منافع کی شرح بھی کم ہو گئی تھی۔ عوامی استعمال میں آنے والے سکوں کی کمی کی وجہ سے یہ بات سمجھی جاسکتی ہے کہ اس دور میں تجارتی سرگرمیاں زوال پذیر ہو رہی تھیں۔ گپت راجاؤں نے سونے کے سکے 'دینار' کثیر تعداد میں جاری کیے تھے لیکن سونے کے یہ سکے روزمرہ کے کاموں کے لحاظ سے غیر مناسب تھے۔ اس دور کے تانبے اور چاندی کے سکے بہت کم تعداد میں ملے ہیں۔ فہیان ہمیں بتاتا ہے کہ اس زمانے میں 'کوڑی' بھی سکے کے طور پر چلن میں تھی، لہذا یہ کہا جاسکتا ہے کہ گپت دور کی معیشت بڑی حد تک گاؤں اور قصبوں کی پیداواری اکائیوں پر منحصر تھی۔ اس دور میں معیشت زر (Monetary Economy) دھیرے دھیرے کمزور ہوتی جا رہی تھی۔ گنگا کے میدانی علاقوں میں شہری مراکز کے زوال سے تجارت کے زوال کا علم ہوتا ہے، چونکہ یہ علاقہ گپت سلطنت کا مرکزی حصہ تھا۔

15.6 گلڈس/پیشہ ورانہ تنظیمیں (Guilds)

ایشیا کی پیداوار، تیاری اور فروخت کے معاملات کی دیکھ رکھ کے سلسلے میں سب سے اہم تنظیمیں 'گلڈس' ہوتے تھے۔ چند تاریخ نویسوں کا ماننا ہے کہ گپت دور کے آخر میں ان گلڈس کی اہمیت کم ہو گئی۔ آسانشی ایشیا کی تجارت میں ہندوستان اب مزید شرکت نہیں کرتا تھا۔ اس کے بجائے علاقائی سطح پر ایک نئے قسم کا تجارتی جال وجود میں آیا جس کی بنیاد روزمرہ کے استعمال کی اشیاء کے تبادلے پر تھی۔ ان نئے تبدیل شدہ حالات میں سابقہ زمانے کے طاقتور گلڈس بکھر گئے۔ اس زمانے کے ماخذ خاص طور پر ویشالی اور بھینٹا کے مقامات پر پائی جانے والی مہروں سے اس بات کا پتا چلتا ہے کہ اس زمانے میں گلڈس کی سرگرمیاں اور ان کی اہمیت قائم تھی۔ گلڈس کبھی کبھی 'بنک' کے طور پر بھی کام کرتے تھے اور بدھسٹ سنگھوں کی طرح متعینہ شرح سود پر ضرورت مند تاجروں کو قرض بھی مہیا کرتے تھے۔ شرح سود کا دار و مدار اس بات پر تھا کہ قرض کس مقصد کے تحت لیا جا رہا ہے۔ شرح سود کا کم ہونا اس بات کی علامت تھا کہ ہندوستان کی غیر ملکی تجارت اس زمانے میں کافی پراعتماد تھی اور ایشیا کی افراط و بہتات تھی جس کے نتیجے میں منافع کی شرح میں کمی واقع ہوئی تھی۔

15.7 اکتسابی نتائج (Learning Outcomes)

اس اکائی میں معاشی زندگی کے مختلف پہلوؤں کا جائزہ لینے کے بعد ہم نے دیکھا کہ سابقہ ادوار کے مقابلے گپت دور میں قابل لحاظ تبدیلیاں واقع ہوئی تھیں۔ آپاشی کو دی جانے والی ترجیحات سے یہ پتا چلتا ہے کہ اس زمانے میں زرعی پیداوار پر خصوصی توجہ دی جاتی تھی۔ مذہبی مقاصد کے تحت عطیے کے طور پر زمین دینے کا رواج عام تھا۔ سماج میں برہمنوں کو بقیہ طبقات پر بالادستی حاصل تھی۔ کسانوں کی حالت

میں واضح فرق تھا۔ کچھ بے حد امیر تھے تو دوسرے غلامی کی حد کو پہنچے ہوئے تھے۔ کسانوں کے ساتھ ساتھ عام لوگوں کے حالات و معیار زندگی میں بھی گراؤ قابل ذکر تھی۔ اسی طرح مختلف قسم کے فنکاروں اور دستکاروں کی دولت اور سماجی رتبے میں بھی فرق تھا۔ اس دور میں تجارتی سرگرمیاں جاری رہیں لیکن یہ بھی پتا چلتا ہے کہ دستکارانہ پیداوار میں کمی واقع ہو گئی تھی۔

قدیم ہندوستان میں سب سے زیادہ مقدار میں سونے کے سکے 'دینار' گپت راجاؤں نے ہی جاری کیے۔ سائز اور وزن میں وہ یکساں رہتے تھے۔ ان سکوں پر گپت راجاؤں کی تصویریں بنی ہوتی تھیں جس سے اس دور میں دھات کے فن کی ترقی کا اندازہ ہوتا ہے۔ حالانکہ سونے کی مقدار کے حساب سے گپت عہد کے یہ سکے کشتان دور کے سکوں کی مانند خالص نہیں ہیں۔ انہیں نہ صرف افسروں کی تنخواہوں میں دیا جاتا تھا بلکہ زمین جائیداد کی خرید و فروخت میں بھی ان کا استعمال ہوتا تھا۔ گجرات کی فتح کے بعد گپت حکمرانوں نے مغربی چھترپوں کے چاندی کے سکوں کو دوبارہ ڈھال کر کافی تعداد میں چاندی کے سکے مقامی تبادلے کے لیے جاری کیے۔ کشتان دور کے مقابلے میں گپت عہد میں تانبے کے سکے بہت ہی کم تھے۔ اس کا مطلب یہ ہو گا کہ کشتان عہد کے مقابلے میں پیسوں کا استعمال کم ہو گیا تھا۔

گپت دور کا اگر اس کے پچھلے ادوار سے موازنہ کیا جائے تو معلوم ہو گا کہ لمبی دوری کی تجارت میں خاصی کمی آگئی تھی۔ 550ء تک مشرقی رومن سلطنت اور ہندوستان کے درمیان تجارت ہوتی رہی اور ہندوستان سے رومی سلطنت کو ریشم برآمد کیا جاتا رہا۔ 550ء کے قریب رومیوں نے ریشم کی کاشت کا فن چینوں سے سیکھ لیا جس سے ہندوستان سے ریشم کی برآمد متاثر ہوئی اور باہر سے ہندوستانی ریشم کی مانگ خاصی کم ہو گئی۔ پانچویں صدی عیسوی کے وسط میں ریشم بننے والوں کا ایک گروہ اپنے وطن (مغربی گجرات) کو چھوڑ کر مندر سور میں آباد ہو گیا تھا جہاں انہوں نے اپنے پرانے پیشے کو چھوڑ دیا اور تیل پیلنے لگے۔

گپت عہد حکومت میں جو قابل ذکر تبدیلی خصوصاً مدھیہ پردیش میں واقع ہوئی، وہ مقامی کسانوں کے بل بوتے پر برہمن زمینداروں کا وجود میں آنا تھا۔ پجاریوں کو زمین عطا کرنے کا ایک نتیجہ یہ ہوا کہ بہت سے خالی پڑے ہوئے علاقوں میں بھی کھیتی ہونے لگی۔ لیکن دوسری طرف یہ بات بھی تھی کہ عطیے میں دی گئی زمین کے مالکوں کو مقامی کسانوں پر مسلط کر دیا گیا جس کی بنا پر کسانوں کی حیثیت کمتر ہو گئی۔ مغربی اور وسط ہند میں تو کسانوں سے زبردستی بیگار بھی لی جاتی تھی۔ وسط ہند کے قبائلی علاقوں میں عطیہ میں دی گئی زمینوں کے مالک برہمنوں نے شاید زراعت کے بہتر طریقوں سے لوگوں کو واقف کرایا۔

15.8 کلیدی الفاظ (Keywords)

اگرہار	:	برہمنوں کو دیا جانے والا ایک مذہبی عطیہ
دیوا اگرہار	:	غیر مذہبی یا سیکولر جماعتوں کو مذہبی مقاصد کے تحت استعمال کے لیے دیا جانے والا عطیہ
گلڈس	:	یورپائیوں اور تاجروں کی تنظیم (اسوسی ایشن)
کسبھاکار	:	کھار، برتن طبعہ کی 'ذات'

ریکارڈ کیپر	:	پشت پال
تافلوں کے ساتھ تجارت کرنے والے گشتی تاجر	:	سار تھ واہ
سُناروں کی ذات	:	سورن کار
جبریہ مزدوری	:	وِشٹھی

15.9 نمونہ امتحانی سوالات (Model Examination Questions)

15.9.1 15.9.1 معروضی جوابات کے حامل سوالات (Objective Answer Type Questions)

1. سدرشن جھیل کی مرمت کا ذکر کس کتبے میں ہے؟
2. امرکوش کس زبان کی فرہنگ ہے؟
3. جنوبی ہند کس چیز کے لیے جانا جاتا تھا؟
4. اگرہار، برہم دیہ اور دیو دیہ کس قسم کے عطیات ہیں؟
5. کشیتر کس قسم کی زمین تھی؟
6. ’نوی دھرم اکشاین‘ سے آپ کیا سمجھتے ہیں؟
7. زمین کی پیمائش کس سے کی جاتی تھی؟
8. پست پال نامی افسر کی کیا ذمہ داری تھی؟
9. تمام دھاتوں میں سب سے فائدہ مند کس دھات کو سمجھا جاتا تھا؟
10. گپت عہد کے دھاتی فن کی سب سے اچھی موجودہ مثال کیا ہے؟

15.9.2 15.9.2 مختصر جوابات کے حامل سوالات (Short Answer Type Questions)

1. گپت دور میں زمین کی اقسام پر ایک مختصر مضمون لکھیے۔
2. زمین کی پیمائش اور لین دین پر مختصر مضمون لکھیے۔
3. مذہبی اور غیر مذہبی عطیات کے نظام کے بارے میں مختصر نوٹ لکھیے۔
4. گپت دور میں کسانوں کی حالت کا جائزہ لیجیے۔
5. گلڈس یا پیشہ ورانہ جموں پر روشنی ڈالیے۔

15.9.3 15.9.3 طویل جوابات کے حامل سوالات (Long Answer Type Questions)

1. ذیلی جاگیرداری کے آغاز پر تفصیلی طور پر روشنی ڈالیے۔

2. دستکاری اور صنعتوں کے ارتقا کا تفصیلی جائزہ لیجیے۔
3. تجارت اور کاروبار کی حالت کا تفصیلی جائزہ لیجیے۔

15.10 مزید مطالعے کے لیے تجویز کردہ کتابیں (Suggested Books for Further Readings)

1. Basham, A.L., *The Wonder That was India*, Rupa & Co, New Delhi, 1998.
2. Chakravarti, Ranabir, *Exploring Early India*, Macmillan, Delhi, 2013.
3. Jha, D.N., *Early India: A Concise History*, Manohar, New Delhi, 2004.
4. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
5. Kosambi, D D. *Ancient India; a History of Its Culture and Civilization*. New York: World Pub. Co, 1969
6. Lahiri, Nayanjot. *Ashoka in Ancient India*, Harvard University Press, 2015.
7. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
8. Raychaudhuri, Hemchandra. *Political History of Ancient India*, 1973.
9. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
10. Sharma, R.S., *India's Ancient Past*, OUP, New Delhi, 2019.
11. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
12. Smith, Vincent A. *The Early History of India*, Elite Agencies, 2017.
13. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.
14. ہندوستان کا شاندار ماضی، اے۔ ایل۔ باشم / مترجم ایس غلام سمٹانی، قومی کونسل برائے فروغ اردو زبان، نئی دہلی
15. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کوشامبی / مترجم بال مکند ملیسیانی، قومی کونسل برائے فروغ اردو زبان، نئی دہلی
16. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
17. جنوبی ہند کی تاریخ، کے۔ اے۔ نیلکنڈھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی
18. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی۔

اکائی 16- گپت دور کی ثقافت

(Gupta Culture)

اکائی کے اجزا

تمہید	16.0
مقاصد	16.1
مذہبی زندگی	16.2
بدھ مت کا زوال	16.2.1
بھاگوت مت کی ابتدا اور ترقی	16.2.2
مذہبی اور غیر مذہبی ادب کا فروغ	16.3
سائنسی ادب کا فروغ	16.4
فنون لطیفہ اور فن تعمیر کی ترقی	16.5
آرٹ	16.5.1
سنگ تراشی	16.5.2
فن تعمیر	16.5.3
چٹانوں میں تراشیدہ غار	16.5.4
مصوری	16.5.5
سائنس اور ٹیکنالوجی	16.5.6
اقتصادی نتائج	16.6
کلیدی الفاظ	16.7
نمونہ امتحانی سوالات	16.8
معروضی جوابات کے حامل سوالات	16.8.1

مختصر جوابات کے حامل سوالات	16.8.2
طویل جوابات کے حامل سوالات	16.8.3
مزید مطالعے کے لیے تجویز کردہ کتابیں	16.9

16.0 تمہید (Introduction)

گپت دور کو قدیم ہندوستان کا سنہری دور بھی کہا جاتا ہے۔ حالانکہ سماجی، معاشی اور سیاسی شعبہ جات میں اس دور کے کئی ناخوشگوار حالات اور واقعات کی وجہ سے یہ بات صادق نہیں ہو پاتی۔ آثار قدیمہ کی تحقیقات سے یہ بات ثابت ہوتی ہے کہ گپتوں کے پاس بڑی مقدار میں سونا تھا اور وہ بڑی تعداد میں سونے کے سکے جاری کیے تھے۔ شہزادے اور امیر لوگ اپنی آمدنی کا ایک حصہ فن اور ادب میں ماہر افراد پر خرچ کرتے تھے۔ سمر گپت اور چندر گپت دوم دونوں فن اور ادب کے سرپرست تھے۔ سمر گپت کے سکوں پر اس کی وینا بجاتی ہوئی تصویر منقش تھی۔ چندر گپت دوم کے دربار میں متعدد ماہرین فن موجود تھے، جنہیں روایتی طور پر نورتن (9 جواہرات) کے نام سے جانا جاتا تھا، جب کہ شاید ان کی تعداد 9 سے زیادہ یا کم ہو۔ اس طرح یہ تاویل کی جاسکتی ہے کہ گپت دور فن اور ادب کی زبردست نشوونما کے اعتبار سے عہد زریں کی حیثیت رکھتا تھا۔

گپت دور کو اس کے تمدنی کارناموں کی وجہ سے قدیم ہندوستان کا کلاسیکی دور بھی کہتے ہیں۔ اعلیٰ طبقات سے متعلق یہ بات صحیح معلوم ہوتی ہے کیوں کہ ان میں مادی اور دانشورانہ تمدن اپنے عروج پر تھا۔ یہ مانا گیا کہ ہر سماجی گروہ ایک نئے ادبی ورثے کو وجود میں لایا جس کی سرپرستی اس طبقے کی ذمہ داری تھی۔ جو لوگ اس نظریے کے حامی تھے، وہ اس دور کو کلاسیکی سنسکرت ادب کا عظیم دور کہتے ہیں جس میں بے انتہا ترقی ہوئی اور جو کہ جاگیرداری کے فروغ سے جڑا ہوا تھا۔ بیسویں صدی کے ابتدائی دور کے قوم پرست مورخ مختلف وجوہات کی بناء پر آرٹ و ادب کی ترقی کی وجہ سے اس دور کو مثالی سنہری دور سے تعبیر کرتے ہیں۔ مختلف وجوہات کی بناء پر وہ ایک مشترک نکتہ پر متفق ہیں جو اس دور کی تمدنی اور ثقافتی گلکاری سے متعلق تھا۔

16.1 مقاصد (Objectives)

اس اکائی کے مطالعہ کے بعد آپ:

- لوگوں کے مذہبی عقائد کے بارے میں جانکاری حاصل کریں گے۔
- اہم مذہبی اور سیکولر تحریکات کے بارے میں معلومات حاصل کر پائیں گے۔
- سائنس اور سائنسی ادب کے شعبہ جات میں ترقی سے متعلق جانکاری حاصل کر سکیں گے۔
- فنون لطیفہ اور فن تعمیر کی ترقی سے واقف ہو سکیں گے۔

16.2 مذہبی زندگی (Religious life)

گپتوں کے عروج اور پرانک (پران) ہندومت کے ظہور میں کافی مماثلت تھی۔ ہندومت کے دوبارہ احیاء اور تبلیغ کا دار و مدار قدیم کتابوں پر تھاجن کو پران کہتے تھے۔ ان کو اسی دور میں ترتیب دیا گیا تھا۔ پرانوں میں تاریخی روایات کے ساتھ ساتھ کائنات کی تخلیق اور ہر شاہی خاندان کے نسب یا شجرہ کی تفصیل تھی۔ ابتدا میں یہ کام شاعروں نے کیا تھا۔ اس دور میں برہمنوں نے ان کو کلاسیکی سنسکرت میں دوبارہ لکھا اور اس میں ہندو فرقوں اور رسم و رواج کو شامل کیا۔ گپتوں کی آمد سے قبل حکمرانوں نے برہمنی سماجی نظم کو منتشر کر دیا اور نظریاتی فرقوں کی سرپرستی شروع کی۔ تمام ابتدائی پرانوں میں وہ کلگیک (Kaliyuga) یا تاریک دور سے بے حد خوفزدہ تھے۔ بدھ مذہب سے لیے گئے مختلف عناصر نئے برہمنی مذہب میں شامل ہو گئے۔ ویدک عہد کے ان دیکھے دیوتاؤں کی جگہ پر انسانی جسم والے دیوتاؤں کی صورتیں بنا کر ان کی عبادت کی جانے لگی۔ یگیہ اور جانوروں کی قربانی کی جگہ پر مورتی پر مختلف اشیا اور پر ساد چڑھایا جانے لگا۔ اس طرح بھکتی یا ذاتی عقیدت پسندی کا جذبہ فروغ پانے لگا۔ اس میں پوجی جانے والی مورتی سے عبادت گزار کی بہت زیادہ شخصی عقیدت یا وابستگی شامل تھی۔ بھگوان یا معبود کی عبادت اب انفرادی نوعیت میں بدل گئی۔ پوجا (عبادت) کرانے والے پجاری کی اہمیت میں بھی خاطر خواہ اضافہ ہو گیا۔

برہمنی مذہب کے پیروکار دو اہم فرقوں میں منقسم ہو گئے تھے۔ ویشنو اور شیو۔ ویشنو کو اعلیٰ ترین دیوتا مانتے تھے اور شیو، شیو کو اعلیٰ دیوتا سمجھتے تھے۔ ہر پران میں کسی نہ کسی دیوتا کی تعریف کی گئی ہے۔ ویشنو کے پجاری شمالی ہندوستان میں بہت زیادہ مقبول تھے جہاں ان کو گپتوں کی سرپرستی حاصل رہی۔ چندرگپت دوم اپنے آپ کو پریم بھاگوت (ویشنو کا معتقد) کہتا تھا۔ شیو مت کی جڑیں جنوب میں مضبوط ہوئیں حالانکہ یہ اس علاقہ تک ہی محدود نہیں تھا۔ ہن بادشاہ مہر کل (Mihirkula) بنگال کا حکمران ششانک (Shashank) قنوج کے بعض پیشابھوتی (Pushyabhuti) حکمران اور ولجھی کے میترک (Maitraka) سب شیو کے معتقد تھے۔ فرقہ وارانہ ترجیحات کے باوجود کبھی کبھی یہ کٹر دشمنی کا مظاہرہ کیا کرتے تھے۔ پرانوں کے ہندومت میں وحدانیت کے دباؤ کے باوجود ہندوستان میں کئی دیوی دیوتاؤں کا ایک ساتھ وجود نظر آتا ہے۔ ایک ہندو سماج کا وجود دھرم (قانون) اور تھ (معاشی خوشحالی) کام (نفسانی خواہشات) اور موکش (روح کی نجات) کے ساتھ نظر آتا ہے۔

اس دور میں دانشورانہ زندگی کی اہم خصوصیت برہمنوں اور بدھ مت کے ماننے والوں کے درمیان فلسفیانہ اختلافات تھے جن کا تعلق چھ مکاتب خیال سے تھا اور جو ہندو فلسفہ کے چھ نظام کہلاتے ہیں۔ حالانکہ ان کا وجود بہت پہلے سے تھا۔ ان کے چند بنیادی اصولوں کو اس دور میں لاگو کیا گیا تھا۔ ویدانت ان چھ نظاموں میں سب سے زیادہ بااثر ہے۔ ویدانت کے عقائد کی بنیاد اپنشدوں (ہندو عالموں کی کتابیں) پر ہے۔ اور یہ کئی صوفیانہ قیاس آرائیوں کو ایک منطقی اور منظم شکل عطا کی ہے۔ اس نے روح کے وجود کا دعویٰ کیا ہے۔ انسان اور اس کی روح کے وجود کا مقصد موت کے بعد پھر سے ان کا ملاپ ہے۔ یہ چھ نظام ہندو فلسفہ کی بنیاد ہیں اور اس کے بعد کی تمام پیشرفتنیں اس کی تقسیم در تقسیم ہیں۔

اگرچہ کہ نظریاتی اعتبار سے بدھ مت اور ہندومت ایک دوسرے کے دیرینہ حریف تھے لیکن اس کے دور اختتام تک بدھ مت کا اثر غائب ہو چکا تھا۔ جین مت اپنی قدامت پسندانہ نوعیت کی وجہ سے محفوظ رہا۔ دیگر مذاہب کے برعکس اس کے عقائد اور اصولوں میں بہت کم تبدیلیاں ہوئیں۔ اس کے باوجود یہ اپنی محدود مقبولیت کی وجہ سے نئے ماحول سے مطابقت پیدا نہیں کر سکا۔ لیکن بدھ مت کے مقابل اس کا دور کافی طویل رہا۔ جین مت کو مغربی ہندوستان کے تجارتی طبقے کی تائید اور حمایت حاصل ہوئی۔ دکن اور جنوب کے بعض علاقوں میں اس کو مقامی شاہی سرپرستی بھی حاصل رہی لیکن ساتویں صدی کے بعد یہ سرپرستی ختم ہو گئی۔ دواہم جین فرقوں سیوتامبر اور دیگامبر کے درمیان تنظیمی تقسیم اسی دور میں ہوئی تھی۔ چھٹی صدی کے ابتدائی دور میں جین مت کے روایتی ہدایات کی بازیافتگی اور منظم کرنے کے لیے ولبھی میں دوسری جین کونسل منعقد ہوئی تھی۔ اس کونسل میں جین مت کے اصولوں کی صراحت کی گئی جو آج تک موجود ہے۔ جین مت کے پیروؤں نے تھیر تنکاروں (جین اساتذہ) کی مورتیوں کو منقش کیا گیا جو بھو بھنیشور کے کھانداگیری کے غاروں میں موجود ہے۔

16.2.1 بدھ مت کا زوال (Decline of Buddhism)

گپت دور میں بدھ مت کی شاہی سرپرستی نہیں ہوئی۔ فہیان نے اس بارے میں یہ خیال ظاہر کیا ہے کہ اس مذہب کو بہت ترقی ملی، لیکن صحیح بات یہ ہے کہ بدھ مت کو اشوک اور کنشک کے زمانے کے مقابلے میں گپت دور میں اتنی اہمیت حاصل نہیں ہوئی۔ مگدھ میں خاص طور سے اس کی ترقی بالکل رک گئی۔ البتہ تھانیشور کے موکھری خاندان کے عظیم حکمران ہرش کے عہد میں اس کو کچھ حد تک فروغ ملا، لیکن اس کے باوجود پہلے کے بنسبت اس کو عروج کبھی حاصل نہیں ہوا۔ برہمنی مذہب کے عدم تشدد اور بھکتی تصور کی وجہ سے لوگوں کے درمیان اس کی مقبولیت ختم ہوتی چلی گئی۔ امتداد زمانہ کے ساتھ بدھ کو وشنو کے دس اوتاروں میں سے ایک اوتار مان کر اسے بھی نئے ابھرنے والے برہمنی مذہب میں شامل کرنے کی کوشش کی گئی۔

16.2.2 بھاگوت مت کی ابتدا اور ترقی (Rise & Development of Bhagvatism)

بھاگوت مت کی ابتدا امور یہ دور کے بعد کے زمانے میں ہوئی جس کا مقصد وشنو یا بھگوت کی پوجا کرنا تھا۔ ویدک دور میں وشنو ایک کم تر درجے کے دیوتا تھے جنہیں سورج اور پیداواریت کی صلاحیت کا مالک سمجھا جاتا تھا۔ دوسری صدی قبل مسیح تک ان کو ایک اور دیوتا نارائن کی شخصیت میں ضم یا شامل کر دیا گیا اور اس طرح وہ نارائن وشنو کہلانے لگے۔ نارائن اصلاً غیر ویدک قبائلی دیوتا تھے۔ وہ بھگوت کہلاتے تھے اور ان کے پیروکاروں کو بھاگوت کہا جاتا تھا۔ اس دیوتا کو قبائلی سردار کاروہانی روپ سمجھا جاتا تھا۔ جس طرح قبائلی سردار اپنے قبیلے کے لوگوں سے تحفے اور نذرانے وصول کرتا ہے اور پھر ان کا حصہ تقسیم کرتا ہے اسی طرح نارائن کو بھی ایسا سردار یا دیوتا سمجھا جاتا ہے جو اپنے بھکتوں اور عقیدت مندوں کو اچھے مقدر سے نوازتا ہے۔ اس مہربانی کے بدلے میں بھکت لوگ دیوتا کی پوجا کرتے ہیں۔ وشنو اور نارائن دونوں دیوتاؤں کے بھکتوں کو یکجا کر کے ایک چھت کے نیچے جمع کر دیا گیا۔ وشنو ویدک دیوتا تھے اور نارائن غیر ویدک تصورات سے ابھرے لیکن اس کے باوجود دونوں تہذیبوں، دو قوموں اور دو دیوتاؤں کا ملاپ ہو گیا۔ اس کے علاوہ یہ کہ وشنو مغربی ہندوستان کے ورتنی قبیلے کے داستانوی ہیروسے منسوب کر دیا گیا۔ مہاکاویہ مہابھارت کونئے سرے سے لکھا گیا جس کا مقصد یہ ظاہر کرنا تھا کہ کرشنا اور وشنو ایک ہی ہیں۔ اس طرح 200 ق م

تک بھکتوں کے تین دھارے اور ان کے دیوتا ایک مقام پر آکر مل گئے۔ اس کے نتیجے میں وشنومت کا بھاگوت مت وجود میں آیا۔

بھکتی اور اہنسا بھاگوت مت کی اہم خصوصیات ہیں۔ بھکتی کا مطلب تھا خلوص کے ساتھ عبادت اور پوجا۔ یہ ایک طرح کی وفاداری تھی جس کا اظہار کسی قبیلے کے فرد کی طرف سے اپنے سردار یا رعایا کی طرف سے راجا کے لیے کیا جاتا ہے۔ اہنسا یا جانوروں کو ہلاک نہ کرنے کا اصول زرعی سماج کے حق میں تھا اور وشنو سے منسوب زندگی بخش تصور کے مطابق تھا۔ لوگ وشنو کی مورتی کی پوجا کرتے تھے اور اس پر چاول، تل وغیرہ جیسی چیزیں چڑھاتے تھے۔ جانوروں کو مارنے سے پرہیز کی بنا پر ان میں سے بعض صرف ساگ سبزی کو ہی اپنی خوراک بناتے تھے۔ نیاندھب اپنی اعتدال پسندی کے سبب غیر ملکیوں کی توجہ کا مرکز بن گیا۔ یہ مذہب ان کاریگروں اور سوداگروں کو بھی اچھا لگا جو ستواہن اور کشان دور میں اہم مرتبہ رکھتے تھے۔ بھگوت گیتا میں کرشنا نے یہ سکھایا ہے کہ عورتیں، ویشیہ اور شودر جو گناہ کی پیداوار ہیں وہ بھی ان کی پناہ میں آسکتے ہیں۔ اس مذہب کی کتاب میں وشنو تعلیمات سے بحث کی گئی تھی اور وشنو پر ان اور وشنو سمرتی کا بھی یہی موضوع تھا۔

گپت دور میں بھاگوت مت یا وشنومت نے مہایان بدھ مت کی مقبولیت کو بہت کم کر دیا۔ اس میں اوتار کے اصول کی تعلیم دی گئی تھی۔ تاریخ کو وشنو کے دس اوتاروں کی حیثیت سے ظاہر کیا گیا تھا۔ یہ سمجھا جاتا تھا کہ جب کبھی سماجی نظام میں کوئی بحران یا انقلاب آتا ہے تو وشنو کوئی مناسب روپ دھار کر اس مشکل سے نجات دلانے کے لیے ظاہر ہوتے ہیں۔ دھرم یا مذہب کی نجات کے لیے وشنو کے ہر اوتار کو ضروری قرار دیا جاتا تھا۔ ورنوں یا طبقات میں بڑے ہوئے سماج کی طرح مذہب بھی طبقات میں تقسیم تھا اور پداری خاندانی نظام کو حکومت کی حمایت حاصل تھی۔

چھٹی صدی تک شو اور برہما کے ہم راہ وشنو تریڈیو میں شمار ہونے لگے لیکن اس مجموعے میں ان کی حیثیت نمایاں رہی۔ چھٹی صدی کے بعد بہت سی کتابیں وشنو پوجا کی اچھائیوں سے لوگوں کو واقف کرانے کے لیے لکھی گئیں ان میں سے اہم ترین کتاب بھاگوت پران تھی۔ اس کتاب میں دی گئی کہانی کئی کئی دن تک پجاری لوگ سنیا کرتے تھے۔ عہد وسطیٰ میں مشرقی ہندوستان میں باقاعدہ بھاگوت گھر تعمیر کیے گئے جہاں وشنو سے متعلق داستانیں سنائی جاتی تھیں۔ وشنو کے بھکتوں کے فائدے کے لیے کئی مذہبی بھجن لکھے گئے جن میں، “وشنو سہسرنام” کافی مشہور ہے۔

بعض گپت راجا تباہی کے دیوتا شو کی پوجا کرتے تھے لیکن انہیں بعد میں آکر اگلی صف میں جگہ ملی اور گپت دور کے ابتدائی حصے میں انہوں نے وشنو جیسی شہرت نہیں پائی۔ گپت دور اور اس کے بعد کے زمانوں میں مندروں میں مورتیوں کی پوجا ہندومت کا ایک خاص حصہ بن گئی۔ بہت سے تیوہار بھی منائے جانے لگے۔ مختلف لوگوں کے زرعی تیوہاروں کو مذہبی رنگ و روپ دے دیا گیا اور اس طرح پجاریوں کے لیے اچھی خاصی آمدنی کے ذریعے وجود میں آگئے۔

گپت حکمرانوں نے مختلف مذہب بھی گروہوں کے لیے رواداری اور وجود باہمی کی پالیسی پر عمل کیا۔ اس عہد میں ہمیں بدھ مت یا جین مت کے پیروکاروں پر ظلم و زیادتی کی کوئی مثال دیکھنے کو نہیں ملتی۔ اس کی وجہ یہ تھی کہ بدھ مت کی نوعیت اتنے عرصہ میں کافی تبدیل ہو چکی

تھی کیوں کہ اس میں بہت سے ہندوستانی عناصر شامل ہو گئے تھے۔

16.3 مذہبی اور غیر مذہبی ادب کا فروغ

(Development of Religious and Secular Literature)

گپت دور میں سنسکرت زبان بہت مقبول ہوئی۔ برہمی رسم الخط سے ناگری رسم الخط کا ارتقا ہوا۔ کلاسیکی سنسکرت میں رزمیہ، گیت، ڈرامہ اور نثر کی شکل میں کافی کام ہوا تھا۔ سنسکرت زبان اور ادب کو کئی صدیوں کے بعد شاہی سرپرستی کی وجہ سے کلاسیکی معیار کا اعلیٰ مقام حاصل ہوا تھا۔ سنسکرت گپتوں کے دربار کی زبان تھی۔

اعلیٰ ترین سنسکرت ادب کا تعلق گپتوں کے دور سے تھا۔ پُرانوں کا وجود گپتوں سے قبل کا ہے جو ہارڈیک ادب کی شکل میں تھا۔ گپت دور میں ان کو موجودہ شکل میں مرتب کیا گیا۔ اس دور میں کئی سمرتیوں کو بھی مرتب کیا گیا اور قانون کی کتابوں کو تحریر میں لایا گیا۔ اس دور میں بچنا و لکھنے، نارد، کاتیا، اور برہسپتی کی سمرتیوں کو لکھا گیا۔ دو مشہور رزمیات رامائن اور مہابھارت کو چوتھی صدی عیسوی میں مرتب کیا گیا۔

بنگال کے ایک بدھ دانشور چندرا گو میا نے قواعد (گرامر) پر ایک کتاب ترتیب دی جسے چندرا ویا کر نم کہتے ہیں۔ بدھ مت اور جین مت کے ادب کو گپت دور میں ہی سنسکرت زبان میں تحریر کیا گیا۔ بدھسٹ اسکالر آریہ دیوا آریہ آسانگا اور واسو بندھو گپت دور کے قابل ذکر مصنفین تھے۔ سدھاسینا دیوا کرنے جین مت کے ماننے والوں میں منطق کی بنیاد ڈالی۔ گپت دور میں پراکرت زبانوں کا بھی ارتقا ہوا۔ جیسے شورسینی زبان جو مہاراشٹر میں اور آس پاس کے علاقوں میں استعمال ہوتی تھی۔ اردھامگدھی جو اودھ اور بوندھیل کھنڈ اور مگدھی بہار میں اور مہاراشٹری برار میں استعمال ہوتی تھی۔

گپت دور سیکولر ادب کے لیے مشہور تھا۔ سمر گپت نے ہری سین جیسے دانشور کی سرپرستی کی۔ چندر گپت دوم کے دربار میں نورتن تھے۔ ان میں کالی داس کافی مشہور ہوئے۔ سنسکرت ڈرامہ ابھلیان شاکنتلم ان کا عظیم شاہکار تھا۔ اس کے علاوہ کالی داس نے مالو کا گنی متر اور وکرما روشی جیسے ڈرامے لکھے۔ اس کے مشہور رزمیات میں رگھو و مس اور کمار سمبھو مشہور ہیں۔ ریتو سمہار اور میگھ دوت اس کے دو اہم گیت ہیں۔ وشاکھادت اس دور کا ایک عظیم مصنف تھا۔ اس نے مدراراکشس اور دیوی چندرا گپتم نامی دو سنسکرت ڈرامے لکھے۔ شودرک اس دور کا عظیم شاعر تھا اور اس کی کتاب مرچھ کٹک میں مزاح اور آسودگی کو بیان کیا گیا ہے۔ بھاروی کی ڈکرتارار جینیا، ار جن اور شیو کے درمیان تصادم کی کہانی ہے۔ ڈانڈن نے کاویہ ورشا اور دش کمار چرتنامی کتابیں لکھی تھیں۔ اس دور کا ایک اور عظیم کارنامہ بھاس کی تحریر کردہ کتاب سوپن واسودتا تھی۔ وشنوورمانے گپت دور میں پنج تنتر نامی کہانیوں کی تصنیف کی۔ بدھسٹ مصنف امر سمہانے ایک لغت کو مرتب کیا، جسے امرکوش کہا جاتا تھا۔ یہ عام خیال ہے کہ ولسائن نے اپنی کتاب کام سوتر کے مسودے کو اسی دور میں ترتیب دیا تھا جو سنسکرت ادب میں انسانی جنسی برتاؤ سے متعلق ایک معیاری کتاب سمجھی جاتی تھی۔ موجودہ پُران بھی اسی دور میں مرتب کیے گئے تھے۔ جملہ 18 پُران تھے، جن میں سب سے اہم

بھاگوت، وشنو، وایو اور متسیہ پر ان ہیں۔ اسی دور میں مہابھارت اور رامائن کو موجودہ شکل میں ترتیب دیا گیا تھا۔

غیر مذہبی ادب کی تخلیق کے اعتبار سے یہ زمانہ ضرور خاصی اہمیت رکھتا ہے۔ اس زمانے میں بھاس نے تیرہ ڈرامے لکھے۔ ایک امیر سوداگر اور ایک درباری رقصہ کی خوبصورت بیٹی کی داستان عشق کے موضوع پر شودرک کا لکھا ہوا ڈرامہ، ”مرچھکٹیکم“، یا ”مٹی کی کھلونا گاڑی“، قدیم ڈرامے کی تاریخ میں شاہکار کی حیثیت رکھتا ہے۔ لیکن جس چیز نے گپت دور کو یادگار دور بنایا ہے وہ ہے کالی داس کی شاعری جن کی کتاب ”ابھلیان شکستہ“ کا شمار دنیا کے سوادہی کارناموں میں ہوتا ہے۔ اس میں راجا دشنت اور شکنتلا کی محبت کی داستان بیان کی گئی ہے، یہ ان چند ہندوستانی کتابوں میں سے ہے جن کا ترجمہ یورپی زبانوں میں کیا گیا دوسری اہم کتاب بھگود گیتا ہے۔ گپت دور میں ہندوستان میں لکھے گئے ڈراموں کے بارے میں دو باتیں قابل غور ہیں۔ پہلی بات یہ کہ وہ سب طریقیہ یعنی کامیڈی ہیں اور ان میں ٹریجڈی یا المیہ نام کو نہیں ہے۔ دوسری اہم بات یہ ہے کہ ان کی مختلف سماجی حیثیتوں کے کردار ایک ہی زبان کبھی نہیں بولتے۔ ڈرامے میں عورت اور شودر کے کردار پراکرت زبان کا استعمال کرتے ہیں۔

اس زمانے میں ہم یہ بھی دیکھتے ہیں کہ مذہبی ادب کافی حد تک وجود میں آیا۔ اس دور کی زیادہ تر کتابوں میں مذہبی عنصر کافی نمایاں ہے۔ شاعری کے دو عظیم کارنامے رامائن اور مہابھارت چوتھی صدی عیسوی تک مکمل ہو چکے تھے۔ رامائن میں رام کی کہانی ہے جنہیں ان کے باپ دشرتھ نے سوتیلی ماں کیکئی کے بہکاوے میں آکر اودھیا کی سلطنت سے چودہ سال کے بن باس پر بھیج دیا تھا۔ انہوں نے پوری طرح اپنے باپ کے حکم کی تعمیل کی اور جنگل میں بسیرا کر لیا جہاں ان کی بیوی سیتا کو لڑکا کے راجا راون نے اغوا کر لیا۔ رام اپنے بھائی لکشمن کی مدد سے سیتا کو واپس لانے میں کامیاب ہوئے۔ اس کہانی میں دو اہم اخلاقی پہلو ہیں۔ اول یہ کہ اس میں خاندانی نظام کو ایک آدرش کے طور پر پیش کیا گیا ہے جس میں بیٹے کو اپنے باپ کے حکم کی تعمیل کرنی چاہیے اور بیوی کو ہر حال میں اپنے شوہر کا وفادار رہنا چاہیے۔ دوسرے یہ راون گناہ اور ظلم کی علامت اور رام سچائی اور نیکی کے نمائندے ہیں۔ آخر میں ظلم اور گناہ پر سچائی اور نیکی کی فتح ہوتی ہے۔ مہابھارت کی داستان کے مقابلے میں رام کی کہانی نے زیادہ لوگوں کو اپنی طرف متوجہ کیا۔ رامائن کے بہت سے نسخے ہندوستانی اور جنوب مشرقی ایشیا کی اہم زبانوں میں پائے جاتے ہیں۔ مہابھارت بنیادی طور پر چچازاد بھائیوں کے دو گروہوں کو روا اور پانڈوکے درمیان لڑائی کی داستان ہے۔ اس میں یہ بتانے کی کوشش کی گئی ہے کہ بادشاہت یا اقتدار کے آگے رشتوں کا لحاظ کوئی معنی نہیں رکھتا۔ اگرچہ دھرت راشٹر کی سلطنت میں پانڈویوں کا حق ہوتا تھا، کورونے انہیں ایک انچ زمین دینے سے انکار کر دیا تھا۔ اس مسئلہ پر ایک عرصہ تک پانڈو اور کورو میں جنگ چلتی رہی جس میں کرشنانے پانڈوکے مدد کی۔ آخر میں کورو کی شکست ہوئی اور پانڈوکے کو فتح نصیب ہوئی۔ اس کہانی میں بھی حق و باطل کی جنگ اور ظلم و ناانصافی پر حق و صداقت کی فتح دکھائی گئی ہے۔ بھگوت گیتا مہابھارت کا ایک اہم حصہ ہے جس میں یہ سبق ملتا ہے کہ آدمی کو اپنا فرض پوری لگن کے ساتھ نبھانا چاہیے۔ اس میں کسی طرح کے انعام یا بدلے کی خواہش کو دخل نہیں ہونا چاہیے۔

رزمیوں یا مہاکاویوں کی مثال کو سامنے رکھ کر پران بھی لکھے گئے۔ ابتدائی دور کے پران گپت زمانے میں ہی مکمل ہوئے جن میں اساطیری قصے، داستانیں اور نصیحتیں ہیں جن کا مقصد عام لوگوں کو اچھے اخلاق کا سبق دینا تھا۔ اسی زمانے میں قانون کی مختلف کتابیں یا اسمرتیاں

بھی لکھی گئیں۔ اسمرتیوں پر تبصرہ اور حاشیے لکھنے کا زمانہ گپت دور کے بعد شروع ہوتا ہے۔

گپت دور میں سنسکرت گرامر کو بھی ترقی ملی جو پانینی اور پاتانجلی کے کام کی بنیاد پر لکھی گئی۔ اس دور کو امر سنگھ کی لکھی ہوئی کتاب امر کوش کی وجہ سے بھی اہمیت حاصل ہے۔ امر سمہاچندر گپت II کے دربار میں نورتن تھے۔ گرامر کی یہ کتاب روایتی انداز سے سنسکرت سیکھنے والے طلباء از بر یاد کرتے ہیں۔ مجموعی اعتبار سے گپت دور کلاسیکی ادب کی تاریخ میں سنہرے دور کے نام سے یاد کیا جائے گا۔ اس دور کے بعد سے نثر کے بجائے شاعری پر زیادہ زور دیا جانے لگا۔ بعض تبصرے بھی ہمارے سامنے آئے ہیں۔ سنسکرت گپت راجاؤں کی درباری زبان تھی۔ اگرچہ مذہبی برہمنی ادب کی بھی بہت سی مثالیں ملتی ہیں اس زمانے میں بہت غیر مذہبی یعنی جمہوری ادب کے بھی نمونے سامنے آئے۔

گپت دور ہندوستانی آرٹ کی تاریخ کے ایک نئے سنگ میل کی نشاندہی کرتا ہے۔ یہ دور فن تعمیر کے ابتدائی رجحانات اور ابتدائی اشکال کے خاتمے کی بھی نشاندہی کرتا ہے۔ یہ ایک نئے دور کے آغاز کا اعلان ہے جس کا تعلق مندروں کی ترقی سے ہے۔ اس دور کی ماڈی خوشحالی، اس دور کے شہری منصوبہ بندی سے ظاہر ہوتی ہے۔ زیادہ تر شہروں میں چوبی عمارتوں کو اینٹ کی عمارتوں سے بدل دیا گیا۔ اکثر مکانوں میں ڈرتیج کا نظام تھا اور کنویں ہو کر تھے۔ مذہب کا قریبی تعلق فن تعمیر اور پلاسٹک آرٹ کی ترقی سے تھا۔

16.4 سائنسی ادب کا فروغ (Development of Scientific Literature)

گپت دور میں علم ریاضی، علم فلکیات، علم نجوم اور طب کے شعبہ جات میں بہترین کارکردگی دیکھی گئی۔ آریہ بھٹ ایک عظیم ماہر ریاضیات اور ماہر فلکیات تھا 499 عیسوی میں آریہ بھٹا کتاب لکھی جو علم ریاضیات اور فلکیات سے متعلق ہے۔ آریہ بھٹ پہلا ماہر فلکیات تھا جو فلکیات کے بنیادی مسائل کا احاطہ کیا ہے۔ اسی کی کوششوں کی وجہ سے علم فلکیات کو ریاضی سے علحدہ کر کے ایک نئے شعبہ کے طور پر تسلیم کیا گیا۔ اس نے شمسی سال کی لمبائی کو 365 دن قرار دیا جو موجودہ حساب سے تقریباً صحیح ہے۔ اس نے زمین کو ایک کرہ قرار دیا جو اپنے محور پر گھومتی ہے اور جب زمین کا سایہ چاند پر گرتا ہے تو گہن لگتا ہے۔ وہ آریہ بھٹ کا مصنف بھی تھا جس میں الجبرا، جیومیٹری اور ریاضی کا احاطہ کیا گیا۔ اس نے سورج گہن اور چاند گہن کے وقوع پذیر ہونے کو سائنسی اعتبار سے سمجھایا آریہ بھٹ پہلا سائنس دان تھا جو زمین کی شکل کو بیضوی قرار دیا جو اپنے محور پر گھومتی ہے لیکن ان خیالات کو بعد کے ماہرین فلکیات جیسے وراہ مہرا اور برہم گپت نے مسترد کر دیا۔ وراہ مہر نے تیج سدھانتیکا یعنی پانچ فلکی نظام کو مرتب کیا تھا۔ علوم نجوم پر بھی اس کو مہارت حاصل تھی۔ اس کی تصنیف برہت سمہتا کو سنسکرت ادب میں ایک خاص مقام حاصل ہے۔ اس میں فلکیات، علم نجوم، جغرافیہ، فن تعمیر، موسم، مویشی، شادی بیاہ اور شگون جیسے موضوعات پر بحث کی گئی ہے۔ اس کی کتاب برہت جاتک کو علم نجوم کی ایک معیاری تخلیق مانا جاتا ہے۔ واک بھٹ کا تعلق بھی اسی دور سے ہے۔ قدیم ہندوستان میں طب کے مثلث کا وہ آخری فرد تھا۔ دیگر دو عالموں چرک اور سُسرت کا تعلق کشان عہد سے تھا۔ واک بھٹ، اشٹھانگ سمگرہہ (علم طب کی آٹھ شاخوں کا خلاصہ) کا مصنف تھا۔

لگھو جاتک، برہت جاتک اور برہت سمہتا اس کی دیگر اہم تصانیف ہیں۔ ہست آیور وید یا وٹرنری سائنس جو پلا کلیا کی تصنیف تھی

گپت دور کے طب کی ترقی کو ظاہر کرتے ہیں۔ نو اینٹیم، ایک طبی کام جو نسخے، تراکیب اور فارمولوں پر مشتمل تھا۔ اس دور کے مرتب کردہ تھے۔

16.5 فنون لطیفہ اور فن تعمیر کی ترقی (Development of Arts and Architecture)

16.5.1 آرٹ (Art)

گپت دور حکومت کو قدیم ہندوستان کا شہری دور کہا جاتا ہے۔ اقتصادی میدان میں یہ صورت حال نہیں تھی کیوں کہ اس دور میں شمالی ہند کے بہت سے شہروں کی حالت ابتر ہو چکی تھی۔ لیکن گپت حکمرانوں کے پاس بڑی مقدار میں سونا تھا اور انہوں نے سب سے زیادہ سونے کے سکے جاری کیے۔ یہ الگ بحث ہے کہ ان کے پاس اتنا سونا آیا کہاں سے۔ راجا اور رئیس لوگ اپنی آمدنی کا ایک حصہ ایسے افراد کی پرورش اور کفالت کے لیے مخصوص کر سکتے تھے جو ادب اور آرٹ میں خصوصی دلچسپی اور صلاحیت رکھتے تھے۔ سمر گپت اور چندر گپت II دونوں ہی آرٹ کے دلدادہ اور سرپرست تھے۔ اسی شوق کی بنا پر سونے کے سکے پر سمر گپت کو وینا بجاتے ہوئے دکھایا گیا ہے۔ چندر گپت II اپنے دربار میں نورتوں کو رکھنے کے لیے مشہور ہے۔

قدیم ہندوستان میں آرٹ کی تحریک عموماً مذہب سے ملتی تھی۔ قدیم ہندوستان میں غیر مذہبی آرٹ کی نشانیاں بہت کم ملتی ہیں۔ مور یہ اور اس کے بعد کے زمانے میں بدھ مت نے آرٹ کو بہت بڑھا دیا۔ جس کے نتیجے میں پتھر کے بڑے بڑے ستون بنائے گئے۔ چٹانیں کاٹ کر خوبصورت غار اور اونچے استوپ اور استھلی کلش تعمیر کیے گئے۔ پتھر کی بنیاد پر بنائے گئے استوپ گنبد نما ڈھانچا ہوتا تھا جو اس زمانے میں رائج تھا۔ مہاتما بدھ کی بہت سی مورتیاں بھی مختلف انداز میں تراشی گئیں۔

بھاگل پور کے قریب سلطان گنج میں گپت دور کی مہاتما بدھ کی دو میٹر سے بھی زیادہ اونچی کانسے کی بنی ہوئی ایک مورتی دریافت ہوئی ہے۔ فایان کے قول کے مطابق اس نے تانبے کی بنی ہوئی مہاتما بدھ کی ڈھائی میٹر اونچی ایک مورتی دیکھی تھی لیکن اس کا ابھی تک کچھ پتہ نہیں چل سکا۔ یہ گپت دور میں سارناتھ اور متھرا مہاتما بدھ کی خوبصورت مورتیوں کے لیے بہت مشہور تھے لیکن بدھسٹ آرٹ کا معروف ترین نمونہ اجنتا کی تصویروں کو کہا جاسکتا ہے۔ اگرچہ ان تصویروں کا زمانہ پہلی سے ساتویں صدی بعد مسیح کا ہے۔ لیکن ان میں سے زیادہ تر کا تعلق گپت دور سے ہے۔ ان تصویروں میں مہاتما بدھ اور ان سے پہلے بدھوں کی زندگی کے مختلف واقعات کی عکاسی کی گئی ہے۔ یہ تصویریں جیتی جاگتی زندگی کا نمونہ ہیں اور چودہ سو سال گزر جانے کے بعد بھی ان کا رنگ کہیں سے دھندلا نہیں پڑا ہے۔ تاہم اس کا اندازہ کسی بات سے نہیں ہوتا کہ اجنتا میں پائے گئے مصوری کے نمونوں کی سرپرستی گپت راجاؤں نے کی تھی۔ گپت حکمرانوں کے برہمن واد کے گہرے حامی تھے اس لیے پہلی بار ہم دیکھتے ہیں کہ اس زمانے سے وشنو، شو اور دیگر ہندو دیوتاؤں کی مورتیاں ڈھالی گئیں۔ بعض جگہوں پر پورے دربار کی منظر کشی بھی ملتی ہے جس میں بڑا دیوتا مرکز میں دکھایا گیا ہے اور اس کے خادم اور مددگار اور گرد کھڑے ہوئے ہیں۔ بڑا دیوتا قدم میں بھی بڑا ہے جب کہ خادم اور مددگار اپنے منصب کے اعتبار سے نسبتاً چھوٹے دکھائے گئے ہیں۔ اس سے صاف طور پر سماجی امتیاز اور طبقاتی تقسیم کا اندازہ

ہوتا ہے۔

فن تعمیر میں گپت دور میں کوئی قابل ذکر ترقی نہیں ہوئی۔ اینٹ اور پتھر سے چند مندر تراپردیش میں ضرور بنائے گئے مثلاً کانپور کے بھیتر گاؤں، غازی پور میں بھیتری اور جھانسی میں دیوگرھ کے مندر، نالندہ میں بدھسٹ یونیورسٹی پانچویں صدی ب۔ م میں قائم ہوئی اور اس کا ابتدائی تعمیری ڈھانچا گپت عہد کا ہی ہے۔

16.5.2 سنگ تراشی (Sculpture)

الہ آباد کے قریب گرہواس مندر کی سنگ تراشی گپت آرٹ کا اہم نمونہ ہے۔ اس پر گندھار طرز تعمیر کا کوئی اثر نہیں تھا لیکن متھرا میں بدھ کی ایستادہ خوبصورت مورتی یونانی طرز کو ظاہر کرتی ہے۔ سارناتھ میں دریافت بدھ کی مورتی گپت آرٹ کا ایک منفرد نمونہ ہے۔ بھتاری میں سکندرا گپت کا ایک سنگی ستون بھی قابل ذکر ہے۔ پلاسٹک آرٹ کی ابتدائی ترقی گپت سنگ تراشی میں اختتام پذیر ہو گئی۔ گپت سنگ تراشی کا سب سے اہم کارنامہ بدھ مت اور برہمنی دونوں طرز کے دیوتاؤں کا ارتقا ہے۔ سارناتھ میں بڑی تعداد میں بدھ کے مجسموں کی دریافت ہوئی اور اس میں سے ایک مورتی ہندوستان کی سب سے نایاب مورتی کہلاتی تھی۔ متھرا اور دیگر مقامات پر بدھ کے پتھر اور پینٹل کے مجسمے پائے گئے۔ شیو، وشنو اور دیگر برہمنی دیوتاؤں کی مورتیوں کو دیوگرھ مندر (جھانسی ضلع) میں تراش کر رکھا گیا تھا۔ برہمنی مجسموں میں شاید سب سے زیادہ متاثر کن گرہٹ بور (ورہا) ہے جو ادیے گیری کے غار کے داخلہ کے پاس ہے۔

گپت کاریگروں کو لوہے اور پینٹل پران کے کام کی وجہ سے امتیاز حاصل تھا۔ بدھ کے پینٹل کے مجسموں کو زیادہ بنانا شروع کیے۔ دھات گروں نے دھاتی ٹیکنالوجی کو ترقی دی۔ گھڑائی کے فن کو ترقی حاصل ہوئی۔ فابریان نے بدھ کے 25 میٹر قد آور تانبہ کی مورتی کو دیکھا جو اب موجود نہیں ہے۔ بدھ کی پینٹل کی مورتی سلطان گنج میں تھی جو ساڑھے سات فٹ لمبی تھی اور وہ سنگ تراشی کا نادر نمونہ تھی۔ دہلی میں قطب مینار کے پاس لوہے کا ستون ابتدائی گپت دور کا حیرت انگیز کارنامہ تھا۔

16.5.3 فن تعمیر (Architecture)

ہندوستانی فن تعمیر کی تاریخ میں گپت دور کو ایک اہم مقام حاصل ہے۔ اس دور میں ناگراور دراوڑی طرز کے آرٹ کا ارتقا ہوا۔ لیکن اس دور کی فن تعمیر زیادہ تر بیرونی حملوں (ہنوں) کی وجہ سے تباہ ہو گئی۔ اب موجود مندر سنگ تراشی اور غاروں کی مصوری گپت آرٹ کی عظمت کو بیان کرتے ہیں۔

گپت دور ہندوستانی مندر کی فن تعمیر کا نقطہ آغاز تھا۔ ابتدائی مندر سادے اور قدرتی ڈھانچے ہو کر تھے لیکن ان میں بعد کی ترقی اہمیت کی حامل تھی۔ مندر جہ ذیل قسم کی طرز تعمیر مسلمہ ہو کر تھی۔

1. مسطح چھت والی مربع مندر، اٹھل ستون والا برآمدہ

2. مسطح چھت والی مربع مندر، مقدس مقام کے اطراف ایک ایسولیٹری ہوتی تھی اور ایک ستونی برآمدہ بھی ہوتا تھا۔ بعض مقامات پر یہ دو دو منزلہ بھی ہو کرتی تھی۔

3. مربع مندر جس کے اوپر ایک چھوٹا سا مینار ہوا کرتا تھا۔

4. مستطیل نما مندر، محراب نما پشت اور بیارل نما چھت

5. دائرہ نما مندر جن کے اطراف اُتھل پرا بکشن تھے۔

ابتدائی تین قسم کے مندر وسطی ہندوستانی پیشروؤں کے مندر کے طرز پر تھے۔ پہلی طرز کے مندر کے مثالوں میں ساچی کی مندر نمبر 17، نگاوا کی کنکالی دیوی مندر اور ان کی وشنو وراہا مندر شامل ہیں۔ مندر کا مرکز (گرہ گرہ) ایک رخی راستہ اور برآمدہ کے ساتھ اس قسم کے مندر پہلی بار گپتوں کے دور میں تعمیر ہوئے تھے۔ دوسری قسم کی مثالیں نچنا کو تھار کے پاروتی مندر اور بھومرا (دونوں مدھیہ پردیش) کے شیو مندر میں نظر آتی ہیں۔ اس طرز کے مندر میں دراوڑی طرز کی خصوصیات دکھائی دیتی ہیں۔ تیسری طرز کے قابل ذکر مندر میں دیوگرہ، جھانسی، دسواتار مندر اور بھتر گاؤں (کانپور ضلع) کی اینٹ مندر شامل ہے۔ اس طرز کی اہمیت مندر کے مینار سے ظاہر ہوتی ہے جو ناگر طرز کی اہم خصوصیت تھی۔ چوتھی قسم کے مندر میں تیر (شولا پور) کا مندر اور آسیہول میں کپلیشور کا مندر شامل ہے۔ پانچویں قسم کے طرز کا نمونہ راج گیر بہار کا مینار مٹھ ہے

16.5.4 چٹانوں میں تراشیدہ غار (Rock Cut Art Caves)

چٹانی طرز تعمیر زیادہ تر اس دور کے بدھ متوں میں برقرار تھی لیکن برہمنی اور جینوں سے اس کا تعلق رہا۔ بدھ متوں کا چٹانی فن تعمیر دور وایتی طریقوں پر مشتمل تھا۔ چیتیا (استوپ کے ساتھ مندر) اور وہار (خانقاہ) قابل ذکر گروہ اجنتا ایلورہ (اورنگ آباد) اور باگھ میں پائے جاتے ہیں۔ اجنتا کے جو 23 غار کھدائی میں دریافت ہوئے تھے ان میں سے غار نمبر 19 اور غار نمبر 26 میں چیتیا ہال ہیں۔ باقی کے وہار (خانقاہیں) ہیں۔ یہاں کی سنگ تراشی کا بہترین نمونہ انسانی جسم کی سنگ تراشی کا ہے۔

وہاروں کی منصوبہ بندی مرکزی مقام کے اطراف کی گئی تھی۔ اجنتا کے اہم وہاروں میں غار نمبر 16 اور 17 ہیں۔ غار نمبر 1 اور 2 ستونوں کی خوبصورتی کی وجہ سے مشہور ہیں۔ استوپوں میں دو قابل ذکر ہیں۔ ایک میر پور خاص اور دوسرا سارنا تھ کا دھامک استوپ۔ سارنا تھ کی عمارت کی خوبصورتی اس کے زیورات کے نمونوں پر شامل ہے۔ اس کی سلینڈر نما عمارت چھٹویں صدی عیسوی کی نشاندہی کرتی ہے۔

16.5.5 مصوری (Painting)

اس دور میں فن مصوری اپنے عروج پر تھی۔ گپت مصوری کے اہم نمونے اجنتا اور باگھ کے غاروں کی دیواروں پر موجود ہیں۔ گپت دور کے مصوروں نے گوتم بدھ کی زندگی کے واقعات کو تصاویر کے ذریعہ نمایاں کیا ہے۔ اجنتا کے غار نمبر 16 میں ایک دم توڑتی ہوئی شہزادی کی تصویر بنائی گئی۔ غار نمبر 17 میں تصاویر کی گیلری موجود ہے۔ اجنتا میں اہم تصاویر غار نمبر 19، 1 اور 2 میں موجود ہیں۔



5ویں صدی کا ایک چیتہ ہال، غار نمبر 19، اجنتا، سی، شیلا رے (دیکھیں)

16.5.6 سائنس اور ٹیکنالوجی (Science & Technology)

ریاضی کے میدان میں ایک مشہور کتاب اس زمانے میں ”آریہ بھٹیہ“ کے نام سے پاٹلی پتر کے آریہ بھٹ نے لکھی۔ ایسا معلوم ہوتا ہے کہ یہ ریاضی داں مختلف طرح کی اعداد و شمار کے طریقوں سے پوری طرح واقف تھا۔ الہ آباد میں پائے گئے 448 عیسوی سے تعلق رکھنے والے گپت عہد کے ایک کتبے سے معلوم ہوتا ہے کہ پانچویں صدی کی شروعات میں ہندوستان میں عشری نظام رائج تھا۔ نجوم شناسی یا فلکیات کے میدان میں ایک کتاب ”رومک سدھانت“ لکھی گئی۔ جیسا کہ اس کے نام سے ظاہر ہے اس پر یونانی اثرات نمایاں ہیں۔

گپت دور کے دست کار لوہے اور کانسے کی چیزیں بنانے میں بڑے ماہر تھے۔ انہوں نے مہاتما بدھ کی کئی مورتیاں کانسے سے بنائی تھیں اور پھر دھات کی ٹیکنالوجی میں اپنی مہارت کی وجہ سے ان مورتیوں کو بڑے پیمانے پر ڈھالنا شروع کیا۔ لوہے کے کام میں ان کی مہارت کی مثال دہلی میں مہرولی میں لگے ہوئے آہنی ستون سے دی جاسکتی ہے۔ پندرہ صدیاں گزر جانے کے بعد بھی اس ستون پر رنگ کا ایک ریزہ بھی نظر نہیں آتا اور یہی گپت عہد کے حرفت کاروں کی مہارت کا سب سے بڑا ثبوت ہے۔ ابھی ایک صدی پہلے تک بھی مغربی ممالک کے کسی بھی جدید ترین کارخانے میں ایسا شاندار ستون بنانا ممکن نہیں تھا۔ اور افسوس کی بات یہ ہے کہ بعد کے زمانوں کے کاریگر اندر گپت عہد کے دست کاروں جیسی صلاحیت پیدا نہ کر سکے۔

معلومات کی جانچ (Test Your Knowledge)

1. گپت دور کے لوگوں کی مذہبی زندگی پر ایک مختصر نوٹ لکھیے۔
2. گپت دور کے آرٹ اور فن تعمیر کے اہم پہلوؤں کو نمایاں کیجیے۔
3. اس دور کے اہم ادب، ان کے مضمون اور مواد پر بحث کیجیے۔

16.6 اکتسابی نتائج (Learning Outcomes)

اس اکائی میں ہم نے دیکھا کہ گپت دور میں بدھ مت کی شاہی سرپرستی ختم ہو گئی تھی۔ فابیان کے مطابق اس دور میں بدھ مت کو فروغ حاصل ہو رہا تھا لیکن یہ اشوک اور کنشک کے دور کی طرح نہیں تھا۔ بھاگوت عقیدہ (Bhagavatism) کا ارتقا موریا دور کے بعد ہوا۔ یہ ایک اہم مذہبی عقیدہ تھا۔ ویدک دور کا چھوٹا دیوتا ویشنو سورج اور بار آوری کی نمائندگی کرتا تھا۔ جسے نارائن وشنو کہتے تھے۔

گپت دور سیکولر اور مذہبی سنسکرت ادب کے لیے جانا جاتا ہے۔ اس دور میں سنسکرت قواعد کا بھی ارتقا ہوا۔ جس کی بنیاد پابینی اور پتنجلی پر تھی۔ امر سمہا کی امر کوش قابل ذکر ہے۔ مجموعی طور پر یہ دور کلاسیکی ادب کی تاریخ کا روشن دور کہلاتا ہے اور اس دور میں سجاوٹی خوش خطی کا انداز شروع ہوا جو قدیم سادہ سنسکرت سے الگ تھا۔ قدیم دور میں آرٹ اور فن تعمیر پر مذہب کی گہری چھاپ تھی اور گپت دور میں بھی یہی ہوا۔

16.7 کلیدی الفاظ (Keywords)

اجتا	: قدیم ہندوستانی سینٹگیز جو تیس غاروں کی دیواروں پر موجود ہیں جو وسطی ہندوستان کے قدیم بدھ مت خانقاہ کا ایک حصہ ہے۔
آریہ بھٹ	: ہندوستانی علم ریاضی اور فلکیات کے کلاسیکی دور کے پہلے ماہر ریاضیات اور ماہر فلکیات میں سے تھا۔
فلکیات	: وہ علم جس میں زمین سے پار کائنات کا مطالعہ کیا جاتا ہے۔ جس میں ستارے، سیارے اور دیگر فلکی اجسام کی نوعیت، مقام، حرکت پذیری اور زمین سے ان کے تعلق پر بحث کی جاتی ہے۔
چیتیا	: بدھ مت کے مطابق استوپ کی شکل کا مقبرہ۔
نالندہ	: قدیم ہندوستان میں نالندہ سے مراد ”علم کا دینے والا“ تھا جو کبھی خانقاہی یونیورسٹی اور علم کا مرکز تھی۔ یہ اپنی ضخیم لائبریری اور مذہبی کتابوں کے لیے مشہور تھی۔
سنہری دور	: خوشحالی، مسرت اور کارناموں کا دور۔
مہرولی	: وہ مقام جہاں گپت دور کے دھاتی کارگر ایک لوہے کا ستون بنائے جو ان کی اعلیٰ دھاتی کاریگری کا عظیم مظاہرہ ہے۔
وہار	: بدھ مت کے خانقاہ

16.7 نمونہ امتحانی سوالات (Model Examination Questions)

16.7.1 معروضی جوابات کے حامل سوالات (Objective Answer Type Questions)

1. گپت حکمرانوں نے بڑی تعداد میں کس دھات کے سکے جاری کیے تھے؟
2. گپت دربار میں نورتن کسے / کن لوگوں کو کہا جاتا تھا؟
3. ہندومت کے احیاکار و مدارکن کتابوں پر تھا؟
4. برہمنی مذہب کے پیروکار کن دو اہم فرقوں میں منقسم ہو گئے تھے؟
5. ”کام“ اور ”موکش“ سے ہندومت میں کیا مراد ہے؟
6. بھاگوت مت یا وشنومت میں تاریخ کو کس کے اوتاروں کی حیثیت سے ظاہر کیا گیا؟
7. تریدیوں میں کون کون سے دیوتا شامل تھے؟
8. ناگری رسم الخط کا ارتقا کس رسم الخط سے ہوا؟
9. چندراویا کرشم کے مصنف کون ہیں؟
10. وشاکھت کے دو ڈراموں کے نام بتائیے۔

16.7.2 مختصر جوابات کے حامل سوالات (Short Answer Type Questions)

1. گپت عہد میں سانس ادب کے ارتقا پر روشنی ڈالیے؟
2. گپت عہد میں سنگ تراشی کے ارتقا پر ایک نوٹ لکھیے۔
3. گپت عہد میں فن تعمیر کی ترقی پر ایک نوٹ لکھیے۔
4. چٹانوں میں تراشیدہ غار کی خصوصیات بیان کیجیے۔
5. گپت عہد میں سانس اور ٹکنا لوجی کے نشوونما کا مختصر جائزہ لیجیے۔

16.7.3 طویل جوابات کے حامل سوالات (Long Answer Type Questions)

1. بھاگوت مت کی ابتدا اور ترقی پر ایک تفصیلی مضمون قلمبند کیجیے۔
2. گپت عہد میں ادب کے نشوونما کی تفصیلی وضاحت کیجیے۔
3. گپت عہد میں فنون لطیفہ اور فن تعمیر کے ارتقا کا تفصیلی جائزہ لیجیے۔

16.8 مزید مطالعے کے لیے تجویز کردہ کتابیں (Suggested Books for Further Readings)

1. Basham, A.L., *The Wonder That was India*, Rupa & Co, New Delhi, 1998.
2. Chakravarti, Ranabir, *Exploring Early India*, Macmillan, Delhi, 2013.
3. Jha, D.N., *Early India: A Concise History*, Manohar, New Delhi, 2004.
4. Keay, John, *India - A History: From the Earliest Civilisations to the Boom of the Twenty-First Century*, Harper Press, London, 2010.
5. Kosambi, D D. *Ancient India; a History of Its Culture and Civilization*. New York: World Pub. Co, 1969
6. Nilakanta, Sastri K. A. *A Comprehensive History of India: Vol. II*. New Delhi: People's Pub. House, 1987.
7. Raychaudhuri, Hemchandra. *Political History of Ancient India*, 1973.
8. Sarasi, Kumar S. *A Survey of Indian Sculpture*, New Delhi: Munshiram Manoharlal Publishers, 1975.
9. Sharma, R.S., *India's Ancient Past*, OUP, New Delhi, 2019.
10. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
11. Smith, Vincent A. *The Early History of India*, Elite Agencies, 2017.
12. Thapar, Romila. *The Penguin History of Early India: From the Origins to 1300 AD*, Penguin Books, New Delhi, 2015.

13. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی

14. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامبی / مترجم ہال مکند ملسیانی، قومی کونسل برائے فروغ اردو زبان، نئی دہلی

15. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

16. جنوبی ہند کی تاریخ، کے۔ اے۔ نیلکنڈھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

17. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی۔

اکائی 17- گپت دور کا مذہب

(Gupta Religion)

	اکائی کے اجزا
تمہید	17.0
مقاصد	17.1
گپت عہد میں مذہبی حالت	17.2
برہما- وشنو اور شیو کا ظہور	17.2.1
بھاگوت مت کی ابتدا اور ترقی	17.2.2
شکتی فرقہ	17.2.3
کارٹیک، گنیش اور شکتی کی اہمیت	17.2.4
یگیہ یا قربانی کا خاتمہ	17.3
اکنسابی نتائج	17.4
کلیدی الفاظ	17.5
نمونہ امتحانی سوالات	17.6
معروضی جوابات کے حامل سوالات	17.6.1
مختصر جوابات کے حامل سوالات	17.6.2
طویل جوابات کے حامل سوالات	17.6.3
مزید مطالعے کے لیے تجویز کردہ کتابیں	17.7

17.0 تمہید (Introduction)

گپت عہد روایتی طور پر برہمنوں کی نشاۃ ثانیہ کے دور کے طور پر جانا جاتا ہے۔ گپت دور ہندومت اور بدھ مت میں زبردست تبدیلی کے لیے بھی معروف ہے۔ خود گپت حکمران بہت ہی مہذب اور فیض رساں تھے۔ اگرچہ کہ وہ برہمنوں کے سرپرست تھے تاہم وہ دیگر عقائد کے ماننے والوں کے لیے بھی روادار تھے۔ گپت دور نے مختلف آزاد خیال عقائد کے ساتھ برہمنی ہندومت کے امتزاج کا مشاہدہ کیا تھا۔ مختلف راسخ العقیدہ مذہب جیسے شیوہم، ویشنوہم اور شکتی فرقوں کی برہمنی ہندومت کے ساتھ انضمام نے گپت دور کو کمال انتہا پر پہنچا دیا تھا۔ راسخ العقیدہ مذہب کے امتزاج سے برہمنی مذہب یا پرائمیک (Puranic) ہندومت کو جنم دیا، جس کی آمیزش اب بھی موجودہ ہندو مذہب میں پائی جاتی ہے۔ جدید ہندومت کے تصور نے ویدک برہمن مت کے تصور کو تقریباً تبدیل کر دیا تھا، لیکن اس کی شکل میں کوئی تبدیلی نہیں ہوئی۔ برہمنی مذہب نے کثیر فرقوں کے تخلیق کاروں کے اپنے تصور کو ختم کیا تھا۔

روایتی طور پر گپت حکمران راسخ العقیدہ ہندومت اور برہمنی مذہب کے سرپرست تھے لیکن بقیہ عوام پر انہوں نے اپنے عقائد کے لیے دباؤ نہیں ڈالا، جس طرح بدھ مت اور جین مت کی بھی حوصلہ افزائی کی گئی تھی۔ ساچی بدھ مت کا ایک اہم مرکز تھا۔ کمار گپت اول کے بارے میں کہا جاتا ہے کہ اس نے نالندہ قائم کیا تھا۔ تاہم اس کے بعد کچھ حکمرانوں نے بدھ مت کی خصوصی حمایت کی۔ عصر حاضر کے مصنف پرماتھ (Paramartha) کے مطابق نرسمہا گپت بالادتیہ، کومہایانی فلسفی واسوبندھو کے زیر اثر لایا گیا تھا۔ اس نے نالندہ میں ایک سنگرام (Sangham) تعمیر کیا تھا اور بدھ کے مجسمے کے ساتھ ایک تین سو فٹ (91 میٹر) بلند و پار تعمیر کیا، ہوین سانگ (Xuanzang) کے مطابق اس کے نیچے اس سے مماثل ”بودھی درخت کے نیچے عظیم الشان و پار“ تعمیر کیا۔ 8 ویں صدی میں لکھی گئی منجوشری مول کلپ کے مطابق نرسمہا گپت بالادتیہ، بودھ راہب بن گیا تھا، اور دنیاداری چھوڑ کر گیان دھیان میں مشغول ہو گیا۔ چینی راہب ہوین سانگ نے اس بات کا بھی ذکر کیا ہے کہ نرسمہا گپت کا بیٹا، وبرا (Vajra) بھی، جس نے خصوصی طور سنگھرام تعمیر کروائے تھے، ”بدھ مت پر پختہ اعتقاد رکھتا تھا۔“

17.1 مقاصد (Objectives)

اس اکائی کو پڑھنے کے بعد آپ:

- گپت عہد میں مذہب کی حالت سے واقفیت حاصل کر سکیں گے۔
- بھاگوت یا ویشنوہم، شکتی مت اور شیوہم جیسے فرقوں کو سمجھ سکیں گے۔
- کار تکیہ، گنیش اور لکشمی کی اہمیت کے بارے میں سمجھ سکیں گے۔
- یگیہ یا تریبانی کے خاتمے پر روشنی ڈال سکیں گے۔

17.2 گپت عہد میں مذہبی حالت (Religious Condition During Gupta Period)

ہندوستان پر گپت خاندان نے تقریباً دو سو سال تک حکمرانی کی۔ گپت عہد کے بارے میں بیرنیٹ (Barnett) لکھتا ہے، ”گپت دور کلاسیکی ہندوستان کی تاریخ میں قریب قریب وہی حیثیت رکھتا تھا جس کا یونان کی تاریخ میں پیریکلز (Pericles) کا دور حال تھا۔“

گپت خاندان نے ہندوستان کو کشان اور پار تھیوں کے غیر ملکی طوقوں سے آزاد کیا اور ہنوں (Huns) کو پھل دیا جو پورے ایشیا اور یورپ میں ناقابل تسخیر تھے۔ غالباً یہی وہ خاندان ہے جس نے ہندوستان کے ایک لافانی افسانوی حکمراں چندر گپت دوم و کرمادیہ کو جنم دیا تھا۔ ہندوستان کے کسی دوسرے خاندان کی طرح شاہی گپت خاندان کی تاریخ بھی سیاہ بادل کی طرح ہے۔ اگرچہ ہم شاید اس خاندان کے پہلے حکمراں کو جانتے ہوں گے لیکن ان کی اصلیت اور بادشاہت کا عروج پر اسرار طور پر مبہم ہے۔ تاہم گپت خاندان کے مطالعے نے ہندوستانی تاریخ میں بہت اہم مقام حاصل کیا ہے اور ونسٹ آر تھر اسمتھ (Vincent Arthur Smith) نے صحیح طریقہ سے نشاندہی کی ہے، جن کا کہنا ہے کہ ”گپت خاندان کے تخت شاہی پر متمکن ہونے کے ساتھ، سحر پھر ایک بار طلوع ہوتی ہے، تاریکی کا پردہ چاک ہو جاتا ہے اور ہندوستان کی تاریخ پھر سے اتحاد اور دلچسپی حاصل کرتی ہے۔“

پرانوں پر مبنی ہندومت کا ظہور گپت دور میں ہی ہوا۔ نئے سرے سے ابھرنے والے ہندومت کے پھیلاؤ کے لیے قدیم نسخوں کا ایک مجموعہ اس کا وسیلہ تھا جس کا ابتدائی نسخہ اس دور میں مرتب کیا گیا تھا۔ پرانوں کی ابتدا کائنات کی تخلیق کو ریکارڈ کرنے کی تاریخی روایت کے طور پر ہوئی تھی اور ہر ایک حکمراں کے خاندان کے نسب ناموں کی تفصیل دی گئی تھی، جو اصل میں رزمیہ گو شعروں کے ذریعہ تشکیل دی گئی تھی۔ تاہم، اس دور میں ان نسخوں کو کلاسیکی سنسکرت میں برہمنوں نے دوبارہ لکھا تاکہ ان میں ہندو فرقوں، رسوم و راج کے متعلق معلومات شامل کی جاسکے۔ گپت حکمرانوں سے پہلے، مثالی برہمنی سماجی نظام میں حکمرانوں کے ذریعہ اس حد تک رکاوٹ پیدا ہو گئی تھی کہ جنہوں نے ایسے نظریاتی مسلک کی سرپرستی کہ ہمیں تمام ابتدائی پرانوں میں کلیگ (تاریک دور) کا جنونی خوف نظر آتا ہے۔ برہمنی مذہب کے تمام اہم پہلوؤں نے، جن کے ذریعے بعد کی صدیوں میں قدیم ہندومت کی پہچان ہوئی، اس عرصے میں حتمی شکل اختیار کی۔ ایک یا کئی دیوتاؤں کی شبیہ عبادت کے مرکز کے طور پر ابھری اور عبادت نے قربانی کی جگہ لے لی۔ یگیہ کی طرح عبادت کی اس رسم کو مرکزی حیثیت حاصل ہو گئی جس کے نتیجے میں بھکتی تحریک وجود میں آئی، جس میں کسی ایک خاص دیوتا کی عبادت کے ساتھ ساتھ اس کے ساتھ شدید ذاتی لگاؤ شامل تھا۔ اس کے نتیجے میں دیوتا کی عبادت انفرادی معاملہ بن گیا، اور عبادت کرانے والا پجاری قربانی کی رسم کی طرح عبادت کے مراسم میں بھی حاوی ہو گیا۔ وشنو اور شیو کو بالترتیب اعلیٰ ترین دیوتا مانتے ہوئے ہندو و اہم فرقوں ویشنو اور شیو میں تقسیم ہو گئے۔ اسی طرح ہر پران نے شیو یا وشنو میں سے کسی ایک کی برتری پر زور دیا۔ شمالی ہندوستان میں وشنو کو پوجنے والے بہت زیادہ عام تھے، جہاں انہیں گپت حکمرانوں سے فعال سرپرستی حاصل ہوئی۔ چندر گپت دوم خود کو ’پر م بھاگوت‘ (و شنو کا عقیدت مند) کہا کرتا تھا۔ شیو ز م نے جنوب میں مضبوط جڑ پکڑی، اگرچہ کہ وہ اس علاقے تک محدود نہیں رہا۔ ہن (Huna) بادشاہ مہر کل (Mihirakula)، بگال کا حکمراں ششانک، ولسھی (Valabhi) کے میترک

(Maitraka) اور قنوج کے پُشیا بھتی (Pushyabhuti) حکمران شیو کے پرستار تھے۔

اس طرح کی فرقہ وارانہ ترجیحات کی وجہ سے کبھی کبھار شدید رقابت کا اظہار کیا گیا ہے۔ پُرانک ہندومت میں توحید پر زور دیا گیا، جس میں مختلف دیوتاؤں کو بیکجہتی کے مظہر کے طور پر دیکھا گیا ہے۔ ایک ہندو کے معاشرتی وجود کی وضاحت، درست دھرم (قانون)، ارتھ (معاشی خوشحالی)، کام (جنسی تسکین) اور موکش (روح کی نجات) کے لحاظ سے کی گئی ہے۔ اس دور میں دانشورانہ زندگی کی قابل ذکر خصوصیت بدھ مت اور برہمنوں کے درمیان روایتی فلسفیانہ تنازعات کے ذریعہ فراہم کی گئی تھی، جس نے تقریباً 6 مختلف مکاتب فکر کو مرکز بنایا جسے ہندو فلسفے کے 6 نظام کہا جاتا ہے۔ ان کی اصل کا پتہ لگانے سے قدیم فلسفے اور طرز فکر کا پتہ چل سکتا ہے۔ یہاں اس سے متعلق کچھ بنیادی اصولوں کی وضاحت کی گئی۔ ان چھ نظاموں میں ویدانت (Vedanta) سب سے زیادہ اثرورسوخ رکھتا ہے۔ ویدانت کے اصول اُپنشد پر مبنی تھے اور ان کی بہت ساری تصوفانہ قیاس آرائیوں کو منطقی اور منظم شکل دی گئی تھی۔ اس نے 'مطلق روح' کے وجود کو یہ مفروضہ دیا اور کہا کہ وجود کا حتمی مقصد جسمانی موت کے بعد فرد اور 'مطلق روح' کا اتحاد ہے۔ یہ سارے چھ نظام مشترکہ طور پر ہندو فلسفہ کی بنیاد کو تشکیل دیتے ہیں اور اس کے نتیجے میں ہونے والی تمام ترتیدیلیاں اسی نظام کی شاخیں ہیں۔

اگرچہ کہ بدھ مت نظریاتی طور پر اب بھی ہندو مذہب کا ایک مضبوط حریف تھا، لیکن اس دور کے اختتام تک اس کا اثر و رسوخ ختم ہوتا جا رہا تھا۔ جین مت کو اس کے بنیادی قدامت پسند کردار کے ذریعہ اس طرح کی تباہی سے بچایا گیا۔ دوسرے مذاہب کے برعکس جین مذہب کے افکار و نظریات میں بہت کم تبدیلی واقع ہوئی۔ درحقیقت یہ بدھ مذہب کے مقابلے میں اپنی محدود مقبولیت کی وجہ سے نئے ماحول کو اپنانے میں ناکام رہا۔ پھر بھی ہندوستان میں بدھ مت کے مقابلے میں اس کی عمر طویل ہے۔ جین مت کو مغربی ہندوستان میں تاجر طبقے سے مستقل تعاون ملتا رہا۔ دکن کے بعض علاقوں میں، اسے مقامی فرماں رواؤں کی سرپرستی حاصل رہی، البتہ ساتویں صدی کے بعد سرکاری سرپرستی میں بھی کمی آنے لگی۔ گپت عہد میں جین طبقے کے دو بنیادی فرقوں شویتامبر اور دگمبر کے درمیان اختلافات انتہا کو پہنچ گئے۔ چھٹی صدی کے اوائل میں دوسری جین کونسل کا انعقاد ولسہی (Valabhi) میں عمل میں آیا تاکہ جین مت کی مذہبی ہدایات جو معدوم ہو رہی تھیں ان کی بازیابی کی جاسکے اور انہیں منظم کیا جاسکے۔ اس اجلاس میں جین مت کے بنیادی قانون متعین کیے گئے جو آج بھی موجود ہیں۔ اس دور تک جین مذہب کے پیروکاروں نے شبیہوں کا ایک مکمل سلسلہ تیار کر لیا۔ بھونیشور کے قریب کھنڈگری غاروں میں تیر تھنکروں کی تصویریں اس کی کچھ بہترین مثالیں ہیں۔

17.2.1 برہما، وشنو اور شیو کا ظہور (Emergence of Brahma, Vishnu & Shiva)

گپت دور میں مذہبی میدان میں کئی اہم تبدیلیاں آئیں۔ ان میں سب سے اہم تین دیوتاؤں یا تریڈیو کا ابھرنا تھا۔ اس کے مطابق پیدائش اور زندگی، قانون اور نظم و نسق اور تباہی اور بربادی سے منسلک تین خداؤں کا تصور ایک دوسرے کے ساتھ متحد ہو گیا۔ 'مثلیث' (Trinity) یا تری (Trayi) کا اس نظریے کا استعمال پہلی بار گپت عہد میں ہی ہوا۔ برہمنی مذہب کے مطابق مثلیث کے



شیو لنگ پرتی ہوی برہما، وشنو، مہیش اور سور یہ دیوتا کی مور تیاں، تقریباً 5 ویں صدی عیسوی، بمبئی میوزیم، نئی دہلی، بنگلہ دیش
www.shunya.net

تصور میں تین عظیم ترین دیوتا برہما، وشنو اور شیو متحد ہیں۔ مورخین کا ماننا ہے کہ، گپت عہد میں راسخ العقیدہ مسلک میں مذہبی امتزاج اور نئے لوگوں کے برہمنی نظام کا حصہ بننے کی وجہ سے ’وحدانیت‘ کا تصور یا مختلف مکاتب فکر کا نظریہ وجود میں آیا۔ برہما کو تخلیق کا خدا سمجھا گیا، لیکن آہستہ آہستہ وہ گمنامی میں چلا گیا۔ صرف شیو اور وشنو گپت دور کے برہمنی مذہب کے عقائد میں غالب رہے۔ شیو اور وشنو کو اعلیٰ دیوتاؤں کا مقام حاصل ہوا۔ اس بات کو واضح کرنے کے لیے پُرانوں کو از سر نو لکھا گیا۔ نہ صرف انہیں عظیم دیوتا تسلیم کیا گیا بلکہ نظام فطرت کی غیر معمولی طاقتیں بھی ان سے منسوب کر دی گئیں۔ ویدک دور کے پیشتر دیوتا گمنامی میں چلے گئے اور برہمنی مذہب کے تصور کے مطابق نئے دیوتاؤں نے ان کی جگہ لی۔ شیو، وشنو، کارتیک اور گنیش جیسے دیوتا جو پہلے کمتر درجے کے عام سے دیوتا تھے، انتہائی اہمیت کے حامل بن گئے۔ اس طرح گپت عہد میں مذہبی اخیانوں کی وجہ سے، ہندومت مختلف مذہبی روایتوں کا مجموعہ بن گیا جو قدیم اور جدید دونوں طرح کے مذہبی خیالات کو جوڑتا تھا۔

17.2.2 بھاگوت مت کی ابتدا اور ترقی (Rise & Development of Bhagvatism)

بھاگوت مت کی ابتدا مور یہ دور کے بعد کے زمانے میں ہوئی جس کا مقصد ”وشنو“ یا ”بھگوت“ کی پوجا کرنا تھا۔ ویدک دور میں وشنو ایک کمتر درجے کے دیوتا تھے جنہیں سورج اور پیداواریت کی صلاحیت کا مالک سمجھا جاتا تھا۔ دوسری صدی قبل مسیح تک ان کو ایک اور دیوتا ”نارائن“ کی شخصیت میں شامل کر دیا گیا اور اس طرح وہ ”نارائن وشنو“ کہلانے لگے۔ نارائن اصلاً غیر ویدک قبائلی دیوتا تھے۔ وہ بھگوت

کہلاتے تھے اور ان کے پیر و کاروں کو بھاگوت کہا جاتا تھا۔ اس دیوتا کو قبائلی سردار کی روحانی شکل سمجھا جاتا تھا۔ جس طرح قبائلی سردار اپنے قبیلے کے لوگوں سے تحفے اور نذرانے وصول کرتا ہے اور پھر انہیں ان کا حصہ تقسیم کرتا ہے اسی طرح نارائن کو بھی ایسا سردار یاد پوتا سمجھا جاتا ہے جو اپنے بھکتوں اور عقیدت مندوں کو اچھے مقدر سے نوازتا ہے۔ اس مہربانی کے بدلے میں بھکت لوگ دیوتا کی پوجا کرتے ہیں۔ وشنو اور نارائن دونوں دیوتاؤں کے بھکتوں کو یکجا کر کے ایک چھت کے نیچے جمع کر دیا گیا۔ وشنو ویدک دیوتا تھے اور نارائن غیر ویدک تصورات سے ابھرے لیکن اس کے باوجود دونوں تہذیبوں، دو قوموں اور دو دیوتاؤں کا ملاپ ہو گیا۔ اس کے علاوہ یہ کہ وشنو مغربی ہندوستان کے ورنشی قبیلے کے داستانوی ہیرو سے منسوب کر دیا گیا۔ مہاکاویہ مہابھارت کو نئے سرے سے لکھا گیا جس کا مقصد یہ ظاہر کرنا تھا کہ کرشنا اور وشنو ایک ہی ہیں۔ اس طرح 200ق۔م تک بھکتوں کے تین دھارے اور ان کے دیوتا ایک مقام پر اکٹرا کر مل گئے۔ اس کے نتیجے میں وشنومت کا بھاگوت مت وجود میں آیا۔

بھکتی اور اہنسا بھاگوت مت کی اہم خصوصیات ہیں۔ بھکتی کا مطلب تھا خلوص کے ساتھ عبادت اور پوجا۔ یہ ایک طرح کی وفاداری تھی جس کا اظہار کسی قبیلے کے فرد کی طرف سے اپنے سردار یا رعایا کی طرف سے راجا کے لیے کیا جاتا ہے۔ اہنسا یا جانوروں کو ہلاک نہ کرنے کا اصول زرعی سماج کے حق میں تھا اور وشنو سے منسوب زندگی بخش تصور کے مطابق تھا۔ لوگ وشنو کی مورتی کی پوجا کرتے تھے اور اس پر چاول، تل وغیرہ جیسی چیزیں چڑھاتے تھے۔ جانوروں کو مارنے سے پرہیز کی بنا پر ان میں سے بعض صرف ساگ سبزی کو ہی اپنی خوراک بناتے تھے۔ نیاندھ اپنی اعتدال پسندی کے سبب غیر ملکیتوں کی توجہ کا مرکز بن گیا۔ یہ مذہب ان کاریگروں اور سوداگروں کو بھی اچھا لگا جو ستواہن اور کشان دور میں اہم مرتبہ رکھتے تھے۔ بھگوت گیتا میں کرشنا نے یہ سکھایا ہے کہ عورتیں، ویشیہ اور شودر جو گناہ کی پیداوار ہیں وہ بھی ان کی پناہ میں آسکتے ہیں۔ اس مذہبی کتاب میں وشنو تعلیمات سے بحث کی گئی تھی اور وشنو پر ان اور وشنو سرتی کا بھی موضوع تھا۔

گپت دور میں بھاگوت مت یا وشنومت نے مہایان بدھ مت کی مقبولیت کو بہت کم کر دیا۔ اس میں اوتار کے اصول کی تعلیم دی گئی تھی۔ تاریخ کو وشنو کے دس اوتاروں کی حیثیت سے ظاہر کیا گیا تھا۔ یہ سمجھا جاتا تھا کہ جب کبھی سماجی نظام میں کوئی بحران یا انقلاب آتا ہے تو وشنو کوئی مناسب روپ دھار کر اس مشکل سے نجات دلانے کے لیے ظاہر ہوتے ہیں۔ دھرم یا مذہب کی نجات کے لیے وشنو کے ہر اوتار کو ضروری قرار دیا جاتا تھا۔ ورنوں یا طبقات میں بٹے ہوئے سماج کی طرح مذہب بھی طبقات میں تقسیم تھا اور پداری خاندانی نظام کو حکومت کی حمایت حاصل تھی۔

چھٹی صدی تک شو اور برہما کے ہم راہ وشنو، تریدیو میں شمار ہونے لگے لیکن اس مجموعے میں ان کی حیثیت نمایاں رہی۔ چھٹی صدی کے بعد بہت سی کتابیں وشنو پوجا کی اچھائیوں سے لوگوں کو واقف کرانے کے لیے لکھی گئیں ان میں سے اہم ترین کتاب بھاگوت پران تھی۔ اس کتاب میں دی گئی کہانی کئی کئی دن تک پجاری لوگ سنایا کرتے تھے۔ عہد وسطیٰ میں مشرقی ہندوستان میں باقاعدہ بھاگوت گھر تعمیر کیے گئے جہاں وشنو سے متعلق داستانیں سنائی جاتی تھیں۔ وشنو کے بھکتوں کے فائدے کے لیے کئی مذہبی بھجن لکھے گئے جن میں، “وشنو سہسرنام” کافی مشہور ہے۔

بعض گپت راجا تباہی کے دیوتا شوکی پوجا کرتے تھے لیکن انہیں بعد میں آگرا گلی صف میں جگہ ملی اور گپت دور کے ابتدائی حصے میں انہوں نے وشنو جیسی شہرت نہیں پائی۔ گپت دور اور اس کے بعد کے زمانوں میں مندروں میں مورتیوں کی پوجا ہندومت کا ایک خاص حصہ بن گئی۔ بہت سے تیوہار بھی منائے جانے لگے۔ مختلف لوگوں کے زرعی تیوہاروں کو مذہبی رنگ و روپ دے دیا گیا اور اس طرح پجاریوں کے لیے اچھی خاصی آمدنی کے ذریعے وجود میں آگئے۔

گپت حکمرانوں نے مختلف مذہبی گروہوں کے لیے رواداری اور وجود باہمی کی پالیسی پر عمل کیا۔ اس عہد میں ہمیں بدھ مت یا جین مت کے پیروکاروں پر ظلم و زیادتی کی کوئی مثال دیکھنے کو نہیں ملتی۔ اس کی وجہ یہ تھی کہ بدھ مت کی نوعیت اتنے عرصہ میں کافی تبدیل ہو چکی تھی کیوں کہ اس میں بہت سے ہندوستانی عناصر شامل ہو گئے تھے۔

17.2.3 شکتی فرقہ (Shakti Sect)

گپت عہد کے دوران مذہبی ترقی کی ایک دلچسپ خصوصیت 'شکتی' یا ماں دیوی کی پوجا کا وسیع پیمانے پر رواج تھا۔ تانتریک مت یا تانتر کافرہ جو نسائی دیوتاؤں کی پوجا کی تبلیغ کی تھی، اس نے بار آوری فرقہ (Fertility Cult) کی ابتدا کی تھی۔ ہم عصر گپت دور میں ہندو مت رائج تھا، شکتی فرقہ کے اثر و رسوخ سے محفوظ نہیں رہ سکا۔ اس کے بعد، اس نے متعدد دیویوں کی عبادت کو جنم دیا، جو خود کو بڑے دیوتاؤں کی بیویاں سمجھتی تھیں۔ ماں دیوی کافرہ بہت مقبول ہوا۔ بنیادی طور پر 'شکتی' کی پوجا کالی، چمنہ اور بھیمیا کی شکل میں طاقت کی دیوی کے طور پر کی جاتی تھی۔ 'مرکنڈیا پوران' (Markandeya Purana) میں چنڈی کا ذکر برائی کی علامت مہیشا سر (Mahishasura) کے تباہ کار کے طور پر کیا گیا ہے۔ آہستہ آہستہ چنڈی کا کردار اور تصور شکتی دیوی میں مل گیا، جسے شیو کی بیوی اور کار تکیہ، گنیش وغیرہ کی ماں سمجھا جاتا ہے۔ شیو اور درگا کا تصور بہت مقبول تھا۔ درگا شکتی کی نئی شکل تھی۔ دو مخالف فرقوں کو شیو۔ شکتی سے منسوب کیا گیا۔ ان کا تشدد پہلو بالترتیب زور، اگھور یا چمنڈا سے جانا جانے لگا۔ اپنے دلاویز ظہور میں وہ اگھور امہادیو (Aghor Mahadeva) اور اوما (Uma) سے مشہور ہوئے۔ شیو کی بیوی پاروتی کے متعدد مظاہر کے طور پر اوما، ہیموتی، درگا، کالی کی پوجا کی جاتی تھی۔ لکشمی کی پوجا وشنو کی بیوی کے طور پر کی جاتی تھی۔ ہندو مندروں میں نئے دیوی دیوتاؤں کو رکھنے کے لیے پُرانوں کو دوبارہ لکھا گیا۔ پُرانوں نے جدید ہندومت کے فرقہ کا ذکر کیا اور برہمنی مذہب کے تصور کے مطابق پرستش کیے جانے والے مختلف دیوتاؤں اور دیویوں کے باہمی تعلقات کی تفصیلات بیان کی ہیں۔ گپت عہد کے پُرانک ہندومت کی ایک اور خصوصیت بت پرستی کا رواج تھی۔ مختلف دیوی دیوتاؤں کی تصاویر کی وضاحتیں پُرانوں سے تشکیل دی گئی تھیں۔

17.2.4 کار تکیہ، گنیش اور لکشمی کی اہمیت (Importance of Kartikeya, Ganesh & Lakshmi)

کار تکیہ اور گنیش کی پرستش کرنے والے فرقے بھی اس دور میں بہت معروف رہے۔ کار تکیہ کو ماننے والا فرقہ کشانوں میں مشہور تھا۔ اس کا ثبوت کشان راجا ہوشنگ (Huvishka) کے سکہ پر کار تکیہ کی تصویر سے ملتا ہے۔ بنیادی طور پر کار تکیہ کو جنگ کا خدا سمجھا جاتا ہے۔ بعد میں اسے شیو۔ پاروتی کے خاندان میں شامل کیا گیا۔ گنیش بھی 300ء تک غیر معروف تھا۔ گپت کے دور میں جا کر اسے مقبولیت



حاصل ہوئی۔ گپت دور سے متعلق پتھر اور پکی مٹی سے بنے گنیش کے بہت سارے مجسمے دریافت ہوئے ہیں۔ گپت دور کے دوران دیوی لکشمی کے تصور میں رفتہ رفتہ بدلاؤ آئے۔ لکشمی بنیادی طور پر گجا-لکشمی (Gaja-Lakshmi) کہلاتی تھی اور اس کا اپنا ایک علاحدہ وجود تھا۔ بعد میں برہمنی مذہب کے تصور کے مطابق، لکشمی دیوی کو ہندو مذہب سے جوڑ کر اسے وشنو کی بیوی قرار دیا گیا۔ پُرانوں میں سمندر سے اس کی پیدائش پر ایک بہترین قصہ بیان کیا گیا ہے، جو کہ یقیناً اس کو برہمنی نظام کا حصہ بنانے کی کوشش کا نتیجہ تھا۔ بہر حال متعدد اچھائیاں اس کے کردار سے منسوب کی جاتی ہیں لیکن اس کو اصل شہرت دولت کی دیوی کے طور پر حاصل ہوئی۔

17.3 یگیہ یا قربانیوں کا خاتمہ (End of Yajna & Sacrifices)

گپت عہد میں، یگیہ کی شکل میں عبادت کا ویدک طریقہ زیادہ دنوں تک نہیں رہ سکا۔ ہندومت کے ساتھ ہم آہنگی کے لیے 'یگیہ یا قربانی کو بت پرستی کے ساتھ برقرار رکھا گیا۔ بت پرستی کی شکل میں یگیہ کی اہمیت کم ہو گئی۔ عبادت گزار کی بھکتی یا ریاضت بہت اہم بن گئی۔ تاہم، پوجا کے لیے پجاریوں کی ضرورت درکار ہوتی ہے، لیکن بھکتی فرقہ کے ظہور کے سبب پجاریوں کے تصور نے اپنا تسلط کھو دیا۔ اس کے بعد، خدا کی عبادت، عبادت گزار کا انفرادی معاملہ بن گیا۔ یگیہ یا قربانی کے خاتمہ کی وجہ سے پجاری غیر متعلق ہو گئے۔ لہذا فرد کے لیے ا خدائے بزرگ بہت زیادہ اہمیت کا حامل بن گیا۔ مرد نے یہ ماننا شروع کر دیا کہ اس کی زندگی کے چار مقاصد - دھرم، ارتھ، کام اور موکش ہیں۔

ہندومت کے علاوہ، بدھ مت میں بھی گپت دور میں تبدیلی واقع ہوئی۔ چوں کہ گپت حکمران دوسرے مذاہب کے ساتھ بھی رواداری کا سلوک کرتے تھے، اس لیے تمام مذاہب اس دور میں پھلنے پھولنے لگے۔ نالندہ کو گپت حکمرانوں کی سرپرستی حاصل رہی۔ تاہم، بدھ مت میں جو عجیب و غریب تبدیلی واقع ہوئی وہ 'وجریان' (Vajrayana) یا 'مانترک بدھ مت' کا عروج تھا۔ بدھ مت نے 'مانترا'

(Tara) جیسی دیوی ماں کی پرستش کو اختیار کیا۔ بدھ مت نے بدھ کے اوتار کے نظریہ کو تسلیم کیا اور ہندومت میں ضم ہونے کا راستہ تیار کر لیا۔ تاہم، جین مت مذہب کی حیثیت سے اپنی اصلیت پر قائم رہا۔ مغربی ہندوستان کے تاجروں کی اسے سرپرستی حاصل رہی۔ جنوبی اور مغربی ہندوستان میں جین مت کا نشوونما تھا ہوتا رہا، جب کہ شمالی ہندوستان میں جدید ہندومت کا تسلط رہا۔ گپت کے دور میں ہندوستان میں مذہبی تحریک مختلف راسخ العقائد مذاہب کا برہمنی ہندومت کے ساتھ امتزاج اور ہم آہنگی اختیار کرتی گئی، جس نے حتمی طور پر قدیم دور کے ہندوستان میں رائج برہمنی ہندومت کو مکمل طور پر تبدیل کر دیا۔

17.4 اکتسابی نتائج (Learning Outcomes)

اس اکائی میں ہم نے گپت عہد میں مذہبی ترقی کی ایک اہم خصوصیت 'شکنتی' یا دیوی ماں کی بڑے پیمانے پر پرستش کے رواج کا مطالعہ کیا۔ 'تاترک مت' یا تاتر فرقہ جس نے بارآوری (fertility) طبقے کی ابتدا کی تھی، دیویوں کی پوجا کی تبلیغ کی تھی۔ ہندومت اپنے ہم عصر گپت دور میں رائج رہا، شکنتی فرقہ کے اثر و رسوخ سے اپنے آپ کو نہیں بچا پایا۔ اس دور میں کارتیک اور گنیش فرقتے بھی بہت اہمیت کے حامل رہے۔ کارتیک فرقہ کشانوں میں مشہور تھا اس کا ثبوت کشان کے حاکم ہوبکشا (Hubiksha) کے سکھ پر کارتیک کی تصویر سے ملتا ہے۔ بنیادی طور پر کارتیک کو جنگ کا خدا سمجھا جاتا ہے۔ گپت کے دور میں ہندوستان میں مذہبی تحریک مختلف راسخ العقائد مذاہب کا برہمنی ہندومت کے ساتھ امتزاج اور ہم آہنگی اختیار کرتی گئی، جس نے حتمی طور پر قدیم دور کے ہندوستان میں رائج برہمنی ہندومت کو مکمل طور پر تبدیل کر دیا۔

17.5 کلیدی الفاظ (Keywords)

کارتیک : کارتیک، جو مورگن (Murugan)، اسکندا، کمار، اور سُبْرہمانیہ (Subrahmanya) کے نام سے بھی جانا جاتا ہے، ہندوؤں کا جنگ کا دیوتا ہے۔ یہ پاروتی اور شیو کا بیٹا، گنیش کا بھائی ہے اور ایک ایسا دیوتا ہے جس کی زندگی کی کہانی کے ہندومت میں متعدد احوال پائے جاتے ہیں۔

گنیش : گنیش جسے گنپتی، وناک یا دیگر بہت سارے ناموں سے جانا جاتا ہے، ہندو دیوتاؤں میں بحیثیت مجموعی سب سے زیادہ پوجے والے دیوتاؤں میں سے ایک ہے۔

ویشنوم : شیو مت، شکنتی مت اور سمرتی مت کے ساتھ ہی، ویشنوم مت بھی ہندوؤں کے بڑے فرقوں میں ایک اہم فرقہ ہے۔ اسے ویشنوم بھی کہا جاتا ہے، اس کے پیرو ویشنوم یا ویشنوم کہلائے جاتے ہیں، جو ویشنوم کا اپنا سب سے بڑا دیوتا مانتے ہیں۔

شکنتی مت : شکنتی مت ہندومت کی ایک بڑی روایت ہے، جس میں مابعد الطبیعیاتی حقیقت کو انسانی پہلو سے جوڑنے کی کوشش کی جاتی ہے اور شکنتی کو سب سے بڑا معبود یا دیوی مانا جاتا ہے۔

17.6 نمونہ امتحانی سوالات (Model Examination Questions)

17.6.1 معروفی جوابات کے حامل سوالات (Objective Answer Type Questions)

1. گپت دور کو پریکلین دور کے مماثل کس نے ٹھہرایا؟
2. پُران پر مبنی ہندومت کا ظہور کس دور میں ہوا؟
3. ہن بادشاہ مہر کل اور بنگال کا حکمران ششانک کس مسلک کے پرستار تھے؟
4. ہندو فلسفے کے 6 نظاموں میں سب سے زیادہ اہمیت حاصل تھی؟
5. دوسری جین کونسل کا انعقاد کہاں عمل میں آیا؟
6. منجوشری مول کلپ کے مطابق زسمہاگپت بالادتیہ نے کون سا مذہب اختیار کیا؟
7. تثلیث یا تریکانہ نظریہ سب سے پہلے کس عہد میں سامنے آیا؟
8. بھاگوت مت میں کس کی پرستش کی جاتی تھی؟
9. نارائن اصل میں کون تھے؟
10. بھکتی اور اہنسا کس مسلک کی خصوصیات ہیں؟

17.6.2 مختصر جوابات کے حامل سوالات (Short Answer Type Questions)

1. برہما-وشنو-شیو کے ظہور پر روشنی ڈالیے۔
2. شکتی فرقے کی اہم خصوصیات بیان کیجیے۔
3. کارنیکہ گنیش اور لکشمی کی اہمیت پر روشنی ڈالیے۔
4. یگیہ یا قربانی کے خاتمے کی وضاحت کیجیے۔
5. بھکتی اور اہنسا کے تصور سے آپ کیا سمجھتے ہیں، واضح کیجیے۔

17.6.3 طویل جوابات کے حامل سوالات (Long Answer Type Questions)

1. گپت دور میں مذہب کی حالت پر ایک طویل مضمون لکھیے۔
2. بھاگوت مت کی ابتدا اور ارتقاء پر ایک تفصیلی مضمون قلمبند کیجیے۔
3. گپت عہد میں ہندو مذہب میں نمودار ہوئی متعدد تبدیلیوں کی تفصیلی وضاحت کیجیے۔

17.7 مزید مطالعے کے لیے تجویز کردہ کتابیں (Suggested Books for Further Readings)

1. Jha, D.N. *Ancient India in Historical Outline*. Delhi: Manohar, 2002
2. Keay, John. *India: A history*. Atlantic Monthly Press 2000
3. Agrawal, Ashvini *Rise and Fall of the Imperial Guptas*. Motilal Banarsidas. 1989
4. Ganguly, Dilip Kumar. *The Imperial Guptas and Their Times*. Abhinav. 1987
5. Raychaudhuri, H.C. *Political History of Ancient India: From the Accession of Parikshit to the Extinction of the Gupta Dynasty*. University of Calcutta, 1923
6. Harle, J.C. *The Art and Architecture of the Indian Subcontinent*. Yale University Press. 1994
7. Majumdar, R.C. *A Comprehensive History of India*. 3, Part I: A.D. 300-985. Indian History Congress / People's Publishing House, 1981
8. Singh, Upinder. *A History of Ancient and Early Medieval India: From the Stone Age to the 12th Century*. Pearson Education India. 2008
9. Goyal, Shankar. *Problems of Ancient Indian History: New Perspectives and Perceptions*. Book Enclave, 2001
10. Sharma, Tej Ram. *A Political History of the Imperial Guptas: From Gupta to Skandagupta*. Concept, 1989
11. Mahajan, Vidya Dhar *A History of India*. State Mutual Book & Periodical Service. 1990
12. Singh, Upinder. *Political Violence in Ancient India*. Harvard University Press. 2017

13. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی

14. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامی / مترجم ہال مکند ملسیانی، قومی کونسل برائے فروغ اردو زبان، نئی دہلی

15. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی

16. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

17. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی۔

اکائی 18- ہرش وردھن اور اس کے کارنامے

(Harshavardhana and His Achievements)

اکائی کے اجزا	
تمہید	18.0
مقاصد	18.1
ماخذ	18.2
ہرش کے عہد سے قبل سیاسی حالات	18.3
ہرش کی تخت نشینی	18.4
ہرش کے فوجی معرکے	18.5
ہرش کی سلطنت کی وسعت	18.6
ہرش کی شخصیت	18.7
انتظام حکومت	18.8
ٹیکس	18.8.1
اقتصادی نتائج	18.9
کلیدی الفاظ	18.10
نمونہ امتحانی سوالات	18.11
معروضی جوابات کے حامل سوالات	18.11.1
مختصر جوابات کے حامل سوالات	18.11.2
طویل جوابات کے حامل سوالات	18.11.3
مزید مطالعے کے لیے تجویز کردہ کتابیں	18.12

18.0 تمہید (Introduction)

گپت سلطنت کے زوال کے بعد شمالی ہندوستان میں سیاسی بد نظمی پھیل گئی تھی۔ ملک ایک بار پھر چھوٹی ریاستوں میں تقسیم ہو گیا تھا۔ ہونوں کے تباہ کن حملوں سے حالات مزید سنگین ہو گئے۔ ان ہی حالات میں پشیم بھوتی خاندان نے تھانیشور میں وردھن حکومت کی بنیاد ڈالی۔ اس خاندان کا سب سے مشہور حکمراں ہرش وردھن تھا۔ وہ پر بھاکر وردھن کا چھوٹا بیٹا تھا۔ اس کی پیدائش 570 عیسوی میں ہوئی۔ اوائل عمر میں ہی ہرش نے جنگی فنون میں کمال حاصل کر لیا۔ 604 عیسوی میں جب ہونوں نے تھانیشور پر حملہ کیا تو ہرش بھی اپنے بڑے بھائی راجیہ وردھن کے ساتھ ہونوں کے مقابلہ کے لیے نکلا۔ جلد ہی پر بھاکر وردھن کا انتقال ہو گیا۔ اس کے بعد ہرش کا بڑا بھائی تھانیشور کا حکمراں بنا۔ اس وقت گوڑ (بنگال) کے حکمراں ششانک اور مالوہ کے حکمراں دیوگپت نے مل کر قنوج کے حکمراں گرہور من کو مار ڈالا اور اس کی بیوی راجیہ شری کو قیدی بنا لیا۔ گرہور من ہرش اور راجیہ وردھن کا بہنوئی تھا۔ اپنی بہن کو چھڑانے کے لیے راجیہ وردھن نے مالوہ پر حملہ کر دیا۔ وہ جنگ میں کامیاب تو رہا مگر ششانک کی حکمت عملی کی وجہ سے اسے جان سے ہاتھ دھونا پڑا۔ ان حالات میں ہرش 606ء میں تخت پر بیٹھا۔ اس وقت اس کی عمر محض سولہ سال تھی۔ ہرش کے سامنے اس وقت دو اہم مسائل تھے۔ اول اپنے بھائی اور بہنوئی کے قتل کا بدلہ لینا، دوسرا اپنی بہن کو قنوج کے قید خانہ سے نکالنا۔ ہرش نے اس مقصد سے ایک بڑی فوج تیار کی اور قنوج پر حملہ کر دیا۔ مالوہ اور گوڑ کے حکمراں گھبرا کر بھاگ کھڑے ہوئے۔ قنوج کے لوگوں نے ہرش کا پر زور استقبال کیا اور اس سے قنوج کی ذمہ داری سنبھالنے کی درخواست کی۔ کچھ تامل کے بعد ہرش نے قنوج اور تھانیشور کو ملا کر حکومت کرنے کا ارادہ کر لیا۔ اس نے قنوج کو اپنا دارالسلطنت بنا لیا۔ اس نے 648 عیسوی تک حکومت کی۔

18.1 مقاصد (Objectives)

اس اکائی کے مطالعہ کے بعد آپ کو اس سے واقفیت ہو گی کہ:

- چھٹی صدی عیسوی کے دوران سیاسی حالات کیسے تھے
- ہرش کس طرح برسر اقتدار آیا۔ اس کی تخت نشینی کے اہم واقعات کیا تھے
- ہرش کی اہم مہمات کون کون سی تھیں
- ہرش کی سلطنت کی وسعت کہاں تک تھی
- ہرش کی شخصیت کیسی تھی۔ اس کا انتظام مملکت کیسا تھا۔

18.2 ماخذ (Sources)

18.2.1 ادبی ماخذ (Literary Sources)

بان بھٹ: بان بھٹ ہرش کا درباری شاعر اور نثر نگار تھا۔ اس کی سب سے اہم تصنیف ہرش چرت ہے۔ ہرش چرت راجا ہرش وردھن کی سوانح عمری ہے۔ تاریخی واقعات کے لحاظ سے یہ سنسکرت کی سب سے پرانی تصنیف ہے۔ اس میں کل 17 ابواب ہیں۔ پہلا باب مصنف کے

حالات زندگی سے متعلق ہے۔ دوسرے، تیسرے اور چوتھے ابواب میں ہرش کے آباء واجداد اور تھانمیر کے شاہی خاندانوں کی تفصیلات ملتی ہیں۔ پانچویں اور چھٹے باب میں ہرش کی جنگوں اور فتوحات کا ذکر ہے اور آخری باب میں وندھیا کے جنگوں میں رہنے والے مختلف فرقوں کا ذکر ہے۔ بان اس تصنیف میں نہ صرف ہرش کی فوج اور اس کی مہمات کا ذکر کیا ہے بلکہ اس وقت کے مذہبی فرقوں اور گاؤں کا بھی خوبصورت منظر پیش کیا ہے۔ ہرش کے عہد کی جان کاری کے لیے یہ اہم دستاویز ہے۔ دوسری اہم تصنیف کدمبری ہے۔

ہیون سانگ: ہرش کے عہد کی تاریخ کا ایک اہم ماخذ چینی سیاح ہیون سانگ کا سفر نامہ ہے۔ ہیون سانگ اپنے وطن سے 629 عیسوی میں روانہ ہوا۔ وسط ایشیا کی سیر کرتے ہوئے وہ کشمیر، بودھ گیا، سارناٹھ کے راستے نالندہ پہنچا۔ اس کے بعد ہرش نے اسے اپنے یہاں مدعو کیا۔ ہندوستان سے واپسی تک ہیون سانگ ہرش کا مہمان رہا۔ 644 عیسوی میں اسے اپنے وطن جانے کی اجازت ملی۔ اس نے بدھ مت کی کئی مقدس تحریریں جمع کیں اور بہت سے علوم پر عبور حاصل کیا۔ واپسی پر اس نے اپنی معرکہ الآراسر گزشتہ سی پو کی، لکھی۔ یہ تصنیف جس میں اس کے مغربی دنیا کے مشاہدات درج ہیں۔ ساتویں صدی کے ہندوستان کی سماجی زندگی، یہاں کے نظم و نسق اور مذاہب سے متعلق معلومات کا ذخیرہ ہے۔ اے ایل ہاشم کا خیال ہے کہ ”ہیون سانگ فاہیان کے مقابلے دنیاداری کی زیادہ سمجھ رکھتا تھا ہرش کے تعلقات بہت قریبی تھے ہرش کو اس نے اپنے دربار میں اعلیٰ منصب عطا کر رکھا تھا۔ اس اعتبار سے اس کی تحریریں فاہیان کے مقابلے میں زیادہ تاریخی اہمیت رکھتی ہیں۔“

انسنگ: چینی سیاح انسنگ جو 673 سے 685ء کے درمیان ہندوستان میں رہا، اپنے قیام کے دوران اس نے ہندوستانی علوم اور بدھ مت کی کتابیں جمع کیں۔ اس نے سنسکرت کے قریب چار سو مخطوطات جمع کیے۔ اس نے سنسکرت میں چینی زبان کی لغت تیار کی۔ اس کے علاوہ اس نے بدھ مت کے ساٹھ راہبوں کی سوانح عمری لکھی۔ ان راہبوں نے ہندوستان کا دورہ کیا تھا۔ انسنگ نے اس وقت کے ہندوستان کے سماجی، اقتصادی اور مذہبی حالات کی بہترین عکاسی کی ہے۔ اس لحاظ سے یہ اس وقت کے ہندوستان کی تاریخ کے مطالعہ کا اہم ماخذ ہے۔

18.2.2 کتبائے سسکے (Inscriptions, Coins)

چھٹی صدی عیسوی کے آخری نصف اور ساتویں صدی کی تاریخ مرتب کرنے کے لیے آخری گپتوں، موکھاریوں میٹرکوں، چالو کیاؤں، بنگال اور اڑیسہ کے حکمرانوں کے زمانے کے کتبائے اہم ماخذ ہیں۔ اس کے علاوہ نالندہ یونیورسٹی کے باقیات اور ہرش کے زمانے کے سسکے بھی اہم معلومات فراہم کرتے ہیں۔ ہرش کے زمانے کے بہت سے کتبے ملے ہیں جن سے اس عہد کی جان کاریاں ملتی ہیں۔ 631 عیسوی کا مدھوبن کا پریٹ چار نسلوں تک ہرش کا شجرہ بتاتا ہے۔ سونی پت کا کتبہ ہرش کی حکومت کی تاریخ وار ترتیب کی مشکلات کو دور کرنے میں معاون ثابت ہوتا ہے۔ اتر پردیش میں ملے 628 عیسوی کے بانس کھیرا کتبہ سے ہرش کے دستخط کا نمونہ حاصل ہوا ہے۔ اس سے پتہ چلتا ہے کہ ہرش ایک اچھا خطاط بھی تھا۔ گپت عہد کی اور ہرش کے عہد حکومت کی نالندہ کی مٹی کی مہریں اور کتبے اس عہد کے حالات پر روشنی ڈالتے ہیں۔ چالوکیہ بادشاہ پلک سین دوم کے عہد کا ایہول منکوئی کتبہ جو کرنائک سے ملا ہے، اسے اس کے درباری شاعر روی کیرتی نے لکھا ہے۔ اس میں

610 سے 642 عیسوی تک کے عہد کی جانکاری ملتی ہے۔ ریاست گجرات میں ایک کتبہ ملا ہے جو ہرش کے اصل اور عروج سے متعلق جانکاری فراہم کرتا ہے۔ اس کے علاوہ اس عہد کے بہت سے سکے بھی ملے ہیں جو اس عہد کے بارے میں قابل بھروسہ جانکاری دیتے ہیں۔ یہ سکے ہرش نے پریاگ کاؤنسل میں تقسیم کیے تھے۔

18.3 ہرش کے عہد سے قبل سیاسی حالات (Political Conditions Before Harsha)

چھٹی صدی عیسوی کے دوسرے نصف میں شمالی ہندوستان میں سیاسی ابتری پھیل گئی تھی۔ ملک چھوٹی چھوٹی ریاستوں میں تقسیم ہو گیا تھا۔ مرکزی حکومت کے کمزور ہونے کی وجہ سے پورے خطہ میں سیاسی اتحاد تقریباً ختم ہو گیا۔ اس وقت آخری گپت حکمرانوں، موکھاریوں، گوڈ کے ششانک اور ولہی کے میترک حکمرانوں نے اپنے اپنے علاقوں میں خود مختاری حاصل کر لی۔ ان ہی حالات میں وجود میں آئی چھوٹی سی سلطنت وردھن سلطنت نے شمالی مشرقی پنجاب کے علاقے تھا نیسر پر حکومت شروع کی۔ اس کا ابتدائی حکمران پشپ بھوتی تھا جس کی حیثیت افسانوی معلوم ہوتی ہے۔ کتبات میں ہرش وردھن کے چار اجداد کا ذکر ملتا ہے۔ وردھن خاندان نے آخری گپت حکمرانوں سے شادی بیاہ کے ذریعہ تعلقات استوار کیے۔ مہاسین گپت کی بہن آدتیہ ورمن کی رانی تھی۔ ایسا معلوم ہوتا ہے کہ اس وقت پر بھاکروردھن نے اپنی پہچان ایک طاقت اور حکمران کی حیثیت سے کرائی اور شاید دوسرے حکمران اس سے خائف ہوں گے۔ بان نے ہرش وردھن کے باپ پر بھاکروردھن کے لیے ”ہونوں کے ہرنوں کے لیے شیر“ کے الفاظ استعمال کیے ہیں۔ پر بھاکروردھن نے سندھ کے راجا کو شکست دی۔ اس کے بعد اس نے جودھپور کے علاقے میں گجروں کی حکومت پر حملہ کیا۔ اس نے قندھار کے علاقے پر بھی کامیاب حملے کیے۔ اس دوران آخری گپت حکمران مہاسین کو کالاچوریوں نے شکست دی۔ مالوہ پر اس وقت دیوگپت کی حکومت تھی۔ قنوج اور مگدھ پر موکھاریوں کی حکومت تھی۔ پر بھاکروردھن کے عہد میں یہ سیاسی صورت حال تھی۔ اس کے بعد ہرش کی تخت نشینی ہوئی جس نے علاقے میں سیاسی استحکام پیدا کیا۔

18.4 ہرش کی تخت نشینی (Coronation of Harsha)

605ء میں تھانیشور کے حکمران پر بھاکروردھن کا انتقال ہو گیا۔ اس کے بعد تھانیشور کا تخت و تاج ہرش کے بڑے بھائی راجیہ وردھن کے حصے میں آیا۔ تخت پر بیٹھنے کے بعد اس نے پہلا کام ہونوں کو شکست دینے کے لیے پیش قدمی کی۔ اس میں کامیاب ہو کر ابھی وہ لوٹا ہی تھا کہ اس کو خبر ملی کہ مالوہ کے راجا نے اس کے بہنوئی گرہورمن پر حملہ کر کے اسے قتل کر ڈالا ہے اور اس کی بہن راجیہ شری کو قید کر لیا ہے۔ یہ سنتے ہیں راجیہ وردھن اپنے دشمن کو ختم کرنے کے لیے چل کھڑا ہوا۔ ہرش وردھن اس کے پیچھے پیچھے چلا۔ راجیہ وردھن نے مالوہ کی فوج کو آسانی کے ساتھ شکست دے دی لیکن گوڈ کے راجا ششانک نے اسے دھوکے سے قتل کر دیا اور قنوج پر قبضہ کر لیا۔ اس نے رانی راجیہ شری کو آزاد کر دیا۔ رانی کے بعد اس نے وندھیا کے جنگلوں کی طرف راہ فرار اختیار کر لی۔ ان حالات میں ہرش کا پہلا کام اپنی بہن کو مصیبت سے نجات دلانا تھا اور اس کے بعد قنوج کو ششانک کے قبضے سے چھڑا کر اس کو اس کی کرتوتوں کی سزا دینا تھا۔ اس مقصد کی تکمیل کے لیے ہرش ایک بڑی فوج کے ساتھ روانہ ہوا۔ راستہ میں اس نے آسام کے راجا بھاسکرورمن سے دوستانہ تعلقات قائم کیے۔ اس نے اپنی بہن کو تلاش کیا

اور اپنے فوجی کیمپ کو لوٹ آیا۔ ہرش کی فوج کی کوچ کی خبر سن کر ششٹانک نے قنوج چھوڑ دیا۔ اس وقت قنوج میں کوئی حکمران نہیں تھا۔ وہاں سخت افراتفری پھیل گئی۔ بادشاہ کی بیوہ نے گوشہ نشینی اختیار کر لی اور حکمرانی کی طرف مائل نہ ہوئی۔ چوں کہ موکھری خاندان کا کوئی وارث موجود نہ تھا اس لیے عمائدین نے ہرش کو تخت و تاج قبول کرنے کی دعوت دی۔ کچھ تکلف کے بعد وہ تخت پر بیٹھنے کے لیے تیار ہو گیا۔ اس نے ”شیلادتیہ“ کا لقب اختیار کیا اور خود کو بادشاہ کی جگہ ”کمار“ کہلوا دیا۔ اس سیدھے سادے لقب سے ظاہر ہوتا ہے کہ شروع میں قنوج میں اس کی سیاسی حیثیت ایک سرپرست یا وقتی نگران سے زیادہ نہ تھی۔ لیکن ایسا معلوم ہوتا ہے کہ کچھ مدت کے بعد جب اس کی سیاسی حیثیت مجتمع ہو گئی اور مخالفت کا زور گھٹ گیا تو اس نے اپنا پایہ تخت تھانیشور سے قنوج منتقل کر لیا اور تمام شاہانہ القاب کے ساتھ حکومت کرنے لگا۔ اس طرح دونوں ریاستوں کا آپس میں انضمام ہو گیا۔ قنوج کے حصول سے ہرش کی طاقت اور شہرت میں اضافہ ہوا اور آئندہ فتوحات میں اس کو آسانی ہوئی۔ تقریباً چالیس سال کی حکومت کے بعد 647ء میں ہرش کا انتقال ہوا۔ بہت جلد ہی یہاں طوائف الملوک پھیل گئی۔ اس کے بعد قنوج اپنی عظمت رفتہ کو دوبارہ حاصل نہ کر سکا۔

معلومات کی جانچ۔ 1 (Test Your Knowledge D)

1. بان بھٹ نے ہرش کی سوانح عمری کس عنوان سے لکھی؟
2. ہیون سانگ کتنی مدت تک ہندوستان میں رہا؟
3. اتسنگ کا ہندوستان میں قیام کب سے کب تک رہا؟
4. کس کتبے سے ہرش کے شجرہ نسب کا پتہ چلتا ہے؟
5. کس کتبے پر ہرش کے دستخط کا نمونہ پایا جاتا ہے؟
6. ہرش کی تخت نشینی کس سال ہوئی؟

18.5 ہرش کے فوجی معرکے (Harsha's Warfare)

ہرش کے فوجی معرکوں اور فتوحات کی معتبر تفصیلات ہمیں کہیں نہیں ملتیں۔ ہیون سانگ کے بیانات میں کچھ اشارے ضرور ملتے ہیں۔ اس نے یہ کہیں نہیں لکھا ہے کہ ہرش نے کیسے، کب اور کون سی ریاستوں کو فتح کیا۔ اس سلسلے میں بان کی شہادت بھی ہرش کی فوجی کارناموں پر کوئی واضح روشنی نہیں ڈالتی۔ مختلف اطلاعات کی بنیاد پر اس کی مہمات کا ایک خاکہ ضرور تیار کیا جاسکتا ہے۔


ہرش 606 عیسوی میں تھانیشور کی گدی پر بیٹھا۔ اس نے فوراً ہی گورڑوں کے خلاف پیش قدمی کی۔ اس نے پریاگ جیوس (آسام) کے بادشاہ بھاسکرورمن کے ساتھ اتحاد کیا کیوں کہ دونوں کا مشترکہ دشمن گورڑا راجا ششٹانک تھا۔ ہمیں اس کی اطلاع نہیں ہے کہ ششٹانک سے اس کی جنگ ہوئی کہ نہیں لیکن وہ اپنی بہن کو بچانے میں کامیاب ہو سکا اور تھانیشور اور قنوج کی بادشاہت ایک کر لی گئی۔ دراصل ہیون سانگ کی کتاب میں ہرش اور اس کے مورثوں کو قنوج کا حکمران بتایا گیا ہے۔ بان اور ہیون سانگ دونوں ہرش کے عہد کی تفصیلات پیش

کرتا ہے۔ جس میں اس نے اپنے دشمنوں کو ختم کرنے کا عہد کیا۔ اس کے بعد اس نے ولہی اور گرجر حکمرانوں کے خلاف پیش قدمی کی۔ وہ دکن میں چالوکیوں سے اور مشرق میں مگدھ اور گوڑوں سے نبرد آزما ہوا۔ گجرات کے سوراشٹر میں ولہی کے میترک مضبوط طاقت بن کر ابھرے تھے۔ ہیون سانگ نے ولہی کے حکمران کا نام دھر و سین دوم بالادتیہ بتایا ہے جو کہ ہرش کا داماد بھی تھا، جس نے پریاگ میں ہرش کی مذہبی اسمبلی میں حصہ بھی لیا تھا۔ اس سے یہ بھی ظاہر ہوتا ہے کہ ہرش نے شادی بیاہ کے رشتوں کے ذریعہ اپنی قوت میں اضافہ کیا۔ گجرات کے بادشاہ کے کتبے سے معلوم ہوتا ہے کہ ان کے بادشاہ دودوم نے ولہی کے حکمران کی مدد کی تھی۔ ہرش کے عہد میں ولہی حکمران ایک مضبوط طاقت کی شکل میں موجود تھے۔ بان کی تفصیلات سے ہمیں معلوم ہوتا ہے کہ گرجر حکمران وردھنوں کے مخالف تھے۔ گرجر حکمرانوں کا ایک خاندان گجرات کے بروچ علاقے کے نندی پور میں اس وقت حکومت کر رہا تھا۔ یہ خاندان غالباً بعد کے دنوں میں بھی حکومت کر رہا ہوگا۔ ایسا معلوم ہوتا ہے کہ گرجروں نے احتیاطاً گرناٹک میں بادامی کے چالوکیوں کی ماتحتی قبول کر لی تھی کیوں کہ ایہول کتبہ بتاتا ہے کہ لتا، مالوہ اور گرجر، چالوکیہ بادشاہ پیل کیسن دوم کے جاگیر دار تھے۔ ہرش اپنی مشرقی مہمات میں بھی کامیاب رہا۔ ایک چینی ماخذ ہرش کے حلیف کا نام آسام کے بادشاہ بھاسکرور من بتاتا ہے۔ ایسا معلوم ہوتا ہے کہ ان دونوں نے مشترکہ طور پر بنگال اور مشرقی ہندوستان میں مہم جوئی کی ہوگی۔

18.6 ہرش کی سلطنت کی وسعت (Extent of Harsha's Empire)

ہرش ایک بڑی سلطنت پر حکومت کرتا تھا۔ اس کی سلطنت کی وسعت کو دیکھتے ہوئے اسے کئی بڑے القاب سے یاد کیا جاتا ہے۔ ہرش کے ”سکھو ترپتھ ناتھ“ کے لقب سے ایسا خیال کیا جاتا ہے کہ تمام شمالی ہندوستان پر اس کی حکمرانی تھی۔ عالموں کی رائے میں یہ اصطلاح غیر واضح ہے۔ اس سے یہ نتیجہ اخذ نہیں کیا جاسکتا ہے کہ پورے شمالی ہندوستان پر ہرش کا قبضہ تھا۔ چینی سیاح ہیون سانگ نے اپنے دورے کے وقت کی کچھ ریاستوں کا ذکر کیا ہے جس میں کشمیر، جالندھر، بیراٹ، متھرا، منی پور، سوورن گوتر دیس، کپیل وستو، کامروپ، مہاراشٹر، بڑوچ، ولہی، گرتھ دیس، اجین، بندیل کھنڈ، شیو پور اور سندھ شامل ہیں۔ یہ ریاستیں ہرش کے حدود اختیار سے باہر تھیں۔ دوسری طرف کلہ، سرہند، تھانیشور، سُرگھن، گڑھوال اور کما یون، کاشی پور، رام پور، پہلی بھیت کا علاقہ، مشرقی روہیل کھنڈ، ایٹھ، ایودھیا، رائے بریلی، اور پرتاپ گڑھ کے اضلاع، پریاگ، کوسامبی، شر وستی، رام نگر، کشی نگر، وارانسی، غازی پور، ویشالی، ورجی دیش، مگدھ، مونگیر، بھاگل پور، راج محل، پونڈور و دھن، سم تٹ، تامر لپتی، کرن سورن، گنجم کے بارے میں ہیون سانگ کچھ نہیں کہتا۔ اس کی یہ خاموشی بتاتی ہے کہ یہ سارے علاقے قنوج کی ریاست میں شامل تھے۔ دوسرے ذرائع سے بھی ثابت ہوتا ہے کہ ان میں سے بعض علاقے واقعاً ہرش کی سلطنت میں شامل تھے۔ ہرش کی آبائی سلطنت تھانیشور، دریائے سراسوتی کی وادی اور مشرقی راجپوتانہ کے کچھ حصوں پر مشتمل تھی۔ بعد میں موکھری ریاست کے انضمام کے بعد اتر پردیش اور مگدھ کا کچھ حصہ بھی اس میں آگیا۔ چینی سفیر نے بھی اس کے لیے ”مگدھ کاراجا“ کا لقب استعمال کیا ہے۔ بانس کھیڑ اور مدھو بن کے فرامین سے ثابت ہوتا ہے کہ چھتر اور شر وستی اس کی سلطنت کی انتظامی اکائی میں شامل تھے۔ چینی ذرائع سے ہی معلوم ہوتا ہے کہ اڑیسہ پر اس کا اقتدار تھا۔ ہمیں یہ بھی بتایا گیا ہے کہ مشرقی ہندوستان کے دورے کے وقت ہرش نے راج محل (

کنگل) کے مقام پر دربار منعقد کیا تھا۔ اس سے ثابت ہوتا ہے کہ ہرش کی سلطنت وہاں تک پہنچ گئی تھی۔ اس طرح مختلف ذرائع کی بنیاد پر ہم کہہ سکتے ہیں کہ اس کی سلطنت میں مشرقی پنجاب کا کچھ حصہ، مہار اور منی پور کے علاوہ تقریباً کل اتر پردیش اور بہار، بنگال اور اڑیسہ کے علاقے شامل تھے۔ ہیون سانگ نے ”پانچوں ہندوستان کا حکمران“ کے الفاظ استعمال کیے ہیں۔ پانچوں ہندوستان کی وضاحت اس طرح کی گئی ہے کہ



ہرش کی سلطنت، تقریباً 606-647 (سیرسنگ مڈیا)

ان میں سوراشر یا پنجاب، کانہ کج، متھلا یا بہار، گوڑیا بنگال، اتکل یا اڑیسہ شامل تھے۔ ہرش نے جنوب کی طرف پیش قدمی کی تھی لیکن چالوکیہ حکمران پل کیسن دوم نے اسے دریائے نرمد سے آگے نہیں بڑھنے دیا۔ اس بات کی تصدیق اے ایل ہاشم نے بھی کی ہے۔ وہ لکھتے ہیں کہ اس کے ”حدود مملکت بہت ہی وسیع و عریض تھے۔“

18.7 ہرش کی شخصیت (Harsha's Personality)

ہرش کی شخصیت کئی خوبیوں کی حامل تھی۔ ایک فرد کی حیثیت سے وہ خاندان کے افراد سے محبت کرنے والا شخص تھا۔ اس کے لیے وہ خطرات مول لے سکتا تھا۔ اس نے اپنی بہن کو قید سے چھڑانے کے لیے نیز اپنے بھائی کی موت کا بدلہ لینے کے لیے ایک بڑی فوج تیار کی۔ دشمنوں کو کيفر کر دار تک پہنچایا۔ اپنی بہن کو تلاش کر کے گھر واپس لایا۔

ہرش بہادر اور جنگ جو ہونے کے علاوہ ذمہ دار شخص تھا۔ ملک کے حالات سے باخبر رہنے کے لیے وہ ملک کے مختلف علاقوں کا دورہ کرتا تھا۔ اس طرح وہ عوام کے مسائل سے ذاتی طور پر واقف رہتا تھا۔ وہ عوام سے محبت کرنے والا شخص تھا۔ اس کا طرز زندگی سادہ تھا۔ وہ آزاد خیال اور سخی حکمران تھا۔ ہرش بذات خود بدھ مت کی جانب مائل تھا لیکن وہ دوسرے مذہبی فرقوں کے ساتھ وسیع النظری اور کشادہ دلی سے پیش آتا تھا۔ ایک حکمران کی شکل میں وہ بہادر، جنگ جو اور کامیاب فاتح تھا۔ تخت نشینی کے بعد اس نے مختلف علاقوں پر حملے کیے اور اس میں کامیاب رہا۔ اپنی فوجی طاقت اور سیاسی سوجھ بوجھ کی وجہ سے شمالی ہندوستان کے ایک بڑے علاقے کو اس نے اپنے زیر نگیں کر لیا۔ اس طرح اس نے اپنی ریاست میں سیاسی اتحاد پیدا کر دیا۔ اس کی سیاسی تدبیر اور عظمت کے بارے میں ڈاکٹر آرسی مجدد کا خیال ہے کہ ”بلاشبہ وہ قدیم ہندوستان کے عظیم حکمرانوں میں سے ایک تھا۔“

ہرش علم و ادب کا بہت بڑا سرپرست تھا۔ اس نے بڑی فیاضی سے عالموں کی سرپرستی کی۔ ہیون سانگ کے مطابق وہ ہر سال کی سرکاری آمدنی کا چوتھا حصہ ممتاز عالموں کو انعام و اکرام دینے کے لیے وقف کر دیتا تھا۔ اس نے اڑیسہ کے اسی بڑے گاؤں کا لگان ایک مشہور بدھ عالم جے سین کو تفویض کر دیا۔ جے سین نے بہر حال شکریے کے ساتھ اس پیش کش کو قبول کرنے سے انکار کر دیا۔ ہرش نے بدھ علوم کے مرکز نالندہ کو بھی بڑے بڑے اوقاف سے نوازا۔ ہرش کا علم و ادب سے شغف اس بات سے بھی ظاہر ہے کہ اس نے مصنفین کی سرپرستی کی۔ ہرش چرت کا خالق بان بھٹ اس کا درباری شاعر تھا۔ سوریا شیک کے مصنف میور کی بھی اس نے سرپرستی کی۔ اس کے دربار کا ایک گم نام شاعر دو اکر بھی اہم شخصیت کا حامل ہے۔

اے ایل ہاشم بتاتے ہیں کہ ”اس کو فلسفہ اور ادب سے محبت تھی۔“ ہرش بذات خود مصنف تھا۔ عام طور پر تین نائک ”پریرہ درشکا“، ”رتناولی“ اور ”ناگانند“ کی تصنیف اس سے منسوب کی جاتی ہے۔ بان نے اس کی شاعرانہ صلاحیتوں کی بڑے شاندار الفاظ میں تعریف کی ہے۔ بانس کھیرا کتبہ پر اس کے رقم کردہ دستخط سے پتہ چلتا ہے کہ اس کو خوش نویسی میں بھی مہارت حاصل تھی۔ علم و ادب سے اس کے شغف اور اس کی سرپرستی کی وجہ سے مشہور مورخ ایچ جی والنسن کا خیال ہے کہ ”ہرش کا شمار اشوک اور اکبر کے علاوہ ہندوستان کے

دوسرے حکمرانوں میں کیا جاسکتا ہے۔ ایک سپاہی، حکمراں، رفاہی کاموں کے لیے ان تھک کوشش کرنے والا، فیاض، ادب کا محافظ، اعلیٰ درجے کا شاعر اور ڈرامہ نگار کی شکل میں وہ تاریخ کے صفحات میں پرکشش شخصیت کے طور پر سامنے آتا ہے۔“ بان بھٹ کے مطابق ہرش وردھن بربطہ بجانے کے لیے مشہور تھا۔

ہرش وردھن ایک بہادر جنگ جو اور کامیاب فاتح تھا۔ تخت پر بیٹھنے کے وقت اس کی حکومت کا دائرہ بہت وسیع نہ تھا۔ مگر اس نے ایک عظیم فوج کی تشکیل کر کے ایک بڑے علاقے کو فتح کرنے کا منصوبہ بنایا۔ اپنے منصوبوں میں اسے بہت حد تک کامیابی بھی ملی۔ یہ درست ہے کہ وہ اپنے جنوبی مہم میں ناکام رہا لیکن اس نے پورے شمالی ہندوستان میں اپنی بہادری کا سکہ جمادیا۔ اس نے پنجاب، بنگال، قنوج، بہار اور اڑیسہ (گنجم) پر فتح کا پرچم لہرایا۔ کامروپ کے حکمراں نے بھی اس کی ماتحتی قبول کر لی۔ اس طرح پورے شمالی ہندوستان میں اس کی بہادری کے اثرات قائم ہوئے۔

ہرش وردھن نے ہندوستان کو سیاسی استحکام بخشا۔ اس کی تخت نشینی کے وقت ملک کئی چھوٹی چھوٹی ریاستوں میں منقسم تھا۔ ملک کے سیاسی اتحاد کا شیرازہ پوری طرح بکھر چکا تھا۔ ان حالات میں ہرش شمالی ہندوستان کی ریاستوں پر فتح حاصل کر کے پورے علاقے کو ایک جھنڈے کے نیچے لایا۔ اس طرح اس نے ملک میں سیاسی انتشار کا خاتمہ کر کے وحدت قائم کی۔ ڈاکٹر آر۔ سی۔ محمد کے مطابق: ”بلاشبہ وہ قدیم ہندوستان کے عظیم حکمرانوں میں سے ایک تھا۔“

ہرش وردھن کی ذاتی خوبیوں کی وجہ سے اس کا موازنہ اشوک اور سمرگپت سے بھی کیا جاتا ہے۔ ہرش اشوک کی طرح مذہب کا بڑا مبلغ تھا۔ ہرش نے بھی اشوک کی طرح بدھ مذہب کی ترقی کے لیے اہم کردار ادا کیا۔ نالندہ یونیورسٹی اس کے عہد کا بدھ مذہب کا سب سے بڑا مرکز تھا۔ کہا جاتا ہے کہ وہ روزانہ ایک ہزار بدھ بھکشوؤں کو خیرات دیا کرتا تھا۔ بدھ مذہب کے عدم تشدد کے اصول کی پیروی کرتے ہوئے اس نے حکومت میں جانوروں کے قتل پر پابندی عائد کر دی تھی۔ اس نے قنوج میں بدھ مذہب کی ایک عظیم مجلس کا انعقاد کروایا تھا۔ بدھ مذہب کی اشاعت کے لیے اس نے وقتاً فوقتاً ملک کے مختلف علاقوں میں مذہبی مبلغین بھیجے۔

اشوک کی طرح ہرش وردھن عوام کا خیال رکھنے والا حکمراں تھا۔ اشوک کی طرح وہ بھی عوام کے فلاحی کاموں کے لیے مشہور ہے۔ وہ عوام کی تکالیف سے باخبر رہتا تھا۔ عوام کی تکالیف کا پتہ لگانے کے لیے وہ ریاست کا دورہ کیا کرتا تھا۔ عوام کی فلاح کے لیے وہ آمدنی کا ایک حصہ خرچ کر دیا کرتا تھا۔ اس نے اشوک کی طرح دھرم شالائیں بنوائیں، اسپتال کھلوائے اور سڑکوں کی تعمیر کروائی۔ اس کے نتیجے میں ہرش کے عہد میں خوش حال اور سکھی تھے۔ اشوک کی طرح ہرش وردھن بھی سادہ زندگی بسر کرتا تھا۔ اشوک کی طرح وہ بھی ریاضت اور قربانی کا مجسمہ دکھائی دیتا ہے۔ وہ غریبوں کی دل کھول کر مدد کرتا تھا۔ ہر پانچ برس کے بعد پریاگ کی اسمبلی میں وہ اپنی آمدنی کا بڑا حصہ خرچ کر دیا کرتا تھا۔

فوجی معاملات میں ہرش وردھن کا اشوک کی طرح وسیع المشرب تھا۔ اشوک کی طرح ہرش نے بھی بدھ مذہب کی تبلیغ کے لیے

بہت کام کیے مگر کبھی کبھی کسی کو زبردستی بدھ مذہب قبول کرنے کے لیے مجبور نہیں کیا۔ وہ تمام مذاہب کا یکساں طور پر احترام کرتا تھا۔ بدھ بھکشوؤں کے علاوہ وہ براہمنوں کو بھی خیرات دیا کرتا تھا۔ وہ بدھ مذہب کے ساتھ ساتھ دوسرے مذاہب کے دیوی دیوتاؤں کی پرستش کرتا تھا۔

ہرش وردھن بھی اشوک کی طرح عظیم حکمراں اور منتظم تھا۔ اشوک کی طرح اس نے بھی اعلیٰ درجے کی انتظامیہ کی تشکیل کی تھی۔ عوام کی فلاح و بہبود اس کا نصب العین تھا۔ اس کے عہد میں مرکزی انتظامیہ، صوبائی انتظامیہ اور مقامی انتظامیہ چست، درست اور لائق تحسین تھی۔

ہرش وردھن سمدر گپت کی طرح ایک عظیم جنگ جو تھا۔ یہ درست ہے کہ وہ اپنے جنوبی مہم میں ناکام رہا، مگر اس نے پورے شمالی ہندوستان میں اپنی طاقت کا لوہا منوایا۔ بان بھٹ کے مطابق قنوج کی مجلس میں بیس حکمرانوں نے حصہ لیا تھا۔ اس سے ظاہر ہے کہ پورے شمالی ہندوستان پر اس کی بہادری کا اثر تھا۔

ہرش وردھن نے سمدر گپت کی طرح ہندوستان میں سیاسی اتحاد قائم کیا تھا۔ موریا عہد کے بعد ملک کا سیاسی اتحاد ختم ہو گیا تھا۔ ملک میں چھوٹی چھوٹی ریاستیں قائم ہو گئی تھیں۔ ان ریاستوں پر قبضہ کر کے ہرش پورے شمالی ہندوستان کو ایک پرچم کے نیچے لے آیا۔ اس طرح اس نے سیاسی ابتری ختم کر کے سیاسی اتحاد قائم کیا۔

ہرش وردھن سمدر گپت کی طرح فنون لطیفہ اور ادب کا شوقین تھا۔ ہرش وردھن کو بھی تاریخ میں فنون لطیفہ اور ادب کے میدان میں خاص مقام حاصل ہے۔ وہ پائے کا عالم اور اعلیٰ درجے کا ڈرامہ نگار تھا۔ ای۔ بی۔ ہیول کے الفاظ میں ”ہرش قلم کے استعمال میں اتنا ہی ماہر تھا جتنا کہ تلوار کے استعمال میں۔“ بان نے ہرش کے فن شاعری کی بھی تعریف کی ہے۔ ہرش وردھن عالموں کی بہت قدر کیا کرتا تھا۔ اس کا دربار بان بھٹ، بے سین، دو اکر، بھرتری ہری جیسے اعلیٰ درجے کے عالموں سے مزین تھا۔

یہ کہا جاسکتا ہے کہ ہرش وردھن کی زندگی کا ایک پہلو اشوک سے مطابقت رکھتا ہے تو دوسرا سمدر گپت سے۔ دوسرے الفاظ میں مذہبی رواداری میں اگر وہ اشوک کا ہم سر تھا تو فوجی لیاقت میں سمدر گپت سے کسی بھی طرح کم نہ تھا۔ ڈاکٹر آر۔ کے۔ مکھرجی کے یہ الفاظ پوری طرح مناسب معلوم ہوتے ہیں کہ ”ہرش قدیم ہندوستان کی تاریخ کے عظیم شہنشاہوں میں سے ایک ہے۔ اس میں سمدر گپت اور اشوک دونوں کی خوبیاں مشترک تھیں۔ اس کی زندگی ہمیں اول الذکر کی فوجی کامیابیوں اور موخر الذکر کے تقدس کی یاد دلاتی ہے۔“

18.8 انتظام حکومت (Administration)

ہرش نے اپنی سلطنت پر گپت راجاؤں کے طرز پر ہی حکومت کی۔ فرق صرف یہ تھا کہ اس کا نظام حکومت جاگیر دارانہ نوعیت کا تھا اور مرکزیت سے خالی تھا۔ بادشاہ مقتدر اعلیٰ کی حیثیت رکھتا تھا۔ اس کے ماتحت اطاعت گزار حکمراں ہوتے تھے جو راجا یا بھوپ کہلاتے

تھے۔ عام طور پر انہیں سامنت بھی کہا جاتا تھا۔ وہ مہاراجا کا لقب بھی استعمال کرتے تھے۔ وہ عہدہ داروں کی حیثیت سے اپنے فرائض انجام دیتے تھے۔ ان کی خدمت کے صلے میں بادشاہ انہیں گاؤں اور علاقے عطا کرتا تھا۔ ہرش کی سلطنت کافی دور دراز علاقوں تک پھیلی ہوئی تھی۔ اس لیے سلطنت کے ان حصوں کو متحد رکھنے کے لیے کئی انتظامی مرکز قائم کیے گئے تھے۔ چنانچہ سرحدی صوبوں کا انتظام نائب السلطنت راجستھنہ یا گورنر (لوک پال یا پارک مہاراج) یا جاگیر دار سرداروں (سامنت یا مہاسامنت) کے سپرد ہوتا تھا۔

بادشاہ کی مدد کے لیے ایک مجلس مشاورت (منتری پریشد) ہوتی تھی۔ چینی سیاح ہیون سانگ کہتا ہے کہ ”افسروں کا ایک کمیشن ملک پر قابض تھا۔“ بان بھٹ نیز اس دور کے ملے کتبوں سے ثابت ہوتا ہے کہ عمل حکومت کی یہ تنظیم بہت باقاعدہ تھی۔ امن و جنگ کا بڑا وزیر مہاسندھی و گہادھی کرت کہلاتا تھا۔ فوج کے افسر اعلیٰ کو مہابلا دھی کرت کہتے تھے۔ سپہ سالار سیناپتی، سواروں کا افسر اعلیٰ بردہ دشوار، ہاتھیوں کے فوجی دستہ کا افسر کٹک کہلاتا تھا۔ مستقل اور عارضی سپاہی کو جاٹ بھٹ کہا جاتا تھا۔ کہا جاتا ہے کہ ہرش کی فوج ایک لاکھ گھوڑ سواروں اور ساٹھ ہزار ہاتھی سواروں پر مشتمل تھی۔ مگر یہ تعداد حیرت انگیز معلوم ہوتی ہے کیوں کہ موریا حکمران جن کی جنوب کے اندرونی علاقوں کے سوا عملاً پورے ملک پر حکومت تھی، ان کے پاس صرف تیس ہزار پیدل فوج اور نو ہزار ہاتھی تھے۔ ہرش کی فوج میں اتنی بڑی تعداد میں ہاتھی اور گھوڑے اسی صورت میں ممکن ہو سکتے ہیں کہ جنگ کے زمانے میں بادشاہ تمام جاگیر داروں کو اپنا طر فدار بنانے میں کامیاب ہوا ہو۔ یہ اطلاع ہم تک پہنچتی ہے کہ جاگیر دارانہ ریاستیں شاہی فوج کے لیے پیدل سپاہیوں اور گھوڑوں کی مقررہ تعداد فراہم کرتی تھیں۔

حکومت کے دوسرے افسران میں سفیر یا پلٹی کو دوت کہتے تھے۔ ضلع کا افسر وشیہ پتی کہلاتا تھا۔ عام ماتحت افسران آیکت کہلاتے تھے۔ انصاف کا محکمہ دنڈتا تک کے ذمہ تھا۔ داروغہ خاص یا نقیب مہارپتی ہار کہلاتے تھے۔ پیداوار کے سرکاری حصہ کے وصول کنندگان بھوگ پتی کہلاتے تھے۔ محافظ خانہ کی نگرانی کا کام آکش پٹلک کرتے تھے۔ ادھیکش مختلف محکموں کے نگران ہوتے تھے۔ چھوٹے عہدہ داروں میں منشی (لیکھک) منشی (کارنک) ہوتے تھے۔ عام چھوٹے ملازمین یا چپر اسی وغیرہ سیوک کہلاتے تھے۔ ہرش کے کتبوں سے ثابت ہوتا ہے کہ علاقائی تقسیم پہلے کی طرح برقرار رہی۔ پوری سلطنت صوبوں یا بھکتیوں میں منقسم تھی۔ پھر صوبے کی تقسیم در تقسیم ہوتی تھی۔ ہر صوبے میں کئی ضلع (وشیہ) ہوتے تھے۔ اس سے بھی چھوٹی اکائی پٹھک ہوتی تھی۔ یہ غالباً آج کی تحصیل یا تعلقہ کے برابر ہوتی تھی۔ انتظامیہ کی سب سے چھوٹی اکائی گرام تھی۔ وشیہ کا نظم و نسق چلانے کے لیے 20 افراد پر مشتمل ایک مجلس ہوتی تھی جسے وشیہ مہاماترا کہا جاتا تھا۔ اس انجمن کے راکین مختلف انجمنوں اور شعبہ ہائے حیات سے تعلق رکھتے تھے۔ عدالتوں کی دیکھ ریکھ نیا یادھی کرن اور ورمادھی کرن کے سپرد تھی۔ تاجروں اور دست کاروں کی انجمنیں ان کے مسائل اور جھگڑوں کو دور کرتی تھیں۔ محکمہ آثار قدیمہ کی دیکھ بھال پست پال کرتا تھا۔ اکشائاسیک محکمہ حسابات کا محاسب ہوتا تھا۔ وہ ارضیات کی منتقلی اور اس کے متعلق دیگر امور کے علاوہ دوسرے فرائض بھی انجام دیا کرتا تھا۔ دیہات کی سطح پر روزمرہ کے معاملات اور قانونی نوعیت کے جھگڑوں کو دور کرنے کے لیے گرام مہاماترا کی ایک مجلس ہوتی تھی جو گرامک کی معاون ہوتی تھی۔ سماکار ارضیات کی پیمائش کا کام انجام دیتے تھے۔ دوسرے عہدیدار مثلاً گرام ادھیکش، پتالیک اور کرنی حساب کتاب اور دفتر کی دیکھ بھال کرتے

تھے۔

18.8.1 ٹیکس (Tax)

ہرش کی حکومت میں آمدنی کا خاص ذریعہ اُدرنگ (زمین پر ٹیکس) تھا۔ اس کے عہد حکومت میں تین طرح کے ٹیکسوں کا ذکر ملتا ہے یعنی ”بھاگ“، ”ہرنیہ“ اور ”بلی“۔ بھاگ زمین پر ٹیکس تھا اور جنس کی شکل میں دیا جاتا تھا۔ ہرنیہ ٹیکس کو کسان اور تاجر نقد کی شکل میں دیا کرتے تھے۔ یہ کہنا مشکل ہے کہ بلی لفظ سے مراد کون سا ٹیکس تھا۔ ایسا معلوم ہوتا ہے کہ کشتی پر بھی ٹیکس لیا جاتا تھا۔ تجارتی اشیاء پر ناپ اور تول کے مطابق ٹیکس لیے جاتے تھے۔ زراعتی پیداوار پر پیداوار کا چھٹا حصہ بادشاہ کے لیے تھا۔ جبری مزدوری بھی کرنی پڑتی تھی لیکن اس کے لیے اجرت دی جاتی تھی۔ ہیون سانگ ہمیں بتاتا ہے کہ ٹیکس بہت کم تھے۔

ہیون سانگ نے لکھا ہے کہ شاہی زمین کو چار حصوں میں تقسیم کیا گیا تھا۔ ایک حصہ سلطنت کے کاموں کے لیے، دوسرا حصہ وزیروں اور افسروں، عمال کی تنخواہ ادا کرنے کے لیے مختص تھا۔ تیسرا حصہ لائق افراد کو انعام سے نوازنے کے لیے تھا۔ چوتھا حصہ مذہبی فرقوں کو خیرات دینے کے لیے استعمال میں لایا جاتا تھا۔

معلومات کی جانچ۔ 2 (Test Your Knowledge II)

1. ہرش نے کس بادشاہ کے دربار میں اپنا سفیر بھیجا تھا؟
2. آخری چینی سفیر کب ہندوستان آیا؟
3. ہرش کی تصنیفات کے نام بتائیے۔
4. ہرش کے عہد میں سرحدی صوبوں کا انتظام کس کے ذریعہ ہوتا تھا؟
5. ہرش کی حکومت میں امن و جنگ کے بڑے وزیر کے عہدے کو کیا کہتے تھے؟
6. ہرش کی حکومت میں کتنی طرح کے ٹیکسوں کا ذکر ملتا ہے؟
7. ہیون سانگ کے مطابق ہرش کے عہد میں حکومت کی زمین کو کتنے حصوں میں تقسیم کیا جاتا تھا؟

18.9 اکتسابی نتائج (Learning Outcomes)

ہرش کے عہد حکومت کی جانکاری کے لیے ہمارے پاس بان بھٹ کی ہرش چرت، ہیون سانگ اور تسنگ کے سفر ناموں کی شکل میں ادبی ماخذ موجود ہیں۔ ان کے علاوہ اس عہد کے کتبات اور سکوں سے بھی تاریخ مرتب کرنے میں مدد ملتی ہے۔ ان ذرائع سے پتہ چلتا ہے کہ ہرش وردھن نے شمالی ہند میں 606ء سے 648ء تک حکومت کی۔ اس نے بہت سے ہم عصر راجاؤں جیسے گوڈ کے حکمران ششانگ کو شکست دی لیکن اسے چالوکیہ حکمران پلکیشن دوم کے ہاتھوں ہزیمت اٹھانی پڑی۔ تلوار کا دھنی ہونے کے ساتھ ساتھ ہرش علم و ادب کا بڑا سرپرست

تھا۔ اس نے مشہور عالموں کی سرپرستی کی۔ وہ سرکاری آمدنی کا چوتھا حصہ ممتاز عالموں کی قدردانی پر خرچ کرتا تھا۔ ہرش بذات خود اچھا مصنف تھا۔ اس نے تین ناولوں کی تصنیف کی۔

مذہب کے معاملے میں وہ وسیع المشرب ثابت ہوا۔ شروع میں شیو بھکت تھا لیکن بعد میں بدھ مت کی طرف مائل ہوا۔ اس کے عہد میں قنوج کو بہت زیادہ شہرت ملی۔ ہرش کا نظام سلطنت جاگیردارانہ نوعیت کا تھا۔ اس کی سلطنت دو دراز علاقوں تک پھیلی ہوئی تھی۔ علاقوں کو قابو میں رکھنے کے لیے اس کے پاس ایک بہترین فوج تھی۔ ہرش کے سفارتی تعلقات نہ صرف آس پاس کے علاقوں سے تھے بلکہ اس کے تعلقات چین سے بھی تھے۔ اس نے خود چینی حکمرانوں کے یہاں سفیروں کو بھیجا۔ چینی حکمرانوں نے بھی اس کے یہاں اپنے سفیر بھیجے۔

18.10 کلیدی الفاظ (Keywords)

سوانح عمری	:	کسی شخص کی زندگی کے حالات، تذکرہ
سرگزشت	:	ماجرا، حال، قصہ
کتبہ	:	وہ عبارت جو عمارتوں پر لکھوا کر یا کھدوا کر لگا دیتے ہیں۔
طوائف الملوکی	:	بد نظمی، لاقانونیت
نبرد آزما	:	جنگ کرنا
وسیع المشربی	:	رواداری
معرکہ آرا	:	زبردست

18.11 نمونہ امتحانی سوالات (Model Examination Questions)

18.11.1 معروضی جوابات کے حامل سوالات (Objective Answer Type Questions)

1. ہرش کا درباری شاعر کون تھا؟
 - (a) دواکر
 - (b) بان بھٹ
 - (c) پر بھاکر
 - (d) بے سین
2. چینی سیاح ہیون سانگ اپنے وطن کو کب واپس ہوا؟
 - (a) 644 عیسوی
 - (b) 642 عیسوی
 - (c) 640 عیسوی
 - (d) 638 عیسوی
3. کس کتبے سے ہرش کی چار نسلوں تک کے شجرہ کا پتہ چلتا ہے؟
 - (a) سونی پت کا کتبہ
 - (b) بانس کھیرا کا کتبہ
 - (c) مدھو بن تانبے کا کتبہ
 - (d) ایہول متکوئی کتبہ
4. ہرش کس سال تھانیشور کے تخت پر بیٹھا؟
 - (a) 610 عیسوی
 - (b) 608 عیسوی
 - (c) 606 عیسوی
 - (d) 604 عیسوی

5. ہرش ”سکوتر پتھ ناتھ“ کے لقب سے پتہ چلتا ہے کہ وہ:

- (a) پورے ہندوستان کا بادشاہ تھا
(b) پورے شمالی ہندوستان کا بادشاہ تھا
(c) پورے جنوبی ہندوستان کا بادشاہ تھا
(d) پورے مغربی ہندوستان کا بادشاہ تھا

6. ہرش نے اڑیسہ کے اسی گاؤں کا لگان کس مشہور بدھ عالم کو تفویض کیا تھا؟

- (a) دواکر
(b) پر بھاکر
(c) بدھ سین
(d) بے سین

7. ہرش کی سلطنت میں امن و جنگ کا بڑا وزیر کہلاتا تھا:

- (a) مہاسندھی و گراہادی کرت
(b) مہابلا دی کرت
(c) سیناپتی
(d) برہدیشوار

8. ہرش کے عہد حکومت میں کتنی طرح کے ٹیکسوں کا ذکر ملتا ہے؟

- (a) تین
(b) پانچ
(c) سات
(d) نو

9. ہرش کے عہد میں کسان اور تاجر جو ٹیکس کی شکل میں ادا کیا کرتے تھے اس کو کیا کہا جاتا تھا؟

- (a) بللی
(b) ہرنیہ
(c) بھاگ
(d) بھاگ رگ

10. ہرش کے عہد میں سب سے چھوٹی انتظامی اکائی کیا کہلاتی تھی؟

- (a) بھکتی
(b) وشیہ
(c) پتھک
(d) گرام

18.11.2 مختصر جوابات کے حامل سوالات (Short Answer Type Questions)

1. بان بھٹ کی ہرش چرت ہرش کے عہد کے لیے کس طرح مفید ماخذ ہے؟
2. ہرش کے عہد کی تاریخ کے لیے کتبات اور سکے کس طرح معاون ثابت ہوتے ہیں؟
3. ہرش کے عہد سے قبل سیاسی حالات کیسے تھے؟
4. ہرش کی تخت نشینی کا مختصر آئندہ کرہ کیجیے۔
5. ہرش کا فوجی انتظام کیسا تھا؟
6. ہرش کے عہد میں ٹیکس کا نظام کیسا تھا؟

18.11.3 طویل جوابات کے حامل سوالات (Long Answer Type Questions)

1. ہرش کی مہمات پر روشنی ڈالیے۔
2. ہرش کی سلطنت کی وسعت کا تذکرہ کیجیے۔
3. ہرش کے انتظام حکومت پر ایک مضمون لکھیے۔

18.12 مزید مطالعے کے لیے تجویز کردہ کتابیں (Suggested Books for Further Reading)

1. Agrawala, Vasudeva Sharana, *The deeds of Harsha: being a cultural study of Bāṇa's Harshacharita*. Prithivi Prakashan, 1969
2. Devahuti, D. *Harsha: A Political Study*. Oxford, 1970.
3. Varghese, Alexander P., India: History, Religion, Vision and Contribution to the World.
4. Sinha, Bindeshwari Prasad., *Dynastic History of Magadha, Cir. 450-1200 A.D.* Abhinav. 1977
5. Matthew, Bennett. *The Hutchinson Dictionary of Ancient & Medieval Warfare*. Chicago: Fitzroy Dearborn Publishers. 1998
6. Price, Pamela, *Early Medieval India, HIS2172 - Periodic Evaluation*, University of Oslo. 2007

7. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی
8. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامی / مترجم بال مکند ملسیانی، قومی کونسل برائے فروغ اردو زبان، نئی دہلی
9. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
10. جنوبی ہند کی تاریخ، کے۔ اے۔ نیلکنڈھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی
11. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی

Online Sources

"Conquests of Siladitya in the south" by S. Srikanta Sastri (Article) <https://www.srikanta-sastri.org/conquests-of-siladitya-in-the-south>

اکائی 19- ہرش کے عہد میں سماج، ثقافت اور معیشت

(Society, Culture and Economy during Harsha's Period)

اکائی کے اجزا	
تمہید	19.0
مقاصد	19.1
مآخذ	19.2
سماج	19.3
ذات پات	19.3.1
لباس	19.3.2
زیورات	19.3.3
خورد و نوش	19.3.4
ثقافت	19.4
عام مذہبی حالات	19.4.1
آرٹ اور فن تعمیر	19.4.2
ادب	19.4.3
معیشت	19.5
زراعت	19.5.1
صنعت و حرفت	19.5.2
تجارت	19.5.3
اقتصادی نتائج	19.6
کلیدی الفاظ	19.7

نمونہ امتحانی سوالات	19.8
معروضی جوابات کے حامل سوالات	19.8.1
مختصر جوابات کے حامل سوالات	19.8.2
طویل جوابات کے حامل سوالات	19.8.3
مزید مطالعے کے لیے تجویز کردہ کتابیں	19.9

19.0 تمہید (Introduction)

اس اکائی میں ساتویں صدی کے سماج کا جائزہ لیا گیا ہے جس میں ذات پات، ملبوسات، زیورات اور خورد و نوش کا ذکر ہے۔ اس میں اس عہد کی ثقافت کا بھی ذکر کیا گیا ہے جس کے تحت مذہبی حالات پر روشنی ڈالی گئی ہے۔ اس کے علاوہ آرٹ اور علم و ادب کا بھی جائزہ لیا گیا ہے۔ اس اکائی میں اس عہد کی معیشت کا مطالعہ کرتے وقت زراعت، صنعت و حرفت اور تجارت کی نوعیت کا بھی ذکر کیا گیا ہے۔

19.1 مقاصد (Objectives)


اس اکائی کے مطالعے کے بعد آپ:

- ساتویں صدی کے ہندوستان کے معاشرے کو سمجھ سکیں گے۔
- سماجی درجہ بندی، ذات کے نظام اور عورتوں کی حالت کے بارے میں جان سکیں گے۔
- اس دور کے ثقافتی حالات خصوصاً مذہبی، وادبی ارتقا کو سمجھ سکیں گے۔
- اس عہد کی معیشت کے بارے میں بھی جان کاری حاصل کریں گے۔
- زراعت کی نوعیت کے بارے میں واقفیت حاصل کر سکیں گے۔

19.2 مآخذ (Sources)

اس عہد کے مطالعے کے لیے آثار قدیمہ یعنی کتبوں اور سکوں کے علاوہ ادبی مآخذ کافی اہمیت کے حامل ہیں۔ ادبی مآخذ میں غیر ملکی سیاحوں کے سفر نامے شامل ہیں۔ ان میں سب سے اہم چینی سیاح ہیون سانگ (Hieun Tsang) اور اتسنگ (It Sing) کے سفر نامے ہر ش کے عہد کے سماج اور ثقافت بطور خاص مذہبی حالات پر خاطر خواہ روشنی ڈالتے ہیں۔ ہر ش کے عہد میں مہایان مت کی ترقی اور اس کی شاہی سرپرستی کا علم ہمیں ہیون سانگ کی روداد سفر کے ذریعے ہوتا ہے۔ چینی روزناموں میں ہر ش کے عہد سے متعلق کچھ معلومات فراہم ہوتی ہے۔ مذہبی کتب یعنی پراں اور دھرم شناستر بھی اس سلسلے میں اہم مآخذ کا درجہ رکھتے ہیں۔ ان تمام مآخذ میں سب سے زیادہ اہمیت کی حامل ہر ش کے درباری بان بھٹ کی لکھی ہوئی ہر ش چتر ہے، جو ایک طرح سے پشیم بھوتی خاندان کے عروج اور موکھریوں سے ان کے

تعلقات سے شروع ہوتی ہے اور ہرش کی زندگی کے بڑے حصے پر تفصیلی روشنی ڈالتی ہے۔



ہرش کی سلطنت، تقریباً 606-647 (ستہتر تک ہندیا)

19.3.1 ذات پات (Caste System)

چینی سیاح ہیون سانگ نے اس عہد کے سماج کی دل چسپ منظر کشی کی ہے۔ وہ بتاتا ہے کہ ذات پات نے ہندو سماج کو جکڑ رکھا تھا۔ برہمن مذہبی امور میں مشغول رہتے تھے اور سادہ زندگی گزارتے تھے۔ کستری حکمراں طبقہ تھا۔ راجا کثر کستری ہوا کرتا تھا۔ کستری بھی سادہ زندگی گزارتے تھے۔ سامنت اور پجاری عیش و عشرت میں پڑے ہوتے تھے۔ ویشیہ تجارت پیشہ ہوتے تھے۔ شودر کھیتی کے کام میں مصروف ہوتے تھے۔ اچھوت یا شودر گاؤں کے باہر رہتے تھے۔ ان کے ساتھ تفریق کارویہ جاری تھا۔ کوڑا کرکٹ اٹھانے والے راہ چلتے وقت لکڑی پیٹتے جاتے تھے تاکہ اعلیٰ ذات کے لوگ الگ ہٹ جائیں۔ اگر غلطی سے کوئی ان سے چھو جائے تو اسے غسل کرنا پڑتا تھا اور کپڑا بدلنا پڑتا تھا۔ ان کے علاوہ بھی بہت سی ذیلی ذاتیں تھیں ذات پات کا فرق ان کی پوشاک سے بھی ظاہر تھا۔ ہیون سانگ کے لفظوں میں کستریہ اور برہمن اپنے پوشاک وغیرہ کے لحاظ سے صاف طور پر پہچانے جاسکتے تھے۔ وہ گھریلو اور خوش حال زندگی بسر کرتے تھے۔ وہ اکثر ننگے پاؤں چلتے تھے۔ وہ اپنے بال اوپر کو باندھتے تھے اور کانوں کو چھیدتے تھے۔ جسمانی صفائی کا وہ بہت زیادہ خیال رکھتے تھے۔ کھانے سے پہلے ہاتھ منہ دھوتے تھے۔ استعمال کے بعد لکڑی اور مٹی کے برتنوں کو توڑ دیتے تھے۔ کھانے کے بعد وہ اپنے منہ کو مسواک سے صاف کرتے تھے اور ہاتھ منہ اچھی طرح دھولیتے تھے۔

ہیون سانگ بتاتا ہے کہ ایک ذات کی شادی دوسری ذات میں نہیں ہوتی تھی۔ ایک ہی ذات کے مختلف طبقوں میں بھی شادی محدود تھی۔ خورد و نوش اور شادی بیاہ کے نقطہ نظر سے مختلف ذاتوں کے کچھ اصول وضع تھے لیکن دیگر سماجی معاملات میں یہ اصول درمیان میں حائل نہیں ہوتے تھے۔ بیوہ کی شادی کارواج نہیں تھا۔ اعلیٰ طبقے میں پردے کا رواج تھا۔ بتایا جاتا ہے کہ ہیون سانگ کا وعظ سننے وقت راجیہ شری پردہ نہیں کرتی تھی۔ جہیز اور سستی کی رسم بکثرت تھی۔ رانی یشومتی اپنے شوہر پر بھا کر وردھن کی چتا کے ساتھ ہی سستی ہو گئی تھی۔ راجیہ شری بھی سستی ہونے ہی والی تھی۔ اس کے جان مشکل سے بچائی گئی۔

19.3.2 لباس (Garments)

عام طور پر لوگ اپنے جسم پر دو کپڑے استعمال کرتے تھے۔ کپڑوں کی کٹائی یا سلائی نہیں ہوتی تھی۔ انہیں صرف کمر کے گرد باندھ لیا جاتا تھا۔ ان کے کپڑے منقش نہیں ہوتے تھے۔ عام طور پر رنگین کپڑوں کا بھی استعمال نہیں ہوتا تھا۔ اکثر و بیشتر وہ سفید کپڑے پہنتے تھے۔ شمال مغرب کے لوگ اون اور چمڑے کا لباس زیب تن کرتے تھے۔ ہیون سانگ ہمیں بتاتا ہے کہ کاریگر ریشم، اون اور سوت کے کپڑے بننے میں ماہر تھے۔ اسی وقت تیار ہونے والے کئی کپڑوں کا اس نے ذکر کیا ہے۔ ”کوشیہ“ کپڑا ریشم اور سوت سے بنایا جاتا تھا۔ سن، جوٹ اور بھانگ سے حاصل اشیاء سے ”شوم“ کپڑا لٹن بنایا جاتا تھا۔ تیسری قسم کا لباس تھا ”کمبل“۔ لباس کی چوتھی قسم تھی کسی جنگلی جانور کے اون کا بنا کپڑا جو بہت عمدہ، ملائم اور آسانی سے کاٹنے اور بننے کا لائق تھا۔

19.3.3 خوردونوش (Food Habits)

ہندوستان میں پروہت لوگ کھانے سے قبل ہاتھ پیردھولیا کرتے تھے۔ ان چھوئے اور جھوٹے کھانے میں فرق رکھنا عام ہندوستانی رواج تھا۔ اگر کسی کھانے میں سے ایک لقمہ بھی کھالیا جائے تو کھانا جھوٹا ہو جاتا تھا اور ان برتنوں کا استعمال نہیں کیا جاتا تھا جن میں وہ کھانا پیش کیا جاتا تھا۔ یہ رواج دولت مند اور غریب دونوں کے درمیان رائج تھا۔ کھانا کھانے کے بعد ہر ایک ہندوستانی منہ دھوتا تھا۔ آتسنگ کا کہنا ہے کہ ایک بار منگولیا کے لوگوں نے سفیروں کی ایک جماعت ہندوستان بھیجی۔ ان کے افراد کو اس لیے مذاق اور بے عزتی کا سامنا کرنا پڑا کیوں کہ وہ اپنا منہ اور جسم صاف نہیں کرتے تھے۔

لوگوں کا خاص کھانا تھا گیہوں کی چپاتیاں، بھنے ہوئے دانے، چینی، گھی اور دودھ سے بنی اشیا تھی۔ کچھ موقعوں پر مچھلی، ہرن اور بھیڑ کا گوشت بھی کھایا جاتا تھا۔ گائے اور بعض جنگلی جانوروں کا گوشت پوری طرح ممنوع تھا۔ جو لوگ وضع کردہ اصولوں کی خلاف ورزی کرتے تھے انہیں شہر بدر کر دیا جاتا تھا۔

19.3.4 زیورات (Ornaments)

عوام الناس حالانکہ سادہ کپڑے پہنتے مگر ایسا معلوم ہوتا ہے کہ وہ زیورات پہننے کے بہت شوقین تھے۔ ہیون سانگ بتاتا ہے کہ راجا اور اعلیٰ طبقات کے لوگوں کے زیورات غیر معمولی ہوتے تھے۔ قیمتی پتھر کا ”تارا“ اور ہار ان کے سراور گردن کے زیور ہوتے تھے۔ وہ انگلیوں میں انگوٹھی، کلائیوں میں کنگن اور گردن میں مالا پہنتے تھے۔ دولت مند تاجر صرف کنگن پہنتے تھے۔

معلومات کی جانچ-1 (Test Your Knowledge I)

مندرجہ ذیل سوالات کے جواب (صحیح) یا (غلط) میں دیجیے۔

1. ساتویں صدی میں بیوہ کی شادی کا رواج تھا۔
2. ایک ذات کی شادی دوسری ذات میں ہوتی تھی۔
3. اعلیٰ طبقے میں پردے کا رواج نہیں تھا۔
4. کپڑوں کی سلائی یا کٹائی نہیں ہوتی تھی۔
5. گائے اور جنگلی جانوروں کا گوشت ممنوع تھا۔

19.4 ثقافت (Culture)

19.4.1 عام مذہبی حالات (Religious Conditions)

چینی سیاح ہیون سانگ کی تحریروں اور بان بھٹ کی ہرش چرت سے یہ بات واضح ہوتی ہے کہ ہرش کی سلطنت میں تین خاص مذہب پائے جاتے تھے۔ بدھ مت، جین مت اور برہمن مت۔ چند مخصوص علاقوں مثلاً ویشالی، پونڈرور دھن اور سمتھ میں دگمبر فرقے کے

لوگ زیادہ تھے۔ جین مت دوسرے مقامات پر اتنا مقبول نہیں تھا۔ ہیون سانگ کے بقول بدھ مت پورے عروج پر تھا لیکن درحقیقت بعض مقامات مثلاً گو سیمی، شراستی اور ویشالی میں وہ زوال پذیر تھا۔ بدھ خانقاہیں بودھی زندگی اور عبادت و ریاضت کا مرکز تھیں۔ ان کا وجود مکمل طور پر کسانوں کے خیرات و صدقات پر منحصر تھا۔ بدھ مت کے دونوں فرقوں یعنی مہایان اور ہین یان نے بہت زیادہ زور پکڑ لیا تھا۔ چینی سیاح نے ان دونوں فرقوں کے علاوہ اٹھارہ اور مکاتب فکر کا ذکر کیا ہے جو اپنے مخصوص طریقے پر مذہبی رسوم ادا کیا کرتے تھے اور ذہنی اور علمی اعتبار سے ایک دوسرے سے برتری کے دعوے دار تھے۔ ہرش کی سلطنت میں برہمن مت کے خاص مرکز پریاگ اور وارانسی تھے۔ بدھ مذہب کا مہایان فرقہ بدھ اور بودھسٹوں کی صرف پرستش کی تلقین کرتا تھا۔ جین اور بدھ مت کی طرح برہمن مت میں مورتی پوجا رائج تھی۔ برہمنوں کے سب سے زیادہ مقبول دیوتا آدی، شیوا اور وشنو تھے، جن کی مورتیاں ہر مندر میں نصب کی جاتی تھیں جہاں تمام آداب و رسوم کے ساتھ ان کی پوجا ہوتی تھی۔ برہمن یگیہ کی آگ (آگنی) سلگاتے تھے، گائے کو مقدس مانتے تھے اور خیر و برکت کے لیے مختلف رسوم ادا کرتے تھے۔ برہمن مت کی ایک خصوصیت یہ تھی کہ اس میں فلسفے کے متنوع مکاتب فکر اور متعدد راہبانہ مسلک پائے جاتے تھے۔ بان بھٹ نے ان میں سے تین کا ذکر کیا ہے۔ اول کپل اور کنادا کے پیرو اور اپ نشدوں میں عقیدہ رکھنے والے یعنی ویدانتی، دویم وہ جو خدا کو خالق کائنات (ایشور کرنگ) مانتے تھے سویم ملحد جیسے لوکا تک۔ اسی طرح سنیا سیوں کے بھی مختلف طبقے تھے۔ کیش لچک (سر کے بال اکھاڑنے والے، پاشوپت، پنچ راترک اور بھاگوت وغیرہ)۔ چینی ذرائع میں ساکھیہ، ویشیشک وغیرہ مسلکوں کا ذکر بھی آتا ہے۔ یہ سب کے سب اپنی پوشاک، رسوم اور عقائد کے اعتبار سے ایک دوسرے سے مختلف تھے۔ وہ گویا تلاش حق میں مصروف رہتے تھے۔ بھیک مانگ کر گزارا کرتے تھے اور ذاتی ضروریات اور آرام کی مطلق پرواہ نہیں کرتے تھے۔

19.4.2 آرٹ اور فن تعمیر (Art and Architecture)

ہرش کے عہد میں طرز تعمیر گپت عہد جیسا ہی رہا۔ ساتویں صدی کے آرٹ اور فن تعمیر کے اہم مراکز ماہوا، مدیشوری، سارناٹھ، گیا، رات پور، تیز پور، ہندسرو وغیرہ فن تعمیر اور سنگ تراشی کی جیتی جاگتی مثالیں ہیں۔ ان تمام مراکز میں مدیشوری کو خصوصی اہمیت حاصل تھی۔ ہرش کے 636ء کے کتبہ سے دستیشور اور سری منڈیشور مندروں کا پتہ چلتا ہے۔ یہ مندر ساتویں صدی عیسوی کی ابتدائی دہائی کے آرٹ اور فن تعمیر کے بے نظیر مثال ہیں۔ اس دور میں فن تعمیر میں بہت سی تبدیلیاں ہوئیں۔ شمالی طرز کی پیچ و خم رکھنے والی بلند قامت چوٹیوں کا ظہور ہونے لگا۔ ہیون سانگ بدھ کے 8 فٹ کے تانبے کے مجسمے کا ذکر کرتا ہے۔ اس نے نالندہ میں کثیر منزلہ خانقاہ کا ذکر کیا ہے۔ چھتیس گڑھ کے سری پور میں اینٹوں سے بنا مندر ہرش کے عہد کے طرز تعمیر کی جیتی جاگتی مثال ہے۔

19.4.3 ادب (Literature)

سابقہ دور کی طرح سنسکرت اور پراکرت میں ادب کی تخلیق ہونے لگی۔ پرانوں کے تجزیہ سے اس بات کا پتہ چلتا ہے کہ چھٹی صدی عیسوی ہی سے ادب میں نئے موضوعات کا آغاز ہوا جیسے نذرانے، مقدس مقامات کی عظمت و شوکت، عام عبادت اور مورتیوں کی تقدیس، سیاروں کی خوشنودی حاصل کرنے کے لیے قربانیوں کو انجام دینا وغیرہ۔ کمندک کی مشہور تصنیف نئی سار میں سیاسیات اور امور

مملکت کے تعلق سے بحث کی گئی ہے۔ ساتویں صدی عیسوی میں کماریل اور گوڑ پاڈ کا ویدک فلسفہ کے عظیم ماہرین میں شمار ہوتا ہے۔ کماریل میماساکتب فکر کا علم بردار تھا۔ اس نے سلوک وارتک تانتر وارتک تپتیکا جیسی کتابیں لکھیں۔ شکر اچاریہ کے استاد گوڈ باڈ ویدک وحدت کے فلسفہ کے اولین ترجمان تھے۔ ہرش نے علم وادب کی سرپرستی کی۔ ہرش کے دربار کی ادبی فضا سمرگپت اور چندرگپت کے دربار کی یاد دلاتی تھی۔ بان، میور اور ووا کر جیسے عظیم دانش ور اور ادباء ہرش کے دربار سے وابستہ رہے۔ بان بھٹ نے ہرش کی سوانح عمری ہرش چرت لکھی۔ اگرچہ بان بھٹ نے ہرش کی زندگی کے حالات کے تذکرہ میں مبالغہ آرائی سے کام لیا ہے لیکن ہرش چرت میں ہم عصر زندگی کی تصویر دکھائی دیتی ہے۔ میور بان بھٹ کا رشتہ دار تھا۔ جین مت کا ادیب نگ دیو اکرا ایک اچھوت تھا۔ اس نے آفتاب کی تعریف میں کئی بھجن تحریر کیے۔ ہرش کے تین ڈراموں جیسے رتناولی، پر یہ در شکا اور ناگ نندا میں اس کی شاعرانہ ہنرمندی کا اظہار ہوتا ہے۔ فلکیات کے میدان میں ورہ متر کی پہنچ سدھانت اور برہم گپت کی برہم سدھانت اور دھیان گرہ اہم تصانیف تھیں۔ اس دور میں جین مت کے پراکرت ادب اور پالی زبان میں بدھ مت کی تشریحات تحریر کی گئیں۔

معلومات کی جانچ۔ 2 (Test Your Knowledge II)

1. ہرش کے عہد میں خاص مذاہب کی تعداد کتنی تھی؟
2. ہیون سانگ نے ہرش کے عہد میں کتنے مکاتب فکر کا ذکر کیا ہے؟
3. ہرش کی سلطنت میں برہمن مت کے خاص گڑھ کون کون تھے؟
4. ہرش کے عہد میں برہمنوں کے مقبول ترین دیوتاؤں کے نام بتائیے؟
5. ہرش کے 636ء کے کتبے سے کن مندروں کا پتہ چلتا ہے؟
6. کمندک کی مشہور تصنیف ”نتی سار“ کا موضوع کیا ہے؟

19.5 معیشت (Economy)

ہرش کے دور میں معیشت کی نوعیت جاگیر دارانہ اور خود کفیل تھی۔ تجارت اور کاروبار بے انتہا زوال ہوئے۔ تجارتی مراکز کے زوال، سکوں کی کمی اور تاجروں اور بیوپاریوں کی انجمنوں کے فروغ سے اس خیال کو مزید تقویت ملتی ہے۔ تجارت اور کاروبار کے زوال کا اثر سیدھے طور پر دست کاریوں اور ضروری اشیاء کی دوسری صنعتوں پر پڑا۔ اس زوال نے بالواسطہ طور پر تجارت کو بھی نقصان پہنچایا۔ تجارت کی ترقی کے زمانے میں مال تجارت کا بڑا حصہ غذائی اشیاء کی بیشتر چیزیں اور دست کاری کے لیے خام مال زرعی پیداوار سے ہی آتے تھے۔ اب زرعی سامان کے مطالبے میں بہت حد تک کمی واقع ہو گئی۔ اب کاشتکار صرف اپنی اور اپنے علاقے کے لیے ضروری چیزیں پیدا کرتے تھے اور اندرونی و بیرونی تجارت کی اشیاء پیدا نہیں کرتے تھے۔ جس کے نتیجے میں خود کفیل گاؤں کی معیشت کو عروج حاصل ہوا۔ جس میں گاؤں کے لوگوں کو گاؤں کے اندر ہی تمام چیزیں مل جاتی تھیں۔ اس سے زراعت پر انحصار دن بدن بڑھتا چلا گیا۔

19.5.1 زراعت (Agriculture)

ساتویں صدی عیسوی کے دوران زمین عطیات کے طور پر دی جاتی تھی۔ عہدیداروں کو تنخواہ میں نقد کے بجائے زمین دینے کا رواج شروع ہوا۔ عہدیداروں کے علاوہ مذہبی عالموں کو بھی زمینیں دی جاتی تھیں۔ زمینوں کے اس طرح کے عطیے کی وجہ سے زمینیں ٹکڑوں میں بٹ گئیں۔ زمینوں پر انحصار کی وجہ سے جاگیر داری نظام کو فروغ حاصل ہوا۔ اس عہد کی معیشت میں زراعت ریڑھ کی ہڈی ثابت ہوئی۔ زمین تین قسم کی ہوتی تھی اول پر تپتی اور بنجر زمین جو ریاست کے قبضے میں ہوتی تھی اور اکثر تنخواہ کی شکل میں عطیہ کے بطور دی جاتی تھی۔ دوسرے قابل کاشت زمین جس پر ریاست کا قبضہ ہوتا تھا اور جسے شاہی زمین تصور کیا جاتا تھا۔ یہ عطیات کی شکل میں دی جاسکتی تھی مگر ایسا بہت کم ہوتا تھا کیوں کہ یہ پہلے سے ہی قابل کاشت تھی اور اس سے آمدنی حاصل ہو رہی ہوتی تھی۔ تیسرے نجی قبضے کی زمین تنخواہ کے طور پر دی جانے والی اس زمین پر عطیہ پانے والوں کا مکمل قبضہ نہیں ہوتا تھا۔ مثال کے طور پر وہ ان کے لگان داروں؟ پٹہ داروں کو نہیں ہٹا سکتا تھا۔ زمین کا مالک اس کی پیداوار کے 3/1 حصہ پر اختیار رکھتا تھا۔ بقیہ حصے پر پٹہ داروں کا اختیار تھا۔ زمین کی قیمت اس کی پیداوار کے لحاظ سے گھٹتی بڑھتی رہتی تھی۔ قابل کاشت زمین کی قیمت بنجر زمین کے مقابلے میں 33 فیصد زیادہ تھی۔ ایسا محسوس ہوتا ہے کہ زمین کی پیداواری صلاحیت میں صدیوں تک تبدیلی واقع نہیں ہوئی۔ مختلف علاقوں میں مختلف فصلیں اگائی جاتی تھیں۔ ہیون سانگ کہتا ہے کہ گنا اور گیہوں کی کاشت شمال اور مغرب میں ہوتی تھی اور چاول مگدھ اور اس سے مشرق کے علاقے میں اگائے جاتے تھے۔ مگدھ کے علاقے میں خوشبودار چاول کی فصلیں تیار کی جاتی تھیں۔ تھانیشور کا خطہ بہت زرخیز تھا۔ یہاں چاول، گیہوں اور گنے کی پیداوار ہوتی تھی۔ کشمیر کے علاقے میں زعفران اگایا جاتا تھا۔ کاشتکاری کے طریقوں کے تعلق سے برہت سمہتا میں سالانہ دو اہم فصلوں کا ذکر ملتا ہے۔ سینچائی کے لیے پن چکی کا استعمال کیا جاتا تھا۔ سدرشن جھیل جسے چندر گپت موریا نے بنایا تھا اور جس کی مرمت رودرد من نے کی تھی اس کی از سر نو مرمت کی گئی اور قابل استعمال بنایا گیا۔

19.5.2 صنعت و حرفت (Cotton Industry)

صنعتی میدان میں کپڑے کی صنعت کو اہم مقام حاصل تھا۔ بان بھٹ نے سوت، ململ، کتان اور ریشمی ملبوسات کا ذکر کیا ہے۔ اس نے بتایا کہ یہ ملبوسات راجہ شری پہنتی تھی۔ ہیون سانگ نے بھی ان ملبوسات کی تصدیق کی ہے۔ بان بھٹ نے رنگین کپڑوں اور منقش ریشم کا بھی ذکر کیا ہے۔ نیز اس دور کے ادب میں بھی کپڑا بننے کی تکنیک، زردوزی، رنگ ریزی، پارچہ جات کے کناروں کی رنگ ریزی اور منقش ململ کا تذکرہ ملتا ہے۔ وارانسی، متھرا اور کام روپ پارچہ جات کی صنعت کے اہم مراکز تھے۔ اس عہد میں دھات کی صنعت بھی عروج پر تھی۔ ہیون سانگ کے بقول شمال مغربی علاقے مثلاً آدیانہ اور تکل میں سونے اور چاندی کی افراط تھی۔ دریائے بیاس اور ستلج کے درمیانی خطے میں تانبے اور چاندی کی بہتات تھی۔ پیتل کی دھات کا کثرت سے استعمال ہوتا تھا۔ ہیون سانگ نے گوتم بدھ کے ایک تانبے کے بڑے مجسمے اور پیتل سے تعمیر کردہ مندر کا بھی ذکر کیا ہے۔ زیورات کی تیاری کا ہنر بھی عام تھا۔

19.5.3 تجارت (Trade)

پچھلے عہد کے مقابلے میں ہر ش کے عہد میں تجارتی سرگرمیاں کم ہو گئی تھیں۔ روم کے ساتھ تجارت سے ہندوستان میں بہت

زیادہ خوش حالی آئی تھی۔ تیسری صدی کے بعد یہ تجارت زوال پذیر ہو گئی اور ہونوں کے حملے کے بعد بالکل ختم ہو گئی۔ دریں اثنا ہندوستانی تاجروں نے جنوب مشرقی ایشیا کی تجارت پر زور دینا شروع کیا۔ ان علاقوں میں مختلف جگہوں پر تجارتی مراکز کے قیام اس بات کی طرف اشارہ کرتے ہیں کہ آمدنی اب ادھر منتقل ہو گئی۔ گپت عہد میں خوش حال تجارت گزشتہ عہدے معاشی استحکام کا فیصلہ کن مرحلہ تھا۔ تجارت وغیرہ پر ٹیکس تھا مگر محصول بہت کم وصول کیا جاتا تھا۔



ناندہ میں پائی گئی ہرش کی مہر، اپی گرافیکا انڈیا جلد 14، ہیرا نند شاستری

ایشیا کی تیاری اور تجارتی سرگرمیوں میں پیشہ ورانہ جماعتیں (Guilds) اہم ادارے کے طور پر کام کرتی رہیں۔ داخلی تنظیم کے لحاظ سے یہ جماعتیں لگ بھگ خود مختار ہوتی تھیں۔ حکومت بھی ان کے وضع کردہ قوانین کا احترام کرتی تھیں۔ ان قوانین کی تیاری عام طور پر ایک بڑے ادارہ یعنی رکن جماعتوں کی متحد سند یافتہ جماعت (Corporation) کرتی تھی۔ کچھ صنعتی گلد مثلاً ریشم بننے والوں کی جماعت کے اپنے کارپوریشن ہوتے تھے جو اپنے طور پر منصوبے تیار کرتے تھے۔ جیسے مندروں کی تعمیر کے لیے اوقاف اور عطیات کا انتظام وغیرہ۔ اس عہد میں بدھ مت کی خانقاہیں بہت امیر ہو گئی تھیں اور تجارتی سرگرمیوں میں بڑھ چڑھ کر حصہ لینے لگی تھیں۔ کچھ علاقوں میں

یہ سنگھ بینکر کے طور پر کام کرنے لگی اور سود پر پیسے فراہم کرنے لگی۔ ان کی یہ آمدنی زمینوں سے حاصل ہونے والے کرایوں کے علاوہ تھی جہاں عطیات کے طور پر خانقاہوں کو زمین دی گئی تھیں اور جس سے وہ پیداوار کا چھٹا حصہ ٹیکس کے طور پر لیتے تھے۔ یہی وہ رقم تھی جو ریاست ٹیکس کے طور پر وصول کرتی تھی۔ مراعات یافتہ برہمنوں کا گزر عطیات پر ہوتا تھا۔ وکانک بادشاہ اس معاملے میں زیادہ فیاض ثابت ہوئے۔ برہمن بحیثیت مجموعی بہت کم خطرات مول لینے والے افراد تھے۔ بودھی خانقاہوں کے مقابلے میں وہ زمینوں سے بہت زیادہ چڑے ہوئے تھے۔ تجارتی جماعتوں سے تعلقات کی وجہ سے خانقاہوں کو تجارتی سرگرمیوں میں رقم لگانے کی حوصلہ افزائی ہوئی ہوگی۔ کاروبار میں دیے گئے قرضوں پر سود وصول کیے جاتے تھے۔ سود کی شرح اس بات پر منحصر کرتی تھی کہ قرض کس مقصد سے لیا گیا ہے۔ سود کی اوسط شرح 20 روپے سالانہ تھی جو پہلے 40 ہوا کرتی تھی۔ جانبین کی رضامندی سے سود کی شرح بڑھ بھی سکتی تھی۔ لیکن اصلی سرمائے سے یہ رقم زیادہ ہو جائے ایسا کم ہی ہوتا تھا۔ شرح سود کے کم ہونے سے ظاہر ہے کہ ایشیا کی فراہمی زیادہ ہو گئی جس کے نتیجے میں منافع کم ہوتا تھا۔

معلومات کی جانچ۔ 3 (Test Your Knowledge III)

1. ہرش کے دور میں معیشت کی نوعیت کیسی تھی؟
2. ہرش کے عہد میں کس مشہور جھیل کی مرمت کر کے اس کو قابل استعمال بنایا گیا تھا؟

3. ہرش کے عہد میں کپڑوں کی صنعت کے اہم مراکز نام بتائیے۔

19.6 اکتسابی نتائج (Learning Outcomes)

ساتویں صدی کے ہندوستان کی تاریخ دل چسپی سے خالی نہیں ہے۔ اس عہد کے معاشرے، ثقافت اور معیشت کا مطالعہ کئی لحاظ سے اہمیت کا حامل ہے۔ معاشرے میں سابقہ صدیوں کی طرح اونچ نیچ کا فرق قائم تھا۔ سماجی درجہ بندی میں برہمنوں کو اونچا مقام حاصل تھا۔ کشتری حکمراں طبقہ تھا۔ ویشیہ تجارت میں مشغول تھے۔ شودر کھیتی کا کام کرتے تھے۔ اچھوت اور شودر گاؤں کے باہر رہتے تھے۔ ذات پات کا اصول قائم تھا۔ ایک ذات کی شادی دوسری ذات میں نہیں ہوتی تھی۔ بیوہ کی شادی کارواج نہیں تھا۔ اعلیٰ طبقے میں پردے کارواج نہیں تھا۔ سستی کارواج عام تھا۔ اس وقت عام طور پر سلے اور منقش کپڑے پہننے کا چلن نہیں تھا۔ لوگوں کو سفید کپڑے مرغوب تھے۔ اون اور چمڑے کے لباس بھی پہننے جاتے تھے۔ عوام زیورات کے بہت شوقین تھے۔ خورد و نوش کے معاملے میں لوگ بہت احتیاط برتتے تھے۔ پاپی ناپاکی اور جھوٹے کھانے کے تئیں بہت زیادہ حساس تھے۔ ہاتھ منہ دھو کر نہایت ادب سے کھانا کھاتے تھے۔ گیہوں، چینی، گھی اور دودھ سے بنی اشیاء پسند کرتے تھے۔ انہیں گوشت کھانا بھی پسند تھا۔ بعض جنگلی جانوروں کا کھانا ممنوع تھا۔ اس وقت تین خاص مذاہب بدھ مت، جین مت اور برہمن مت کے عقیدت مند پائے جاتے تھے۔ ہرش کے عہد میں طرز تعمیر گپت عہد جیسا ہی رہا۔ اس دور میں فن تعمیر میں کچھ تبدیلیاں بھی ہوئیں۔ ادب کے میدان میں سابقہ دور کی طرح سنسکرت اور پراکرت میں ادب کی تخلیق ہونے لگی۔ اس عہد میں معیشت کی نوعیت جاگیر دارانہ تھی۔ تجارت اور کاروبار و بزوال ہوئے۔ زراعت پر انحصار دن بدن بڑھتا گیا۔ صنعت کے معاملے میں کپڑے اور دھات کی صنعت کو اہم مقام حاصل تھا۔

19.7 کلیدی الفاظ (Keywords)

ہرش چرترا	:	سمرات ہرش کے درباری شاعر بان بھٹ کی لکھی ہوئی ہرش کی سوانح عمری
ملبوسات	:	کپڑے
کوشیہ	:	ریشم اور سوت سے بنا کپڑا
شوم	:	سن، جوٹ اور بھانگ سے حاصل اشیاء سے بنا کپڑا
ہین یان	:	چھوٹا پہیہ، بدھ مذہب کا ایک فرقہ جو بت پرستی سے دور قدیم طرز کو اپنائے ہوئے تھا۔
مہایان	:	عظیم پہیہ، بدھ مذہب کا ایک فرقہ جو مہاتما بدھ کے مجسمے کی عبادت کرتا تھا۔
زردوزی	:	کپڑوں میں سونے کے دھاگے کا استعمال
گلد	:	پیشہ ورا نچمن
پارچہ جات	:	کپڑے کے ٹکڑے

19.8 نمونہ امتحانی سوالات (Model Examination Questions)

19.8.1 معروضی جوابات کے حامل سوالات (Objective Answer Type Questions)

1. ہیون سانگ نے ہرش کے عہد میں ریشم اور سوت سے بنے کپڑے کا ذکر کیا ہے، اسے کیا کہتے تھے؟

(a) کوشیہ

(b) شوم

(c) کہمل

(d) ان میں سے کوئی نہیں

2. کون غیر ملکی سیاح بتاتا ہے کہ ہرش کے عہد میں اعلیٰ طبقات کے لوگوں کے زیورات غیر معمولی ہوتے تھے؟

(a) فابیان

(b) ہیون سانگ

(c) اتسنگ

(d) ٹالمی

3. ہرش کے عہد میں کن جانوروں کا گوشت پوری طرح ممنوع تھا؟

(a) گائے اور بعض جنگلی جانور

(b) بکر اور بعض جنگلی جانور

(c) گائے اور بکرا

(d) صرف آبی جانور

4. ہرش کے عہد کے ادبی ذرائع سے پتہ چلتا ہے کہ اس وقت:

(a) دو خاص مذاہب تھے

(b) تین خاص مذاہب تھے

(c) چار خاص مذاہب تھے

(d) پانچ خاص مذاہب تھے

5. ہرش نے بدھ مذہب کے مہایان فرقے کی تبلیغ کے لیے کب عظیم الشان مجلس کا انعقاد کیا تھا؟

(a) 647 عیسوی

(b) 645 عیسوی

(c) 643 عیسوی

(d) 641 عیسوی

6. پریاگ میں منعقد مذہبی مجلس ہرش کی کون سی مجلس تھی؟

(a) تیسری پنج سالہ تقسیم خیرات کی مجلس

(b) چوتھی پنج سالہ تقسیم خیرات کی مجلس

(c) پانچویں پنج سالہ تقسیم خیرات کی مجلس

(d) چھٹی پنج سالہ تقسیم خیرات کی مجلس

7. ہرش کے کس کتبہ سے دستیشور اور سری منڈیشور مندروں کا پتہ چلتا ہے؟

(a) 640 عیسوی کے کتبے سے

(b) 638 عیسوی کے کتبے سے

(c) 636 عیسوی کے کتبے سے

(d) 634 عیسوی کے کتبے سے

8. ہرش نے کل کتنے نائک لکھے؟

(a) دو

(b) تین

(c) چار

(d) پانچ

9. ہرش کے عہد میں نالندہ یونیورسٹی کا سربراہ کون تھا؟

(a) دو اکر

(b) پر بھا کر

(c) بان بھٹ

(d) شیل بھدر

10. ہرش کے عہد میں کتنی قسم کی زمینوں کا ذکر ملتا ہے؟

(a) چھ

(b) پانچ

(c) چار

(d) تین

19.8.2 مختصر جوابات کے حامل سوالات (Short Answer Type Questions)

1. ہرش کے عہد میں ذات پات کا نظام کیسا تھا؟
2. ہرش کے عہد کے لوگوں کے ملبوسات کیسے تھے؟
3. ہرش کے عہد کے آرٹ اور فن تعمیر پر ایک مختصر نوٹ لکھیے۔
4. ہرش کے عہد کی زراعت کیسی تھی؟
5. ہرش کے عہد کی صنعت و حرفت پر روشنی ڈالیے۔

19.8.3 طویل جوابات کے حامل سوالات (Long Answer Type Questions)

1. ہرش کے عہد کے سماج پر ایک تفصیلی مضمون لکھیے۔
2. ہرش کے دور حکومت میں معاشی حالات کا ذکر کیجیے۔
3. ہرش کے عہد کے مذہبی حالات کا جائزہ لیجیے۔

19.9 مزید مطالعے کے لیے تجویز کردہ کتابیں (Suggested Books for Further Readings)

1. Agrawala, Vasudeva Sharana, *The deeds of Harsha: being a cultural study of Bāṇa's Harshacharita*. Prithivi Prakashan, 1969
2. Devahuti, D. *Harsha: A Political Study*. Oxford, 1970.
3. Varghese, Alexander P., *India: History, Religion, Vision and Contribution to the World*.
4. Sinha, Bindeshwari Prasad., *Dynastic History of Magadha, Cir. 450-1200 A.D.* Abhinav. 1977
5. Matthew, Bennett. *The Hutchinson Dictionary of Ancient & Medieval Warfare*. Chicago: Fitzroy Dearborn Publishers. 1998
6. Price, Pamela, *Early Medieval India, HIS2172 - Periodic Evaluation*, University of Oslo. 2007

7. ہندوستان کا شاندار ماضی، اے۔ ایل۔ ہاشم / مترجم ایس غلام سمنا، قومی کونسل برائے فروغ اردو زبان، نئی دہلی
8. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامی / مترجم ہال مکند ملسیانی، قومی کونسل برائے فروغ اردو زبان، نئی دہلی
9. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
10. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی
11. قدیم ہندوستان۔ ایک تعارفی خاکہ، جھا، ڈی۔ این، قومی کونسل برائے فروغ اردو زبان، نئی دہلی

اکائی 20- چالوکیہ خاندان

(Chalukyas)

اکائی کے اجزا

تمہید	20.0
مقاصد	20.1
چالوکیہ خاندان کا تعارف	20.2
آغاز و ابتدائی حالات	20.3
واتاپی کے چالوکیہ	20.4
کلینی کے چالوکیہ یا مغربی چالوکیہ	20.5
مشرقی چالوکیہ یا وینگے کے چالوکیہ	20.6
مذہب	20.7
تعمیری سرگرمیاں	20.8
فوجی نظام	20.9
انتظام حکومت	20.10
سفارتی تعلقات	20.11
سکے	20.12
زبان و ادب کی سرپرستی	20.13
اقتصادی نتائج	20.14
کلیدی الفاظ	20.15
نمونہ امتحانی سوالات	20.16
معروضی جوابات کے حامل سوالات	20.16.01

مختصر جوابات کے حامل سوالات	20.16.02
طویل جوابات کے حامل سوالات	20.16.03
مزید مطالعے کے لیے تجویز کردہ کتابیں	20.17

20.0 تمہید (Introduction)

چھٹی اور ساتویں صدی عیسوی کے دوران جنوبی ہندوستان کے دکنی علاقوں کو ”دکشا پتھ“ یا ”دکن“ کہا جاتا تھا۔ اسی ”دکشا پتھ“ یا دکن کا ایک مشہور علاقہ واپانی یعنی موجودہ بادامی ہے۔ جو فی الحال موجودہ ریاست کرناٹک کا ایک اہم حصہ ہے۔ اسی ”واپانی“ کے مقام پر چالوکیہ خاندان کے حوصلہ مند حکمرانوں نے اپنی ریاست کی بنیاد رکھی اور ”واپانی“ موجودہ ”بادامی“ کو اپنا دار الحکومت (راجدھانی) بنایا جس کا شمار جنوبی ہندوستان کی مضبوط ترین ریاستوں میں کیا جاتا ہے۔ بادامی کی چالوکیہ ریاست تقریباً دو سو برسوں تک قائم رہی۔

مورخین کا ماننا ہے کہ وجے نگر ریاست کے عروج میں آنے سے پہلے یہ جنوبی ہندوستان کی سب سے اہم، مضبوط اور طاقتور ریاست تھی۔ طویل مدت تک اس نے جنوب پر اپنا اقتدار قائم رکھا۔ رفتہ رفتہ بعد کے کچھ حکمرانوں آپسی چپقلش اور ناعاقبت اندیشی کے باعث کمزور ہوئی اور پھر کچھ ہی عرصہ بعد یہ مضبوط حکومت تین خود مختار ریاستوں میں تقسیم ہو گئی۔ دوریاستیں جلد ہی انتشار کا شکار ہو گئیں۔

بادامی کے چالوکیہ حکمرانوں نے جنوبی ہندوستان پر اپنی حکمرانی کے دیرپا اور ان مٹ نقوش چھوڑے ہیں۔ انہوں نے ادب و ثقافت کے ساتھ ساتھ تہذیب و تمدن کو بھی فروغ دیا تھا۔ فنون لطیفہ میں انہوں نے خوب ترقی کی۔ فن تعمیر و ترقی کے وہ عمدہ شاہکار نمونے چھوڑے ہیں جنہیں دیکھ کر اس عہد کے حکمرانوں کی دلچسپیوں اور ماہر کاریگروں کی عمدہ صنایع کا اندازہ ہوتا ہے۔ اس اکائی میں ہم چالوکیہ ریاست کے قیام، استحکام اور انتشار کے ساتھ ساتھ ان کے حکمرانوں کے کارناموں اور کاریگروں کی صنایعوں کا مطالعہ کریں گے۔

20.1 مقاصد (Objectives)

اس اکائی کے مطالعہ کے بعد آپ

- چالوکیہ خاندان کے حکمرانوں کے آغاز و ارتقاء کے بارے میں جان سکیں گے۔
- چالوکیہ خاندان کے اہم حکمرانوں اور ان کے کارناموں سے واقف ہو سکیں گے۔
- چالوکیہ حکمرانوں کی تعمیری سرگرمیوں کا جائزہ لے سکیں گے۔
- چالوکیہ حکمرانوں کے فنی مہارتوں اور کاریگری کو جان سکیں گے۔
- چالوکیہ ریاست کے انتشار و زوال کی وجوہات کا جائزہ لے سکیں گے۔
- ہندوستانی تہذیب و تمدن کے فروغ میں چالوکیہ حکمرانوں کے کردار پر بحث کر سکیں گے۔

20.2 چالوکیہ خاندان کا تعارف (Introduction to Chalukya Dynasty)

چھٹی صدی عیسوی سے لے کر بارہویں صدی عیسوی تک جنوبی ہندوستان پر چالوکیہ خاندان کے حکمرانوں نے مضبوط ریاست کی بنیاد ڈالی اور واتاپی (موجودہ بادامی) کو جو فی الحال ریاست کرنٹک کا حصہ ہے اپنا پایہ تخت بنایا۔ آگے چل کر یہ حکومت کئی خود مختار ریاستوں میں تقسیم ہو گئی۔ ان خود مختار ریاستوں اور ان کے مقام حکمرانی کی بنیاد پر مورخین نے انہیں تین زمروں میں بانٹا ہے۔

- بادامی کے چالوکیہ: یہ وہ ابتدائی چالوکیہ ہیں جنہوں نے واتاپی (بادامی) کو اپنا پایہ تخت بنایا تھا۔ ان کا دور اقتدار چھٹی صدی عیسوی سے 642ء یعنی اس خاندان کے عظیم حکمران پلاکیشن دوم کے انتقال تک مانا جاتا ہے۔
- مغربی چالوکیہ: دراصل یہ بادامی کے چالوکیوں کے وہ جانشین تھے۔ جنہوں نے دسویں صدی عیسوی کے بعد کلیانی کو اپنا پایہ تخت بنایا تھا۔ انہیں ”کلیانی کے چالوکیہ“ کے نام سے بھی موسوم کیا جاتا ہے۔
- مشرقی چالوکیہ: پمکسین دوم کے انتقال کے بعد اس خاندان کے کچھ افراد نے جنوبی ہندوستان کے مشرقی علاقے ”وینگی“ کو اپنی راجدھانی بنایا۔ اسی وجہ سے ان کو مشرقی چالوکیہ یا ”وینگی کے چالوکیہ“ بھی کہا جاتا ہے۔ ان کا اقتدار اس علاقے میں گیارہویں صدی عیسوی تک قائم رہا۔ آئیے اب ہم مجموعی طور پر چالوکیہ ریاستوں کے قیام اور استحکام کا جائزہ لیتے ہیں۔

20.3 آغاز اور ابتدائی حالات (Emergence & Early Conditions)

چالوکیہ حکمرانوں کے ابتدائی حالات اور ان کے خاندانی پس منظر کے بارے میں بہت زیادہ واضح ثبوت دستیاب نہیں ہیں۔ غالباً ان کا تعلق کرنٹک کے مقامی کناریوں (Kanarese) سے تھا۔ جو برہمن مذہب کے زیر اثر تھے۔ ایک روایت کے مطابق جس کا ذکر بلسن نے اپنی ”وکرمانک دیوچرت“ میں کیا ہے۔ کہ ”چالوکیہ اس سورمانسل سے تعلق رکھتے تھے جسے ”برہما“ نے دنیا کو بے ایمانی اور دغا بازی سے پاک کرنے کے لیے اپنی ہتھیلی سے تخلیق کیا تھا۔“ آر۔ پی۔ تریپٹھی لکھتے ہیں کہ ان کا خاندان اصلاً ایودھیا سے تعلق رکھتا تھا۔ بعد میں وہ جنوب کی طرف ہجرت کر گیا تھا۔ ان کے خیال میں چالوکیہ شمالی ہندوستان کے چھتری نسل سے تعلق رکھتے تھے اور ہرتی پتران کے اجداد میں سے تھے۔ اوپنڈر سنگھ نے لکھا ہے کہ مغربی چالوکیہ خود کو برہمن ہونے کا دعویٰ کرتے ہیں اور خود کو ”مانویہ گوتر“ کے ہرت پوتر نسل کا بتلاتے ہیں۔ ونسنٹ اسمتھ کا خیال ہے کہ چالوکیہ چاپوں سے تعلق رکھنے والے ایک غیر ملکی قبیلے سے تعلق رکھتے تھے، لہذا وہ غیر ملکی تھے۔ ممکن ہے وہ راجپوتانہ کے راستے ہجرت کر کے دکن پہنچے ہوں۔ اس کے برعکس مغربی چالوکیوں کا دعویٰ ہے کہ وہ ”مانویہ گوتر“ سے تعلق رکھنے والے ہرت پوتروں کی نسل سے ہیں جو برہمن تھے۔ بہر حال چالوکیہ چھٹی صدی عیسوی میں جنوبی ہندوستان کی سر زمین پر اپنی بہادری کا سکہ جمانے والا ایک طاقتور خاندان تھا جس کی کئی اہم شاخیں تھیں۔

اکثر مورخین کا ماننا ہے کہ چالوکیہ ریاست کی بنیاد بے سہا (بے سنگھ) نے رکھی تھی۔ اس کے بعد اس کے بیٹے رن راگ کی رہنمائی

میں اس کی ریاست کی حدود میں قابل قدر اضافہ ہوا۔ رفتہ رفتہ چالکیوں نے جنوبی ہندوستان کے اس علاقہ پر جسے ”دکشا پتھ“ کہا جاتا تھا ایک مضبوط حکومت قائم کر لی۔ ان کی یہ حکومت تقریباً 200 سالوں تک برقرار رہی۔ اس ریاست کو مضبوط، مستحکم، اور وسیع کرنے میں کئی اہم حکمرانوں کی دوراندیشی، بہادری، اولوالعزمی اور فوجی حکمت عملی شامل رہی ہے۔

20.4 واتاپی کے چالوکیہ (Chalukyas of Vatapi)

چالوکیہ خاندان کا پہلا قابل ذکر حکمران پلاکیشن اول (535-566) تھا۔ جورن راگ یارانارنگا (Ranaranga) کا جانشین بنا۔ اس کی بیوی درلہہ دیوی ”باپورا“ خاندان کی شہزادی تھی۔ پلاکیشن اول نہایت حوصلہ مند، بہادر اور پُرکشش شخصیت کا مالک تھا۔ اس نے کدمباؤں کی ماتحتی کا جو اتار پھینکا اور اپنے باپ سے وراثت میں ملی ریاست کو نہ صرف مضبوط و مستحکم کیا بلکہ اس کی سرحدوں کو بھی کافی وسیع کیا۔ اس کی حکومت میں جنوبی ہند کے آندھرا پردیش کا زیادہ تر حصہ اور کرناٹک کا پورا علاقہ شامل تھا۔ اس نے واتاپی (موجودہ بادامی) ضلع بجاپور کو اپنا پایہ تخت اور اپنی راجدھانی بنانے کا فیصلہ کیا۔

پلاکیشن اول نے دکن کے علاقہ میں ایک نئی، مضبوط اور مستحکم ریاست کی بنیاد ڈالی اور مالاپر بھا کی وادی میں واتاپی کے مقام پر جسے بادامی بھی کہا جاتا ہے ایک مضبوط قلعہ تعمیر کروایا۔ اپنے تحفظاتی محل وقوع کے اعتبار سے یہ قلعہ دریاؤں اور حفاظتی پہاڑیوں سے گھرا تھا۔ واتاپی (بادامی) اپنے محل وقوع کے اعتبار سے بڑی اہمیت کا حامل تھا۔ یہ علاقہ جنوبی ہندوستان کے ایک مشہور مذہبی مقام ”مہاکوتہ“ اور اہم تجارتی مرکز اہیہول (Aihole) کے قریب واقع تھا۔

بادامی کے پہاڑی قلعے سے ایک کتبہ دریافت ہوا ہے۔ جس میں پلاکیشن اول کی تخت نشینی کا سال 543ء درج ہے۔ بادامی کے قلعے میں نصب اس کتبے سے یہ بھی معلوم ہوتا ہے کہ اس نے ”شروتا“، ”ہرنیہ گر بھا“، ”آگنیش تو ما“ اور ”آشومیدھ گیہیہ“ (گھوڑے کی قربانی) ادا کرنے کا کارنامہ بھی انجام دیا تھا۔ ہندوستان میں ”آشومیدھ گیہیہ“ ادا کرنے کا اختیار صرف خود مختار راجاؤں اور مہاراجاؤں کو ہی حاصل ہوتا تھا۔ اس قربانی کو ادا کرنے کے بعد پلاکیشن اول باقاعدہ خود مختار راجا بن گیا۔ اسے چالوکیہ خاندان کا پہلا خود مختار اور آزاد حکمران اور چالوکیہ حکومت کا حقیقی بنیاد گزار بننے کا اعزاز حاصل ہوا۔ اس کتبے سے یہ بھی معلوم ہوا ہے کہ اس نے ”ولبھیشور“ کا خطاب اختیار کیا تھا۔

پلاکیشن اول کی وفات کے بعد اس کا بیٹا کیرتی ور من (596-97-566-67ء) اس کا جانشین بنا۔ اس نے کوکن کے موریوں، بن واسی کے کدمباؤں اور نل واڑی (بستر) کے نلاؤں کو شکست دے کر چالوکیہ ریاست کو مزید مضبوط، وسیع اور مستحکم کیا۔ اس نے گوا کا کچھ علاقہ سے ”ریوتی دیپ“ کہا جاتا تھا بھی فتح کر لیا تھا۔ ان فتوحات کا اثر یہ ہوا کہ کدمباؤں کے کچھ باج گزاروں نے جو ان کو سالانہ خراج دیتے تھے ان کو خراج دینا بند کر دیا اور اپنی وفاداری چالوکیہ حکمرانوں سے وابستہ کر لی اور ان کے ساتھ ازدواجی تعلقات قائم کر لیے تھے۔

آر۔ پی۔ ترپاٹھی لکھتے ہیں کہ ”کچھ لوجی شہادتوں کی بنیاد پر یہ کہا جاتا ہے کہ وہ اپنی فوجوں کو شمال میں مگدھ (بہار) اور دنگ بنگال تک لے گیا تھا، مگر اس بات کی دیگر شواہد سے تصدیق نہیں ہوتی ہے کہ اس نے بہار اور بنگال پر فوج کشی کی تھی۔“ یہ بات وثوق کے ساتھ کہی جاسکتی ہے کہ شمالی کرناٹک کا پورا علاقہ اس کے کنزول میں آگیا تھا۔ کرشنا بھنڈار کرناٹک کا کہنا ہے کہ کیرتی ور من 567ء میں تخت پر بیٹھا اور تقریباً 25 سال اس نے جنوبی ہندوستان پر حکومت کی تھی۔ کیرتی ور من کے انتقال وقت اس کے بیٹے نابالغ اور چھوٹے تھے۔ اس موقعہ کا فائدہ اٹھا کر اس کا بھائی منگلیش راج گدی پر قابض ہو گیا تھا۔

کیرتی ور من کے انتقال کے بعد اس کا بھائی منگل راج یا منگلش تخت پر بیٹھا۔ کہا جاتا ہے کہ وہ ایک باہمت اور حوصلہ مند حکمراں تھا۔ اس نے اپنے بھتیجوں کو اقتدار سے بے دخل کر کے نائب ریاست کے طور پر اقتدار سنبھال لیا۔ اپنی قابلیت اور حوصلہ مندی سے اس نے کئی اہم مہمیں سر کیں اور اہم اعزازات حاصل کیے۔ اس نے چالوکیہ ریاست کی توسیع کا سلسلہ جاری رکھا۔ آر۔ پی۔ ترپاٹھی کے بقول ”اس نے ریوتی دیپ (موجودہ ریڑی ضلع رتناگری) کو حاصل کر لیا تھا۔“ اس نے شمالی دکن کے کلاچوری حکمراں بدھ راج (جو گجرات، خاندیش اور مالوہ کا راجا تھا) پر بھی قابو حاصل کیا تھا۔ 600ء میں کلاچوری حکمراں کے خلاف ہوئی جنگ میں اسے بہت سارا مال غنیمت حاصل ہوا تھا۔ مہاکوٹہ ستونی کتبہ سے معلوم ہوتا ہے کہ اس نے گنگاؤں، پلووں چولوں، اور کدمباؤوں پر بھی تسلط قائم کیا تھا۔ اس نے ”ارونا پر اکرما“، ”راناو کرم“ اور ”پر م بھاگوت“ جیسے القاب اختیار کیے تھے۔

منگلش کی زندگی کے آخری ایام درباری ریشہ دو انیوں کا شکار رہے۔ وہ چالوکیہ حکومت کے موروثی وارث پلکسین دوم کے بجائے اپنے بیٹے سندرورما کو گدی پر بٹھانا چاہتا تھا۔ لیکن اس کے درباریوں نے اس کی پُر زور مخالفت کی۔ چنانچہ وہ اپنے بیٹے کو تخت نشین کرنے میں ناکام رہا۔ منگلش کی اس کوشش کے نتیجے میں ریاست میں خانہ جنگی کے حالات پیدا ہو گئے۔ بالآخر منگلش کے بھتیجے پلاکیشن دوم نے اس کے خلاف بغاوت کی اور اسے جنگ میں شکست دے کر قتل کر دیا۔ پداو ادو گرو کتبہ کے مطابق یہ واقعہ سن 610ء میں پیش آیا تھا۔ بعد ازاں اس نے راجا ہونے کا اعلان کیا تھا۔ اور زمام حکومت اپنے ہاتھ میں لے لی۔

پلاکیشن دوم کے دور میں چالوکیہ ریاست کو مزید عروج اور کامیابیاں حاصل ہوئیں۔ اس نے اپنے دور حکومت میں کئی اہم کارنامے انجام دیے۔ کئی کامیاب لڑائیاں لڑیں اور سب میں فتح یاب رہا۔ اس کے دور حکومت میں چالوکیہ حکومت نے دن دوئی رات چوگنی ترقی کی۔ اس نے اپنی ریاست کے آس پاس کے علاقوں پر بھی غلبہ حاصل کرنے کی کامیاب کوششیں کیں۔

یہی وجہ ہے کہ پلاکیشن دوم کو جنوبی ہندوستان کا اہم ترین حکمراں تصور کیا جاتا ہے۔ پلاکیشن دوم نے اپانیک اور گووند جیسے باغیوں کو شکست دے کر کدمباؤوں کی راجدھانی ”ونواسی“ کو تاخت و تاراج کر دیا۔ کرناٹک کے جنوبی ساحلی علاقوں پر حکمرانی کرنے والے الوپاؤں اور جنوبی کرناٹک کے گنگوں کو اپنی فرماں روائی تسلیم کرنے پر بھی مجبور کیا تھا۔ بعد ازاں اس نے ٹال کاڈ (میسور) کے گنگاؤں سے ازدواجی رشتہ بھی قائم کیا اور ان سے شادی بیاہ کا معاہدہ کیا۔ پلاکیشن دوم نے کوکن کے موریاؤں کو شکست دے کر جدید ”یلی فیڈنا“ پر قبضہ کر لیا۔ گجرات

اور مدھیہ پردیش کے علاقوں میں رہنے والے لتاؤں، مالاؤں اور گوجروں کو بھی مغلوب کیا۔

پلاکیشن دوم کاسب سے بڑا جرأت مند اندہ قدم شمالی ہند کے ایک بڑے راجا ہرش وردھن کو نربدا کے قریب شکست دے کر جنوبی ہند پر اس کی پیش قدمی پر روک لگانا تھا۔ اس مہم کے بعد اس نے ہرش وردھن کو دکن کی جانب پیش قدمی کرنے سے روک دیا تھا۔ دریائے نربدا کو دونوں ریاستوں کے درمیان سرحد کے طور پر تسلیم کیا گیا۔ ان کامیابیوں کے بعد پلاکیشن دوم مہاراشٹر پر جس میں 99 ہزار گاؤں تھے قابض ہو گیا۔ دکن کے مشرقی علاقوں، کوشل اور گلنگ کے راجاؤں سے بھی اس سے خوف زدہ رہنے لگے۔ ان علاقوں کو جیت کر وہ پشت پور موجودہ (پٹھاپورم) کے قلعے کی طرف بڑھا اور اس پر بھی قابض ہو گیا۔ جب چالوکیہ ریاست کی سرحدیں غیر معمولی طور پر بڑھ گئیں تو پلاکیشن دوم نے تقریباً 615ء میں مشرقی علاقوں کا انتظام اپنے چھوٹے بھائی وشنو وردھن وشم سدھی کے سپرد کیا۔ اس کے بھائی نے بھی اپنے زیر انتظام علاقوں میں فتوحات کا سلسلہ جاری رکھا اور اپنی ریاست کو مزید وسیع اور مستحکم کیا۔ پلاکیشن کی کامیابیوں کی شہرت رفتہ رفتہ بلندیوں پر پہنچ گئی۔

چالکیوں کی پلووں سے پرانی چپقلش تھی۔ مال غنیمت، عزت، دولت، شہرت اور ارضی وسائل پر زیادہ سے زیادہ کنٹرول کرنے کے معاملات پر آپس میں الجھتے رہتے تھے۔ کرشنا اور تنگ بھدر کے درمیان واقع دو آب کے علاقہ پر دونوں اپنا تسلط جمانے کی فکر میں لگے رہتے تھے۔ پلو حکمران بار بار تنگ بھدر کو پار کرنے کی کوشش کرتے رہتے تھے، جو دکن اور اس کے جنوب کے علاقوں کے مابین ایک قدرتی تاریخی سرحد کی حیثیت رکھتا تھا۔ اپنی ابتدائی کامیابیوں سے حوصلہ پا کر پلاکیشن دوم نے اپنے ہم عصر پلو راجا میندرور من کے علاقوں پر حملہ کر دیا۔ چالوکیہ فوجیں پلووں کی راجدھانی کانچی پورم کے قریب بلاور تک پہنچ گئیں۔ پلووں نے اپنے شمالی علاقے پلاکیشن دوم کے حوالے کر کے اپنی ریاست کی خاطر امن کا سودا کیا۔ رفتہ رفتہ آندھرا کا ساحلی علاقہ بھی چالکیوں کا باج گزار ہو گیا۔

پلاکیشن نے شمال کا جیتا ہوا پورا علاقہ اپنے بھائی وشنو وردھن کے حوالے کر دیا، جہاں وہ اس کے نائب کی حیثیت سے حکمرانی کرتا رہا۔ لیکن پلاکیشن کی وفات کے بعد اس نے اپنی خود مختاری کا اعلان کر دیا اور دکن کے مشرقی علاقوں میں ایک نئی ریاست کی داغ بیل ڈالی جسے تاریخ میں وینگگی (Vengi) کی چالوکیہ ریاست یا ”مشرقی چالوکیہ“ کے نام سے موسوم کیا جاتا ہے۔ جس کا ذکر اگلے صفحات میں آئے گا۔

642ء میں پلاکیشن نے پلووں پر دوبارہ حملہ کیا۔ اس وقت میندرور من کا بیٹا نرسہماور من (630-662) پلووں کا حکمران تھا۔ اس نے نہ صرف پلاکیشن کے حملے کا منہ توڑ جواب دیا بلکہ چالوکیہ ریاست کے مرکزی علاقوں پر دھاوا بول دیا۔ اکثر مورخین کا ماننا ہے کہ غالباً اسی تصادم میں پلاکیشن دوم مارا گیا تھا۔ پلووں نے چالوکیہ ریاست کو تاخت و تاراج کر کے ان کی راجدھانی کولوٹ لیا۔ اس طرح نرسہماور من نے بادامی پر قبضہ کر لیا۔ اس نے ”وہاپی کونڈا“ یا وہاپی کا فاتح کا خطاب اختیار کیا۔

پلاکیشن دوم کی وفات کے بعد اس کے پانچ بیٹوں (1-چندر آدتیہ، 2-آدتیہ ورمن، 3-وکر آدتیہ، 4-بے سمہا، 5-امیرا) میں راج گدی کو لے کر اختلاف ہوا۔ انہوں نے اس ریاست کو پانچ حصوں میں بانٹنا چاہا۔ بالآخر پلاکیشن دوم کا تیسرا بیٹا وکرما دتیہ 642ء میں راجا

بننے میں کامیاب ہو اور اپنے بھائیوں کو ہرا کر اپنی منتشر حکومت کو یکجا کرنے کی کوشش کی۔

پلاکیشن دوم کے انتقال کے بعد وکرمادیہ ور من چالوکیہ حکومت کا سربراہ بنا اور سنہ 655-56ء سے اپنی حکومت کا آغاز کیا۔ اس نے اپنے بھائی جے سمہاور من اور اپنے نانا بھوی کرما کی مدد سے چالوکیہ ریاست کے ان کھوئے ہوئے علاقوں کو دوبارہ حاصل کرنے میں کامیاب حاصل کی جو نرسمہاور من نے اس کے والد سے چھینے تھے۔ بقیہ باج گزار ریاستوں کے حکمرانوں نے بھی اس کی اطاعت قبول کی۔ آندھرا پردیش کے ساحلی علاقوں اور اس کے مضافات میں ابتدا سے ہی اس کی حکمرانی کے ثبوت پائے جاتے ہیں۔ وکرمادیہ اور اس کی مشترکہ فوج نے نرسمہاور من اول کے بیٹے میندرور من دوم کو کرناٹک کی جنگ میں شکست دے دی۔ اس کے بعد چالوکیہ فوجیں پر میثورور من کی سرکوبی کے لیے کانچی پورم اور اس کے گرد و نواح تک پہنچ گئی۔ پر میثورور من کو راہ فرار اختیار کرنی پڑی۔ وکرمادیہ نے پلوں کے حریف پانڈیوں سے حلیفانہ معاہدہ کیا اور مغربی گنگاؤں ازدواجی تعلقات قائم کیے۔ اس نے ایک گنگا شہزادی سے شادی بھی کی۔ بالآخر 680ء میں اس کی وفات ہو گئی۔

وکرمادیہ کی وفات کے بعد اس کا بیٹا وکرمادیہ اس کا جانشین بنا۔ اس کے دور حکومت کو امن و آسشتی کا دور مانا جاتا ہے۔ اس نے ”یودھامل“، ”سہارشیکا“ اور ”ستتھ شری“ کے القاب اختیار کیے تھے۔ کہا جاتا ہے کہ وہ اپنے والد کے ساتھ کئی محاذوں پر ان کے شانہ بشانہ لڑ چکا تھا۔ اس نے پلوں، کلجھروں، چیروں اور کلچوریوں کو شکست دینے میں اپنے والد کا ساتھ دیا تھا۔ 678ء کے کوہاپور کے کتبے سے معلوم ہوتا ہے کہ اس نے لنکا اور کمیرا کے راجاؤں کو بھی شکست دی تھی۔ سن 692ء میں اس نے چینی دربار میں اپنا ایک سفیر بھیجا۔ 696ء میں اس کی وفات ہو جاتی ہے۔

وکرمادیہ کی وفات کے بعد اس کا بیٹا وکرمادیہ تخت و تاج کا وارث بن جاتا ہے۔ کہا جاتا ہے کہ اپنے باپ کے دور میں اسے شمالی ہند کی ایک مہم پر بھیجا گیا تھا جہاں اسے قید کر لیا گیا تھا۔ کچھ دنوں کے بعد قید خانہ سے بھاگنے میں کامیاب ہو جاتا ہے اور چالوکیہ ریاست میں آکر تخت شاہی پر براجمان ہوتا ہے۔ اس نے پلو حکمران پر میثورورم کے خلاف محاذ آرائی کی اور اسے ٹیکس دینے پر مجبور کیا۔ 733ء میں اس کا انتقال ہو گیا۔

وہجے آدیہ کے بعد اس کا بیٹا وکرمادیہ اس کا جانشین بنا۔ اس نے اپنے خاندان کے دیرینہ دشمن کانچی پورم کے پلووں پر چڑھائی کی اور کامیاب ہوا۔ کہا جاتا ہے کہ اس نے کانچی پورم پر تین کامیاب حملے کیے تھے۔ پہلا اپنی شہزادی کے دور میں، دوسرا جب وہ بادامی کی چالوکیہ ریاست کا حکمران بنا تیسرا اپنے بیٹے کیرتی ور من دوم کی رہنمائی میں۔

وہجے آدیہ کا دور شاندار مندروں کی تعمیر کے لیے جانا جاتا ہے۔ اس کے عہد میں پت دکل میں دو بڑے مندر ”ویروپکش“ (لوکیشور مندر) اور ملک ار جن مندر (ترلوکیشور مندر) اس کی دو بیویوں لوکھادیوی اور ترلوکادیوی کے ذریعہ بنوائے گئے تھے۔ جسے یونیسکو نے عالمی میراث میں شامل کیا ہے۔

سن 746ء میں کیرتی ورمن دوم اپنے والد وکرم آدتیہ دوم کا جانشین بنا۔ اس کی ریاست کوراشٹر کوٹوں کی بڑھتی ہوئی طاقت سے مسلسل خطرہ لاحق رہا اور بالآخر اشٹر کوٹوں نے اس پر قبضہ کر لیا۔ کیرتی ورمن اور اس کے باج گزار گنگا حکمران شری پُرش کی پانڈیا حکمران مار اور من راج سمہا اول سے کانگو کے علاقہ کو لے کر جو گنگاؤں کی ریاست سے متصل تھا جھڑپ ہو گئی۔ کاویری ندی کے کنارے ون بانی کے مقام پر کیرتی ورمن کو شکست ہو گئی۔

کیرتی ورمن دوم بادامی کی چالوکیہ ریاست کا آخری حکمران تھا۔ اس کے بعد تقریباً 220 سالوں تک مغربی چالوکیہ اقتدار سے باہر رہے۔ 973ء میں اس خاندان کی حکمرانی کو چالوکیہ حکمران تیلپ دوم نے از سر نو منظم کیا۔ جنہیں تاریخ میں مغربی چالوکیہ یا کلیانی کے چالوکیہ کہا جاتا ہے

20.5 کلیانی کے چالوکیہ (Chalukyas of Kalyani)

کلیانی کے چالوکیہ جنہیں مغربی چالوکیہ بھی کہا جاتا ہے تقریباً 220 سالوں کے طویل عرصے کے بعد اقتدار حاصل کرنے میں کامیاب ہوئے۔ تاریخی دستاویز اس بات کی طرف اشارہ کرتے ہیں کہ اس ریاست کی تجدید اور احیاء نو کا سہرا اس کے ایک حوصلہ مند راجا ”تیلپ“ کے سر جاتا ہے۔ تاریخی دستاویزات کے حوالے سے آر۔ پی۔ ترپاٹھی لکھتے ہیں کہ ”تیلپ کا مورث اعلیٰ کیرتی ورمن دوم کا کوئی چچا تھا جس کا نام معلوم نہیں ہے،“ لیکن کرشنا بھنڈار کر کا ماننا ہے کہ ”تیلپ کسی دوسری بالکل غیر اہم شاخ سے تعلق رکھتا تھا۔“ ان کا ماننا ہے کہ ”تیلپ اور اس کے جانشین قدیم چالکیوں کی طرح ہریتی کو اپنا مورث تسلیم نہیں کرتے اور نہ ہی مانویہ گو تر سے اپنا تعلق ظاہر کرتے ہیں۔“

بہر حال تیلپ دوم نے سن 973ء میں راشٹر کوٹ حکمران ”کرشنا سوم“ کی بالادستی قبول کرنے سے انکار کیا اور چالوکیہ حکومت کو دوبارہ قائم کرنے میں کامیاب ہوا۔ اس نے چالوکیہ ریاست کے تمام مقبوضہ علاقوں کو دوبارہ حاصل کر لیا۔ تیلپ دوم کے ذریعہ قائم کی گئی حکومت کو ”مغربی چالوکیہ خاندان“ کے نام سے موسوم کیا گیا ہے۔ انہیں تاریخ میں کلیانی کے چالوکیہ بھی کہا جاتا ہے۔ اس مغربی چالوکیہ خاندان نے آنے والے وقت میں جنوبی ہندوستان پر تقریباً ڈھائی سو سالوں تک حکومت کی۔ ان کے سب سے اہم حریف چولا حکمران اور وینگلی کے مشرقی چالوکیہ خاندان کے افراد تھے۔ ستیہ شری (997-1008ء) سومیشور (1042-1068ء) اور وکرم آدتیہ چہارم (1076-1126ء) وغیرہ مغربی چالوکیہ خاندان کے اہم حکمران تھے۔ جنہوں نے آنے والے وقت میں جنوبی ہندوستان پر اپنی حکمرانی کے ان مٹ نفوش چھوڑے ہیں۔

تیلپ دوم (Tailapa II)

تیلپ دوم (973-997) نے جس کا نام ”آہول“ تھا ”نرمدی تیلپ اور“ ستیہ شری کل تلک“ کا لقب اختیار کیا۔ اقتدار میں آنے سے قبل وہ راشٹر کوٹ راجاؤں کا ایک جاگیر دار تھا۔ پرمار فوجوں کے ہاتھوں مانویہ کھیت کی تباہی کے بعد جب افراتفری پھیلی تو تیلپ نے اس سے فائدہ اٹھایا اور بڑی شدت اور بہادری کے ساتھ راشٹر کوٹ راجا کر کا دوم پر حملہ کر دیا۔ کر کا دوم یا تو لڑائی میں مارا گیا یا بھاگ کر کہیں روپوش ہو

گیا۔ اس سے تیلپ کی قوت اور وقار میں اضافہ ہوا۔ اس کے بعد تیلپ نے راشٹر کوٹوں کے وارث ”اندر چہرام اور اس کے باج گزار پنچال دیو کو دریائے گوداوری کے دامن میں شکست دے دی۔ چولاؤں کی آپسی رسہ کشی اور جانشینی کی جنگ سے فائدہ اٹھا کر انہیں بھی ہرانے میں کامیاب ہوا۔ اس کا دعویٰ ہے کہ اس نے چولا حکمران اُتھتھما کو شکست دی تھی۔ اس نے اور بھی کئی کامیاب جنگیں لڑنے کا دعویٰ کیا ہے۔ ایسی ہی ایک جنگ میں مارا گیا۔ الغرض تقریباً 24 سال حکومت کرنے کے بعد 997ء میں تیلپ کا انتقال ہو گیا۔

تیلپ کے بعد اس کا لڑکا ستیاشری تختِ شاہی پر بیٹھا اس کے دورِ حکومت (997-1008ء) میں چولا فوجوں نے راجاراج اول کی قیادت میں چالوکیہ ریاست پر کئی زبردست حملے کیے اور بڑی تباہی مچائی۔ ستیاشری نے اس قتل و غارت گری کو بڑے صبر و تحمل سے برداشت کیا اور خود کو سنبھالے رکھا۔ موقع ملتے ہی اس نے چولا سلطنت کے جنوبی علاقوں پر حملے بھی کیے تھے۔

ستیاشری کی وفات کے بعد اس کا بھتیجا وکرم آدتیہ پنجم (1008-1015ء) اس کی گدی پر بیٹھا۔ اس نے بہت کم دنوں تک حکومت کی۔ اس کے دور میں بھوج پر ماروں نے چالکیوں پر حملہ کر دیا اور وکرم آدتیہ پنجم کو شکست دے کر چالکیوں سے اپنی پرانی دشمنی کا بدلہ بھی لے لیا۔

وکرم آدتیہ کے بعد اس کا بھائی بے سمہادوم (بے سنگھ دوم) (1015-1042ء) جو جگ دیک مل کے نام سے بھی مشہور تھا اس کا جانشین بنا۔ اس نے کئی اہم محاذوں پر چالوکیہ ریاست کا نہ صرف کامیاب دفاع کیا بلکہ بھوج حکمرانوں کے حوصلوں کو بھی پست کیا۔ اس کا عہد تعلیمی، تہذیبی و ثقافتی ترقی کے لیے مشہور ہے۔ سنسکرت کا مشہور شاعر ودی راج (Vadiraja) اور مشہور کٹر دانشور درگا سمہا اس کے ہم عصر تھے۔ بے سنگھ 1042ء تک چالوکیہ ریاست کی گدی پر براجمان رہا۔

سن 1042ء میں بے سنگھ دوم کی جگہ اس کا بیٹا سومیشور (1042-1068) تخت پر بیٹھا۔ اسے ترلوکی مل، آہول کے القاب سے بھی یاد کیا جاتا ہے۔ چونکہ اس کے والد بے سنگھ دوم نے چالوکیہ ریاست کی کھوئی ہوئی طاقت کو کافی حد تک بحال کر دیا تھا۔ لہذا سومیشور اول کو اپنے خاندانی دشمنوں چولوں اور پرماروں کے خلاف معرکہ آرائی اور چالوکیہ ریاست کی توسیع اور استحکام کا اچھا موقع ملا۔ مسلسل فوجی کارروائیوں سے بھوجوں کا خزانہ خالی ہو گیا تھا۔ سومیشور نے اس سے فائدہ اٹھایا۔ اس نے مالوہ، مانڈا اور دھار کو تاخت و تاراج کر ڈالا۔ پرمار راجا مقابلے کی تاب نہ لاسکا اور اجین بھاگ گیا۔ چالوکیہ فوجوں نے اجین کو بھی تہہ و بالا کر ڈالا۔ راجا بے سنگھ پرمار کے دور میں چالکیوں سے پرماروں کے تعلقات بہتر ہو گئے۔ سومیشور اول نے بے سنگھ کی تخت نشینی میں بھی مدد کی تھی۔ اس کے علاوہ اس نے پاس پڑوس کی ریاستوں کے کئی اہم علاقوں پر زبردست حملے کیے اور کامیاب بھی رہا۔ اس نے کچی پر جو چولا سلطنت کا اہم گڑھ تھا دھاوا بولا۔ ان لڑائیوں میں اس کے بہادر بیٹے وکرم آدتیہ ششم بڑی مہارت اور جواں مردی کے ساتھ اس کا ساتھ دیا تھا۔ جنوبی علاقوں کو زیر کرنے کے بعد شمال میں گنگا کے دو آب کی طرف اپنی توجہ مبذول کی جہاں پر تپتی ہاروں کی حکومت کا شیرازہ منتشر ہو رہا تھا۔ پر تپتی ہاروں نے کوئی مزاحمت نہیں کی۔ جب وہ ہندوستان کے وسطی علاقوں کے گزر رہا تھا تو چندیلوں یا کچھپ گھاٹوں نے بھی مزاحمت نہیں کی۔ راشٹر کوٹ راجا تو اس کی آمد کے خوف سے غاروں میں

پناہ لینے پر ہی اپنی اور اپنی ریاست کی عافیت سمجھی۔ اس طرح سومیشور اول کے عہد میں چالوکیہ ریاست کافی مضبوط ہو گئی تھی۔ جس کے اثرات ہندوستان کے دور دراز علاقوں میں محسوس کی جانے لگی تھی۔

سومیشور اول نے کلیان (نظام کی ریاست میں موجودہ کلیانی) کے مقام پر ایک نئے شہر کی بنیاد رکھی۔ اسے آراستہ و پیراستہ کر کے ایک خوش حال شہر بنایا اور پھر اسے اپنی راجدھانی بنانے کا اعلان کیا۔ 1068ء میں سخت بخار میں مبتلا ہوا اور اس کی وفات ہو گئی۔

سومیشور اول کے بعد اس کا بڑا بیٹا سومیشور دوم جسے بھوؤ نیک مل بھی کہتے ہیں جو گداگ کے آس پاس کے علاقوں کا انتظام سنبھالتا تھا مغربی چالوکیہ ریاست کی گدی پر بیٹھا۔ اس کی تخت نشینی بالکل پر امن طور پر ہوئی۔ لیکن اسے اپنے چھوٹے بھائی وکرما دتیہ ششم جو اپنے والد کی پیشتر فوجی کارناموں میں شریک رہا تھا اس کی حوصلہ مندی اور جرأت مندانہ اقدامات کا مسلسل سامنا کرنا پڑا۔ بالآخر 1076ء میں سومیشور دوم کو اپنے چھوٹے بھائی کے حق میں تخت سے دستبردار ہونا پڑا۔

وکرما دتیہ ششم (1076-1126ء) کو تری بھون مل بھی کہا جاتا تھا۔ اسے مغربی چالکیوں کی تاریخ میں سب سے اہم حکمراں مانا جاتا ہے۔ اور اس کے عہد حکومت کو چالوکیہ۔ وکرما عہد بھی کہا جاتا ہے۔ اسی کے عہد میں وکرما سمپت کا آغاز ہوا تھا اس کا دور حکمرانی بھی سب سے طویل تھا۔ اس نے کوکن کے راجا بے کشن اور دیگر جنوبی طاقتوں پر اپنی دھاک بٹھائی۔ چولا راجا ویر راجندر صلح کرنے پر مجبور ہوا اور اپنی لڑکی کی شادی بے کشن سے کر دی۔ جنوب میں دریائے کاویری سے لے کر مرکزی ہندوستان میں دریائے نرمد تک اس کی ریاست پھیلی ہوئی تھی۔ وکرما دتیہ کا عہد حکومت علوم و فنون کے فروغ کے لیے بھی جانا جاتا ہے۔ سنسکرت کے نامور کشمیری مصنف بلہن کا وہ مرثیہ تھا جس نے اس کی فوجی کارروائیوں کو ”وکرما دیوچرت“ کے ذریعہ لازوال بنا دیا ہے۔ اس نے وگیا نیشور کی بھی سرپرستی کی تھی جس نے ہندوؤں کے فیملی قوانین پر ”میتاکشرا (Mitakshra)“ جیسی شہرہ آفاق کتاب لکھی۔

اپنی زندگی کے آخری ایام میں وکرما دتیہ کو اپنے چھوٹے بھائی بے سنگھ کی کی بغاوت کا سامنا کرنا پڑا جسے اس نے بنو اسی صوبے کا حاکم بنایا تھا۔ بے سنگھ کی تمام تر کوششوں کے باوجود اس کی ریشہ دوانیاں ناکام ہو گئیں۔ اس کے علاوہ اس نے چولا راجا اور ہونیسلا راجا وشنو وردھن کے حملوں کو بھی ناکام بنایا تھا۔ کہا جاتا ہے کہ 1126ء میں اس کی وفات ہو گئی اور اس کا بیٹا سومیشور سوم مغربی چالوکیہ حکومت کی گدی پر بیٹھا۔ راجا بننے کے بعد اسے ہونیسلا حکمراں وشنو وردھن کے حملے کا سامنا کرنا پڑا لیکن اس نے نہایت بہادری سے اس کے حملے کو ناکام کر دیا۔ اسے وینگے کے چالکیوں کی مزاحمت کا بھی سامنا کرنا پڑا۔ لیکن وہ اپنے باپ سے وراثت میں ملی ریاست کو بچانے میں کامیاب رہا۔ اس نے ”تری بھون مل“ اور ”بھولوک مل“ کا لقب اختیار کیا تھا۔ اس کے بارے میں کہا جاتا ہے کہ وہ سنسکرت کا بہترین عالم تھا ایک عمدہ کتاب ”مان سو لاس“ تحریر کیا جو مختلف موضوعات پر مشتمل تھی۔

سومیشور سوم کی وفات کے بعد اس کا بیٹا جگ دیک مل (1138-1151ء) تخت شاہی پر متمکن ہوا۔ وہ ایک قابل ذکر شخصیت کا مالک تھا۔ اس نے ہونیسلاوں اور پرماروں کے حملوں کا منہ توڑ جواب دیا اور ان کے کچھ علاقے بھی چھین لیے۔ جگ دیک مل ایک پڑھا لکھا قابل

حکمران تھا اسے موسیقی سے کافی لگاؤ تھا اس نے سنسکرت زبان میں موسیقی کی ایک کتاب ”سنگیت چدمنی“ تحریر کیا تھا۔

جگ دیک مل کے بعد تیلپ سوم مغربی چالوکیہ کی راج گدی پر بیٹھا۔ اس کے دور سے ہی چالوکیہ ریاست کا زوال شروع ہوا۔ کانتیہ خاندان کے حکمران پرولاد دوم (Parolla II) نے جنگ میں اسے شکست دے کر اسے قید کر لیا۔ جس کا نتیجہ یہ ہوا کہ چالوکیہ حکومت کے دیگر باج گزار جاگیر داران کے خلاف اٹھ کھڑے ہوئے۔ ہونسلوں نے بھی اس کے علاقوں پر قابض ہونے کی کوشش کی۔ بالآخر وجل دوم کلاچوری نے چالوکیہ ریاست کو اپنی باغیانہ سرگرمیوں کی وجہ سے کافی نقصان پہنچایا اور 1157ء میں کلیانی پر قابض ہو گیا۔ تیلپ سوم جان بچا کر انی گیری (ضلع دھارواڑ) کی طرف کوچ کر گیا۔ آخر کار ویرنر سمہا ہونیسلا کے ہاتھوں 1202ء میں مارا گیا۔

جگ دیک مل سوم (1203-1183ء) تیلپ سوم کا جانشین بنا۔ اس کے عہد میں چالوکیہ ریاست برائے نام ہی باقی تھی۔ جنوبی کلاچوری قائد وجل دوم نے کلیانی پر قبضہ کر کے چالوکیہ ریاست کو کھوکھلا کر دیا۔ جس کے بعد وہ دوبارہ ابھر نہ سکے۔ سومیشور چہارم (1184 تا 1200ء) مغربی چالوکیہ حکومت کا آخری حکمران تھا۔ اس نے اپنے آبائی علاقوں کا ایک حصہ دوبارہ حاصل کرنے کی کامیاب کوشش کی لیکن اسے زیادہ دنوں تک برقرار نہیں رکھ سکا۔ اس نے انی گیری (ضلع دھارواڑ) کو اپنی راجدھانی بنا کر 1189ء تک حکومت کی۔ اس کے بعد کے حالات کا علم نہیں۔ مورخین کا قیاس ہے کہ دیوگیری کے یادوؤں اور دوارسمر کے ہونیسلوں کے خلاف دو محاذوں پر اپنی باقی ماندہ ریاست کا دفاع کرتے ہوئے مارا گیا تھا۔

20.6 وینگی کے چالوکیہ (Chalukyas of Vengi)

مشرقی چالوکیہ جنوبی ہند کے وہ حکمران تھے جنہوں نے موجودہ آندھرا پردیش کے زرخیز اور فوجی اہمیت کے حامل علاقہ کو اپنی حکمرانی کے لیے منتخب کیا اور ”وینگی کو اپنی راجدھانی بنایا۔ انہیں وینگی کے حکمران یا مشرقی چالوکیہ کہا جاتا ہے۔ انہوں نے ساتویں صدی عیسوی سے لے کر 1130ء تک جنوبی ہندوستان کے آندھرا پردیش اور اس کے قرب جوڑ کے علاقوں پر حکومت کی۔ 1130ء سے 1189ء تک یہ ریاست چولا حکمرانوں کے زیر تسلط ان کی باج گزار ریاست کے بطور برقرار رہی۔ بعد ازاں ہونیسلوں اور یادوؤں نے اس علاقہ کو تاخت و تاراج کر کے اس پر قابض ہو گئے۔

مشرقی چالکیوں نے جنوب پر تقریباً پانچ سو سالوں تک حکومت کی۔ جس میں مختلف نشیب و فراز آئے۔ انتہائی زرخیز اور فوجی اہمیت کے حامل علاقوں پر قبضہ نے دکن کی سیاسی، سماجی اور معاشی تاریخ میں اس خاندان کو کافی اہمیت حاصل ہوئی۔ اگرچہ مشرقی چالوکیہ بادامی کے چالکیوں کے ہم نسل اور خاندانی قرابت دار تھے تاہم وینگی کے علاقوں پر کنٹرول کو لے کر ان میں آپسی معرکہ آرائی اور چپقلش بھی جاری رہی۔ وینگی کا علاقہ مغربی چالکیوں اور چولوں کے بیچ بھی خاصیت کا باعث رہا تھا۔

وینگی کی چالوکیہ ریاست کے قیام کا واقعہ یہ ہے کہ بادامی کے چالوکیہ حکمران پلاکیشن دوم (608-644ء) نے ابتدائی کامیابیوں

سے حوصلہ پا کر اپنی فتوحات کا سلسلہ جنوب کے مشرقی علاقوں کی طرف بڑھایا۔ کلنگ کاراجا اس کی آمد کی خبر سن کر خوفزدہ ہو گیا۔ اور پشٹ پور (موجودہ پٹھاپور) کا قلعہ اسے بنا مقابلے کے حاصل ہو گیا۔ جب اس کی ریاست کی حدود غیر معمولی طور پر بڑھ گئیں تو مشرقی علاقوں کا انتظام اپنے بھائی دیکج وشنووردھن وشم سدھی کے سپرد کیا اور اسے ان علاقوں میں اپنا نائب مقرر کیا۔ وشنووردھن نے اپنے زیر انتظام علاقوں میں فتوحات کے ذریعہ کچھ مزید اضافہ کیا۔ پلاکیشن دوم کی وفات کے بعد اس نے اپنی خود مختاری کا اعلان کیا اور وینگی کو اپنی راجدھانی بنایا۔ بعد ازاں وینگی کے مشرقی چالکیوں کی کئی نسلوں نے اس علاقہ پر نویں صدی عیسوی کے وسط تک حکومت کی۔ مشرقی چالکیوں کی نسل میں کئی اولوالعزم اور حوصلہ مند حکمران ہوئے جو اپنی فوجی صلاحیت کے لیے مشہور تھے۔ جن میں وے آدتیہ دوم، (تقریباً 799 تا 843ء) وے آدتیہ سوم (844 تا 888ء) قابل ذکر ہیں۔ ان کے بارے میں یہ کہا جاتا ہے کہ انہوں نے اپنے مخالف راشٹر کوٹوں، گنگوں، اور دیگر ہم عصر طاقتوں کے خلاف کامیاب جنگوں میں فتوحات حاصل کی تھیں۔ ان کے مفتوحہ علاقوں میں گجرات بھی شامل تھا۔ وے آدتیہ سوم نے دعویٰ کیا ہے کہ اس نے پلووں اور پانڈیوں کو شکست دیا تھا اور ایک چولاراجا کو پناہ بھی دیا تھا۔ اس کا یہ بھی دعویٰ ہے کہ اس نے گنگوں راشٹر کوٹوں اور کلاچوریوں اور جنوب کے کھوسلوں پر بھی فتح پائی تھی۔

ان کے علاوہ مشرقی چالوکیہ ریاست میں کئی اور حکمران گزرے ہیں لیکن ان کا دور بہت مختصر رہا ہے۔ اوپیندر سنگھ نے لکھا ہے کہ ”کچھ حکمران تو محض چند مہینوں یا چند دنوں کے لیے ہی تخت پر بیٹھے تھے۔“ مشرقی چالکیا خاندان میں مندرجہ ذیل حکمران گزرے ہیں۔ وشنو وردھن (624 تا 641ء) وے سمہار وے سنگھ (641 تا 671ء) اندر بھترکا (673ء) وشنو وردھن دوم (673 تا 682ء) منگی یوراج (682 تا 706ء) وے سنگھ دوم (706 تا 718ء) وشنو وردھن سوم (719 تا 755ء) وے آدتیہ اول (755 تا 772ء) وشنو وردھن چہارم (772 تا 808ء) وے آدتیہ دوم (808 تا 847ء) وشنو وردھن پنجم (847 تا 849ء) وے آدتیہ سوم (848 تا 892ء) بھیم اول (892 تا 921ء) وے آدتیہ چہارم (921 تا 947ء) وے آدتیہ پنجم (921 تا 927ء) وکرم آدتیہ دوم (927 تا 928ء) یودا اول (928 تا 935ء) چالوکیہ بھیم (935 تا 947ء) وے آدتیہ دوم (947 تا 970ء) دنمیا (970 تا 973ء) جٹ چوڑا بھیم (973 تا 1000ء) شکتی ور من اول (1000 تا 1011ء) وے آدتیہ (1011 تا 1018ء) راجاراج نریندر (1018 تا 1061ء) شکتی ور من دوم (1061 تا 1063ء) اور وے آدتیہ ہفتم (1063 تا 1068ء) اور (1072 تا 1075ء)

وے آدتیہ ہفتم مشرقی چالوکیہ حکومت کا آخری حکمران تھا۔ آپسی خانہ جنگی کے باعث یہ ریاست کمزور ہو گئی، 1073ء میں دہلا کے چھیدی راجا بس کرن دیونے وینگی پر حملہ کر دیا۔ وے آدتیہ ہفتم کو اپنی راج گدی چھوڑنی پڑی۔ 1075ء میں اس کی وفات کے ساتھ مشرقی چالوکیہ ریاست کا خاتمہ ہو گیا۔

20.7 مذہب (Religion)

بادامی کے اکثر چالوکیہ حکمران برہمن مت کے سچے دل سے عقیدت مند تھے۔ برہمنوں کا احترام کرتے تھے۔ لیکن دیگر مذاہب

کے ساتھ بھی ان کے خوشگوار تعلقات تھے۔ وہ مذہبی رواداری کے اہم اصولوں کے بھی پابند تھے۔ چالوکیہ حکمرانوں کے دور میں جنوبی ہندوستان (دکن) میں جین مت خوب پروان چڑھا تھا۔ ایہول کتبے کے جین مصنف روی کیرتی جس نے جینیندر کا جین مندر بھی تعمیر کروایا تھا کہتا ہے کہ اس نے چالوکیہ حکمران پلکسین دوم سے بلند ترین اعزاز و اکرام حاصل کیے تھے۔ وجے آدتیہ اور وکرما دتیہ کے بارے میں کہا جاتا ہے کہ انہوں نے متعدد مشہور جین عالموں کو کئی گاؤں جاگیر میں عطا کیے تھے۔ اس عہد میں جنوبی ہند میں موجود بدھ خانقاہیں اس بات کا ثبوت ہیں کہ بدھ مذہب کے ماننے والے بھی اس ریاست میں موجود تھے۔ یہ اور بات ہے کہ ان کی تعداد کم تھی۔ مشہور چینی سیاح یوان چوانگ لکھتا ہے کہ ”وہاں پر سوسے زائد بدھ خانقاہیں موجود ہیں۔ بدھ مذہب کے ماننے والوں کی تعداد جن میں دونوں فرقوں (ہنایان اور مہایان) کے ماننے والے شامل تھے تقریباً پانچ ہزار سے زیادہ تھی۔ راجدھانی کے اندر اور باہر اشوک کے تعمیر کردہ پانچ تپ (استوپ) بھی موجود ہیں“ اس سے معلوم ہوتا ہے کہ چالوکیہ ریاست اور اس کے حکمران برہمن مت کے عقیدت مند ہونے کے باوجود مذہبی رواداری کے سچے پاسدار تھے۔ لیکن برہمن مت اور پرانوں کے تینوں اہم دیوتا برہما، وشنو اور شیوا بھر کر مزید نمایاں ہو گئے تھے۔ جن کی شان میں ”واتاپی“ (بادامی) اور پت دکل (بیجاپور) میں شاندار عمارتیں تعمیر کی گئی تھیں۔ یگیہ اور دیگر مذہبی رسمیں اپنی تمام جزوی تفصیلات کے ساتھ انجام دی جاتی تھیں۔ اشومیدھ یگیہ، واجپیہ، اور راجسویہ یگیہ کا بھی اہتمام کیا جاتا تھا۔

20.8 تعمیری سرگرمیاں (Building Activities)

چالوکیہ حکمران فن تعمیر کے سرپرست تھے۔ انہوں نے بہت سے غاری مندر تعمیر کروائے جن پر مذہبی اور سیکیولر دونوں طرز کی کشیدہ کاری کی گئی تھی۔ وہ ان مندروں میں خوبصورت روغنی تصویریں بھی بنواتے تھے۔ چالکیوں کے بنوائے مندر ”وسارا“ کا بہترین نمونہ ہیں۔ اس طرز تعمیر کو دکنی طرز تعمیر، ”کرناٹکا اور دراوڑی“ چالوکیہ طرز تعمیر بھی کہا جاتا ہے۔ اس طرز تعمیر میں دراوڑی اور نگار طرز تعمیر کی خوبصورت آمیزش نظر آتی ہے۔ انہوں نے اپنی ریاست میں مختلف مقامات پر شاندار مندر بنوائے ہیں۔ جن میں ایہول مندر، لاٹھ خان مندر (سوریہ مندر)، درگا مندر، ہچی مالیکڑی مندر قابل ذکر ہیں۔ انہوں نے برہمن مت کے تینوں اہم دیوتا (برہما، وشنو، اور شیوا) کے اعزاز میں نہایت شاندار اور اعلیٰ درجے کی عمارتیں بنوائیں۔ بادامی اور بیجاپور کے مندر ان کی تعمیری کارناموں کا شاہکار نمونہ ہیں۔ بیجاپور (پت دکل) کے مندر کو یونیسکو نے عالمی میراث (World Heritage) میں شمار کیا ہے۔

یہاں پر تقریباً دس مندر ہیں جو مختلف طرز تعمیر کا عمدہ نمونہ ہیں۔ ان مندروں میں سے چار ناگر طرز پر، چھ دراوڑی طرز پر بنائے گئے ہیں۔ ”ویروپکش“، ”سنگمیشور“ اور ”پاپ ناتھ“ جنوبی ہند کے شاندار مندر ہیں ان میں سے اولین دو مندر دراوڑی طرز پر اور تیسرا ناگر طرز پر تعمیر کیا گیا ہے۔ یہ مندر باقاعدہ آراستہ و پیراستہ کرسی پر بنائے گئے ہیں۔ جس کا نقشہ کئی اضلاع کے تاروں پر مشتمل ہے۔ ان کی چھت پر نیم گاؤم مینار ہے۔ جس پر آرائش کے لیے ظرف نما در (ولز) بنایا گیا ہے۔ چالوکیہ عہد میں تعمیر کیے گئے کئی ایسے مندر آج بھی موجود ہیں جنہیں ٹھوس چٹانوں کو تراش کر بنایا گیا تھا۔ منگلش کے بارے میں یہ کہا جاتا ہے کہ اس نے اپنے دور حکومت میں چٹانوں کو تراشوا کر شاندار مندر تعمیر کروائے تھے جو فن تعمیر کے انتہائی شاندار نمونے ہیں۔

چالوکیہ حکمرانوں نے فن سنگ تراشی کے ساتھ فن مصوری کی بھی سرپرستی کی تھی۔ ان کی مصوری کے شاندار نمونے جنوبی ہند کے مختلف علاقوں میں آج بھی دیکھے جاسکتے ہیں۔ آر۔ پی۔ ترپاٹھی لکھتے ہیں کہ ”اجنتا کے معروف و مشہور غاروں کی روغنی تصویریں شاید قدیم چالوکیہ راجاؤں کے دور کی ہی یادگاریں ہیں۔“

20.9 فوجی نظام (Military System)

چالوکیوں کی فوجی تنظیم کافی عمدہ تھی۔ جس میں پیدل، گھوڑسوار، ہاتھی اور ایک بحری فوج بھی شامل تھی۔ چینی سیاح ہیون سانگ لکھتا ہے کہ چالوکیوں کی فوج میں سو کے قریب ہاتھی ہوتے تھے جنہیں جنگ سے پہلے شراب پلا کر بد مست کیا جاتا تھا۔ فوج کی دیکھ رکھ اور انتظام کے لیے کئی طرح کے محصول لیے جاتے تھے جنہیں ہیرجکا (Herjuka) کری کو لا (kirukula) بلکوڈے (Bilkode) اور پننیا (Pannaya) کہا جاتا تھا۔

20.10 انتظام حکومت (Administration)

چالوکیہ ریاست کو کئی صوبوں میں بانٹا گیا تھا۔ ہر ایک صوبے کو منڈل میں اور ہر منڈل کو ضلع (Vishaya) میں بانٹا گیا تھا۔ ہر ضلع بھوگ میں بٹا تھا۔ (بھوگ دس گاؤں کے مجموعے کو کہا جاتا تھا۔) کچھ لوجی شہادتوں میں دس گاؤں کی ایک اکائی کا ذکر ملتا ہے۔ مقامی مقدمات کا فیصلہ مقامی اسمبلیوں میں کیا جاتا تھا۔ پڑھے لکھے برہمنوں کے گروپ کو مہاجن کہا جاتا تھا۔ جس میں پڑھے لکھے برہمن شامل ہوتے تھے۔ ان کی ذمہ داری اگر ہار اور گھٹک کی دیکھ بھال ہوتی تھی۔

20.11 سفارتی تعلقات (Diplomatic Relations)

چالوکیوں نے محض اپنی جنگی چالوں اور انتظامی حکمت عملی سے ہی دشمنوں پر قابو نہیں پایا۔ بلکہ ریاست کے استحکام اور اپنی حیثیت کو مضبوط کرنے کے لیے بیرونی ممالک سے سفارتی تعلقات بھی قائم کیے۔ فن سفارت ان کی تہذیبی سرگرمی کا ایک اہم جز تھا۔ آر۔ پی۔ ترپاٹھی نے ایک مشہور عرب مورخ طبری کے حوالے سے لکھا ہے کہ ”پلاکیشن دوم نے ایران یا فارس کے بادشاہ خسرو دوم سے دوستانہ تعلقات قائم کیے تھے۔“ سن 625ء میں اس نے خسرو کے دربار میں خطوط اور تحفے تحائف کے ساتھ ایک سفارت بھیجی تھی۔ جس کے جواب میں خسرو نے بھی ایک سفارت چالوکیہ دربار میں بھیجی تھی۔ سنگتراشی اور فن مصوری کے ماہر دانشوروں کا ماننا ہے کہ اجنتا کے غار کی ایک تصویر میں اسی فارسی سفارت کے استقبال کی منظر کشی کی گئی ہے۔

پلاکیشن دوم کے عہد حکومت کے دوران غالباً 641ء میں نامور چینی سیاح یوانگ چوانگ ”موھولا چھا“ یعنی مہاراشٹر پہنچا تھا۔ اس نے لکھا ہے کہ یہاں کی زمین زرخیز ہے۔ اس پر پابندی سے کھیتی کی جاتی ہے۔ پیداوار کثرت سے ہوتی ہے۔ یہاں کے باشندے انتہائی غیور، خوددار اور بہادر ہیں۔ اگر کوئی ان کے ساتھ بھلائی کرتا ہے تو اس کا احسان مانتے ہیں۔ اور اگر کوئی برائی کرتا ہے تو اس کا بدلہ ضرور لیتے ہیں..... اس

کے جو سورما فوج کی پہلی صف میں ہوتے ہیں وہ شراب پی کر جنگ کرتے تھے۔ جنگ شروع ہونے سے پہلے وہ اپنے ہاتھیوں کو بھی شراب پلاتے ہیں۔ اس دیش کارا جا پلو کے شی (پلاکیشن) ہے۔ یوان چوانگ اور بھی دیگر تفصیلات پیش کرتا ہے۔ اس سے معلوم ہوتا ہے کہ چالوکیہ ریاست میں سفارتی تعلقات استوار کرنے پر بھی خاص دھیان دیا جاتا تھا۔ جوان حکمرانوں کی سیاسی، ثقافتی میل جول کی عمدہ مثال ہے۔ بیرون ممالک سے تعلقات استوار کرنے کی خاطر وزرائے خارجہ مقرر کیے جاتے تھے۔ جے سنگھ دوم کے عہد میں کنزبان وادب کا ماہر دانشور درگاسنگھ وزیر خارجہ تھا۔

20.12 سکے (Coins)

بادامی کے چالکیوں نے اپنے دور اقتدار میں ایسے سکے چلائے جن پر ناگری اور کنز کی عظیم شخصیات کی تصویریں کندہ تھیں۔ ان کے جاری کیے گئے سکوں پر کسی مندر، ہوتی شیر، سوریا مکمل کی شبیہ کندہ ہوتی تھی۔ ان سکوں کو قدیم کنز میں ”ہن (Honnu)“ کہا جاتا تھا۔ ان کا وزن تقریباً چار گرام ہوتا تھا۔ سونے کے ایک سکے ”گاڈین“ کا ذکر پتہ دکل کے دستاویزوں میں آیا ہے۔ جسے بعد میں ”ورہ“ کہا گیا تھا۔ بعد میں یہ ان کا قومی نشان بن گیا۔

20.13 زبان وادب کی سرپرستی (Patronage of Language & Literature)

چالوکیہ خاندان کے اکثر حکمرانوں نے اپنے دور اقتدار میں مختلف زبانوں، ادب اور ثقافت کو فروغ دینے میں اہم رول ادا کیا ہے۔ مشرقی چالکیوں نے اپنے زیر تسلط وینگی اور آس پاس کے علاقوں میں کنزبان وادب کو فروغ دیا۔ ان کے بعد کے دستاویزوں سے معلوم ہوتا ہے کہ رفتہ رفتہ انہوں نے تیلگو زبان وادب کی طرف مائل ہونے لگے تھے کیوں کہ تیلگو زبان کے کئی اہم محاورے کنز رسم الخط میں تحریر کیے جانے لگے تھے۔

مغربی چالکیوں نے بھی کنزبان کو فروغ دینے میں اہم کردار ادا کیا تھا۔ انہوں نے کنز کو اپنی سرکاری زبان بنایا جسے بعد میں راشٹر کوٹوں نے بھی جاری رکھا تھا۔

20.14 اکتسابی نتائج (Learning Outcomes)

اس اکائی میں ہم نے جانا کہ چالکیوں کا عہد حکمرانی جنوبی ہندوستان کی تاریخ میں سنگ میل کی حیثیت رکھتا ہے۔ یہ عہد کرناٹک کی تاریخ میں ”سنہرے دور“ سے تعبیر کیا جاتا ہے۔ چالوکیہ حکومت کے قیام کے بعد ہی جنوبی ہند میں چھوٹے چھوٹے راج شاہی گھرانوں کی جگہ ایک بڑی اور عظیم ریاست کا تصور پیدا ہوا۔ جس نے تاریخ کے دھارے کو ہی موڑ دیا۔ پہلی بار دریائے کاویری سے نربداتک کا پورا علاقہ کسی ایک حکمران کے ماتحت آیا تھا۔ اس طرز کی سلطنت کے ظہور سے ایک نئی، مضبوط اور مستحکم انتظامی ڈھانچا وجود میں آیا۔ بیرون ممالک سے سفارتی تعلقات قائم ہوئے۔ تجارت و معیشت کو فروغ ملا۔ ایک نئے طرز تعمیر کا آغاز ہوا جسے چالوکیہ طرز تعمیر کا نام دیا گیا۔ ایک طرف مغربی

چالوکیہ ریاست میں کتہ زبان وادب کو فروغ حاصل ہوا۔ تودوسری طرف مشرقی چالوکیہ ریاست میں تیگوزبان وادب کو پھلنے پھولنے کا موقعہ ملا۔

20.15 کلیدی الفاظ (Keywords)

دکشا پتھ	: دکشن کا جغرافیائی تصور جسے آج کل دکن کہا جاتا ہے۔ قدیم عہد میں دریائے نرمداسے جنوب کا علاقہ۔
آشومیدھ گیگیہ	: وہ قربانی جسے ایک ایسا خود مختار راجا داکرتا تھا جس کا حکم آس پاس کے راجا مانتے ہوں۔
وکرما دیوچرت	: وکرما آدیہ پنجم کی سیرت جسے سنسکرت کے عظیم کشمیری پنڈت بلہن نے تصنیف کیا تھا
وشیا	: ضلع، کسی صوبے کی اہم انتظامی اکائی
اگرہار	: وہ زمین جو کسی برہمن کو عطا کی جاتی تھی۔ یہ زمین بادشاہی محصول اور دیگر ٹیکسوں سے مستثنیٰ ہوتی تھی۔

20.16 نمونہ امتحانی سوالات (Model Examination Questions)

20.16.01 معروضی جوابات کے حامل سوالات (Objective Answer Type Questions)

1. دکن کا قدیم نام کیا ہے؟
2. واتاپی یا بادامی موجودہ کس ریاست میں واقع ہے؟
3. مورخین نے چالوکیہ ریاست کو کتنے زمروں میں بانٹا ہے؟
4. مشرقی چالوکیہ حکومت کی راجدھانی کہاں پر واقع ہے؟
5. وکرما دیوچرت کا مصنف کون ہے؟
6. مغربی چالکیوں کی راجدھانی کہاں پر واقع ہے؟
7. کس چالوکیہ حکمران نے سب سے پہلے آشومیدھ گیگیہ کیا تھا؟
8. چالوکیہ حکومت کا بانی کون ہے؟
9. کلیانی کی چالوکیہ ریاست کا بانی کون تھا؟
10. کلیانی کے چالکیوں کا آخری حکمران کون تھا؟

20.16.02 مختصر جوابات کے حامل سوالات (Short Answer Type Questions)

1. چالوکیہ ریاست کا قیام کب اور کیسے ہوا؟ وضاحت کریں۔
2. چالوکیہ ریاست کے قیام میں پٹکشن اول کے کردار پر روشنی ڈالیں؟

3. مغربی چالوکیہ ریاست کے قیام میں تیلپ اول نے کیا رول ادا کیا تھا؟ بیان کریں۔
4. چالکیوں کی مذہبی عقیدت مندی پر اظہار خیال کریں۔
5. چالکیوں کی تعمیری سرگرمیوں کا مختصر جائزہ پیش کریں؟

20.16.03 طویل جوابات کے حامل سوالات (Long Answer Type Questions)

1. ویتابی کی چالوکیہ حکومت کے ابتدائی حالات بیان کیجیے؟
2. کلیانی کی چالوکیہ ریاست کے قیام اور استحکام کا تفصیلی جائزہ لیجیے؟
3. ویتابی کی چالوکیہ ریاست پر تفصیل سے روشنی ڈالیے؟

20.17 مزید مطالعے کے لیے تجویز کردہ کتابیں (Suggested Books for Further Readings)

1. *The Kingdoms of the Indian Peninsula: (Cholas, Chalukyas and Pallavas), 600 A.D.-1336 A.D.*, 2007.
2. Suresh, K M. *Sculptural Art of Chalukyas of Badami*, New Delhi : Kaveri Books, 2019.
3. Sreekumar, P K. *Society and Economy Under the Chalukyas of Vatapi, C. AD 500-C. AD 800*. Kuppam: Dravidian University, 2009.
4. Kanisetti, Anirudh. *Lords of the Deccan: Southern India from the Chalukyas to the Cholas.*, 2022.
5. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

اکائی 21۔ پلو خاندان

(Pallavas)

اکائی کے اجزا

تمہید	21.0
مقاصد	21.1
ماخذ	21.2
سمہاوشنو	21.3
مہیندرور من اول	21.4
نر سمہاور من اول	21.5
پلو اور چالوکیہ	21.5.1
پلو اور پانڈیہ	21.5.2
سیلون سے جنگ	21.5.3
ہیون سانگ کا دورہ	21.5.4
مہیندرور من دوم	21.6
پر میثورور من اول	21.7
پلو اور چالوکیہ	21.7.1
پلو اور گنگا	21.7.2
نر سمہاور من دوم	21.8
پر میثورور من دوم	21.9
نندی ور من دوم	21.10
پلو اور پانڈیہ	21.10.1

شمال کی جانب پیش قدمی	21.10.2
پلو اور چالو کیہ	21.10.3
دنتی و رمن	21.11
پلو اور راشٹر کوٹ	21.11.1
پلو اور پانڈیہ	21.11.2
نندی و رمن سوم	21.12
پلو اور راشٹر کوٹ	21.12.1
نرپنگ اور رمن	21.13
پلو اور پانڈیہ	21.13.1
اپراجتا و رمن	21.14
اکتسابی نتائج	21.15
کلیدی الفاظ	21.16
نمونہ امتحانی سوالات	21.17
معروضی جوابات کے حامل سوالات	21.17.1
مختصر جوابات کے حامل سوالات	21.17.2
طویل جوابات کے حامل سوالات	21.17.3
مزید مطالعے کے لیے تجویز کردہ کتابیں	21.18

21.0 تمہید (Introduction)

پلو خاندان نے جنوبی ہند پر تیسری سے نویں صدی عیسوی تک حکومت کی۔ اس خاندان کی ابتدا کے بارے میں حتمی طور پر کچھ نہیں کہا جاسکتا۔ غالب گمان یہ ہے کہ انہوں نے ستواہنوں کے دور حکومت میں علاقائی سردار کے طور پر اپنی خدمات انجام دیں اور ستواہنوں کی طاقت کمزور پڑتے ہی انہوں نے اپنی خود مختاری کا اعلان کر دیا۔ روایتی طور پر پلو خاندان کا بانی ”بپ دیو“ تھا جو ”آندھرا پتھ“ (Andhrapatha) اور ”تونڈئی منڈلم“ (Tondaimandalam) دونوں کا حکمران تھا۔ ایسا مانا جاتا ہے کہ پلووں کا عروج تیسری اور چوتھی صدی عیسوی میں ہوا۔ سمرگپت کی ”پریاگ پرشستی“ میں اس کی جنوبی مہم کے ضمن میں جس ”وشنو گوپ“ کا ذکر ہے

، اسے پلو حکمران تسلیم کیا جاتا ہے۔ لگ بھگ دو صدیوں تک قبائلی طاقت کی حیثیت سے زندگی گزارنے کے بعد چھٹی صدی عیسوی کے وسط میں پلووں کی طاقت میں بڑی تیزی سے اضافہ ہوا۔ اب وہ ایک طاقتور حکمران خاندان کے طور پر نمودار ہوئے اور اپنے ہم عصر چالوکیوں کی طرح جنوب میں اپنا اقتدار جمانے کی کوششوں میں لگ گئے۔ پلووں نے کانچی کو اپنی راجدھانی بنا کر موجودہ ہندوستان کے جنوبی سرے تک اپنی حکومت کی توسیع کی۔ پانڈیہ، چیرا، چولا، گنگا، نولمبا، چالوکیہ اور راشٹرکوتھ، پلووں کے ہم عصر تھے اور ان میں سے کچھ ان کے ماتحت باج گزار بھی رہ چکے تھے۔

21.1 مقاصد (Objectives)

اس اکائی کو پڑھنے کے بعد آپ:

- پلو خاندان کے بارے میں جانکاری کے مآخذ کو سمجھ سکیں گے۔
- پلو خاندان کی سیاسی تاریخ کو سمجھ سکیں گے۔
- ہمسایہ ریاستوں سے پلو خاندان کے سیاسی تنازعات کو سمجھ سکیں گے۔
- پلووں کی فتوحات اور ریاست کی وسعت کا جائزہ لے سکیں گے۔
- پلو ریاست کے زوال کے پس منظر کو سمجھ سکیں گے۔

21.2 مآخذ (Sources)

پلو حکمرانوں کے بارے میں معلومات حاصل کرنے کے لیے متعدد ادبی اور آثاری مآخذ موجود ہیں۔ ادبی (Literary) ذرائع میں سنسکرت زبان اور متن طرز تحریر میں لکھی گئی ”مت ولاسا پرہسمن“ (Mattavilasaprahasanam)، اونتی سندری (Avantisundari) اور تمل زبان میں تصنیف کردہ سیکلز (Sekkizhar) کی پیریا پرائم (Periya Puranam) جیسے ادبی متون موجود ہیں۔ آثاری (Archeological) مآخذ میں مندروں کی دیواروں پر کندہ حجری کتبے، متعدد تانبے کے کتبے، کانچی (Kanchipuram) میں ان کے ذریعے تعمیر کردہ ”کیلاش ناتھ“ (Kailashnath) مندر اور ”مالاپورم کے پنچ رتھ (Pancharatha) مندر“ اور ساحل پر بنے ہوئے مجسمے وغیرہ شامل ہیں۔ ”کسا کڈی“ (Kasakudi) اور ”ویلور پلائیام“ (Velurpalaiyam) تانبے کے کتبوں میں پلووں کے حکمران خاندان کے شجرے اور پلو حکمرانوں کے عطیوں کے بارے میں تفصیلی معلومات درج ہے۔ ان کے علاوہ بھی دیگر ادبی ذرائع اور کتبائی شواہد سے پلووں کے دور حکومت پر اہم معلومات حاصل ہوتی ہے۔ اس کے علاوہ بھی پلووں کو جاننے کے لیے ان کے عہد کے سکے بھی آثاری مآخذ کے طور پر موجود ہیں۔ یہ سبھی مآخذ پلووں کی تاریخ کے اکثر پہلوؤں کی از سر نو بازیافت میں مدد کرتے ہیں۔

21.3 سمہاوشنو (Simhavishnu)

سمہاوشنو (575 تا 600ء) پہلا خود مختار پلو راجا تھا۔ ابھی تک ہمیں اس کے عہد حکومت سے متعلق کوئی کتبہ نہیں حاصل ہوا ہے۔ سنسکرت میں تحریر کردہ ”ڈانڈن“ کی تصنیف اونتی سندری (Avantisundari) سے ہمیں معلوم ہوتا ہے کہ سمہاوشنو، گنگا حکمران دروی نیتا (Durvinita) اور چالوکیہ راجا وشنو وردھن (Vishnuvardhana) کا ہم عصر تھا۔ اس نے جنوبی ہندوستان کے پانڈیوں (Pandyas)، چولوں (Cholas)، مالووں (Malavas) اور کالا بھروں (Kalabharas) یا کلچری راجاؤں سے جنگیں لڑیں۔ سمہاوشنو نے کانچی پر دوبارہ قبضہ کر کے اسے اپنی خود مختار ریاست کی راجدھانی بنایا۔ اس نے اپنی ریاست کی حدود کو کواویری ندی کے کنارے چولوں کی مثلث نما زرخیز زمین تک وسیع کر دیا۔ اس کے عہد میں واپانی (موجودہ بادامی) کے چالوکیوں سے تصادم کا آغاز ہوا۔ وہ وشنو کا عقیدت مند تھا اور مہابلی پورم میں اس نے وشنو کے اوتار ”وراہ“ (Vraha) کے نام پر غاروں کو کٹوا کر ”وراہ غار مندر“ تعمیر کروایا۔ وہ بذات خود ایک ادیب اور علم و ادب کا قدر دان تھا۔ کہا جاتا ہے کہ اس نے اپنے دربار میں سنسکرت کے مشہور شاعر اور ”کیرتار جونیہ“ (Kiratarjunya) کے مصنف ”بھار اوی“ (Bharavi) کی سرپرستی کی۔

21.4 مہیندرور من اول (Mahendravarman I)

مہیندرور من اول (600 تا 630ء) سمہاوشنو کا بیٹا اور جانشین تھا۔ اس کے عہد میں چالوکیوں اور پلووں کے درمیان تنازعات باقاعدہ جنگوں تک پہنچ گئے جو کہ تقریباً 150 سال تک مستقل جاری رہے۔ مہیندرور من اول کا ہم عصر چالوکیہ راجا پلاکیشن دوم (Pulakeshin II) بھی اپنی قلمرو کی توسیع کا بے حد خواہش مند تھا۔ اس نے شمالی ہند کے طاقتور حکمران پشیم بھوتی خاندان کے سمرٹ ہرش کو شکست دے کر جنوب میں آگے بڑھنے سے روک دیا۔ اس عظیم فتح سے حوصلہ پا کر پلاکیشن دوم نے پلووں پر چڑھائی کر دی۔ ابتدا میں وہ کامیاب رہا اور اس نے پلووں سے ”وینگی“ (Vengi) کا علاقہ چھین کر اس پر اپنے بھائی وشنو وردھن (Vishnuvardhana) کو گورنر مقرر کر دیا۔ وشنو وردھن نے آئندہ زمانے میں وینگی کے چالوکیہ کے نام سے ایک نئے حکمران خاندان کی بنیاد ڈالی۔ اس کے بعد پلاکیشن نے جنوب میں پلووں کے دوسرے علاقوں کی طرف کوچ کیا۔ اس مہم میں اسے ”گنگا“ (Ganga) حکمرانوں کی مدد بھی حاصل ہوئی۔ پلووں کو چالوکیوں اور گنگوں کی مشترکہ طاقت کا بیک وقت سامنا کرنا پڑا۔ ”ایہول“ (Aihole) کتبے کے مطابق پلاکیشن نے پلو حکمرانوں کو شکست دی اور راجدھانی کا محاصرہ کر لیا۔ دوسری طرف ”کشا کڈی“ (Kasakudi) کتبے کے مطابق کئی لڑائیوں کے بعد مہیندرور من ”پلاور“ (Pallalur) کی جنگ میں دونوں کو ہرانے میں کامیاب ہوا۔ ایسا معلوم ہوتا ہے کہ اس جنگ میں فتح و شکست کا فیصلہ نہ ہو سکا لیکن وینگی کا علاقہ کھونے کے علاوہ زیادہ تر نقصان پلووں کو ہی اٹھانا پڑا۔ جنگ کے بعد دونوں فریقین اپنی اپنی جگہ واپس لوٹ گئے

مہیندرور من کو مختلف فنون میں دلچسپی تھی۔ اپنے دوسرے ہم عصروں کی طرح اس نے بھی اپنی ریاست میں غاروں اور چٹانوں کو کاٹ کر مندر بنوانا شروع کیا۔ ابتدائی زندگی میں وہ جین مت کا پیروکار تھا لیکن بعد میں ”اپار“ (Appar) سوامی کی ترغیب سے وہ شیو مت

کا عقیدت مند ہو گیا۔ اس نے مختلف شیو مندر اور وشنو مندر تعمیر کرائے۔ سنسکرت ادب میں طنز و مزاح کے موضوع پر ”مت ولاسا پر ہسنم“ (Mattavilasaprahasanam) کی تصنیف اسی سے منسوب ہے۔ اسے ”وچتر پتر“، ”مامل“، اور ”گن بھر“ جیسے القاب سے بھی یاد کیا جاتا ہے۔

21.5 نرسمہا ور من اول (Narsimhavarman I)

21.5.1 پلو اور چالوکیہ (Pallavas and Chalukyas)

میسندرور من کے بعد اس کا لائق بیٹا نرسمہا ور من اول (668-630ء) اس کا جانشین ہوا۔ اس نے چالوکیوں کے ہاتھوں اپنے باپ کی شکست کا انتقام لینے کا فیصلہ کیا اور ایک طاقتور فوج تیار کرنا شروع کر دی۔ یہ بات چالوکیہ حکمران پلاکیشن دوم کو پسند نہیں آئی اور اس نے پہل کرتے ہوئے دوبارہ پلووں کے علاقے پر دھاوا بول دیا۔ کانچی کے نزدیک ”کُرم“ (Kuram) گاؤں میں ماکا رجننا مندر (Malikarjuna Temple) سے ملے کئی کتبوں میں ان جنگوں کی تفصیل ملتی ہے۔ ان کتبوں کے مطابق نرسمہا ور من اول نے آندھرا پردیش کے کرنول ضلع میں واقع پر یلا (Pariyala)، اننت پور ضلع میں سُرامنا (Suramna) اور تمبرم کے نزدیک منی منگلم (Manimangalam) کی جنگوں میں پلاکیشن کو شکست دی۔ پلو فوجوں نے چالوکیوں کی راجدھانی واپانی تک بھاگتی ہوئی چالوکیہ فوجوں کا تعاقب جاری رکھا اور کئی مقامات پر انہیں شکست سے دوچار کیا۔ پلاکیشن نے اپنے آپ کو واپانی کے مضبوط قلعے میں محصور کر لیا اور کافی دنوں تک پلو حملوں کا مقابلہ کرتا رہا۔ شدید مزاحمت کے باوجود نرسمہا ور من نے 642ء کے آس پاس واپانی فتح کر لیا اور اس کی حکومت کے اختتام یعنی تقریباً 13 برسوں تک اس پر پلووں کا قبضہ رہا۔ چالوکیوں کے خلاف اپنی عظیم الشان فتح کو یادگار بنانے کے لیے نرسمہا ور من نے ”واپانی کونڈا“ یعنی ”واپانی کے فاتح“ کا لقب اختیار کیا۔ کہا جاتا ہے کہ پلو سپہ سالار ”پرنجوتھی“ (Paranjothi) واپانی سے ہزاروں سکوں کے علاوہ گنیش کا مجسمہ لے کر کانچی پہنچا تھا، جو کہ ہندوستان میں غالباً گنیش کا سب سے پہلا مجسمہ تھا۔

21.5.2 پلو اور پانڈیہ (Pallavas and Pandyas)

نرسمہا ور من کی حکومت کا دوسرا اہم واقعہ پلو اور پانڈیہ حکمرانوں کی جنگ تھا۔ پانڈیہ خاندان کا چوتھا حکمران اری کیسری نرور من (Arikesri Naravarmana)، نرسمہا ور من کا ہم عصر تھا۔ اس نے کالا بھروں اور چیروں پر فتح حاصل کی۔ اس کی شناخت نیدومرن (Nedumaran) کے طور بھی کی جاتی ہے جس نے چولا شہزادی اور بعد میں نینار سنت بننے والی ”منگیل کرسیار“ (Mangayarkkarasiyar) سے شادی کی۔ نرور من نے پلووں کے علاقے پر حملہ کیا اور شروعات میں اسے کچھ کامیابی بھی ملی لیکن بعد میں پلو فوجوں نے اس کو اسی کے علاقے میں واپس کھد یڑ دیا۔

21.5.3 سیلون سے جنگ (War with Ceylon)

کشا کڈی کتبے کے مطابق نرسمہا ور من کے عہد میں سیلون (موجودہ سری لنکا) کے سیاسی حالات معمول پر نہ تھے۔ تخت کے قانونی

وارث مانونا (Manavanna) کو اس کے مخالف نے سیلون سے چلے جانے پر مجبور کر دیا تھا۔ مانومانے سمہاور من کے پاس کانچی میں پناہ لی۔ پلاور کی جنگ میں وہ چالوکیوں کے خلاف پلووں کی طرف سے لڑا۔ چالوکیوں کی شکست کے بعد سمہاور من نے ایک بڑی فوج اس کے ہم راہ کی جس سے وہ سیلون کا تخت دوبارہ حاصل کر سکے۔ پلو فوجوں کے مکمل تعاون کے باوجود مانونا اپنی پہلی کوشش میں ناکام رہا لیکن دوسری کوشش میں اسے کامیابی ملی۔ اس نے سیلون کے دوسرے لمبکنا (Lambakanna) شاہی خاندان کی بنیاد رکھی۔

21.5.4 ہوین سانگ کا دورہ (Visit of Hiuen Tsang)

شمالی ہند کے سمرات ”ہرش وردھن“ اور مرکزی ہندوستان کے چالوکیہ راجا پلاکیشن دوم سے ملنے کے بعد چینی سیاح ہوین سانگ نے کانچی کا دورہ کیا۔ اس نے پلووں کی راجدھانی میں بدھ مت، جین مت، شیو مت اور وشنومت کے وہاروں اور مندروں کی موجودگی کا ذکر کیا ہے ساتھ ہی یہاں کی لوگوں کی سچائی، ایمان داری اور عقل مندی کی تعریف کی ہے۔ اس نے لکھا ہے کہ کانچی سے عموماً جہاز لڑکا جاتے تھے۔ نر سمہاور من نے بہت سے القاب اختیار کیے ان میں سے ایک مالین بھی ہے۔ اپنے والد کی طرح اس نے بھی غاروں اور چٹانوں کو کاٹ کر بہت سے مندر بنوائے اور مالا پورم کو ایک شاندار شہر اور بندرگاہ کے طور پر ترقی دی۔

21.6 میندرور من دوم (Mahendravarman II)

نر سمہاور من کے بیٹے کی حیثیت سے میندرور من دوم (668ء تا 670ء) نے پلو ریاست کا تخت سنبھالا لیکن اسے چالوکیہ حکمران وکرماڈتہ اول کے ہاتھوں بدترین شکست کا سامنا کرنا پڑا۔ صرف دو سال کی قلیل مدت تک اس کی حکومت برقرار رہ سکی۔ اس کے بعد پر میشورور من اول (670ء تا 680ء) پلو ریاست کا لائق جانشین ہوا۔

21.7 پر میشورور من اول (Parmeshvaravarman II)

21.7.1 پلو اور چالوکیہ (Pallavas and Chalukyas)

پلاکیشن دوم کے بعد وکرماڈتہ اول (Vikramaditya I) چالوکیہ ریاست کا وارث ہوا۔ وہ پلووں کے ہاتھوں اپنے والد کی شکست اور راجدھانی واپائی کی غارت گری کا بدلا لینا چاہتا تھا۔ واپائی ابھی تک پلووں کے قبضے میں تھا۔ وکرماڈتہ نے سب سے پہلے پلووں کو شکست دے کر واپائی سے بے دخل کیا اور چالوکیہ ریاست کے کھوئے ہوئے علاقے دوبارہ حاصل کیے۔ اس کے بعد اس نے پلووں کے علاقے کی طرف پیش قدمی کی اور ان کی راجدھانی کانچی کا محاصرہ کر لیا۔ اسی دوران پلو حکمران میندرور من دوم انتقال کر گیا اور اس کی جگہ پر میشورور من اول نے تخت حکومت سنبھالا۔ چالوکیہ حکمران وکرماڈتہ نے بالآخر کانچی فتح کر لیا اور اندرونی قلعے کے اندر داخل ہو گیا لیکن پلو حکمران پر میشورور من فرار ہونے میں کامیاب رہا۔ وکرماڈتہ نے کانچی کو تاخت و تاراج کیا اور اس کے بعد اس نے مزید جنوب کی طرف پیش قدمی کی۔ اریور (Uraiyur) (موجودہ تروچیراپلی) کے نزدیک کاویری ندی کے کنارے پر اس کی فوجوں نے قیام کیا اور فتح کا جشن منایا۔

اسی دوران کانچی سے بھاگا ہوا پر میشورور من اندھرا میں اپنے اتحادیوں کے پاس گیا اور عسکری تعاون حاصل کر کے چالوکیہ فوجوں پر اچانک دھاوا بول دیا۔ اریور سے بمشکل دس میل کی دوری پر واقع پیرولانلور (Peruvalanallur) میں دونوں فوجوں کے درمیان زبردست جنگ ہوئی۔ آخر کار پر میشورور من کو جنگ میں فتح حاصل ہوئی اور اس نے راجدھانی کانچی پر دوبارہ قبضہ کر کے چالوکیہ فوجوں کو وہاں سے مار بھگایا۔ وکرمادیہ اول خائب و خاسر واپسی واپس پہنچا۔

21.7.2 پلو اور گنگا (Pallavas and Gangas)

گنگا حکمرانوں اندور من سوم اور گنر نوا، پر میشورور من کے ہم عصر تھے۔ حالانکہ اندور من کے دعوے کے مطابق پلو حکمرانوں سے اس نے متعدد جنگیں لڑی تھیں اور ان پر فتح حاصل کی، لیکن پلووں کی جانب سے ان جنگوں کے کوئی شواہد موجود نہیں ہیں۔ البتہ گنگوں کے چالوکیوں کی فوج میں شامل ہونے کے بارے میں اطلاع ملتی ہے۔

پر میشورور من شیو کا بے حد عقیدت مند تھا۔ اس نے اپنی ریاست میں پتھروں سے بہت سے شیو مندر تعمیر کرائے۔ مالاپورم میں اس نے ایک گیش مندر کی بھی تعمیر کرائی تھی۔

21.8 نرسمہا ور من دوم (Narsimhavarman II)

پلو ریاست کا اگلا جانشین ”نرسمہا ور من دوم“ (680 تا 720ء) تھا جو عام طور پر راج سمہا (Rajasimha) کے نام سے مشہور ہوا۔ اس کے عہد میں کوئی قابل ذکر جنگ نہیں ہوئی لیکن راجدھانی میں سخت قحط پڑا۔ بعض آخذ سے معلوم ہوتا ہے کہ قحط کے باعث راجا بھی تقریباً تین سال تک راجدھانی سے باہر رہا۔ اس کا عہد علوم و فنون اور ادب کی ترقی کا دور تھا۔ پلووں کے درباری شاعر دندن (Dandin) نے اپنے ادبی شاہکار ”اونتی سندری“ (Avanti Sundari) میں اس عہد سے متعلق معلومات درج کی ہیں۔

راج سمہا ایک عظیم معمار تھا۔ اس نے کانچی میں کیلاش ناتھ مندر (Kailashnatha Temple) اور مالاپورم میں سمندر کے کنارے، ساحلی (Shore)، ایشورا (Isvara) اور مکند (Mukunda) مندروں کے ساتھ ساتھ بہت سے دیگر مندر بھی تعمیر کرائے۔ کانچی کا کیلاش ناتھ مندر در اوڑی طرز تعمیر (Dravidian Architecture) کا بہترین نمونہ اور شاہکار ہے۔

21.9 پر میشورور من دوم (Parmesvaravarman II)

نرسمہا ور من دوم کے بعد اس کا بیٹا پر میشورور من دوم (720 تا 731ء) پلووں کا حکمران بنا۔ کاشا کڈی تانبے کے کتبات کے مطابق پر میشورور من نے ہسپتی کے ذریعے بنائے گئے اصولوں پر عمل کیا اور کائنات کی حفاظت کی۔ یہ حفاظت کس طرح اور کس سے کی، اس بارے میں کوئی معلومات درج نہیں کی گئی۔ کتبوں میں اسے ”کلی“، یعنی تاریکی کو سزا دینے والے اور ”منو“ کے اصولوں پر عمل کرنے والے کے طور پر ظاہر کیا گیا ہے۔ چالوکیوں اور گنگوں کے مشترکہ حملے کا مقابلہ کرتے ہوئے پر میشورور من مارا گیا۔

21.10 نندی ور من دوم (Nandivarman II)

ادیندرم (Udayindram) تانبے کے کتبے مطابق نندی ور من دوم، پریشور ور من دوم کا بیٹا تھا، لیکن کاشا کڈی کتبے کے مطابق پریشور ور من کے بعد سمہا و شنو خاندان کی حکومت میں ایک تبدیلی واقع ہوئی۔ سمہا و شنو کے ایک بھائی بھیم اور من تھے اور نئے حکمراں نندی ور من دوم (731 تا 795ء) کا تعلق اسی خاندان سے تھا۔ اس تبدیلی کے اسباب غیر واضح ہیں اور مورخین نے اس کی مختلف تاویلیں پیش کی ہیں۔ ممکن ہے کہ راج سمہا کا بیٹا اناچھوٹا ہو کہ تاریخ کے اس اہم موڑ پر حکومت سنبھالنے کی صلاحیت نہ رکھتا ہو۔ حالات ایسے تھے کہ شمال میں چالوکیہ حکمراں پلوووں سے بدل لینے کے لیے تیار بیٹھے تھے اور جنوب میں پانڈیہ پلوووں پر حملہ کرنے کے لیے موقع کی تلاش میں تھے۔ کانچی کے ویکنٹھ مندر کے مجسموں سے معلوم ہوتا ہے کہ نندی ور من دوم کی تاج پوشی کے وقت وزرا، بڑے بڑے تاجر اور ماہرین فنون موجود تھے۔

21.10.1 پلوو اور پانڈیہ (Pallavas and Pandyas)

پلوووں اور پانڈیوں کے درمیان اقتدار کے حصول کے لیے ہونے والی جنگوں کے اسباب درج ذیل ہیں:

- کونگونادو (Kongunadu) خطہ کبھی پلوو تو کبھی پانڈیہ حکومت کے ماتحت رہتا تھا۔ دونوں ریاستیں اس پر اپنا دعویٰ کرتی تھیں اس لیے جنگ کے علاوہ کوئی دوسرا راستہ نہیں تھا۔
- پریشور ور من کا بیٹا پانڈیہ راجا کے پاس پناہ گزیں تھا جس نے پانڈیوں کو نندی ور من کے خلاف جنگ کرنے پر آمادہ کیا۔ جس وقت نندی ور من، نندی پورم قلعے میں مقیم تھا عین اسی وقت پانڈیہ راجا اپنی پوری عسکری طاقت کے ساتھ اس پر حملہ آور ہو گیا۔ چون کہ نندی ور من کے لیے یہ حملہ غیر متوقع تھا اس لیے وہ قلعے میں محصور ہو کر رہ گیا۔ پلوووں کا ایک دیرینہ باج گزار آدتیہ چندرن اپنی پوری فوج کے ساتھ پہنچا اور پانڈیوں کا مقابلہ کیا۔ ابتدا میں پانڈیوں کو کچھ کامیابی ملی لیکن بالآخر پلوووں نے انہیں مار بھگا یا۔

21.10.2 شمال کی جانب پیش قدمی (March Towards North)

نندی ور من نے اشومیدھ گیہیہ (گھوڑے کی قربانی) کی ادائیگی کی خواہش کے پیش نظر اپنا گھوڑا شمال کی جانب بھیجا۔ شاہی گھوڑا اونٹنگی ریاست پہنچا جہاں مشرقی چالوکیہ حکمراں و شنو وردھن سوم نے نندی ور من کی ماتحتی قبول کی لیکن اس کے باج گزار پر تھوی ویا گرہ نے نندی ور من کی اطاعت قبول کرنے سے انکار کر دیا۔ اے چندرن کو وہاں بھیجا گیا اس نے انہیں شکست دی اور کامیاب ہو کر پلوو راجا کے لیے بہت سی دولت اور مال غنیمت لے کر واپس آیا۔

21.10.3 پلوو اور چالوکیہ (Pallavas and Chalukyas)

جس وقت پانڈیوں نے نندی پورم قلعے پر قبضہ کیا اس وقت نندی ور من اس کے اندر تھا۔ وقت کا بہترین استعمال کرتے ہوئے چالوکیہ راجا و کرما دتیہ دوم اپنی فوج کے ساتھ کانچی پہنچا اور اس پر قابض ہو گیا۔ فن کے عاشق کے طور پر اس نے پلوووں کی راجدھانی میں کسی

طرح کی کوئی تباہی نہیں مچائی بلکہ مندروں اور برہمنوں کو عطیات دیے۔ لیکن حالات اس وقت یکسر مختلف ہو گئے جب اودے چندرن نے نندی ور من کو بچایا۔ نندی ور من نے اسی وقت اپنی راجدھانی کی طرف کوچ کیا اور وہاں پہنچ کر وکرمادیہ دوم کو مار بھگا۔

جب کیرتی ور من دوم نے اپنے والد کے بعد 757ء میں چالوکیہ حکومت کی باگ ڈور سنبھالی تو اس نے پلووں پر دوبارہ چڑھائی کی لیکن اس بار نندی ور من دوم کو پانڈیوں اور گنگوں کی مدد حاصل کی تھی اس لیے وہ انہیں جنگ میں شکست دینے اور کیرتی ور من کو قتل کرنے میں کامیاب ہو گیا۔ اس طرح چالوکیوں کی حکومت کا خاتمہ ہوا۔

21.11 دنتی ور من (Dantivarman)

21.11.1 پلو اور راشٹر کوٹ (Pallavas and Rashtrakutas)

دنتی درگ کے اندر اتنی صلاحیت تھی کہ وہ پلووں کی مدد سے چالوکیہ خاندان کی راکھ پر راشٹر کوٹ حکومت کی تعمیر کر سکے۔ نندی ور من کی شادی دنتی درگ کی بیٹی سے ہوئی تھی اور دونوں کے درمیان دوستانہ مراسم تھے۔ کرشنا اول نے دنتی درگ کی جانشینی اختیار کی اور 758 سے 772ء تک حکمرانی کی۔ اور ایسا لگتا ہے ان دونوں کے درمیان کبھی کوئی ناچاقی نہیں ہوئی۔ نندی ور من دوم کی لگ بھگ پوری زندگی لڑائی اور میدان جنگ میں گزری۔

کرشنا کے دور حکومت تک کوئی مسئلہ نہیں تھا اور ان کے دوستانہ مراسم بدستور قائم تھے۔ ایسا لگتا ہے کہ کرشنا نے گووند ا کو اپنا جانشین منتخب کر لیا تھا۔ وہ اپنے والد کی وفات کے بعد راشٹر کوٹ تخت پر بیٹھا۔ راجا کا چھوٹا بھائی دھرو بھی حکومت کا شدید خواہش مند تھا اور سیاسی رجحان بھی اس کے حق میں تھے۔ اس موقع پر دونوں بھائیوں نے پڑوسی ممالک سے عسکری تعاون حاصل کیا اور جانشینی کی جنگ شروع کر دی۔ ظاہر سی بات ہے دھرو کی مخالفت میں پلو اور اجادنتی ور من نے گووند ا کا ساتھ دیا لیکن جب دھرو نے جانشینی کی جنگ جیت لی اور حکومت کاتاج (780 تا 794ء) اپنے سر پر رکھا تو پلووں کے تعلقات راشٹر کوٹوں سے کشیدہ ہو گئے کیوں کہ دھرو اپنے بھائی کے مددگاروں سے بدلہ لینا چاہتا تھا۔ لہذا دنتی ور من کو راشٹر کوٹ راجاؤں سے تین جنگیں لڑنی پڑیں۔

پلو اور راشٹر کوٹ: پہلی جنگ (Pallava-Rashtrakuta: First War)

جب 780ء میں دھرو کی تاج پوشی ہوئی تو سب سے اس نے پہلے اپنے بھائی گووند ا کے حامیوں سے بدلے لینے کا فیصلہ کیا۔ وینگلی حکومت پر قابض ہونے کے بعد اس نے پلووں کی راجدھانی کانچی کی طرف پیش قدمی کی۔ دنتی ور من اور دھرو کا کوئی موازنہ نہیں تھا لہذا وہ دھرو سے جنگ ہار گیا۔ دھرو نے بہت سال غنیمت جمع کیا اور دنتی ور من کو باج گزار کے طور پر حکومت کرنے کی اجازت دی۔

پلو اور راشٹر کوٹ: دوسری جنگ (Pallava-Rashtrakuta: Second War)

راشٹر کوٹ حکمران دھرو نے تیسرے بیٹے گووند ا کو اپنا وارث مقرر کر دیا اور انتقال کر گیا۔ گووند ا سوم کی تاج پوشی اس کے سب سے

بڑے بھائی کمبار سا پر بہت گراں گزری۔ کچھ زمیندار بھی گوندنا کے خلاف کمبار سا کی حمایت کر رہے تھے۔ اس لیے گوندنا بھی دشمن سے ہاتھ ملانے والوں کو کچلنے میں دلچسپی رکھتا تھا۔ حالانکہ راشٹر کوٹوں کی جانشینی کی جنگ میں دنتی ورمن کے رول کے بارے میں یقینی طور پر ہم کچھ نہیں کہہ سکتے۔ کاپچی پر گوندنا کے حملے کے اسباب واضح نہیں ہیں۔ شاید سیاسی خلفشار کا فائدہ اٹھا کر دنتی ورمن نے لگان کی ادائیگی نہیں کی تھی۔ اس کے اسباب جو بھی ہوں ہم جانتے ہیں کہ گوندنا نے پلو راجدھانی پر 803 میں حملہ کیا جس کے نتیجے میں دنتی ورمن نے گوندنا کی حکومت دوبارہ تسلیم کی اور اپنا خرچ ادا کیا۔

پلو اور راشٹر کوٹ: تیسری جنگ (Pallava-Rashtrakuta: Third War)

راشٹر کوٹ راجا گوندنا کا زیادہ تر وقت جنگ میں گزرا۔ جنوبی طاقتوں پر اپنا کنٹرول قائم کرنے کے بعد وہ شمال کی طرف متوجہ ہوا۔ جس وقت اس نے شمال پر فوج کشی کی جنوب کی تمام طاقتیں، گنگا، پلو، چیرا، چولا اور پانڈیہ یکجا ہو گئیں اور شاید اقتدار پر قابض ہونے کے لیے انہوں نے کچھ سازش کی۔ جب گوندنا کو اس کی اطلاع ملی تو وہ جنوب کی طرف واپس پلٹ آیا اور یکے بعد دیگرے انہیں ہرا کر اپنی طاقت اور بالادستی کو ثابت کیا۔ دنتی ورمن نے شاید دوبارہ اس کی ماتحتی قبول کرنے اور لگان ادا کرنے کا وعدہ کیا۔ اس طرح ہم دیکھتے ہیں کہ وہ پلو خطہ ارض پر اپنی بالادستی برقرار رکھتا ہے۔

21.11.2 پلو اور پانڈیہ (Pallavas and Pandiyas)

پانڈیہ راجا مار اور من راج سمہا کا بیٹا اور گنا اول اس کا جانشین ہوا۔ دوسرے راجاؤں کی طرح نیا راجا بھی اپنی ریاست کی توسیع میں دلچسپی رکھتا تھا۔ جب اس نے تھاگادر (Thagadur) (تمل ناڈو کا موجودہ دھر مپوری) پر حملہ کیا تو پانڈیوں کے خلاف دنتی ورمن نے وہاں کے راجا کی مدد کی۔ نتیجتاً جب وراگن تھاگادر پر قبضہ کرنے میں کامیاب ہو گیا تو فطری طور پر اس نے اپنی توجہ دنتی ورمن کی طرف مبذول کی۔ راشٹر کوٹوں کے ساتھ جھگڑوں کے باعث دنتی ورمن پہلے سے ہی پریشانیوں میں گرفتار تھا۔ اب حالات مزید خراب ہو گئے اور چولا خطے پر پانڈیوں نے قبضہ کر لیا۔ وراگن نے پورے چولا خطے اور کچھ پلو علاقوں کو اپنے زیر نگیں کر لیا۔ اس طرح دنتی ورمن کو پانڈیوں کے لیے بھی کچھ علاقوں کو چھوڑنا پڑا۔ ساتھ ہی راشٹر کوٹوں کو خرچ کے طور پر ایک خطیر رقم بھی ادا کرنی پڑی۔

21.12 نندی ورمن سوم (Nandivarman III)

نندی ورمن سوم (825ء تا 850ء)، دنتی ورمن کا بیٹا اور جانشین تھا۔ یہ کدمب شہزادی کے بطن سے پیدا ہوا تھا۔ اس کے عہد کے ادبی شاہکار ”نندی کالمباگم“ (Nandi Kalambagam) میں اس کی شجاعت اور عسکری صلاحیتوں کی تعریف کی گئی ہے۔ نندی ورمن اپنے ہارے ہوئے علاقوں کو راشٹر کوٹوں سے واپس لینا چاہتا تھا اس لیے اپنے اقتدار کی شروعات میں اس نے اموگھ ورش (Amoghavarsha) کے خلاف پیش قدمی کی۔ اموگھ ورش امن میں دلچسپی رکھتا تھا اس لیے اس نے گنگا حکمران اور پلو نندی ورمن سے شادی بیاہ کے رشتے قائم کیے۔ اس طرح نندی ورمن نے پلو خاندان کے گم شدہ وقار کو کچھ حد تک دوبارہ حاصل کیا۔ اب نندی ورمن باج

گزار نہیں تھا بلکہ ایک خود مختار حکمران بن چکا تھا۔ اس طرح راشٹر کوٹوں اور پلووں کے درمیان کچھ مدت تک امن و آشتی قائم رہی۔

21.12.1 پلو اور پانڈیہ (Pallavas and Pandiyas)

نندی ورمن کی حکومت کے چھٹے اور دسویں سال کے درمیان کچھ مدت کے لیے یہ جنگ ہوئی۔ ہم پہلے ہی دیکھ چکے ہیں کہ کس طرح پانڈیوں نے پلووں کے چولا علاقوں پر قبضہ کیا اور ٹونڈئی منڈلم میں داخل ہوئے۔

جب نندی ورمن راشٹر کوٹوں سے جنگ کر رہا تھا تو پلووں کے چولا باج گزاروں نے خراج دینے سے انکار کر دیا تھا۔ اور شاید خود کو آزاد قرار دے دیا تھا۔ تخت و تاج کے خواہش مند نندی ورمن کے چھوٹے بھائی کو چولوں اور پانڈیوں کا تعاون اور تائید حاصل تھی۔ ان ہی اسباب کی بنیاد پر نندی ورمن شمال سے فتح یاب ہو کر لوٹنے کے فوراً بعد اپنی شان دار فوجوں کو لے کر جنوب کی طرف بڑھا۔ نندی ورمن کا لمبکم، میں اس جنگ کی مکمل تفصیل موجود ہے۔ نندی ورمن نے مختلف مقامات پر چیرا، چولا اور پانڈیہ حکمرانوں کے اتحاد کو شکست دی۔ آخری لڑائی ’تلارو‘ (Tellaru) میں ہوئی جس میں ان تمل طاقتوں کو مجموعی طور پر بہت نقصان پہنچا۔ اس نے پانڈیہ فوجوں کو صرف اپنے علاقوں سے باہر ہی نہیں کھدڑا بلکہ پانڈیہ خطوں کی سرحد تک ان کا پیچھا کیا۔ اس جنگ سے نندی ورمن ان علاقوں کو دوبارہ حاصل کرنے میں کامیاب ہو گیا جو کہ اس کا باپ پانڈیوں کو ہار گیا تھا۔ گو نندی ورمن ایک لائق سپاہی تھا جو پلو حکومت کے کھوئے ہوئے خطوں اور وقار کو دوبارہ حاصل کرنے میں کامیاب ہوا۔

21.13 نرپتنگا ورمن (Nripitungavarman)

نندی ورمن کے بیٹے کی حیثیت سے نرپتنگا ورمن (850 تا 882ء) پلو تخت پر بیٹھا۔ یہ راشٹر کوٹ راجا موگہ ورش کی بیٹی ’سنگا‘ کا بیٹا یعنی اس کا نواسا تھا۔ نرپتنگا نے اپنے نانا کے نام کو برقرار رکھا۔ تیس سے قدرے زائد طویل مدت تک اس کی حکومت رہی۔ اسے اپنی سیاسی زندگی میں جنوبی پڑوسیوں اور پانڈیوں سے بھی جنگ کرنی پڑی۔

21.13.1 پلو اور پانڈیہ (Pallava-Pandiya)

دو پانڈیہ راجا، پلو حکمران نرپتنگا کے ہم عصر تھے۔ ان میں سے ایک سری ماسری ولہہ (830 تا 862) تھا جس کو اس کے والد نندی ورمن نے تلارو میں شکست دی تھی اور دوسرا اس کا بیٹا اور جانشین ورگنادوم (862 تا 880) تھا۔ اس لیے نرپتنگا ورمن کو پانڈیوں کے ساتھ دو جنگیں لڑنی پڑیں۔ جب اس وقت کے دوسرے راجاؤں کی طرح نرپتنگا ورمن تخت پر بیٹھا تو پانڈیہ راجا سری ماسری ولہہ تلارو میں ہوئی شکست کا پلو راجا نندی ورمن سے بدلا لینا چاہتا تھا۔ سری ماسری ولہہ اور نرپتنگا کے درمیان کبما کو نم (Kumbakonam) یعنی موجودہ کودامکو (Kudamaukku) کے پاس خونریز جنگ ہوئی جس میں پانڈیوں کو فتح حاصل ہوئی، لیکن ارسلار وندی کے کنارے لڑی گئی اریچیل (Arichil) کی جنگ میں پلو راجا نرپتنگا نے اپنی شکست کا بھرپور انتقام لیا اور پانڈیوں کو عبرت ناک شکست سے دوچار کیا۔ نرپتنگا کی

جاری کردہ بہور (Bahour) تانے کی پلیٹوں سے اس کی فنج کی تصدیق ہوتی ہے۔ ایسا معلوم ہوتا ہے کہ اس کے بعد دونوں فریقین کے مابین کچھ مدت تک مصالحت رہی اور امن قائم رہا۔

اسی دوران پانڈیہ حکومت میں کچھ خلفشار برہا ہو گیا۔ مایا پانڈیہ، سری مارا سری ولہ سے اقتدار کو چھیننا چاہتا تھا جس کو اس نے وہاں سے بھگا دیا۔ یہ مایا پانڈیہ سیلون کے راجا کے یہاں پناہ گزین ہو گیا۔ پانڈیہ حکومت کے موجودہ حالات کو غنیمت سمجھتے ہوئے سیلون کے راجا نے ایک بڑی فوج اکٹھا کر لی اور پانڈیوں پر حملہ کے لیے مناسب موقع کا انتظار کرنے لگا۔ ان سیاسی تبدیلیوں کے پیش نظر سری مارا نے پلوئر پتنگا کی طرف دوستی کا ہاتھ بڑھایا۔ نر پتنگا نے درکار عسکری تعاون فراہم کیا جس کی وجہ سے سری مارا سیلون کی فوجوں پر فتح یاب ہوا۔

21.14 اپراجتا ورمن (Aparajitavaraman)

879ء میں نر پتنگا اتنا بوڑھا ہو گیا کہ اس نے تخت حکومت اپنے بیٹے اپراجتا ورمن (879-897ء) کے سپرد کر دیا۔ سری مارا کے مرنے کے بعد اس کے بیٹے ورناسوم نے پانڈیہ حکومت کی باگ ڈور سنبھالی۔ کچھ مدت تک اس نے بھی پلووں سے دوستی برقرار رکھی، لیکن یہ دوستی بہت زیادہ دنوں تک قائم نہ رہ سکی۔ کمزور ہوتی ہوئی پلو حکومت سے اسے اپنے علاقوں میں توسیع کا موقع ملا۔ سرحدی علاقوں میں چھیڑ چھاڑ کے ساتھ اس نے پلووں کے متعدد علاقے ہتھیار لیے۔ پلو حکمران اپراجتا ورمن میں اتنی طاقت نہیں تھی جو پانڈیہ طاقت کا مقابلہ کر سکے۔ مسلسل حملوں سے کھیتی باڑی اور تجارت کو بھی نقصان پہنچ رہا تھا اور خزانے کی آمدنی بھی کم ہو رہی تھی۔ اس صورت میں اس نے اپنے اتحادیوں اور ماتحت جاگیرداروں سے مدد مانگی۔ اپراجتا ورمن کے نانا ہونے کے ناطے گنگا راجا پر تھوی پتی نے اس کی پوری مدد کی۔ پلووں کے جاگیردار چولا راجا وجیالیہ کے بیٹے اور جانشین آدتیہ چولانے بھی اس جنگ میں حصہ لیا۔ تیروپورم بیم (Thirupurambiyam) کے پاس پلو اور ان کے اتحادیوں اور پانڈیوں کے درمیان جنگ ہوئی۔

اس جنگ میں حالانکہ گنگا راجا پر تھوی پتی مارا گیا پھر بھی پلووں کو فتح حاصل ہوئی۔ اپنی کمزوریوں کے باعث اپراجتا ورمن ان حالات سے مستفید نہ ہو سکا۔ اپنی مدد کے بدلے اسے چولوں کو تنجاور سے حکومت کرنے کا حق اور ان کی خود مختار حیثیت تسلیم کرنی پڑی، ساتھ ہی کافی سارے مفتوحہ علاقے ان کے حوالے کرنے پڑے۔ پر تھوی پتی کی موت اور پھر جانشینی کے جھگڑوں کی وجہ سے گنگا حکمران بھی ان سیاسی حالات سے کوئی فائدہ نہ اٹھا سکے۔ پانڈیہ بھی دو صدیوں تک دوبارہ اٹھ کھڑے ہونے کے لائق نہیں رہے۔ ان حالات میں چول حکمران آدتیہ چولانے اس سیاسی خلا کا بھرپور فائدہ اٹھایا اور آہستہ آہستہ پلووں کے پورے ٹونڈی منڈلم پر قبضہ کر لیا۔ مفتوحہ پانڈیہ علاقے بھی اس کی ریاست میں شامل ہو گئے، اس طرح چولا خاندان جنوبی جزیرہ نما میں ایک عظیم طاقت بن گیا اور اس خطے میں عظیم چولا ریاست کی بنیاد پڑی۔ پلو خاندان کے لوگ چولا ریاست میں ایک طویل مدت تک اعلیٰ مناسب پر فائز رہے، لیکن تھیروپورم بیم کی جنگ کے بعد ان کی خود مختار حیثیت ختم ہو گئی۔ یہ جنگ اس لیے بھی اہم ہے کیوں کہ اس کے بعد پلووں کے اقتدار کا خاتمہ ہو گیا اور ان کی ریاست کے کھنڈروں پر چولوں نے اپنی عظیم ریاست کی بنیاد ڈالی۔ اس طرح چولا نوں صدی سے لے کر تیرہویں صدی کے اختتام یعنی چار صدی سے زائد عرصے تک جنوبی ہند کے سیاسی

21.15 اکتسابی نتائج (Learning Outcomes)

پلو خاندان کے بعد کے حکمرانوں میں سمہاوشنو (575 تا 600ء) نے نسبتاً زیادہ دنوں تک حکومت کی اور اس کے دور اقتدار میں بہت سے واقعات رونما ہوئے۔ اس نے چولوں، پانڈیوں اور ان کے اتحادیوں سے جنگیں لڑیں۔ ٹونڈئی منڈلم علاقے سے کالجھروں کے عارضی اقتدار کا خاتمہ کیا اور جنوب میں دریائے کاویری کے ڈیلٹا تک اپنی ریاست کی توسیع کی۔ یہ اونی سمہا کے نام سے بھی مشہور ہوا۔ اس کے بیٹے اور جانشین میندرور من اول (600 تا 630ء) کا شمار بھی اہم راجاؤں میں ہوتا ہے۔ اوائل زندگی میں یہ جین مذہب کا پر جوش عقیدت مند تھا لیکن ایک شیوسنت اپار سوامی کی ترغیب و تحریک پر شیوکا پرستار بن گیا۔ یہ شمالی ہند کے عظیم فرمانروا ہرش وردھن کا ہم عصر اور اس کی طرح ایک اچھا ڈراما نویس، موسیقار اور شاعر تھا۔ اس نے ایک ڈراما مت و لاسا پر ہسنا (Matvilasa Prahasana) طنز و مزاح کے موضوع پر تخلیق کیا اور کچھ ماخذ کے مطابق ”پڈکوٹائی“ (Pudukkotai) کے منظوم کتبوں کی تصنیف سے بھی اس کا تعلق تھا۔ مت و لاسا، گن بھرا، وچراچتا جیسے متعدد القابات میندرور من کی قابلیتوں کی طرف اشارہ کرتے ہیں۔ اس نے فن تعمیر میں غاروں کو کاٹ کر بنائے گئے مختلف طرز متعارف کرائے۔ کہا جاتا ہے کہ میندرور من اول کو چالوکیہ حکمران پلاکیشن دوم کے ہاتھوں زبردست شکست کا سامنا کرنا پڑا جس کے نتیجے میں وینگ کی علاقہ چالوکیوں کے ہاتھ میں چلا گیا۔ پلاکیشن نے اپنے سوتیلے بھائی وشنو وردھن کو وہاں کا گورنر مقرر کیا جس نے وینگ کے مشرقی چالوکیہ خاندان کی بنیاد رکھی۔ میندرور من اول کے بیٹے اور جانشین نرسمہا اور من اول (630 تا 660ء) کو پلو حکمرانوں میں سب سے عظیم حکمران سمجھا جاتا ہے۔ اسے مہاملا (Mahemella) بھی کہا جاتا تھا۔ پلاکیشن دوم کے دوسرے حملے کو ناکام بنانے سے قتل کرنے اور چالوکیہ راجدھانی واناپی پر قبضہ کرنے کا سہرا اسی کے سر ہے۔ اس فتح کے بعد اس نے واناپی کو نڈا (وانا پی کا فاتح) کا لقب اختیار کیا۔ چالوکیوں کے ساتھ جنگ میں اسے سری لنکا کے شہزادے مانوم کا تعاون حاصل ہوا۔ بدلے میں اس نے مانوم کی سری لنکا کا راجا بننے میں مدد کی۔ اس کے دور حکومت میں تقریباً 642ء میں ہیون سانگ نے کانچی کا دورہ کیا تھا۔ نرسمہا اور من اول ادب و فن کا دلدادہ تھا۔ اس نے تری چراپلی اور پڈوکوتائی جیسے مقامات پر غاروں کو کاٹ کر مندر بنوائے۔ تاہم اس کو اصل شہرت مہابلی پورم کے رتھ مندروں جیسے دھرم راج رتھ مندر، دشراج رتھ مندر وغیرہ کی تعمیر کی وجہ سے حاصل ہوئی۔ مہاملا پورم کا نام اس کے بانی مہاملا یعنی نرسمہا اور من اول کی یاد میں رکھا گیا ہے۔

میندرور من دوم (668 تا 670ء) کی حکومت بہت کم دنوں تک رہی کیوں کہ چالوکیہ راجا کرما تپتہ نے اس کا قتل کر دیا تھا۔ نرسمہا اور من کے پوتے پر میثورور من اول (670 تا 680ء) کے دور حکومت میں پلو اقتدار کو دھچکہ لگا۔ وہ اپنی راجدھانی (کانچی) چالوکیہ راج و کرما تپتہ اول کو ہار گیا لیکن ایسا معلوم ہوتا ہے کہ اس نے جلدی ہی اسے واپس حاصل کر لیا۔ اس کے بیٹے اور جانشین نرسمہا اور من دوم (680 تا 720ء) کے دور حکومت میں امن اور خوشحالی قائم رہی۔ اسے راجا سمہا بھی کہا جاتا ہے۔ کانچی میں مشہور کیلاش ناتھ مندر کے علاوہ اس نے مہاملا پورم میں ساحلی، مکند اور ایشور مندر کی تعمیر کروائی۔ اس نے چین کے دربار میں بھی اپنا سفیر بھیجا تھا اور اس کے دور اقتدار میں

بحری تجارت کو کافی فروغ حاصل ہوا۔ اگلے راجا پر میثورور من دوم (728 تا 731ء) نے چالوکیوں اور گنگوں کے مشترکہ حملے کا مقابلہ کیا اور مارا گیا۔ چوں کہ تخت کا کوئی موروثی جانشین نہیں تھا اس لیے وزیرا کی کونسل نے خاندان کے ہم جدی فرد (سمہاوشنو کے چھوٹے بھائی بھیما ور من کی اولاد) کو تخت نشین کیا جس نے نندی ور من دوم (731 تا 795ء) کی حیثیت سے حکومت کی۔ اس کے دور حکومت چالوکیہ راجا وکرما تیبہ دوم نے دوبارہ حملہ کیا اور پلووں کی راجدھانی پر قبضہ کر لیا لیکن کانچی کو کچھ نقصان نہیں پہنچایا۔ اس نے کانچی میں ویکنٹھ پیرول (Vaikunthaperumal) مندر کی تعمیر کروائی۔ نندی ور من کو جیسے ہی پانڈیوں سے فرصت ملی وہ چالوکیوں کی طرف پلٹا اور انہیں واپس لوٹنے اور وینگی کے چالوکیوں کو اپنی ماتحتی قبول کرنے پر مجبور کر دیا۔ اگلے چالوکیہ حکمران کیرتی ور من کو بھی اس نے شکست دے کر مار ڈالا جس سے واپٹی کے چالوکیوں کی حکومت کا خاتمہ ہو گیا اور چالوکیوں کی جگہ راشٹر کوٹ خاندان کی حکومت کی شروعات ہوئی۔ کچھ ہی سالوں بعد پلووں اور راشٹر کوٹوں کے جھگڑے شروع ہو گئے۔ اس کے ساتھ ہی انہیں ابھرتی ہوئی پانڈیہ طاقت کا بھی مقابلہ کرنا پڑا، جس میں وہ کافی حد تک کامیاب رہے۔ ’تلارو‘ اور ’ارمپچل‘ میں انہوں نے پانڈیوں کو شکست فاش دی۔ پانڈیوں کے ساتھ آخری جنگ تری پورم بیم میں ہوئی جس میں گنگوں اور چولوں نے پلووں کا ساتھ دیا اور وہ پانڈیوں کو حتمی شکست دینے میں کامیاب رہے لیکن اس جنگ سے پلووں کی طاقت بھی ختم ہو گئی اور ان کے باج گزار چولوں نے انہیں ہی اکھاڑ پھینکا۔ پلووں کے آخری راجا پر اجتا ور من کو آدتیہ چولانے دسویں صدی عیسوی کے اوائل میں شکست دے کر پلو خاندان کی حکومت کا خاتمہ کر دیا۔

21.16 کلیدی الفاظ (Keywords)

سی۔یو۔کی (Si.Yu.Ki) :	ہیون سانگ کی لکھی ہوئی سفر کی روداد یا حوال نامہ
اشومیدھا :	گھوڑے کی قربانی (بھینٹ) والا یگیہ، جسے صرف چکرورتی شہنشاہ ہی کر پاتے تھے۔
شیومت :	ہندومت کا اہم فرقہ جس میں شیو کو اعلیٰ ترین مان کر اس کی پوجا کی جاتی ہے۔
ٹونڈئی منڈلم :	آندھرا پردیش کے جنوبی حصے اور تمل ناڈو کا شمالی حصہ

21.17 نمونہ امتحانی سوالات (Model Examination Questions)

21.17.1 معروضی جوابات کے حامل سوالات (Objective Answer Type Questions)

1. ابتدائی پلو راجا کس خاندان کے ماتحت تھے؟
2. روایتی طور پر پلو خاندان کا بانی کون تھا؟
3. سمدر گپت کی جنوبی مہم میں وشنو گپ سے کون مراد لیا جاتا ہے؟
4. پلووں کے ہم عصر دو حکمران خاندانوں کے نام بتائیے۔
5. مت ویلا سا پر ہسنم (Matvilasaparkasanam) کس زبان میں تحریر کی گئی۔

6. سیکلر کی تصنیف کا نام بتائیے۔
7. کشاکشی اور ویلور پالیم کتبے کس حکمراں خاندان سے متعلق ہیں؟
8. ماملاپورم میں وراہ سوامی غار مندر کس نے تعمیر کروایا۔
9. نرسمہا ور من اول کے دور حکومت میں کس چینی سیاح نے پلوآراجدھانی کا دورہ کیا۔
10. نرسمہا ور من اول کس دوسرے لقب سے بھی جانا جاتا تھا۔

21.17.2 مختصر جوابات کے حامل سوالات (Short Answer Type Questions)

1. پلوآعہد کے ماخذ پر ایک مختصر نوٹ لکھیے۔
2. میندرور من اول کے بارے میں بتائیے۔
3. پر میثورور من اول کے کردار پر روشنی ڈالیے۔
4. پلوآور راسٹر کوٹ جنگوں کے بارے میں بتائیے۔
5. تیروپورم بیم (Thirubarmbiyum) کی اہمیت مختصراً بیان کیجیے۔

21.17.3 طویل جوابات کے حامل سوالات (Long Answer Type Questions)

1. پلووں کے بارے میں ہیون سانگ کی بیان کردہ تفصیل کی وضاحت کیجیے۔
2. پلوآریاست کے استحکام میں نرسمہا ور من اول کے کردار پر روشنی ڈالیے۔
3. نندیور من دوم کے بارے میں ایک تفصیلی مضمون قلمبند کیجیے۔

21.18 مزید مطالعے کے لیے تجویز کردہ کتابیں (Suggested Books for Further Reading)

1. Aiyangar, S. K.; Nilakanta Sastri, K. A. (1960), "The Pallavas", in R. C. Majumdar; K. K. Dasgupta (eds.), A Comprehensive History of India, Volume III, Part 1: A.D. 300–985, New Delhi: Indian History Congress/People's Publishing House.
2. Hermann, Kulke; Rothermund D, A History of India, Routledge. 2001
3. Minakshi, Cadambi, Administration and Social Life Under the Pallavas, Madras: University of Madras. 1938
4. Prasad, Durga, History of the Andhras up to 1565 A.D., Guntur, India: P.G. Publishers, 1988
5. Sathianathaier, R., "Dynasties of South India", in Majumdar, R. C.; Pusalkar, A. D. (eds.), The Classical Age, History and Culture of Indian People (Third ed.), Bharatiya Vidya Bhavan, pp. 255–275, 1970
6. Sircar, D. C., "Genealogy and Chronology of the Pallavas", in Majumdar, R. C.; Pusalkar, A. D. (eds.), The Classical Age, History and Culture of Indian People (Third ed.), Bharatiya Vidya Bhavan, pp. 275–290, 1970

7. Raghava Iyengar, R, *Perumbanarruppatai, a commentary*, Chidambaram, India: Annamalai University Press. 1949

8. ہندوستان کا شاندار ماضی، اے۔ ایل۔ ہاشم / مترجم ایس غلام سمٹانی، قومی کونسل برائے فروغ اردو زبان، نئی دہلی
9. قدیم ہندوستان کی تہذیب و ثقافت تاریخی پس منظر میں، ڈی۔ ڈی۔ کو شامی / مترجم بال مکند ملسیانی، قومی کونسل برائے فروغ اردو زبان، نئی دہلی
10. تاریخ تمدن ہند، محمد مجیب، قومی کونسل برائے فروغ اردو زبان، نئی دہلی
11. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی
12. قدیم ہندوستان۔ ایک تعارفی خاکہ، جھاء ڈی۔ این، قومی کونسل برائے فروغ اردو زبان، نئی دہلی۔

اکائی 22۔ راشٹر کوٹ خاندان

(Rashtrakutas)

	اکائی کے اجزا
تمہید	22.0
مقاصد	22.1
پس منظر	22.2
اصل	22.3
سیاسی تاریخ	22.4
بانی	22.4.1
کرشنا اول	22.4.2
گووندادوم	22.4.3
دھروادھارا اور شا	22.4.4
گووندادوم	22.4.5
اموگھورش	22.4.6
کرشنا دوم	22.4.7
اندراسوم	22.4.8
اموگورشادوم	22.4.9
گووند اچھارم	22.4.10
کرشنا سوم	22.4.11
کھوٹریگا	22.4.12
کرکادوم	22.4.13
اکتسابی نتائج	22.5

کلیدی الفاظ	22.6
نمونہ امتحانی سوالات	22.7
معروضی جوابات کے حامل سوالات	22.7.1
مختصر جوابات کے حامل سوالات	22.7.2
طویل جوابات کے حامل سوالات	22.7.3
مزید مطالعے کے لیے تجویز کردہ کتابیں	22.8

22.0 تمہید (Introduction)

قدیم ہندوستان کی تاریخ میں متعدد خاندانوں کے گزشتہ احوال موجود ہیں۔ چھوٹے بڑے خاندانوں نے جدید ہندوستان کے کئی حصوں پر حکومت کی۔ جنوبی ہند میں ستواہنوں، پلووں، چیراؤں، چولوں، پانڈیوں، چالکیوں اور راشٹر کوٹوں نے مختلف حصوں میں الگ الگ حکمرانی کی۔ بیشتر طاقتیں ایک دوسرے کی ہم عصر رہیں اور وقت بدلنے کے ساتھ ساتھ ایک دوسرے پر برتری حاصل کر لینا ایک عام بات تھی۔ اس لحاظ سے راشٹر کوٹ، چالکیوں کے ماتحت تھے۔ مگر بعد میں چالکیوں کو ہرا کر خود بادشاہ بن گئے۔ بعد ازاں دو صدیوں کی مدت میں بادامی کے چالکیوں نے نئی قوت حاصل کر لی اور راشٹر کوٹوں کی حکومت کا خاتمہ کر دیا۔ اس طرح راشٹر کوٹوں کا مطالعہ ایک طرح سے چالکیوں کی طاقت کے عروج و زوال کی داستان ہے۔ ان کا غلبہ آٹھویں سے دسویں صدی عیسوی کے درمیان رہا۔

22.1 مقاصد (Objectives)

اس اکائی کے مطالعے کے بعد آپ:

- راشٹر کوٹ خاندان کے پس منظر کو سمجھ سکیں گے۔
- اس خاندان کی اصل کے بارے میں جانیں گے۔
- راشٹر کوٹ حکمرانوں کے حالات سے واقف ہو سکیں گے۔
- اس حکومت کے زوال پر روشنی ڈال سکیں گے۔

22.2 پس منظر (Background)

راشٹر کوٹ دو الفاظ راشٹر اور کوٹ کا مرکب ہے۔ راشٹر کا مطلب ہے ایک علاقہ اور کوٹ کے معنی ہیں رہنمائی یا سربراہ۔ اس اصطلاح کے معنی ایک علاقائی تقسیم یعنی راشٹر کا سربراہ ہے۔ یہ اصطلاح اشوک کے دور سے ملتی ہے۔ قدیم ہندوستان میں اس نام سے متعدد خاندان

بطور حکمران پھلے پھولے۔ ان میں سے بیشتر مدھیہ پردیش، مہاراشٹر، کرناٹک اور تلنگانہ کے کچھ حصوں کے حکمران تھے۔ وہ بیٹول کے راشٹر کوٹ، من پور کے راشٹر کوٹ اور پٹھاری کے راشٹر کوٹ تھے۔ تاہم ہمارے پاس ایسے پختہ ثبوت نہیں ہیں کہ ہم یہ ثابت کر سکیں کہ وہ ایک دوسرے سے متعلق تھے۔ لیکن مانیا کھیت کے شاہی راشٹر کوٹ جن کا ہم تفصیل سے مطالعہ کریں گے اور گجرات پر حکومت کرنے والے لتا کے راشٹر کوٹ ایک دوسرے سے رشتے داری کے ذریعے جڑے ہوئے تھے۔

22.3 اصل (Origin)

راشٹر کوٹوں کے اصلی وطن کے بارے میں بہت سے نظریات ہیں، لیکن زیادہ قابل قبول نظریہ یہ ہے کہ وہ لاٹور کے رہنے والے تھے جو مہاراشٹر کے موجودہ ضلع عثمان آباد کے نام سے جانا جاتا ہے۔ قدیم ہندوستان میں یہ علاقہ کنڑ بولنے والوں کا تھا لہذا کنڑ راشٹر کوٹوں کی مادری زبان تھی۔ راشٹر کوٹ خاندان کے لوگ بادامی کے ابتدائی چالکیوں کے علاقائی افسران تھے۔ ان کے خاندان کے بعض افراد جو برار ہجرت کر گئے تھے، 640 عیسوی میں جاگیر داروں کی حیثیت سے نمودار ہوئے۔

22.4 سیاسی تاریخ (Political History)

22.4.1 بانی (Founder)

دنتی درگ راشٹر کوٹ سلطنت کا بانی تھا۔ اس کے عروج کے وقت یہ خاندان گزشتہ چار نسلوں سے مہاراشٹر میں آباد تھا۔ وہ اندرا دوم کا بیٹا تھا جو بادامی کے چالکیوں کے تحت ایک سردار کے طور پر خدمت انجام دیتا تھا۔ اندرا کے وقت تک چالکیوں کی طاقت کم ہونے لگی تھی اور وہ ایک اور جنوبی طاقت کانچی کے پلووں کے ساتھ مسلسل جنگ کر رہے تھے۔ مزید برآں چالکیوں کے اسی خاندان کی ایک شاخ نے مکمل آزاد ہو کر وینگی سے حکومت کرنا شروع کر دی تھی اور وہ بادامی کے چالکیوں کے مد مقابل بن گئے تھے۔ اندرا نے چالکیوں کی ایک شہزادی کو اغوا کر کے اس سے شادی کر لی تھی۔ ایسے حالات میں پر عزم دنتی درگ کو چالکیوں کی کمزوری نے اپنے ہی مالک سے لڑنے کا حوصلہ بخشا۔ اس نے اپنے مالک چالکیہ بادشاہ و کرما دتیہ دوم پر فتح حاصل کی۔ مجبوراً و کرما دتیہ نے اس کی شجاعت کی تعریف کی اور اسے بہت سے خطابات سے نوازا۔ اپنے ہی مالک کی مخالفت میں دنتی درگ کی بڑھی ہوئی بہادری نے چالکیوں کی مقبولیت میں کمی کر دی۔ پھر بھی دنتی درگ اپنے مالک کے سلسلے میں پوری طرح وفادار رہا۔ لیکن جب مالک کی موت کے بعد کیرتی ور من دوم چالکیہ تخت پر بیٹھا تو تھوڑی ہی مدت میں اسے اپنے ایلورا کے جاگیر دار دنتی درگ کے ہاتھوں شکست ملی۔ اس فتح سے دنتی درگ سارے مہاراشٹر کا مالک بن گیا۔ تاہم کیرتی ور من کو بخش دیا گیا۔

دنتی درگ نے کوشل، میر پور کے اڈائن اور رائے پور کے پر تھوی ویا گھرا جیسے اپنے مشرقی ہمسایوں پر حملے کر کے اپنی عملی زندگی کا آغاز کیا۔ اس نے پلو خاندان کے نندی ور من کے ساتھ معاہدہ کر کے ان مشرقی حکمرانوں پر بھی برتری حاصل کر لی۔ بعد ازاں اس نے بھڑوچ کے گرجروں اور گجرات کے چالکیوں کے خلاف کارروائیوں میں دلچسپی لی۔ اس نے ان پر حملے کیے اور کامیابی حاصل کی۔ ان کامیابیوں سے اس کے وسائل میں خاصا اضافہ ہوا اور اس نے وسطی اور شمالی مدھیہ پردیش کے بیشتر اضلاع حاصل کر لیے۔ اس نے سری سیلم (موجودہ

کرنول) پر حکومت کرنے والے تیگلو چولاؤں کو محکوم بنایا۔ اگلے قدم کے طور پر وہ 750 عیسوی میں کانچی پورم کی جانب بڑھا اور اپنی طاقت کا مظاہرہ کر کے اس نے پلو حکمران کے ساتھ معاہدہ کیا اور اس کی بیٹی کے ساتھ شادی کی۔ آخر میں اس نے اپنے شکست خوردہ دشمن کیرتی ورمن کی جانب رخ کیا اور اس سے ماتحتی کا اقرار کرانے کے بعد مہاراج ادھیراج، پریشور، پدم بھٹار کا وغیرہ جیسے خطابات کے ساتھ اپنی بادشاہت کا اعلان کر دیا۔ اس طرح دنتی درگ راشٹر کوٹ خاندان کا حقیقی بانی تھا لیکن وہ محض 30 سال کی عمر میں 750 عیسوی میں لاوڈ انتقال کر گیا۔

22.4.2 کرشنا اول (Krishna I)

چوں کہ دنتی درگ کے کوئی اولاد نہیں تھی لہذا اس کے مرنے کے بعد اس کا چچا کرشنا اول تخت نشین ہوا۔ اس وقت وہ 45 سال کا ایک تجربہ کار شخص تھا۔ کرشنا نے جنوبی کونکن کا علاقہ فتح کر لیا اور کیرتی ورمن کی جگہ سلہروں کو جاگیر دار بنا کر چالکیہ طاقت کو مکمل طور پر ختم کر دیا۔ اس سے مہاراشٹر اور کرناٹک علاقوں میں اس کی پوزیشن مضبوط ہو گئی۔ سلہر خاندان اپنے خاتمے تک راشٹر کوٹوں کا وفادار رہا۔ امن وامان کی ایک مختصر مدت کے بعد بلند ہمت کرشنا اپنی حکومت کو پھیلانے کے لیے متعدد جنگوں میں مصروف رہا۔ اس نے گنگاوتی (پرانا میسور) کے پٹنگا حکمران سری پرشاپر حملہ کیا۔ گنگوں نے اپنی آزادی کو برقرار رکھنے کے لیے بڑی دلیری سے جنگ کی اور بہت قربانیاں دیں لیکن کرشنا کامیاب ہوا اور 768 عیسوی ان کی راجدھانی مانیہ پور (بنگلور میں موجودہ مٹے) پر قبضہ کر لیا۔ اس دور کی تانبے کی ایک پلیٹ پر کندہ عطیہ سے معلوم ہوتا ہے کہ کرشنا نے مانیہ پور کی دولت سے بہت سے خیراتی کام انجام دیے۔ بعد ازاں اس نے وینگی کے چالکیوں کی جانب توجہ مبذول کی۔ نتیجتاً موجودہ تلنگانہ کا ایک بڑا حصہ راشٹر کوٹوں کے اقتدار میں آ گیا۔ کرشنا نے اپنے سب سے بڑے بیٹے گووندادوم کو راشٹر کوٹ تخت کے لیے اپنا ولی عہد منتخب کیا۔ 772 تا 775 عیسوی کے درمیان اس کی موت واقع ہو گئی۔ کرشنا بلاشبہ ایک اہل حکمران اور ایک ماہر جنرل تھا۔ اپنی حکومت کے 18 برسوں میں اس نے اپنی سلطنت کو کونکن، کرناٹک اور حیدرآباد کے ایک بڑے حصے کو فتح کر کے تین گنا بڑھا لیا تھا۔ کرشنا نے دکن میں اپنے خاندان کے لیے غالب حیثیت حاصل کر لی تھی اور اس سبب سے اس کے جانشینوں کو شمال کی سیاست میں حصہ لینے کا موقع ملا۔ علاوہ ازیں اسے عمارتیں تعمیر کرانے کا شوق تھا۔ اُس کے حکم پر ایلورا میں کیلاش کو پوری ایک چٹان کاٹ کر تعمیر کیا گیا تھا۔ لہذا اسے دنیا کا عجوبہ کہا جاتا ہے۔ ایک ماہر سیاستدان کے طور پر اس نے مفتوح خاندان کے کسی بھی رکن کو اپنی سلطنت میں کوئی اہم سیاسی پوزیشن حاصل کرنے کی اجازت نہیں دی۔

22.4.3 گووندادوم (Govinda II)

سب سے بڑے بیٹے کے طور پر گووندادوم 772 عیسوی کے قریب اپنے باپ کرشنا کے بعد تخت نشین ہوا۔ اسے اس کے والد نے اپنا جانشین منتخب کیا تھا لیکن گووندادوم بہت آرام طلب تھا اور انتظامیہ سے زیادہ اسے دنیوی عیش و آرام میں دلچسپی تھی جب کہ اس کا چھوٹا بھائی دھروا تخت پر قبضہ کرنے کے لیے کوشاں تھا۔ گووندادوم میں اپنے بھائی کے ارادوں کو نہیں سمجھ پایا اور اس نے سارا انتظامیہ دھروا کو سونپ دیا۔ دھروا نے اپنے نام سے لوگوں کو زمینیں دیں اور کئی بار اپنے بھائی سے اختلاف کیا۔ اس سے گووندادوم اپنے بھائی کے حقیقی ارادے منکشف ہوئے۔ نتیجتاً دھروا کو اس کے عہدہ سے برطرف کر دیا گیا اور ایک اجنبی کو اس کی جگہ نامزد کیا گیا۔ دریں اثنا گووندادوم نے پلووں، گنگوں، وینگی

کے چالکیوں اور دیگر ہمسایہ طاقتوں کے ساتھ دوستی کی جس سے اس کے وزران اراض ہو گئے اور دھروا کی جانب راغب ہوئے۔ دھروا نے یہ اعلان کرتے ہوئے گوند کے خلاف بغاوت کر دی کہ اس سے راشٹر کوٹ خاندان کو زوال کا خطرہ ہے۔ گوند نے کاچی، مالوا، گنگاوتی اور وینگئی کی مدد سے اپنے بھائی کی بغاوت کو کچلنے کی پوری کوشش کی۔ تاہم دھروا نے اپنے بھائی کو شکست دی اور 780 عیسوی میں تخت پر قبضہ کرنے میں کامیاب ہو گیا۔

22.4.4 دُھر وادھار اور شا (Dhruva Dharavarsha)

دُھر وادھار 50 سال کی عمر میں تاجدار بنا لیکن اس کی بڑھتی ہوئی عمر اس کے فوجی عزائم کو نہیں روک سکی۔ جاگیر داروں کو اپنے مقام پر رکھ کر کچھ سال اپنی حالت کو مستحکم کرنے کے بعد دھروا نے اپنے ہمسایوں کی جانب رخ کیا۔ گوند کے حریفوں کو سزا دینے کے خواہاں دھروا نے سوامارادوم کو جیل میں ڈال دیا اور پلو حکمران سے ٹیکس کی شکل میں ہاتھی وصول کیے۔ بعد ازاں اس نے وندھیا پہاڑوں کو پار کیا اور 789 عیسوی میں مالوا کے گرجن کورگستان میں بھگا دیا۔ اس مقابلے سے دھروا کو حوصلہ ملا اور اس نے گنگا-یمنا دہلی پر حملہ کیا اور بنگال کے دھرم پال کو شکست دی۔ شمالی ہند میں دھروا کی جنگی مہم وگ و بے (فتح عظیم) تھی۔ لیکن اس سے اسے مال غنیمت، عزت و شہرت کے علاوہ کوئی بڑا فائدہ حاصل نہیں ہوا۔ ولس راج اور دھرم پال پر اس کی فتح کی بدولت حالانکہ اس کے علاقوں میں توسیع ہوئی لیکن وہ اپنی بنیاد سے دور تھا اور اتنا بوڑھا ہو گیا تھا کہ فوج کی افواج کو مکمل طور پر کچل نہیں پایا۔ چاہے حقیقی سبب کچھ بھی ہو، راشٹر کوٹ افواج نے بلاشبہ سلطنت کی شان میں اضافہ کیا تھا لیکن بہت کم علاقے کو سلطنت میں شامل کر پائیں۔ اب وہ جنوب کی جانب واپس لوٹنے کے لیے بے چین تھیں۔ اس کے بعد وینگئی کے وشنوور دھن چہارم کی باری تھی جسے دھروا کے ہاتھوں شکست کا سامنا کرنا پڑا۔ اس نے اپنے علاقے کا کچھ حصہ دھروا کے حوالے کیا اور اپنی بیٹی سیلا مہادیوی کی دھروا کے ساتھ شادی کر دی۔ اس طرح جنوب کی جنگی مہم نے اس کی علاقائی سرحد میں اضافہ کیا۔ دھروا سارے ہندوستان میں ناقابل شکست رہا۔ وہ راشٹر کوٹ خاندان کا اہم ترین حکمران تھا۔ 13 سال کی اپنی مختصر حکمرانی میں اس نے نہ صرف راشٹر کوٹوں کی طاقت میں اضافہ کیا بلکہ اسے ایک ہیبت ناک جنگی قوت میں تبدیل کر دیا۔ دھروا کے چار بیٹے تھے جن کے نام تھے کرک، استمبہ، گوند اور اندر۔ ایسا لگتا ہے کہ کرک اپنے باپ سے پہلے ہی فوت ہو گیا تھا۔ دھروا نے گوند سوم کو تخت کے لیے منتخب کیا تھا کیوں کہ وہ اس کی صلاحیت و مہارت سے استمبہ کے مقابلہ میں زیادہ متاثر تھا۔ استمبہ اپنے والد کے دور حکومت میں نو مفتوحہ صوبہ گنگاوتی کا وائے سرانے تھا۔ کرک اپنے باپ کے تاجدار بننے سے پہلے ہی خاندان کا منظم تھا۔ گوند کو اس کے والد نے اپنے جانشین کے طور پر منتخب کر لیا تھا اور اندر کی اتنی اہمیت نہیں تھی۔ گوند کا انتخاب ایک رسمی تاجپوشی کے ذریعے ہوا اور دھروا نے اپنا تخت چھوڑ دیا 793 اور 794 عیسوی کے درمیان اس کی موت ہو گئی۔

22.4.5 گوند اسوم (Govinda III)

گوند کی تخت نشینی تو پر امن طور پر ہو گئی تھی لیکن اس کا بڑا بھائی استمبہ بے عزتی کے احساس سے جل اٹھا۔ لہذا اس نے جلد ہی تخت تاج حاصل کرنے کے لیے بارہ راجاؤں کا ایک مضبوط اتحاد قائم کیا۔ اگرچہ ہمیں اس اتحاد کے اراکین کے بارے میں کچھ سراغ نہیں ملتا ہے

لیکن پھر بھی ہم اندازہ لگا سکتے ہیں کہ یہ وہ ہمسایہ اور جاگیر دار ہوں گے جنہیں بوڑھے بادشاہ دھر وانے دبا یا ہوگا۔ گووند نے اس متوقع بغاوت کا بعض حلیف جاگیر داروں کی مدد سے سامنا کیا۔ چھوٹے بھائی اندرانے پر جوش طریقے سے اس کی حمایت کی۔ گووند نے استمبھ اور اس کے حلیفوں کو شکست دے کر اپنی پوزیشن کو محفوظ بنایا اور انتہائی مددگار بھائی اندرا کو (گجرات) کا وائسرائے مقرر کر دیا۔ مفتوح گنگا حکمرانوں کو قیدی بنا کر اور 798 عیسوی میں گنگاوتی کوراشٹر کوٹ سلطنت میں شامل کر لیا گیا۔ استمبھ کو دوبارہ گنگاوتی کا وائے سرائے مقرر کیا گیا وہ 802 عیسوی تک اپنے عہدہ پر فائز رہا۔ نولم بوادی نے گووند کے اقتدار کو تسلیم کیا۔ گووند نے شمال کی جانب رخ کیا۔ مالوا کے گرجر رتھاراجا ناگ بھٹ نے بعض دیگر راجاؤں کے ساتھ اتحاد کر کے خود کو شمال کا ایک طاقتور حکمران بنایا۔ گووند کو شک ہو کہ ناگ بھٹ اپنے بڑھتے ہوئے اثر کی وجہ سے راشٹر کوٹ علاقے پر حملہ کر سکتا ہے۔ لہذا اس نے محسوس کیا کہ اس سے قبل کہ ناگ بھٹ بہت زیادہ طاقتور ہو جائے، اسے کچل دینا چاہیے۔ گووند اپنی افواج کے ساتھ شمالی ہند میں داخل ہوا اور ناگ بھٹ نیز اس کے حلیفوں کو شکست دی اور مالوا کالتا کے ساتھ کچھ وقت کے لیے الحاق کر دیا۔ گووند جیسے ہی شمال میں آگے بڑھا ویسے ہی قنوج کے حکمران چکرایدھ نے رضا کارانہ طور پر اس کی برتری تسلیم کر لی۔ واپسی کے دوران اس نے زردا کے قریب سری بھاونامیں قیام کیا کچھ عرصہ وہاں رہنے کے بعد وہ پلووں کی راجدھانی کانچی پر حملہ آور ہوا۔ 803 عیسوی سے کچھ پہلے وہ کانچی کے پلو حکمران دانقور من کوہرانے میں کامیاب رہا لیکن یہ شکست فیصلہ کن نہیں تھی کیوں کہ اسے اپنے اقتدار کے آخری دور میں ان پر دوبارہ حملہ کرنا پڑا۔

گووند کی فوج کہیں سری لیکا پر حملہ نہ کر دے، یہ سوچ کر سری لیکا کے بادشاہ نے ایک سفیر بھیج کر گووند کی اطاعت قبول کر لی۔ وینگی کے حکمران وجے آدیہ نے گووند کی طاقت و عظمت کو محسوس کیا۔ دریں اثنا گووند نے وجے آدیہ کے سوتیلے بھائی بھیمیا کی حمایت کرتے ہوئے اسے وینگی کے تخت پر بٹھا دیا۔ بھیمیا ہمیشہ گووند کا ایک وفادار اور سعادت مند جاگیر دار رہا۔ بلاشبہ گووند راشٹر کوٹ خاندان کا ایک اہل ترین حکمران تھا۔ اس شاہی خاندان کی شان و عظمت بڑھانے اور علاقائی توسیع کا سہرا اس کے سر تھا۔ اس نے شمال میں ناگ بھٹ اور دھرم پال کو شکست دی۔ اس کے دور میں راشٹر کوٹوں کی طاقت سارے ہندوستان میں ناقابل شکست تھی۔ اس کی کامیابی کا سبب اس کی شجاعت، حکمت اور تنظیم کی صلاحیت تھی۔ اس نے اپنے بھائی اندرا کو گجرات کا وائسرائے بنا کر سلطنت کی شمالی سرحدوں کو محفوظ کر دیا جس کی بدولت اس کا کم عمر ولی عہد (اموگھ ورش) اس کے بعد پر امن طور پر تخت نشین ہو سکا۔

22.4.6 اموگھ ورش (Amoghavarsha)

گووند کے بعد اس کا بیٹا اموگھ اور شاہ (814-880ء) جس کا اصلی نام 'سروا' تھا تخت نشین ہوا لیکن وہ سروا کی بجائے اپنے خطاب اموگھ ورش کے نام سے زیادہ مشہور ہوا۔ تاجپوشی کے وقت اس کی عمر صرف 14 سال تھی۔ کرکا کو خاص طور پر گجرات سے اپنے چچیرے بھائی کی نیابت سنبھالنے اور انتظامیہ چلانے کے لیے بلا یا گیا۔ 817 عیسوی میں نو عمر بادشاہ کے خلاف زبردست بغاوت ہوئی جس میں اموگھ ورش ملک چھوڑ کر بھاگ گیا تھا لیکن کرکانے بغاوت کو کچل دیا اور اموگھ ورش کو واپس بلا کر 821 عیسوی میں اسے بحال کیا۔ مشرقی چالوکیہ راجا وجے آدیہ دوم اور گنگ حکمران راجا ملادونوں نے بغاوت کی حمایت کی تھی اس لیے اموگھ ورش انہیں سزا دینا چاہتا تھا۔ اگرچہ وہ مشرقی

چالکیوں کو ہرانے کے بعد وینگی پر قابض ہو کر اپنی بالادستی قائم کر چکا تھا لیکن 845-846 عیسوی کے قریب اس نے اسے کھو دیا۔ اس وقت وجے آدتیہ سوم کے ایک جنرل پانڈورنگ نے راشٹر کوٹوں پر فتح حاصل کی اور 15 سال کے اندر ہی مشرقی چالکیوں نے وینگی کو دوبارہ حاصل کر لیا۔ گنگ حکمران سیو امرا، جسے گووندانے رہا کر کے پچھلی حیثیت پر بحال کر دیا تھا وہ مشکل سے ایک سال تک ہی اموگھ ورش کا وفادار رہا اور 816 عیسوی میں اس نے نو عمر بادشاہ کے خلاف بغاوت کر دی لیکن سومارا جنگ میں شکست کھا کر مارا گیا۔ بعد ازاں اس کا بھتیجا چا ملا حکمران بنا جس نے راشٹر کوٹوں سے کچھ حصہ تولے لیا لیکن اس کے لیے وہ تمام علاقے واپس لینا ناممکن تھا جس پر اموگھ ورش نے قبضہ کر لیا تھا۔ رچا ملا کے بیٹے اریانے بھی جس نے 837-870 عیسوی کے درمیان حکومت کی، سلطنت کے دیگر جاگیرداروں کے ساتھ مل کر اموگھ ورش کے خلاف بغاوت کی۔ راشٹر کوٹ سپہ سالار بنکیانے اگرچہ انتہائی موثر طور پر بغاوت کو دبا دیا تھا لیکن اسے اپنی مہم کو چھوڑ کر راجدھانی واپس جانا پڑا کیوں کہ وہاں ایک اور ہنگامہ ہو گیا تھا۔ اموگھ ورش کے ایک وفادار جاگیردار گنگا وجے آدتیہ کو بنکیسا کے کام کو جاری رکھنے کے لیے مقرر کیا گیا۔ اس نے نیتی مارگ کو دبا دیا اور اطاعت پر مجبور کیا۔ راجدھانی کے قریب ولی عہد کرشنا اور لتا کے حکمران کرکلا کے بیٹے دھر واول میں کشیدگی پیدا ہو گئی۔ اگرچہ دھر واول جنگ میں سپہ سالار بنکیا کے ہاتھوں مارا گیا لیکن اس کے بیٹے اکال ورش اور پوتے دھر واول دوم کے ساتھ یہ تنازع جاری رہا۔ جب 860 عیسوی میں گرجر پر تہار حکمران مہر بھوج نے دھر واول دوم کو دھمکی دی تب دھر واول نے اموگھ ورش سے مصالحت میں ہی بہتری سمجھی۔ اس معاہدے کے بعد اموگھ ورش اپنے تمام دشمنوں سے نمٹنے میں کامیاب رہا اور 867 عیسوی تک اموگھ ورش نے تخت پر اپنی گرفت مضبوط کر لی۔ اس طرح اموگھ ورش نے اگرچہ 66 سال کے طویل عرصے تک حکومت کی لیکن اپنے علاقے کے کچھ حصوں میں بھی اسے کبھی کبھی دشواریوں کا سامنا کرنا پڑا۔ مزاج کے لحاظ سے اموگھ ورش ایک امن پسند انسان تھا اور مذہب و ادب میں بھی اس کی دلچسپی تھی۔ اس نے کبھی بھی رسمی طور پر ہندومت کو ترک نہیں کیا لیکن جین دھرم کا ایک حصہ پرہتزا، رتنا لیکا اس سے منسوب تھا۔ وہ جس طرح مذہبی اصولوں کو سنتا تھا ان پر عمل بھی کیا کرتا تھا۔ وقتاً فوقتاً وہ اپنے حکمرانی کے منصب سے سبکدوش ہو کر کچھ وقت جین بھکشوؤں کے ساتھ گزارا کرتا تھا۔ ایسے مواقع پر ولی عہد کرشنا، حکومتی امور انجام دیتا تھا۔ اموگھ ورش نے اپنی راجدھانی مانیہ کھیت میں ایک شاندار محل تعمیر کرایا جو اپنے فن تعمیر کے لیے مشہور تھا جس میں زنان خانہ اور ایک تالاب تھا۔ اموگھ ورش کے بعد اس کا بیٹا کرشنا دوم 880 عیسوی میں بادشاہ بنا۔

22.4.7 کرشنا دوم (Krishna II)

اس لحاظ سے کرشنا خوش قسمت تھا کہ اپنے بیشتر پیش روؤں کی طرح اسے جانشینی کے لیے جنگ کا سامنا نہیں کرنا پڑا کیوں کہ وہ اپنے باپ کا اکلوتا بیٹا تھا۔ تاہم اس وقت کے سیاسی حالات اس کے لیے سازگار نہیں تھے۔ کرشنا کو اپنے بیشتر ہمسایوں کے ساتھ جنگوں میں مصروف رہنا پڑا۔ جنوب میں اسے گنگاؤں اور نولمباؤں، مشرق میں وینگی کے چالکیوں اور شمال میں گجرات کے راشٹر کوٹوں اور گرجر پر تھیساروں کے ساتھ جنگیں لڑنا پڑیں۔ اس نے چیدی حکمران کوکل کے ساتھ، رشتہ ازدواج قائم کر کے اسے اپنا جنگی حلیف بنا دیا۔ وینگی کے چالکیوں کے ساتھ اس کے سیاسی رشتے اچھے نہیں تھے۔ چالوکیہ راجا بھیم اول نے وینگی کے مفتوح علاقوں کو کرشنا دوم سے دوبارہ جیت لیا تھا۔ لیکن جنگ

کے دوران بھیم کا سب سے بڑا بیٹا لڑتے ہوئے مارا گیا تھا۔ اس کے باوجود کرشنا کی حکومت سب سے طاقتور تھی۔ اپنی تخت نشینی کے فوراً بعد 888 عیسوی کے قریب کرشنا کی بھوج سے جنگ ہوئی۔ اس لڑائی میں چیدی حکمران اس کے اپنے جاگیردار اور ولی عہد جگا تزگا شامل تھے۔ ان جنگوں سے کسی کو بھی مکمل کامیابی حاصل نہیں ہوئی اور گرجر پر تیار ایک مضبوط شمالی طاقت بنے رہے۔ انہوں نے راشٹر کوٹوں کو شمال میں آگے بڑھنے سے باز رکھا۔ کرشنا اتنا کمزور تھا کہ وہ اپنے اجداد کی طرح عملی اقدام نہیں کر سکا اور بھیم اتنا بوڑھا ہو چکا تھا کہ وہ اپنے شمالی ہمسائے کے خلاف حملے نہیں کر سکتا تھا۔ نویں دہائی کے اختتام تک راشٹر کوٹ کی گجرات شاخ ختم ہو چکی تھی اور گجرات کے حکمران یا اس کے جانشین کو راجدھانی سے نکال دیا گیا تھا۔ کرشنا اپنے دادا کی طرح ایک باصلاحیت حکمران نہیں تھا۔ اس کی واحد فوجی حصولیابی یہ تھی کہ اس نے گجرات میں راشٹر کوٹوں کی شاخ کو تباہ کر دیا تھا۔ لیکن یہ کوئی عظیم کارنامہ نہیں تھا۔ اس نے بھوج اول اور بنگال کے مہندر پال کے مقابلے میں خود کو بچائے رکھا۔ اس کا جھکاؤ بھی اپنے والد کی طرح جین دھرم کی جانب تھا اور آدی پرون کے آخری پانچ ابواب لکھنے والے مشہور جین سنت گیا نیشور اس کے رہنما تھے۔ 914 عیسوی تک کرشنا فوت ہو گیا تھا۔

22.4.8 اندر سوم (Indra III)

کرشنا دوم کے بعد اس کا پوتا اندر سوم راشٹر کوٹ کے تخت پر بیٹھا۔ جب اس کی تاج پوشی ہوئی تو وہ تقریباً 35 سال کا تھا اور اس نے صرف 5 سال حکمرانی کی لیکن اس کا دور حکومت شاندار رہا۔ اس نے گوردھن پر حملہ آور پر مار حکمران اپیندر کو شکست دی۔ نتیجتاً پر مار حکمران جو گرجر۔ پر تیاروں کے جاگیردار تھے، اب راشٹر کوٹوں کے باجگزار بن گئے۔ اس طرح اندر کو گرجر پر تیاروں سے نمٹنے کا موقع ملا۔ جب بھوج دوم اپنے باپ کے بعد تخت نشین ہوا تو دو برسوں کے اندر ہی اسے جانشینی کی جنگ کا سامنا کرنا پڑا۔ شاہی خاندان میں جھگڑوں سے جاگیردار بھی دو پارٹیوں میں تقسیم ہو گئے تھے اور اس موقع کا اندر نے فائدہ اٹھایا۔ اس طرح اس نے شمال میں اپنی برتری قائم کر لی۔ اس نے پہلے اجین پر حملہ کیا، بعد ازاں یمناندی کو عبور کر کے قنوج پر قبضہ کر لیا۔ گرجر پر تیار راجا مہی پال کو اندر کے سپہ سالار چالکیانز سہمانے شکست دے کر محکوم بنا لیا۔ تاہم یہ فتح اندر کی اچانک موت کے باعث کم وقت تک ہی برقرار رہی۔

22.4.9 اموگھ ورش دوم (Amoghavarsha II)

اموگھ ورش دوم 917 عیسوی میں اپنے باپ کا جانشین بنا لیکن ایک سال کے اندر ہی فوت ہو گیا۔ بعد ازاں اس کا بھائی گووندا چہارم 918 عیسوی میں اس کا جانشین بنا۔

22.4.10 گووندا چہارم (Govinda IV)

بعض تانبے کی پلٹیوں پر کندہ عبارتوں میں لکھا ہے کہ وہ عشق کے دیوتا جیسا خوبصورت نظر آتا تھا۔ وہ 20 سالہ کا نوجوان تھا اور اپنی حکومت کا زیادہ تر وقت لہو و لعب میں گزارتا تھا۔ گووندا میں اپنے باپ کے مفتوحہ صوبوں کو سنبھالنے کی قابلیت نہیں تھی۔ اسی کے دور حکومت میں کسی وقت مہی پال نے قنوج کو دوبارہ فتح کر لیا اور راشٹر کوٹ فوج کو پیچھے ہٹنا پڑا۔ مشرقی چالکیاراجا بھیم دوم نے جو 934 عیسوی میں

تخت نشین ہوا تھا، گووند کو شکست دی اور اپنے علاقوں کو واپس لے لیا۔ ایسا محسوس ہوتا ہے کہ گووند نے اپنے جاگیرداروں اور خود اپنے ہی وزرا میں عدم اعتماد پیدا کر دیا تھا۔ بالآخر اس کے چچا موگھ ورش سوم کو جو کافی عمر دراز تھا، تخت نشین کرایا گیا۔ کرشنا سوم کو ولی عہد بنایا گیا اور اسے انتظامیہ کی نگرانی سونپ دی گئی۔ موگھ ورش نے اپنی بیٹی کی شادی گنگا کے ولی عہد بٹوکا دوم سے کر دی۔ کرشنا اپنے بہنوئی کو گنگا کے تخت پر بٹھانا چاہتا تھا۔ اس نے دانتیکا اور وانگا کو، جو شاید نو لمبا شہزادے اور اس وقت گنگا کے حکمراں رچاملا کے جاگیردار تھے، مار ڈالا۔ بعد میں اس نے خود رچاملا کو شکست دے کر قتل کر دیا اور بٹوکا کو گنگا کے تخت پر بٹھادیا۔ اس کے بعد کرشنا نے شمال کی طرف پیش قدمی کی اور چیدی کے حکمراں کو شکست دی۔ راشٹر کوٹ فوج نے چنڈیل ملک کے قلب میں واقع قلعے وں کالنجبر اور چتر کوٹ پر قبضہ کر لیا تھا۔ یہ تقریباً دس سال تک راشٹر کوٹوں کے قبضہ میں رہا لیکن بعد میں چنڈیل راجا سور من نے اسے دوبارہ فتح کر لیا تھا۔ جب موگھ ورش فوت ہو گیا تو 939-40 عیسوی میں کرشنا سوم راشٹر کوٹ تخت پر بیٹھا۔

22.4.11 کرشنا سوم (Krishna III)

کرشنا پہلے ہی اپنے آپ کو ولی عہد ثابت کر چکا تھا لہذا اس کی جانشینی پر امن طور پر ہوئی۔ کرشنا نے جنوب کی جانب توجہ مبذول کی۔ اس کا بہنوئی بٹوکا، گنگاوتی کے تخت پر بیٹھا ہوا تھا اور بانا کا شہزادہ و کرم آدتیہ اس کا حلیف تھا۔ اسے صرف چولا راجا پراتیک سے خطرہ تھا جو ایک پر عزم حکمراں تھا۔ پراتیک نے بنا لڑی کو فتح کر لیا تھا۔ لہذا کرشنا نے اپنی حکومت کے تیسرے سال میں و کرم آدتیہ سوم کے تخت کو محفوظ بنانے کے نام پر چولا حکومت پر حملہ کر دیا۔ اس کا خفیہ ایجنڈہ جنوب کے زیادہ سے زیادہ علاقوں کو فتح کرنا تھا۔ کرشنا نے سارے ٹونڈئی منڈلم کو اپنے قبضہ میں کر لیا۔ اس جنگ کے بعد یہ علاقہ اس کے دور اقتدار میں اس کے قبضے میں رہا۔ فیصلہ کن جنگ 949 عیسوی میں شمالی ارکاٹ ضلع کے ٹکولم (Takkolam) میں ہوئی۔ بٹوکا نے چولا ولی عہد و کرم آدتیہ کو مار ڈالا اور چولا راجدھانی پر قبضہ کر لیا۔ اس طرح کرشنا نے چولا سلطنت کے شمالی حصے کو اپنے علاقے میں ضم کرنے کی کوششیں کیں۔ کرشنا نے وینگلی کے تخت پر اپنی حلیف طاقت کو لانے کی بھی کوشش کی۔ اسی دوران جب کرشنا جنوب میں مصروف تھا تو شمال میں مشکلات پیدا ہونے لگیں جہاں سور من کے دور میں چنڈیلوں کا عروج ہوا اور انہوں نے کالنجبر کے قلعے کو دوبارہ فتح کر لیا۔ کرشنا نے اپنی سلطنت کی شمالی سرحدوں پر ایک بڑی جاگیر دارانہ طاقت کے طور پر پرماروں کو ابھرنے کی چھوٹ دے کر ایک بڑی سیاسی غلطی کی تھی، جس کی وجہ سے اس نے جتنا جنوب میں حاصل کیا تھا اس سے زیادہ شمال میں کھوٹا پڑا۔ وہ ایک لائق حکمراں اور باصلاحیت سالار تھا کیوں کہ اس کے بغیر یہ تمام حصولیاں ناممکن تھیں۔

22.4.12 کھوٹیگا (Khotega)

کرشنا کا ایک بیٹا تھا لیکن وہ اپنے باپ سے پہلے ہی وفات پا چکا تھا اور اس کا پوتا بھی حکمرانی سنبھالنے کے لائق نہیں تھا۔ لہذا کرشنا کے چھوٹے بھائی کھوٹیگا کو 968 عیسوی میں تخت نشین کرایا گیا۔ کھوٹیگا کے دور اقتدار سے راشٹر کوٹوں کے زوال کے شروعات ہوئی۔ شمال میں کبھی ناقابل تسخیر سمجھے جانے والے راشٹر کوٹوں کو شمالی ہند کے پرمار راجاؤں کے ہاتھوں پہلی بار کا سامنا کرنا پڑا اور راشٹر کوٹ فوج کی طاقت کا بھرم ٹوٹ گیا۔ کھوٹیگا کے ہم عصر مالوہ کے حکمراں ہرش دیو نے حملہ کر کے راشٹر کوٹوں کی راجدھانی کو لوٹ لیا، اور خوب قتل و غارت مچائی۔

ایسا لگتا ہے کہ شاید 972 عیسوی کے آس پاس کھوٹیکا بھی جنگ میں مارا گیا اور کرکادوم تخت سلطنت پر بیٹھا۔



22.4.13 کرکادوم (Karka II)

کرکا، کرشنا اور کھوٹیکا کے چھوٹے بھائی نروپما کا بیٹا تھا۔ اس نے بمشکل 18 ماہ حکمرانی کی۔ 973 عیسوی کے وسط میں چالکیہ سلطنت کے تیلادوم نے کرکا کو شکست دی اور اس خاندان کی حکومت کا خاتمہ کر دیا۔ راشٹر کوٹ سلطنت کا اچانک خاتمہ کوئی طویل سیاسی عمل نہ

تھا، جس طرح ایک فتح سے اس کی شروعات ہوئی اسی طرح ایک شکست سے اس کا زوال ہوا، مگر یہ سجد تیزی کے ساتھ ہوا۔ 967 عیسوی میں کرشنا سوم ہر لحاظ سے طاقتور تھا لیکن پھر بھی 973 عیسوی میں راشٹر کوٹوں کا خاتمہ ہو گیا۔

22.5 اکتسابی نتائج (Learning Outcomes)

دور قدیم میں راشٹر کوٹوں نے جنوبی ہند کے ایک بڑے حصے پر حکومت کی۔ ابتدا میں راشٹر کوٹ، چالکیوں کے جاگیر دار تھے لیکن بعد میں راشٹر کوٹ ان کو شکست دے کر خود حکمران بن گئے۔ دو صدیوں بعد بادامی کے چالکیوں نے نئی طاقت حاصل کی اور راشٹر کوٹوں کا خاتمہ کر دیا۔ راشٹر کوٹوں کا تعلق لاٹور (مہاراشٹر کے موجودہ ضلع عثمان آباد) سے تھا۔ ان کی مادری زبان کٹھ تھی۔ بادامی کے چالکیوں کے ابتدائی دور اقتدار میں راشٹر کوٹ ضلع افسران تھے جو بعد میں برابھرت کر کے جاگیر دار بن گئے تھے۔ دنتی درگ راشٹر کوٹ سلطنت کا بانی تھا۔ نوجوان اور پر عزم ہونے کے باعث دنتی درگ نے چالکیوں کی کمزوری کا فائدہ اٹھایا۔ بادامی کے کیرتی ور من دوم کو شکست دے کر وہ مہاراشٹر کا مالک بن گیا۔ اس نے کوسل، سرپور کے اُدین، رائے پور کے پرتھوی ویاگرہ، بھڑوچ کے گرجوں، گجرات کے چالکیوں اور تلنگانہ کے کوداس پر کامیابی حاصل کی اور پلووں کے ساتھ اتحاد کر کے وہ راشٹر کوٹ کا سلطنت کا حقیقی بانی بن گیا تھا۔ اس نے خود کو مہاراج ادھیراج کا کہلوا دیا۔ 756 عیسوی میں اس کے مرنے کے بعد کرشنا اول تخت نشین ہوا۔ اس نے کونکن، کرناٹک اور تلنگانہ کے بڑے حصے کا اپنی سلطنت میں الحاق کر کے اپنا علاقہ تین گنا بڑھا لیا تھا۔ اس سے پورے دکن میں راشٹر کوٹ خاندان کا دبدبہ قائم ہو گیا۔ 772 عیسوی کے قریب اس کا سب سے بڑا بیٹا گووند دوم تخت نشین ہوا۔ گووند کو ان نظامیہ سے زیادہ دلچسپی عیش و عشرت میں تھی۔ لیکن اس کے چھوٹے بھائی دھروا کی نظریں تخت پر لگی تھیں۔ 780 عیسوی میں دھروا نے گووند کو شکست دی اور خود حکمران بن گیا۔ وہ راشٹر کوٹوں کے اہل ترین حکمرانوں میں سے تھا۔ اس نے جنوب میں راشٹر کوٹوں کی عظمت بخشی اور شمالی ہند میں مہم جوئی کر کے راشٹر کوٹوں کو کل ہند طاقت بنایا۔ اس کے بعد اس کا تیسرا بیٹا گووند سوم تخت نشین ہوا۔ اس نے علاقہ میں توسیع کے ساتھ ساتھ سلطنت کے وقار میں بھی اضافہ کیا۔ اس کے دور میں راشٹر کوٹ ہندوستان میں ناقابل شکست رہے۔ اس کی کامیابی کے اسباب اس کی دلیری سیاسی حکمت اور تنظیم کی صلاحیت تھی۔ گووند سوم کے بعد اس کا بیٹا موگھ ورش تخت پر بیٹھا۔ تاجپوشی کے وقت اس کی عمر صرف 14 سال تھی۔ اس کے عہد میں بہت سی بغاوتیں ہوئیں لیکن اپنے حامیوں کی مدد سے وہ اپنے تخت کو بچانے اور بحال رکھنے میں کامیاب رہا۔ 880 عیسوی میں اس کے بعد اس کا بیٹا کرشنا حکمران بنا۔ وہ اپنے پیش روؤں کی طرح ایک لائق حکمران نہیں تھا۔ اس کی موت کے بعد اس کا پوتا اندرا سوم تخت نشین ہوا لیکن اس نے صرف پانچ سال حکومت کی۔ اپنی مختصر مدت اقتدار میں بھی اس نے بہت سی فتوحات حاصل کیں بعد ازیں اس کا بیٹا موگھ ورش تخت سلطنت پر بیٹھا لیکن ایک سال کے اندر ہی اس کی وفات ہو گئی۔ 918 عیسوی میں اس کا بھائی گووند چہارم تخت نشین ہوا مگر اسے زندگی کے عیش و آرام میں زیادہ دلچسپی تھی۔ اس وجہ سے راشٹر کوٹوں کے کچھ علاقے پر چالکیوں نے قبضہ کر لیا۔ گووند کے بعد اس کی سلطنت اس کے چچا موگھ ورش سوم کے پاس چلی گئی جس نے کچھ فتوحات کیں لیکن وہ جلد ہی وفات پا گیا اور اس کے بعد کرشنا سوم تخت نشین ہوا۔ اس نے چولوں کے ایک شمالی علاقے کو اپنی سلطنت میں شامل کر لیا لیکن اس کے ساتھ ہی اپنے شمالی علاقوں کو گنوا دیا۔ 968 عیسوی میں اس کا چھوٹا بھائی کھوٹیکا تخت پر بیٹھا جس کے دور

میں راشٹر کوٹ حکومت کا خاتمہ ہو گیا۔

22.6 کلیدی الفاظ (Keywords)

علاقہ	:	راشٹر
سربراہ یار ہنما	:	کوٹ
شہزادہ	:	پوراج
فتح عظیم	:	دگ و بے

22.7 نمونہ امتحانی سوالات (Model Examination Questions)

22.7.1 معروضی جوابات کے حامل سوالات (Objective Answer Type Questions)

1. راشٹر کوٹ لفظ کے معنی کیا ہیں؟
2. راشٹر کوٹوں کے اصلی وطن کا نام بتائیے۔
3. راشٹر کوٹ خاندان کا بانی کون تھا۔
4. دنتی درگا کس خاندان کا ماتحت جاگیر دار تھا؟
5. کس راشٹر کوٹ حکمران نے ایلورا میں کیلاش مندر تعمیر کرایا۔
6. کس حکمران کی کوششوں سے راشٹر کوٹ ایک عظیم طاقت میں تبدیل ہو گئے؟
7. گووند سوم نے کسے لتا (گجرات) کا گورنر مقرر کیا؟
8. جین دھرم کا ایک حصہ پرہینترا، رتنا لیکا کس سے منسوب تھا
9. مانہ کھیت میں ایک نئی راجدھانی کس حکمران نے بنوائی؟
10. پرائٹک کس حکمران خاندان سے تعلق رکھتا تھا۔

22.7.2 مختصر جوابات کے حامل سوالات (Short Answer Type Questions)

1. راشٹر کوٹ خاندان کے پس منظر اور اصل کے بارے میں ایک مختصر نوٹ تحریر کیجیے۔
2. راشٹر کوٹ حکومت کی بنیاد پر ایک مختصر نوٹ تحریر کیجیے
3. کرشنا اول کے بارے میں بتائیے۔
4. دھروادھار اور شاکی سیاسی کامیابیوں پر روشنی ڈالیے۔

5. کرشنا دھوم کے اوپر ایک نوٹ لکھیے۔

22.7.3 طویل جوابات کے حامل سوالات (Long Answer Type Questions)

1. گوونداسوم کے عہد حکومت پر ایک تفصیلی مضمون قلم بند کیجیے۔
2. اموگھورش کی خدمات کا تفصیلی جائزہ لیجیے۔
3. راشٹرکوٹ سلطنت کی توسیع پر ایک تفصیلی مضمون تحریر کیجیے۔

22.8 مزید مطالعے کے لیے تجویز کردہ کتابیں (Suggested Books for Further Readings)

1. Altekar, Anant Sadashiv, *The Rashtrakutas And Their Times; being a political, administrative, religious, social, economic and literary history of the Deccan during C. 750 A.D. to C. 1000 A.D.* Poona: Oriental Book Agency. 1934
2. Chopra, P.N.; Ravindran, T.K.; Subrahmanian, N, *History of South India (Ancient, Medieval and Modern) Part I.* New Delhi: Chand Publications. 2003
3. Kamath, Suryanath U., *A concise history of Karnataka : from pre-historic times to the present.* Bangalore: Jupiter books, 2001
4. Karmarkar, A.P. *Cultural history of Karnataka : ancient and medieval.* Dharwar: Karnataka Vidyavardhaka Sangha, OCLC 8221605. 1947
5. Majumdar, R.C., *The Struggle for Empire.* Bharatiya Vidya Bhavan. 1966
6. Reu, Nath, Pandit Bisheshwar. *History of the Rashtrakutas (Rathodas).* Jaipur: Publication Scheme. ISBN 81-86782-12-5. 1997
7. Sastri, Nilakanta K.A. *A history of South India from prehistoric times to the fall of Vijayanagar.* New Delhi: Indian Branch, Oxford University Press. 2002
8. Sen, Sailendra Nath. *Ancient Indian History and Civilization.* New Age Publishers. ISBN 81-224-1198-3. 1999
9. Singh, Upinder. *A History of Ancient and Early Medieval India: From the Stone Age to the 12th Century.* India: Pearson Education. 2008
10. Thapar, Romila. *Penguin History of Early India: From origins to AD 1300.* New Delhi: Penguin. 2003
11. Vaidya, C.V., *History of Mediaeval Hindu India (Being a History of India from 600 to 1200 A.D.).* Poona: Oriental Book Supply Agency. 1979

اکائی 23- چولا خاندان

(Cholas)

اکائی کے اجزا

تمہید	23.0
مقاصد	23.1
چولا سلطنت کا قیام	23.2
آدتیہ چولا	23.2.1
پرانتکا چولا	23.2.2
پرانتکا چولا اول کے جانشین	23.2.3
توسیع اور استحکام	23.3
راجاراجا چولا	23.3.1
راجیندر چولا	23.3.2
راجیندر چولا اول	23.3.3
کلوتنگا چولا	23.3.4
ریاست کی نوعیت	23.4
چولا نظم و نسق	23.5
بادشاہ اور افسر شاہی	23.5.1
انتظامی تقسیم	23.5.2
محصول کا نظم و نسق	23.5.3
فوجی نظم و نسق	23.5.4
مقامی نظم و نسق	23.5.5

اکتسابی نتائج	23.6
نمونہ امتحانی سوالات	23.7
معروضی جوابات کے حامل سوالات	23.7.1
مختصر جوابات کے حامل سوالات	23.7.2
طویل جوابات کے حامل سوالات	23.7.3
مزید مطالعے کے لیے تجویز کردہ کتابیں	23.8

23.0 تمہید (Introduction)

عہدِ وسطیٰ کے ابتدائی دور میں جنوبی ہندوستان میں ایک عظیم ترین سیاسی قوت وجود میں آئی وہ بلاشبہ چولا خاندان کی حکومت تھی جس کا دار الحکومت تنجاور (Tanjavur) تھا۔ راجاراجیندر چولا نے بعد میں اسے 1025ء کے قریب گنگائی کونڈاچولا پورم (Gangai Konda Cholapuram) میں منتقل کر دیا۔ چولا خاندان کی ابتدائی تاریخ کا آغاز مور یہ حکمرانوں کے دور سے ہی مانا جاتا ہے۔ چولوں کا ذکر اشوک کے ستونی کتبوں (Rock Edicts) میں ملتا ہے چولا پُترا (Cholaputra) کے طور پر ملتا ہے۔ ان کے ساتھ ساتھ چیراپُترا (Cheraputra) (ابتدائی چیرا)، اور پانڈیا پُترا (Pandyaputras) (ابتدائی پانڈو) کا بھی نام لیا گیا ہے جو موریا سلطنت کے جنوبی سرحد پر واقع تھے۔ چھٹی صدی عیسوی میں پلوو (Pallavas) نے چولوں کو بے دخل کر کے کانچی کو اپنا دار الحکومت بنایا اور نویں صدی عیسوی کے وسط تک جنوبی ہندوستان کی سیاست پر قابض رہے۔ نویں صدی عیسوی کے وسط ہی میں چولوں نے پلوو کے ہاتھوں سے اپنا کھویا ہوا اقتدار پر دوبارہ حاصل کیا اور دریائے تنگ بھدررا کے جنوبی علاقوں پر اپنی عظیم الشان حکومت قائم کی جو دو صدیوں سے زائد عرصے تک برقرار رہی۔ اس عہد کے دوران وہ دکن کی ریاستوں، خاص طور پر راشٹر کوٹوں (Rashtrakutas) سے مستقل برسرِ پیکار رہے اور بعد میں کلینی کے چالوکیوں یا مغربی چالوکیوں کا مقابلہ کرنا پڑا۔ اس دور میں کئی بار چیرا، پانڈیا، اور سیلون کی حکومتوں کو طاقت ور چولوں کی فوجی طاقت کا سامنا کرنا پڑا۔ آنا خرمدورائی کے پانڈیوں نے ان کے سیاسی اقتدار کا مکمل خاتمہ کر دیا۔ پانڈیوں نے تیرہویں صدی کے دوسرے نصف حصے میں چولوں کو شکست دے کر جنوب بعید میں اپنی عظیم ریاست قائم کی۔

23.1 مقاصد (Objectives)

- اس اکائی کے مطالعہ کے بعد آپ:
- عہدِ وسطیٰ کے ابتدائی دور میں جنوبی ہندوستان کی چولا سلطنت کے آغاز و ارتقا کو جان سکیں گے۔
 - چولا سلطنت کی توسیع و استحکام کے عمل کو سمجھ سکیں گے۔

- چولا حکمرانوں کے انتظام حکومت کا جائزہ لے سکیں گے۔
- چولا حکمرانوں کے تحت جنوبی ہند کی سیاسی تاریخ بیان کر سکیں گے۔
- چولوں کی زراعتی اور تجارتی سرگرمیوں کی شناخت کر سکیں گے۔
- چولا حکمرانوں کے عہد کے مذہبی رجحانات کا جائزہ لے سکیں گے۔
- چولا عہد کے انتظامیہ پر گفتگو کر سکیں گے۔

23.2 چولا سلطنت کا قیام (Foundation of Chola Empire)

چولا حکمران جو کورومنڈل کے ساحلی علاقوں میں حکومت کرتے تھے، نویں صدی عیسوی کے نصف اول تک کانچی کے پلووں کے جاگیردار تھے۔ 850ء میں انہوں نے تنجاور پر قبضہ کیا۔ چولا اقتدار کو وجیالیہ (Vijalaya) کے ذریعے مُتاریار (Muttaryar) سے عروج حاصل ہوا جس نے پلووں کو پانڈیوں سے ہاتھ ملانے کے لیے چھوڑ دیا تھا۔ بعد ازاں پانڈیا حکمران ورگنادوم (Varaguna II) پلو بادشاہ نندی ور من سوم کا ماتحت اور اتحادی بن گیا اور وجیالیہ بھی اس عرصے میں بہت بااثر شخصیت بن گیا تھا۔ 869ء میں نندی ور من سوم کی موت کے بعد اس کا بیٹا نرپتنگا ور من (Nripatungavarman) پلو حکومت کی راج گدی پر بیٹھا۔ دھیرے دھیرے نرپتنگا اور اس کے سوتیلے بھائی اپراجتا (Aparajita) کے درمیان اختلافات بڑھنے لگے کیوں کہ وہ بھی تخت حکومت کا دعوے دار تھا۔ اس درمیان ورگنادوم (Varaguna II) نے نرپتنگا کی حمایت کی، اور اپراجتا کو گنگا حکمران پر تھوی پتی اول (Prithvipati I) اور وجیالیہ چولا کے بیٹے اور اس کے جانشین آدتیہ اول کی حمایت حاصل ہوئی۔ 885ء میں کُما کو نم (Kombakonam) کے قریب تھری پورم نیم (Thirupurambiyam) کے مقام پر دونوں بھائیوں کے درمیان ایک فیصلہ کن جنگ لڑی گئی جس میں اپراجتا کو فتح حاصل ہوئی۔ حالانکہ اس کا مضبوط اتحادی پر تھوی پتی مارا گیا۔

23.2.1 آدتیہ اول (Aditya I)

اس جنگ کے بعد اپراجتا ور من پلووں کا حقیقی حکمران بن گیا۔ آدتیہ اول (71/870-907ء) کو اپراجتا ور من کی فتح سے بہت فائدہ ہوا۔ تنجاور کے علاوہ جسے اس کے والد نے مُتاریار سے حاصل کیا تھا، آدتیہ اول کو بھی پلووں سے کافی سارے علاقے تحفہً حاصل ہوئے۔ تاہم، آدتیہ اول اپنی ماتحتی سے مطمئن نہیں تھا۔ وہ پلووں کو اقتدار سے بے دخل کرنا چاہتا تھا۔ لہذا اس نے 897ء کے قریب تونڈئی منڈلم (Tondaimandalam) پر حملہ کر دیا۔ اس جنگ میں پلو حکمران اپراجتا ور من مارا گیا۔ اسی کے ساتھ پلو حکومت کا خاتمہ ہو گیا اور پلووں کی ریاست کا پورا حصہ چولا سلطنت کا حصہ بن گیا۔ نرپتنگا (م 899ء) جس نے پلو ریاست کے مغربی حصے شمالی ارکاٹ میں جاگیردار کی حیثیت سے غیر معروف زندگی گزاری تھی، چولا اقتدار کو کوئی سنگین خطرہ پیدا کر سکے اور نا ہی اس کا بھائی کمپاور من چولا حکمران کے مد مقابل ہونے کی ہمت دکھا سکا۔ اگرچہ بطور خود مختار حکمران آدتیہ چولا کا دور حکمرانی ایک دہائی سے زیادہ نہیں تھا، اس کے باوجود وہ چولا خاندان کی

حکومت کو مضبوط اور مستحکم کرنے میں کامیاب رہا تھا۔ اس سے پہلے کسی اور چولا حکمران کو ایسی کامیابی نہیں ملی تھی۔ اس کے عہد میں گنگا حکمران پر تھوی پتی اول کے پوتے پر تھوی پتی دوم نے بھی اس کی بالادستی تسلیم کی۔ آدتیہ چولا نے ورگنادوم کے بھائی پانڈیا حکمران پرانیکا ویرنارینا (Prantaka Viranarayana) سے گنگوں کا علاقہ بھی حاصل کر لیا اور اپنے ہم عصر چیرا حکمران استھانورادی (Sthanuravi) سے دوستانہ تعلقات استوار کیے۔ 907ء میں آدتیہ چولا نے اپنی آخری سانس لی۔ اس کی موت کے بعد اس کا بیٹا پرانیکا اول (Prantaka-I) اس کا جانشین بنا، جس نے چولا راج گدی پر تقریباً پانچ دہائیوں تک حکومت کی تھی۔

23.2.2 پرانیکا اول (Prantaka I)

جنوبی ہند میں چولا سلطنت کو سب سے مضبوط، مستحکم اور طاقتور بنانے کا سہرا پرانیکا اول (907-955ء) کے سر باندھا جاتا ہے۔ اس نے تونڈئی منڈلم اور تامرپنی (Tamrapani) اور وایگی (Vaigai) ندی کی وادیوں پر فوجی کاروائیوں میں زبردست کامیابی حاصل کی۔ 910ء میں پانڈیوں کے دارالحکومت مدورائی کو راجا سمہادوم (Rajasimha-II) سے چھین لیا تھا۔ بلاشبہ یہ فتح پرانیکا کی اہم ترین کامیابیوں میں سے ایک ہے۔ اس فتح کے بعد اس نے ”مدورائی کونڈا“ (مدورائی کا فاتح) کا خطاب اختیار کیا۔ راجا سمہادوم نے سیلون کے حکمران کسپا پنجم (Kasappa-V) کی مدد سے پرانیکا چولا پر فوجی کاروائی کی کوشش کی لیکن ناکام رہا۔ ویلور (Vellur) کی لڑائی میں دونوں کی متحدہ فوجوں کو پرانیکا کے ہاتھوں شکست کا سامنا کرنا پڑا۔ کچھ ہی دنوں بعد چولوں نے پانڈیوں کے علاقوں کو بھی فتح کر لیا۔ ان تمام فوجی کاروائیوں نے دکن میں چولوں کو راشٹر کوٹوں کا مخالف بنا دیا۔ چنانچہ چولا اور راشٹر کوٹ دسویں صدی عیسوی کے اواخر تک ایک دوسرے کے انتہائی مخالف رہے۔ بعد ازاں حالات جب کچھ بہتر ہوئے تو ان دونوں خاندانوں میں رفتہ رفتہ ازدواجی تعلقات بھی استوار ہوئے تھے۔

راشٹر کوٹا خاندان کے حکمران کرشنا دوم کے دورِ حکمرانی میں، چولا حکمران آدتیہ اول نے راشٹر کوٹا خاندان کی ایک لڑکی سے شادی کر لی۔ اس سے ایک بیٹا پیدا ہوا جس کا نام کٹارادیو (Kannaradeva) تھا۔ آدتیہ چولا کا انتقال کے بعد پرانیکا اول اس کا جانشین بنا تھا لہذا کرشنا دوم اس سے خوش نہیں تھا۔ وہ چاہتا تھا کہ چولوں کا اقتدار اس کے پوتے کو ملے اور وہ اس کی باگ ڈور سنبھالے۔ چنانچہ اس نے بانوں (Banas) اور ویدمبوں (Vaidumbas) کی مدد سے چولا سلطنت پر حملہ کر دیا۔ شمالی ارکاٹ ضلع کے ولالا (Vallala) کے مقام پر ایک فیصلہ کن جنگ ہوئی، جس میں پرانیکا اول نے گنگا کے حکمران پر تھوی پتی دوم کی مدد سے راشٹر کوٹا حکمران کرشنا اور اس کے اتحادیوں کو شکست دی اور بانوں (Bana) کے علاقے پر قبضہ کر لیا اور اسے اپنے اتحادی پر تھوی پتی دوم کو سونپ دیا۔ تاہم، 940ء سے پرانیکا کے لیے حالات تبدیل ہونے لگے۔ اس وقت تک اس کے انتہائی وفادار جاگیر دار گنگا حکمران پر تھوی پتی دوم کا انتقال ہو گیا تھا اور اس کے جانشین بٹوگا دوم (Butuga-II) نے راشٹر کوٹا حکمران کرشنا سوم کی بہن سے شادی کر کے راشٹر کوٹوں سے نزدیکی اختیار کر لی۔ اس کے علاوہ بانا اور ویدمباجو کہ پہلے ہی چولوں سے اپنی پچھلی شکست کا بدلہ لینے کا موقع ڈھونڈ رہے تھے، کرشنا سوم کے ساتھ ہو گئے۔ دوسری جانب پرانیکا نے اپنے بڑے لڑکے راجادتیہ کو شمال سے کسی بھی ممکنہ بڑے خطرے کا سامنا کرنے کے لیے ایک بڑی فوج کے ساتھ متعین کیا۔ جب

راشٹر کوٹوں کے نااہل حکمران گووند اچھارم، جس نے چول حکمران پرانتکا کی بیٹی وکرما دیوی سے شادی کی تھی، نے باغیوں سے بچنے کے لیے اپنے سسر کے گھر پناہ لی، جس کی وجہ سے راشٹر کوٹوں کا نیا حکمران کرشنا سوم چولا حکمران کو گووند اچھارم کو پناہ دینے کے صلہ میں سزا دینا چاہتا تھا۔ بالآخر کرشنا سوم نے بانا، ویدمبا اور نئے گنگا حکمران ہتوگا دوم کی مدد سے چولا سلطنت پر حملہ کر دیا۔ 949ء میں ارکونم (Arkonam) کے قریب تاکولم (Takkolam) کے مقام پر ان تینوں کی مشترکہ افواج نے اس لڑائی میں پرانتکا اول پر زبردست فتح حاصل کی۔ نتیجتاً وہ توڈئی منڈلم کے خاصے علاقوں پر قبضہ کرنے میں کامیاب رہا اور 955ء میں پرانتکا کی موت کے بعد کم از کم تین دہائیوں تک چولوں کی حیثیت مزید کمزور ہوئی۔

23.2.3 پرانتکا اول کے جانشین (Successors of Prantaka I)

پرانتکا اول کی وفات کے بعد سے 985ء میں راجاراجا اول کے تخت نشین ہونے تک تقریباً تیس سال کا عرصہ سیاسی فتوحات اور فوجی کامیابیوں کے لحاظ سے کوئی خاص اہم نہیں تھا۔ پرانتکا اول کے بیٹے اور اس کے جانشین گندراڈتیا (aditya Gandr) کا دور بہت مختصر رہا۔ اسے سیاست سے زیادہ مذہبی معاملات میں دلچسپی تھی۔ حالانکہ توڈئی منڈلم کے علاقے میں کرشنا سوم مسلسل فتوحات حاصل کر رہا تھا۔ 957ء میں پرانتکا دوم (Prantaka-II) کے چولا حکومت کے تخت پر بیٹھنے سے پہلے گندراڈتیا کا بھائی ارنجیا (Arinjaya) بھی مختصر مدت کے لیے چولا سلطنت کا حکمران بنا۔ پرانتکا دوم (73-957) جو کہ سندر چولا کے نام سے تاریخ میں مشہور ہوا، کا اہم کارنامہ یہ تھا کہ اس نے اپنے ماتحت پانڈیا حکمران ویرا پانڈیا (Vira Pandya) کو اس کی سرکشی کی سزا دی جس نے گندراڈتیا کے عہد حکومت میں خود مختاری کا اعلان کر دیا تھا۔ اس کے علاوہ پرانتکا دوم نے سیلون کے میندا چھارم (Mahenida-IV) کو پانڈیا حکمران کی مدد کرنے کی سزا دینے کے لیے سیلون پر چڑھائی کی۔ 973ء میں پرانتکا دوم کی موت کے بعد اس کے بیٹے ارومولی (معروف بہ راجاراجا اول) کے بجائے گندراڈتیا کا بیٹا اتم چولا (Uttama Chola) نیا حکمران بنا۔ اس دوران، مغربی چالوکیوں نے راشٹر کوٹوں کو شکست دے کر ان کی جگہ اپنی حکومت قائم کی۔ اس خاندان کے پہلے راجا تیلپ دوم (Tailap II) نے کلیانی کو اپنا دارالحکومت بنایا۔ اس سے بھی پہلے توڈئی منڈلم کا بیشتر علاقہ جسے پرانتکا اول اور اس کے فوری جانشینوں نے کرشنا سوم کے ہاتھوں گنوا دیا تھا، چولوں نے راشٹر کوٹوں سے دوبارہ حاصل کر لیا۔

23.3 توسیع و استحکام (Consolidation and Expansion)

23.3.1 راجاراجا اول (Rajaraja I)

چولا سلطنت کو اصل عظمت 985ء میں راجاراجا اول (985-1014) کی تخت نشینی کے بعد حاصل ہوئی۔ اس کے عہد حکومت میں چولا ریاست بہترین نظم و نسق اور طاقتور بری و بحری افواج کے ساتھ ایک عظیم سلطنت میں تبدیل ہو گئی۔ اسے پانڈیا فوجوں، کیرالہ کے چیروں اور سیلون کی حکومت سے جنگیں لڑنا پڑیں۔ ان جنگوں میں اس نے چیروں پر فتح پائی اور پانڈیا علاقوں پر قبضہ کر لیا۔ ان علاقوں کے نظم و نسق کے لیے مدد رائی میں ایک چولا گورنر متعین کیا گیا جسے 'چولا-پانڈیا' کہا جاتا تھا۔ سیلون کے راجا میندر چھارم کے خلاف بھیجی گئی ایک بحری

مہم میں راجاراجا اول نے انورا دھا پورا (Anuradhapura) کو تباہ کر دیا اور سیلون کے شمالی علاقے کو ایک چولا صوبے میں تبدیل کرتے ہوئے پولونناروا (Polonnaruva) کو اس کی راجدھانی بنا دیا۔ اس کے علاوہ میسور خطے میں گنگا پڑی (Gangapadi)، نولمبا پڑی (Nolambapadi) اور تادیگئی پڑی (Tadigaipadi) کو فتح کر لیا۔ ان علاقوں پر قابض ہونے کے بعد نہ صرف جنوبی ہندوستان میں چولوں کی حالت مستحکم ہوئی بلکہ شمالی علاقے میں نئی قائم شدہ مغربی چالوکیہ ریاست کے ساتھ تنازعات میں شدت پیدا ہوئی۔ وینگئی (vengi) کے مشرقی چالوکیوں کی جانشینی کی لڑائی میں چولا حکمران کی مداخلت سے ان کے تعلقات میں مزید بگاڑ پیدا ہوا جس کا نتیجہ اکثر دونوں میں باہم جنگوں کی شکل میں سامنے آیا۔ راجاراجا اول نے اپنے عہد حکومت کے آخری ایام میں مالدیپ کو فتح کر کے چولا سلطنت میں شامل کر لیا۔ مفتوحہ علاقوں اور جن پر اس نے تسلط قائم کیا تھا ان پر اپنی گرفت برقرار رکھنے کے لیے اس نے 1012ء میں اپنے بیٹے اور جانشین راجیندر کو یوراج (Yuvaraja) کے طور پر تقرر کیا۔

راجاراجا اول ایک عظیم حکمران کے علاوہ، فن تعمیرات کا شوقین تھا۔ یہی وہ راجاراجا اول تھا جس نے 1010ء میں تنجاور کے مقام پر برہدیشور (Brihadeswara) کا عظیم الشان مندر جو راجاراجا مندر کے نام سے بھی موسوم کیا جاتا ہے تعمیر کروایا تھا۔ فن تعمیر کا یہ حیرت انگیز نمونہ بلاشبہ عہد چولا کے ماہرین فن تعمیر کی عمدہ مہارتوں کا شاہکار نمونہ پیش کرتا ہے۔ راجاراجا نے سری وجیا (Sri Vijay) (انڈونیشیا) کے سیلندر حکمران سری مارا و جیو تنگ در من (Sri Mara Vijayottungavarman) کو بھی بدھسٹ و ہارنا گاپتم (Viharaat Nagapatam) جسے راجا سری وجیا کے والد چڑامنی و ہار (Chudamani Vihara) کے نام سے بھی جانا جاتا ہے بنا دیا تھا۔ شمالی سری لنکا اور مالدیپ پر اس کے اقتدار اور کنٹرول اور انڈونیشیا کے سیلندر حکمرانوں پر اس کے اثر و رسوخ اس کی بحری بالادستی کی تصدیق کرتے ہیں جو اس نے اپنے بیرون ممالک مہمات میں انجام دیا تھا۔ آخر کار 1014ء میں راجاراجا اول کی وفات کے ساتھ اس کا دور حکومت ختم ہوا اور اس کی جگہ اس کا بیٹا راجیندر اول تخت نشین ہوا جو چولا حکمرانوں میں کافی مشہور ہے۔

23.3.2 راجیندر اول (Rajendra I)

راجیندر اول (1014-1044ء) کو چولا تاریخ کا سب سے کامیاب حکمران تصور کیا جاتا ہے۔ وہ 1014ء اپنے والد راجاراجا اول کی میں وفات کے بعد تخت نشین ہوا اور تین دہائیوں تک اپنی موروثی ریاست پر حکمرانی کرتا رہا۔ اس نے اپنے والد سے جارحانہ مزاج ورثے میں ملا تھا چنانچہ اس نے اپنے والد کے ذریعہ شروع کی گئی جارحانہ کاروائیوں کو مزید آگے بڑھایا اور سری لنکا کی فتح کر لیا۔ اس نے سری لنکا کے راجا میندرا پنجم کو قیدی بنا لیا اور اسے چولا سلطنت میں محبوس کر دیا گیا۔ مزید برآں اس نے کامیابی کے ساتھ چیر اور پانڈیا کے حکمرانوں کو شکست دی اور اپنے ایک بیٹے کو 'چولا-پانڈیا' خطاب عطا کیا اور ساتھ ہی مدورائی کو دونوں حکومتوں کا مرکز بنا کر اپنے بیٹے کو اس کا وائسرائے مقرر کیا۔ اس عہد کے دوران چولا سیاست میں ایک نمایاں پیش رفت اور ہوئی۔ وہ یہ کہ چولا حکمرانوں کی دکن کی ایک اہم مضبوط طاقت کلیانی کے مغربی چلوکیہ کے ساتھ مستقل دشمنی تھی۔ مغربی چالکیوں کو دشمنی کا یہ رویہ اپنے اسلاف کی جانب سے ورثہ میں ملا تھا۔ ایک طرف چولا ان کے مخالف تھے تو دوسری طرف وینگئی کے مشرقی چالوکیہ بھی ان کے خلاف تھے۔ چولوں نے نہ صرف وینگئی کے مشرقی چالوکیوں سے

دوستانہ تعلقات برقرار رکھے بلکہ شادی بیاہ کے رشتوں کے ذریعہ انہیں استحکام بھی بخشا تھا۔ اس سے چولا حکومت اور مغربی چالوکیہ کی دشمنی میں مزید شدت پیدا ہوئی اور دونوں ایک دوسرے سے کافی عرصہ تک برسرِ پیکار رہے۔ یہاں یہ بات ذہن نشین رہنی چاہئے کہ گیارہویں صدی میں فوجی کارروائیوں میں نشیب و فراز کے باوجود ان میں سے کوئی بھی طاقت اپنے مخالفین کے علاقوں کو طویل عرصہ تک اپنے قبضہ میں نہیں رکھ سکی۔ وہ جزیرہ نماہند میں اعلیٰ سیاسی طاقت کا مقام حاصل کیے بغیر اپنے علاقوں پر ہی جے رہے۔ تاہم راجیندر اول نے راشٹر کوٹوں اور بعد میں مغربی چالوکیوں کے دارالحکومت مانیہ کھیت (Manyakheta) شہر کو جو نقصان پہنچایا اس سے کلینیائی میں مغربی چالوکیہ کے نئے دارالحکومت کا قیام عمل میں آیا جس کی وجہ سے وہ کلینیائی چالوکیہ یا کلینیائی کے چالوکیوں کے نام سے معروف ہوئے۔

وینگی پر مسلسل جنگوں کے دوران، مغربی چالوکیہ کے حکمران بے سمہادوم نے وجے آدیہ کی مدد کی جبکہ راجیندر اول نے راجاراجا کے معاملے میں اپنا تعاون پیش کیا۔ چولا طاقتوں نے وجے آدیہ کو کئی موقعوں پر شکست دی اور راجاراجا کے لیے وینگی پر قبضہ کیا۔ مزید اس نے کلنگ کے مغربی گنگا حکمران کی جانب بھی پیش قدمی کی جس کی وجہ سے ان جنگوں نے بے سمہادوم کو اس سے علیحدہ کر دیا گیا تھا۔ راجیندر اول اب بھی اپنی فوجی طاقت کے مظاہرے کے لیے گنگا کی وادی کی جانب پیش قدمی کرنے کے لیے پر عزم تھا لیکن پیش قدمی کے دوران راستہ میں اسے کئی خطرات اور مشکلات کا سامنا کرنا پڑا۔ جنوب کی جانب واپسی کے بعد، 1022ء میں اس نے اپنے بھتیجے راجاراجا کی جشن تاج پوشی کا اہتمام کیا۔ تقریباً دو سال کے بعد راجیندر اول نے چولا دارالحکومت کو تنجاور سے نئے شہر گنگی کونڈا چولا پورام (Gangaikonda cholapuram) کو منتقل کر دیا جو 250 سالوں تک چولا حکومت کی راجدھانی کے طور پر برقرار رہا۔

راجیندر چولا کے دور سے ہی چولوں کو ہندوستانی بحریہ پر بالادستی حاصل تھی یہ بالادستی کافی طویل عرصہ تک قائم تھی۔ چولوں کی یہ بالادستی راجیندر دوم کے دورِ حکمرانی میں اپنی انتہا کو پہنچ گئی۔ اس نے چولوں کی ان مہم جوئیوں کو جو اس کے والد نے سری لنکا کے بادشاہ کے خلاف شروع کی تھی انہیں پایہ تکمیل تک پہنچایا اور سری لنکا کو مکمل طور پر چولا حکومت میں شامل کر لیا۔ تاہم چولوں کی سب سے جرأت مندانہ بحری مہم جنوب مشرق کے حکمران سری وجیا کے خلاف انجام دی گئی تھی۔ یہ مہم 1025-1026ء کے دوران راجیندر اول نے سر کی تھی۔ اس مہم میں چولا کے بحری بیڑے نے جنوب مشرق کے ایک بہت بڑے علاقے پر فتح حاصل کی تھی۔ اگرچہ یہ مفتوحہ علاقہ چولا سلطنت میں ضم نہیں کیا گیا اس کے باوجود یہ مہم گیارہویں صدی میں چولوں کی بحری بالادستی کا ثبوت پیش کرتی ہے۔ اس مہم کا اختتام مفتوح حکومت کی بحالی پر اس شرط کے ساتھ ہوا کہ مفتوحہ ریاست کے حکمران چولا حکومت کی بالادستی کو تسلیم کریں گے۔ اس مہم کے پیچھے چولا راجا کے کیا مقاصد تھے مورخین آج تک کشمکش اور الجھن کا شکار ہیں۔ ایسا سمجھا جاتا ہے کہ یا تو یہ مہمات سری وجیا کے ذریعہ چولوں اور چین کے مابین تعلقات میں رکاوٹ پیدا کرنے کی وجہ سے شروع ہوئی تھی یا پھر چولا حکومت کا دور دراز ممالک پر اپنا اثر و رسوخ جمانے کی خاطر راجیندر چولا کے عزائم کا نتیجہ تھیں۔ گیارہویں صدی میں چولا حکمرانوں کے ذریعہ چین کے دربار میں سیاسی اور معاشی سفیروں کو بھیجے جانے کے تین شواہد ملتے ہیں۔ یہ سفر بالترتیب 1016ء، 1033ء اور 1077ء میں چین بھیجے گئے تھے۔ راجیندر اول کی موت کے بعد بھی چولا حکومت کی بیرون ممالک مہمات کا سلسلہ جاری رہا۔ ایسا معلوم ہوتا ہے کہ کلوتنگا اول (Kulottunga-I) (1070-1120) چولا گھرانے کا

آخری بڑا حکمران تھا جس نے بحری مہمات بھیجنے میں اہم رول ادا کیا تھا۔

23.3.3 راجادھیراجاول (Rajadhiraja I)

مغربی چالوکیہ خاندان میں جے سمہادوم (Jaisimha II) کے بعد سومیسوراول (Someswara-I) اس کا جانشین بنا جس نے اپنا دارالحکومت مانیاکھیت سے کلیانی منتقل کیا تھا۔ ایک مرتبہ پھر وینگی کے شاہی دربار میں نئی پیش رفت چولوں اور مغربی چالوکیوں کے درمیان دشمنی کا سبب بنی۔ اسی سیاسی رنجش اور کھینچ تان کے دوران 1044ء میں راجیندر اول کی موت واقع ہو گئی اور اس کا بیٹا راجادھیراجاول (1044-1052ء) اس کا جانشین بنا۔ اس نے بھی مغربی چالوکیہ حکمران سومیسوراول کے خلاف کئی جنگیں لڑیں اور ان میں اسے کامیابی ملی۔ راجادھیراجاول کا سب سے نمایاں کارنامہ مغربی چالوکیوں کے دارالحکومت کلیانی کو تاخت و تاراج کرنا تھا۔ اپنی فتح کی یاد میں وہ کلیانی میں ویرابھیشیک (Virabhisheka) یعنی فتح کا جشن مناتا ہے اور وجیاراجیندر (Vijayarajendra) کا لقب اختیار کرتا ہے۔ اگرچہ سومیسوراول چولوں کو چالوکیہ علاقوں سے نکلنے میں کامیاب ہو گیا تھا لیکن وہ راجادھیراجا کے عہد میں چولوں کو کبھی بھی شکست نہیں دے سکا۔ راجادھیراجا کے بعد راجیندر دوم اور وجیندر بالترتیب چولا حکمران بنے۔

23.3.4 کلو تنگا (Kulottunga)

وجیندر کی وفات کے بعد 1070ء میں کلو تنگا اول (1070-1120ء) چولا سلطنت کا نیا حکمران بنا اور 1170ء میں اس کی موت تک اس نے چولا علاقوں پر تقریباً 50 سال تک حکومت کی۔ دیگر چولا حکمرانوں کے برعکس کلو تنگا اول ایک مختلف پس منظر سے تعلق رکھتا تھا۔ بنیادی طور پر یہ راجیندر دوم نام سے مشرقی چالوکیہ بادشاہ تھا۔ 1170ء میں وہ چولا خاندان میں ازدواجی رشتے کی بنیاد پر وہ کلو تنگا کے نئے نام سے چولا خاندان کا حکمران بنا۔ اس میں کوئی شک نہیں کہ وہ چولا حکومت کا آخری اہم حکمران تھا۔ جیم گوندار (Jayamgondar) کی کلینگا تپرنی (Kalingattuparani) جنگی گیت کی شکل میں تمل ادب کا اہم شاہکار ہے جس میں چولا۔ کلنگ جنگ میں کلو تنگا اول کی لنگا حکمران انت ورمین چودا تنگا (Anantavarman Chodaganga) کے خلاف فتح کا ذکر ہے۔ وجیندر کی موت نے کلو تنگا کو وینگی اور چولا دونوں خاندانوں کا حکمران بننے کا سنہرا موقع فراہم کیا۔ اس نے وینگی سے بے ادبیت کو معزول کرتے ہوئے اسے چول سلطنت میں شامل کر دیا۔ مختصر مدت کے لیے ہی صحیح اس کے اقتدار کے نتیجے میں وینگی چولا سلطنت کا حصہ بن گیا۔ کلو تنگا کی موت کے فوراً بعد مغربی چالوکیہ خاندان پر 1076ء سے 1126ء تک تقریباً پانچ دہائیوں تک حکومت کرنے والے چالوکیوں کے عظیم ترین حکمران وکرما دتیا ششم نے وینگی پر حملہ کر دیا اور اس پر قبضہ جمایا۔

راجا بننے کے بعد، کلو تنگا نے سیلون کے چولا علاقوں میں جو بغاوت اٹھی تھی اسے کچلنے کے لیے اقدامات بھی کیے، اور چولا حکمرانوں کی بالادستی منوانے کے لیے پانڈیا اور چیرا کے صوبوں کے امراء کے خلاف کامیاب کارروائیوں کا بھی اہتمام کیا۔ دلچسپ بات یہ ہے کہ 1077 کے قریب چولا سفارت کاروں کے کئی تاجر چین پہنچنے کے ثبوت ملتے ہیں، جو چین سے دوستانہ تعلقات کے کلو تنگا کی خواہش کو ظاہر کرتے ہیں،

یہ چھ دہائی پہلے راجیندر چولا کی آغاز کردہ پالیسی کا تسلسل تھا۔ سری وے کے ساتھ بھی کلو تینگا نے دوستانہ تعلقات کو بنائے رکھا تھا جس کا ثبوت 1090ء میں سری وجیانے کلو تینگا کے دربار میں سفیر کو بھیجا تھا۔ بلاشبہ وہ ایک قابل حکمراں تھا اور اپنی عوام کی فلاح و بہبود پر اس کے تحفظات تھے جو اکثر اسے 'سنگمتا ویرتا' (Sangamtavirtta) (وہ جس نے محصول کو ختم کیا) کا لقب دیا۔ اگرچہ ہمیں اس کا علم نہیں ہے کہ واقعی اس نے ایسا کیا بھی تھا یا نہیں۔

کلو تینگا اول کے جانشین کمزور تھے اور وہ چولا کی تابناک تاریخ میں سوائے چند معمولی فوجی کامیابیوں اور چند مندروں کی تعمیر کے علاوہ کچھ اضافہ نہیں کر سکے۔ یہاں تک کہ کلو تینگا کی وفات کے بعد بھی، چولا بادشاہت 150 سال سے زائد عرصے تک جاری رہی لیکن بہت کم اہمیت کی حامل رہی۔ آخر کار چولا حکومت کا آخری بادشاہ راجیندر اچولا سوم کو سندر پانڈیہ کے ہاتھوں شکست ہوئی اور اسے پانڈیوں کی بالادستی تسلیم کرنی پڑی۔ اسی کے ساتھ 1279ء میں جنوبی ہندوستان میں چولا اقتدار کا خاتمہ ہوا۔

23.4 ریاست کی نوعیت (Nature of State)

چولا حکومت کے بارے میں یہ کہا جاسکتا ہے کہ نویں صدی عیسوی کی ایک چھوٹی سی ریاست بعد کی دو صدیوں یا اس سے زائد عرصہ میں ایک بہت بڑی اور عظیم الشان سلطنت میں تبدیل ہوئی۔ اس طرح نو بُرو کاراشیما (Noburu Karashima) اور وائے سُبَارِایالو (Y. Subbarayalu) جیسے دانشوروں نے چولا دور حکومت کے بے ہنگم چار سو سالوں کو جوان کے لطف اندوز سیاسی کنٹرول پر مبنی تھے، تین مرحلوں میں تقسیم کیا ہے:

- پہلا مرحلہ (850-985ء): نظام حکومت سے پہلے کا دور ہے جو کاویری ڈیلٹا پر چولا سلطنت کی بنیاد اور اس کے قیام سے منسلک ہے۔
- دوسرا مرحلہ (986-1000ء): اس کی شناخت، شہنشاہیت کے دور کے طور پر ہوتی ہے جو طاقتور چولا حکمرانوں کی نمائندگی کرتا ہے۔ یہ راجاراجا چولا سے شروع ہو کر کلو تینگا اول کے دور حکومت پر ختم ہوتا ہے۔ اس دور کو بے شمار سرکاری نمائندوں اور فوج کے تعاون سے اقتدار کو مرکزی نوعیت کا بنانے کی کوششوں کے لیے بھی جانا جاتا ہے۔
- آخری مرحلہ: اس کو شہنشاہیت کے بعد کے دور سے منسوب کیا جاتا ہے جو مرکزی سیاسی نظام کے فقدان سے جانا جاتا ہے۔ اس دور میں متعدد مقامی حکمرانوں، سرداروں اور سیاسی طاقتوں کے ابھرنے کے ساتھ سیاسی مرکزیت ٹکڑے ٹکڑے ہو کر میں بکھر گئی۔

'دی چولا' (The Cholas) نامی کتاب کے مصنف کے۔ اے۔ نیلکنٹھ شاستری (K.A. Nilkanta Shastri) چولا سلطنت کے بارے میں کہتے ہیں کہ چولا ایک ایسی ریاست تھی جو مرکزی اور طاقتور حکومت کے ذریعے چالائی جاتی تھی اور اس کے پاس بہت ہی منظم اور ماہر افسر شاہی موجود تھی۔ تاہم مقامی نظم و نسق میں بادشاہ کا عمل دخل بہت ہی کم رہتا تھا۔ شاستری کی اس رائے پر برٹن اسٹین (Burton Stein) نے اپنی کتاب Peasant, State and the Society in Medieval South India میں زبردست تنقید کی ہے۔ اس کتاب میں وہ 'منقسم ریاست' (Segmentary State) کے تصور کو پیش کرتے ہیں جس

کے بارے میں وہ یہ سمجھتے ہیں کہ چولا سلطنت اسی نوعیت پر مبنی تھی۔ اس تصور کو مشرقی افریقہ کے الور (Alur) سماج پر کی گئی ایڈن ساؤتھ ہال کی تحقیق سے موازنہ کرتے ہوئے، اسٹین نے ساؤتھ ہال کے کچھ مشاہدات کو چولا سلطنت پر عائد کرنے کی کوشش کی ہے۔ اس کے نزدیک دوہری حاکمیت، منقسم ریاست کی ایک اہم خصوصیت ہے، جو حقیقی سیاسی حاکمیت اور رسمی حاکمیت دونوں پر مشتمل ہوتی ہے۔ چولا سلطنت کے اطراف میں بے شمار ناڈو (nadus) مساوی طور پر منقسم تھے اور یہ ناڈو زمیں تین علاقوں میں تقسیم کیے گئے تھے: بنیادی / مرکزی، درمیانی اور بیرونی۔ چنانچہ، چولا حکمرانوں نے صوبائی حاکمیت کو خاص کر بنیادی علاقوں کی حاکمیت کو محدود طور پر برتا تھا۔ بیرونی علاقوں کا نظم و نسق مرکزی نظم و نسق کے ڈھانچے میں مخروطی تکرار کے ذریعہ انجام دیا جاتا۔ لہذا ایک منظم افسر شاہی کی عدم موجودگی نے چولا حکمرانوں کو محض رسمی خود مختاریوں تک محدود رکھا، جس میں حکمران کے عہدے کو برہمن پجاریوں کے ذریعہ جواز فراہم کیا جاتا تھا۔ اس خیال پر جدید دانشوروں نے بھی تنقید کی ہے اور کہا ہے کہ افریقہ میں الور سماج کی تحقیق کے لیے استعمال کیے گئے طریقہ کار کا اطلاق چولا حکومت کے معاملے میں روا نہیں رکھا جاسکتا۔ اگرچہ ماہرین نے چولا سلطنت کو کیتھ لین گف (Kathleen Gough) کے ذریعے 'قدیم زمانے کی ریاست' (Archaic State) اور ہنری جے۔ ایم۔ کلاسن (Henry J.M. Classen) اور پیٹر اسکالک (Peter Skalnik) کے ذریعے 'ابتدائی ریاست' (Early State) کے نام سے موسوم کرنے کی کوشش کی ہے، لیکن پھر بھی ان دونوں کو الگ تھلگ رکھتے ہوئے چولوں کی سیاسی حکمت عملیوں کو کا محققہ سمجھنا ذرا مشکل ہے۔

23.5 چولا حکومت کا نظم و نسق (Chola Administration)

23.5.1 بادشاہ اور افسر شاہی (King & Beurocracy)

چولا عہد کے کتبوں کا بنظرِ غائر مطالعہ کرنے سے یہ واضح ہوتا ہے کہ نویں صدی میں چولا بادشاہ کا منصب آہستہ آہستہ ایک عام سربراہ سے بڑھ کر گیارہویں صدی میں ایک شہنشاہ کی حیثیت اختیار کر گیا تھا۔ اس بات کو ان کے ابتدائی دور میں پیرومنور (Perumanor) پیرو من ادیگن (Peruman Adigan) سے اُدے یار (Udaiyar) کے القابات اور بعد میں چکرورتی اور تری بھونو اچکرورتی (Tribhunava Chakravarti) تک بڑھ گیا تھا۔ اسے گیارہویں صدی کے بڑے القابات کے استعمال اور ان میں تبدیلی سے سمجھا جاسکتا ہے۔ بلاشبہ چولا انتظامیہ میں بادشاہ کو مرکزی حیثیت حاصل تھی اور وہ موروثی راج شاہی طرز کی حکومت کی شکل اختیار کر چکی تھی۔ وزیروں کا ایک حلقہ چولا راجاؤں اور مہاراجاؤں کا معاون ہوتا تھا جو انتظامیہ کے اہم محکموں کی نمائندگی کرتا تھا اور مختلف امور میں راجا کو مشورہ دیتا تھا۔

جہاں تک افسر شاہی کا تعلق ہے مختلف ذمے داریوں اور فرائض کو بہتر انداز میں چلانے کے لیے چولا دربار میں متعدد افسروں کا تقرر کیا گیا تھا جنہیں مختلف عہدوں پر فائز کے عہدیداروں میں درجہ بند کیا گیا تھا۔ عام طور پر ان عہدیداروں کے دو درجے تھے۔

1. پیروندنم (Perundanam) (اعلیٰ عہدیدار)

2. 'سیرودنم' (Sirudanam) (ادنی عہدیدار)۔

حیرت انگیز طور پر دونوں عہدیداروں کی ملازمت کی نوعیت تقریباً موروثی تھی۔ یہاں تک کہ دیوانی اور فوجی ملازمتوں میں کوئی واضح امتیاز نہیں تھا۔ ان کی تقرریوں کا عمل، طریقہ کار اور عہدوں پر ترقی کے اصولوں کے بارے میں بہت کم معلومات ملتی ہیں۔ اکثر ان عہدیداروں کو ان کے مقامات کے لیے موزوں زمین کی تفویض کے ذریعہ معاوضہ دیا جاتا تھا اور کبھی کبھارا نہیں، مالِ غنیمت اور اعزازات والقبابت کے ذریعہ بھی نوازا جاتا تھا۔

بارہویں صدی کا بے گووندار کے مشہور تمل ادبی شاہکار کلنگا تیرنی (Kalingattupparani) میں کلوتنگ چولا کے خوبصورت شاہی محل کا تذکرہ کیا ہے جس میں کئی رائیاں، لونڈیاں، موسیقار، محافظ، افسرانِ مملکت، راجا کے معاونین اور دیگر اہلکار موجود رہتے تھے۔ ان میں ہمیں 'اولینایگم' (Olainayagam) (سرکاری منشی) اور 'ناڈویروکتی' (Naduvirukkati)، سری کریم (Srikaryam) کے حوالے ملتے ہیں۔ تیرہویں صدی کے چینی دانشور چو جو کوآ (Chau Ju-kua) نے بھی چولا دربار کی شان و شوکت اور جاہ و جلال کا تذکرہ کیا ہے۔

23.5.2 انتظامی تقسیم (Administrative Division)

انتظامی سہولت کے لیے چولا حکومت منڈالوں (Mandalas)، ولاناڈوؤں (Valanadus) ناڈوؤں (Nadus) اور کوٹموں (Kuttams) جیسی مختلف اکائیوں میں منقسم تھی۔ راجا راجا چولا کے دورِ حکومت میں چولا منڈلم (چولا-ناڈو) یعنی مرکز کے ساتھ ساتھ منڈلم کا وجود عمل میں آیا۔ ہمیں اس طرح کے کئی منڈل جیسے راجا راجا منڈلم (پنڈی-ناڈو)، جینگونڈا چولا منڈلم (Jayangonda cholammandalam) (تونڈی-ناڈو)، اور مموڈی چولا منڈلم (Mummudicholamandalam) (سری لنگا) وغیرہ کی شہادتیں ملتی ہیں۔ چولا سلطنت کے تحت کئی اہم علاقے ولاناڈو میں تبدیل ہو گئے تھے اور ہر منڈلم اس طرح کے بہت سارے ولاناڈوؤں پر مشتمل تھا۔ لیکن چولا سلطنت کے وسیع و عریض علاقے پر ولاناڈو انتظامی امور کی بنیادی اکائی تھا۔ اگرچہ ناڈو کی اصطلاح کا استعمال وسیع و عریض خطہ کو ظاہر کرنے کے لیے عمومی معنوں میں استعمال کی جاتی تھی لیکن یہ خاص طور پر الگ الگ چھوٹے زرعی علاقوں کو ظاہر کرنے کے لیے اس کا استعمال کیا جاتا تھا۔ اے۔ سُبَارِیالو (Y. Subbarayalu) کے مطابق چولا-منڈلم اور تونڈی-منڈلم تقریباً 350 ناڈوؤں پر مشتمل تھے اور بیشتر ناڈو کا حصہ عام طور پر 20 تا 200 مربع کلومیٹر تک ہوتا تھا۔ ناڈو کی علاقائی سالمیت بعض اوقات، ولاناڈو اکائی کے اجزا کی بالادستی سے متاثر ہو جاتی تھی۔ تونڈی منڈلم علاقوں میں، کوٹم واس (Kottamwas) کی مزید ایک اور علاقائی تقسیم ناڈوؤں پر رکھی گئی تھی۔ جس وقت کلوتنگا اول نے تونڈی منڈلم میں انتظامی تقسیم کے ولاناڈو علاقوں کو متعارف کروایا تو ایسا معلوم ہوتا تھا کہ اس نے ابتدائی دور کے کوٹموں کا ہی نام بدل کر ولاناڈو رکھ دیا ہو۔

رہائشی علاقوں اور آس پاس کی زرعی زمینوں کے ساتھ ساتھ جنگلات اور چراگاہ کی زمین پر مشتمل بنیادی بستی کو 'Ur' کہا جاتا تھا۔ چولا سلطنت میں مختلف قسم کے اُپائے جاتے تھے۔

- ویلن واگئی (Vellanvagai) (زرعی دیہات)
- برہم دیا (Brahmadeya) (برہمنوں کو عطیہ کیے گئے گاؤں)
- دیوڈیا (Devadeya) (مندر گاؤں)
- نگر م (Nagaram) (تجارتی بستی)
- تنی یار (Taniyar) (علیحدہ گاؤں) بعض برہم دیہ دیہاتوں کو تنی یار کی حیثیت حاصل تھی۔

23.5.3 محصول کا نظم و نسق (Revenue Administration)

چونکہ عوام کی مالی ضروریات پوری کرنا ریاست کا بنیادی سہارا ہوتا تھا، اس لیے محصولات کے ریکارڈوں کی دیکھ بھال پر بہت احتیاط اور توجہ برتی جاتی تھی۔ ریاست کی تمام زمینوں اور جائیدادوں کا باقاعدہ سروے کیا جاتا تھا اور ان کی قابل محصول اور ناقابل محصول اراضی کے طور پر درجہ بندی کی جاتی تھی۔ ہر گاؤں اور ہر شہر میں کچھ علاقے جیسے رہائشی علاقے، مندر، تالاب، گاؤں سے گزرنے والی نہریں، گاریگروں کی قیام گاہیں اور آگ جلانے کا میدان وغیرہ محصول کی ادائیگی سے مستثناء تھے۔ ایک علیحدہ محکمہ جسے پوراؤ واراٹینا ایکالمواس (Puravuvvari-tinaikkalamwas) کہا جاتا تھا محصول کے ریکارڈز کی دیکھ بھال کے لیے قائم کیا گیا تھا۔ ہمیں موگاوٹی (Mugavetti) (شاہی مہر) اور پٹولاٹی (Pottolai) (محرر جو تاڑ کے پتوں پر ریکارڈز درج کرتا ہے) اور دیگر دفتروں کی اصطلاحات کے علاوہ محصول کے رجسٹروں کے حوالے بھی ملے ہیں جنہیں واریپ پٹکا کانا کو (Varippottaga-kankku) کہا جاتا تھا انہیں بھی رکھا گیا تھا۔

ایسا معلوم ہوتا ہے کہ اس دور میں کدمائی (Kadamai) ابتدائی محصول تھا جسے زمینداروں سے وصول کیا جاتا تھا۔ اس طرح، گاؤں مکمل طور پر راجاؤں کے عہدیداروں کی وجہ سے سارے محصول کی ادائیگی کے لیے ذمہ دار تھا۔ محصول اشیاء یا نقد دونوں شکلوں میں سہولت کی مطابق جمع کیا جاتا تھا۔ اس کے علاوہ کچھ متفرق ٹیکس بشمول تحائف، چنگی، لوگوں سے وصول ہونے والی ادائیگی اور جرمانے بھی تھے۔ زمین کی پیمائش کے لیے استعمال کی جانے والی مختلف اکائیوں کی تفصیلات بھی تمل زبان میں کندہ کی ہوئی ملی ہیں؛ مثلاً کُلی (Kuli)، ما (Ma)، ویلی (veli)، پٹی (Patti) اور پٹکم (Patakam)۔ کتبوں پر مبنی حالیہ مطالعہ بھی محصول اراضی کے حساب کے لیے زمین کی درجہ بندی کی دلچسپ معلومات فراہم کرتا ہے۔ اس طرح ہمیں چولا دور میں زمین کی مختلف اقسام کے لیے ترم (Taram)، مدکو (Madakku)، پراپو (Parappu)، اور ویریو (Virivu) جیسی اصطلاحات کے حوالے ملتے ہیں۔

23.5.4 فوجی نظم و نسق (Military Administration)

بری اور بحری افواج پر مشتمل چولا حکومت کا عسکری نظام بہت مضبوط تھا۔ ہندوستانی جزیرہ نما، سری لنکا، مالدیپ اور انڈونیشیا (سری وجیا) جیسے ممالک میں ان کی حکومت کی سیاسی توسیع مضبوط افواج کے بغیر ممکن نہیں تھی۔ اس میں مخصوص فوجی دستے 'کئی کولار' (Kaikkolar)، حسبِ ضرورت بھرتی کی گئی فوج ویلائیکار (Velaikkara) اور شاہی محل کے محافظ پری ورم (Parivaram) وغیرہ جیسے مختلف فوجی دستے تھے۔ جہاں تک بحری فوج کا تعلق ہے ایسا مانا جاتا ہے کہ ہر دستے کا ایک کپتان ہوتا تھا جسے 'نیاگم' (Nayagam) کہا جاتا تھا، بعد ازاں اس اصطلاح کو 'پدائی مدالی' (Padai-mudali) سے تبدیل کر دیا ہے۔ ان نیاگموں کو 'ڈنڈانیاکم' (Dandanayakams) کے ماتحت رکھا گیا تھا دوسری جانب یہ دنڈانیاکم، فوج کے اعلیٰ ترین عہدیدار 'سیناپتی' (Commander-in-chief) کے ماتحت ہوتے تھے۔ عصری ذرائع فوجی چھاؤنیوں یہاں تک کہ فوجی تربیتی مراکز یا کے بارے میں بھی بات کرتے ہیں یہ 'کدگم' (Kadagams) کے نام سے چولا سلطنت میں بھی موجود تھے۔

23.5.5 مقامی نظم و نسق (Local Administration)

چولا نظم و نسق کی سب سے اہم خصوصیت خود کار مقامی حکومت کا نظم و انصرام تھا۔ ان بلدیاتی اداروں کی خود مختاری کے نمایاں درجہ اور ان دیہاتوں پر ان حکمرانوں کی براہ راست گرفت پانے کی حد پر علما و فضلا کے درمیان بحث و مباحثہ جاری ہے۔ ان دیہاتوں کی دو جداگانہ مجلسیں (Assemblies) 'اُر' (Ur) اور 'مہاسبھا' (Mahasabha) ہوا کرتی تھیں۔ اُر دیہات کی عمومی اسمبلی تھی جبکہ برہمن دیہاتوں 'اگرہاروں' (Agraharas) میں بزرگوں کی مجلس 'سبھا' یا 'مہاسبھا' ہوا کرتی تھی۔ اگرہاروں کی بیشتر زمین کو حکام نے کسی بھی قسم کے محصول سے مستثنیٰ رکھا تھا۔ پرانکا چولا کے 'اُترامیرور' (Uttaramerur) کتبے، مہاسبھا کے کاموں کے بارے میں اہم معلومات فراہم کرتے ہیں۔ دیہاتوں کا نظم و نسق مجلس عاملہ کے ذریعہ انجام پاتا تھا جس کے ممبران یا تو جمہوری طرز پر منتخب ہوتے تھے یا ان کا انتخاب قرعہ اندازی جو 'کداؤلائی' (Kudavolai) کے نام سے معروف تھی کے ذریعے ہوتا تھا۔ اس مجلس کے ممبر بننے کے لیے زمین کا مالک ہونا، ویدوں کا علم اور جرائم سے پاک ہونا جیسے بعض معیار متعین کیے گئے تھے۔ اس مجلس کے ممبران کی مدت کارکردگی تین سال ہوتی تھی۔ متعدد کمیٹیاں جسے 'وری بیس' (Variyams) کہا جاتا تھا نظم و نسق کے مختلف معاملات کی دیکھ بھال کے لیے تشکیل دی گئی تھیں۔ ہمیں 'یری' (Eri) (آپاشی)، ٹوٹا (Totta) (باغ) اور 'پون' (Pon) (سونا) جیسی کمیٹیاں (Variyama) جو اس دور میں موجود تھیں، کے دستاویزی ثبوت ملے ہیں۔ ان میں سے ہر ایک کمیٹی چھ سے بارہ ممبروں پر مشتمل ہوتی تھی جنہیں عمومی طور پر 'وریاپیرومکل' (Variya Perumakkal) کہا جاتا تھا۔ سبھا اور چولا دربار کے درمیان گہرے رشتوں کا ثبوت ملتا ہے۔ 'اُترامیرور' (Uttaramerur) میں پائے جانے والے دو کتبوں کے مطابق، یہ واضح ہو جاتا ہے کہ سبھا کی قرارداد 'اُوف' (Aof) کی منظوری ان کمیٹیوں کے ذریعے خود مختاری کے ساتھ کی گئی تھی جس کے نتیجے میں چولوں کے تحت ریاست کی نوعیت کے لیے مختلف نمونوں کا اطلاق ہوا۔

23.6 اکتسابی نتائج (Learning Outcomes)

اس حقیقت کے باوجود کہ چولوں نے نویں صدی کے وسط اوائل میں پلووں کو شکست دینے کے بعد جنوبی ہند میں خود کو استحکام بخشا، اور اس نے صرف دسویں صدی کے آخری تہائی میں شاہی خصوصیت حاصل کر لی۔ چولوں کی عظمت کا انحصار نہ صرف جنوبی ہند اور دکن کے کچھ حصوں پر ان کے زیر استعمال سیاسی کنٹرول میں تھا، بلکہ سری وجیا (انڈونیشیا)، سری لنکا اور مالدیپ وغیرہ جیسے دور دراز ممالک میں بحری بالادستی کو بروئے کار لاتے ہوئے انہوں نے اقتدار پر کنٹرول رکھا۔ چولا خاندان کے طاقتور حکمران، مثلاً، راجاراجا چولا، راجیندر چولا، راجا دھیراج چولا اور کلوتنگا چولا نے چولا سلطنت کی توسیع و استحکام میں بنیادی رول ادا کیا۔ بلاشبہ انہوں نے فنون لطیفہ، اور فن تعمیر کی شاندار روایت چھوڑی ہے جسے ان کے تعمیر کیے گئے عظیم الشان مندروں اور شہروں سے سمجھا جاسکتا ہے۔ چولوں کے متعلق دستیاب معلومات جو زیادہ تر کتبوں پر کندہ ہیں ان سے راجیندر چولا کے دور سے ایک صدی سے زائد عرصہ تک ان کی سلطنت کے بیشتر حصہ پر حکمرانوں کا مرکزی کنٹرول رہا۔ تاہم، بلدیاتی اداروں کی خود مختاری سے پوری طرح انکار نہیں کیا جاسکتا کیوں کہ حکمران کے نمائندوں کو بلدیاتی اداروں کی مجلس عاملہ کی میٹنگوں میں دیکھا گیا ہے، جس کا ثبوت 'اترا میرور' (Uttaramerur) کے کتبوں سے ملتا ہے۔ اگرچہ چولا حکومت کی عظمت کا خاتمہ 1120ء میں کلوتنگا کی موت کے بعد ہو گیا تھا لیکن ان کی حکومت تیرہویں صدی کے آخری دہائیوں تک عمومی طور پر اس وقت تک جاری رہی جب انہیں پانڈیا حکمرانوں نے آخری شکست دے دی اور خود حکمران بن گئے۔

23.7 کلیدی الفاظ (Keywords)

چولا دور حکومت میں زمینداروں سے وصول کیا جانے والا ٹیکس۔	کدامائی (Kadamai)
فوجی تربیت گاہیں یا چھاؤنیاں	کدگام (Kadagam)
بارہویں صدی کا کلوتنگا چولا کے دور کا جیا گوندار (Jayagonder) کا مشہور تمبل ادبی شاہکار۔	کالنگا توپرانی (Kalingattupparani)
مہاسبھا یا سبھا (Mahasabha or Sabha): برہمن گاؤں یا گراہا (Agraha) میں عملدین کی مجلس۔	
چولا حکومت کے ماتحت سب سے بڑی صوبائی اکائی۔	منڈلم (Mandalam)
چولا حکومت کے تحت بنیادی صوبائی اکائی۔	ناڈو (Nadu)
چولا حکومت میں محصول کے ریکارڈز کی دیکھ بھال کا محکمہ۔	پوراؤ وارائینا ایکالم (Puravuvvari-tinaikkalam)
چھوٹے اہم صوبے جنہیں چولا حکمرانوں نے فتح کیا اور وہاں ناڈوں کو متعین کیا۔	ولناڈو (Valanadu)
زرعی دیہات	ویلن واگی (Vellan-vagai)
چولا کے دور میں رہائش گاہ اور اس کے آس پاس کی زرعی زمین اور جنگل اور پہاڑی اور	اُر (Ur)

چراگاہوں پر مشتمل بنیادی بستی۔ اسے گاؤں کی جنرل اسمبلی بھی کہا جاتا تھا۔

23.8 نمونہ امتحانی سوالات (Model Examination Questions)

23.8.1 معروفی جوابات کے حامل سوالات (Objective Answer Type Questions)

1. چولا خاندان کا پہلا حکمران کون تھا؟
2. راجاراجا اول کب بادشاہ بنا؟
3. سیلون پر سب سے پہلے کس نے حملہ کیا تھا؟
4. کس چولا حکمران نے سب سے مضبوط بحری بیڑا بنایا تھا؟
5. پیزینٹ، اسٹیٹ اینڈ سوسائٹی ان میڈیول ساؤتھ انڈیا کتاب کا مصنف کون ہے؟
6. چولا دربار کی شان و شوکت کا ذکر کرنے والے چینی دانشور کا نام بتائیں؟
7. چولا سلطنت میں سرکاری منشی کو کیا کہتے تھے؟
8. شاہی محل کے محافظ کو کیا کہتے تھے؟
9. چولا دیہات کی دو مجلسوں کا نام بتائیے۔
10. چولا سلطنت میں فوجی تربیت گاہ کو کیا کہتے تھے؟

23.8.2 مختصر جوابات کے حامل سوالات (Short Answer Type Questions)

1. چولا سلطنت کے قیام پر مختصراً اظہارِ خیال کیجیے۔
2. چولوں کی تاریخ میں راجیندر اول کے کردار کا جائزہ لیجیے۔
3. چولوں کے تحت ریاست کی نوعیت کیا تھی؟ وضاحت کیجیے۔
4. ”مدرائی کونڈا“ کا خطاب حاصل کرنے والے چولا حکمران پر ایک مضمون لکھیے۔
5. چولا حکومت کے تحت بلدیاتی حکومت کے کام کے بارے میں مختصر طور پر تبادلہ خیال کیجیے۔

23.8.3 طویل جوابات کے حامل سوالات (Long Answer Type Questions)

1. چولا سلطنت کے قیام اور استحکام میں چولا خاندان کے اہم حکمرانوں کے کردار کا جائزہ لیجیے۔
2. چولا سلطنت کی نوعیت پر تفصیل سے اظہارِ خیال کیجیے۔
3. چولا حکمرانوں کے انتظامی نظم و نسق پر روشنی ڈالیے۔

23.9 مزید مطالعے کے لیے تجویز کردہ کتابیں (Suggested Books for Further Readings)

1. Nilakanta Sastri, K.A. *The Cholas*, University of Madras, Madras, 1955
2. Nilakanta Sastri, K.A. *A History of South India from Pre-historic Times to the Fall of Vijayanagar*, 4th Edition, OUP, 1975
3. Subbarayalu, Y. *South India under the Cholas*, OUP, New Delhi, 2012 .
4. Karashima, Noburu. *South Indian History and Society: Studies from Inscriptions, A.D. 850-1800*, OUP, 1984
5. Veluthat, Kesavan. *The Political Structure of Early Medieval South India*, Orient Blackswan, 2nd Edition, New Delhi, 2012 .
6. Singh, Upinder: *A History of Ancient and Early Medieval India from the Stone Age to the 12th Century*, Pearson, New Delhi, 2009
7. Chakravarti, Ranabir. *Exploring Early India up to C. AD 1300*, Primus Books, New Delhi, 2016.

8. جنوبی ہند کی تاریخ، کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی

9. چول راجگان، کے۔ اے۔ نیلکنٹھ شاستری، قومی کونسل برائے فروغ اردو زبان، نئی دہلی

اکائی 24۔ دکن اور جنوبی ہند کا فن، ثقافت اور ادب

(Art, Culture and Architecture of South & South India)

اکائی کے اجزا

تمہید	24.0
مقاصد	24.1
جنوبی ہند میں فن تعمیر	24.2
پلو عہد کا فن تعمیر	24.2.1
چولا عہد کا فن تعمیر	24.2.2
گنگئی کونڈچولا پورم کا مندر	24.2.3
پانڈیہ عہد کا فن تعمیر (گوپورم)	24.2.4
فن مصوری	24.3
دکن کا ادب	24.4
سنسکرت	24.4.1
تمل	24.4.2
کنڑ	24.4.3
تلگو	24.4.4
اکنسابی نتائج	24.5
کلیدی الفاظ	24.6
نمونہ امتحانی سوالات	24.7
معروضی جوابات کے حامل سوالات	24.7.1
مختصر جوابات کے حامل سوالات	24.7.2

24.0 تمہید (Introduction)

جنوب اور تمل علاقے کے کچھ حصے میں ساتویں صدی سے دسویں صدی تک چٹانوں کو کھود کر مندر بنائے گئے۔ ابتدائی مندر چٹانوں کو تراش کر بنائے گئے بدھ وہاروں کی نقل ہے۔ متعدد عظیم الشان کندہ کی گئی تصاویر سے سجے ہوئے دھندلی روشنی والے ستونی محلات خوف اور وارفتگی میں ڈال دیتے ہیں۔ چٹانی فن تعمیر کا آخری اظہار ایلورا، ایلینٹا اور مہابلی پورم میں دیکھا گیا۔ مہابلی پورم کے پلو فن تعمیر میں ہمیں دراوڑ فن تعمیر ابتدائی حالت میں دکھائی دیتا ہے، اس لیے اس کا تفصیلی مطالعہ پلو فن تعمیر کے تحت علیحدہ طور پر کیا جائے گا پہلے ایلورا اور ایللی فنٹا کے گفامندروں کی تفصیل بیان کی جائے گی۔ فن تعمیر کے علاوہ فن مصوری، نقاشی اور ادب میں بھی ترقی رونما ہوئی جس کا ہم اس اکائی میں کریں گے۔

24.1 مقاصد (Objectives)

اس اکائی کو پڑھنے کے بعد آپ جان پائیں گے کہ

- مابعد گپت عہد میں کس طرح دکن اور جنوبی ہند میں دکن اور جنوبی ہندوستان کے تمدن کا نشوونما ہوا۔
- اس کے اظہار کے مختلف ذرائع کا تجزیہ کر سکیں گے۔
- پلو، چالوکیہ اور چولا عہد میں مختلف فنون اور فن تعمیر کے ارتقا کو سمجھ سکیں گے۔
- دراوڑ اسلوب اور طرز تعمیر کی مختلف خصوصیات کو جان سکیں گے۔

24.2 جنوبی ہند میں فن تعمیر (Architecture in South India)

ایلورا کے بودھ چٹانی وہاروں کی نقل کرتے ہوئے برہمنی مذہب کے ماننے والوں نے بھی مذہبی سرگرمیوں کی ضرورت کے مطابق ستونی محلات تراش کر بنوائے۔ ایلورا میں یہ چٹانی مندر آدھے میل کے دائرے میں پھیلے ہوئے ہیں۔ اس طرح کے مندروں کی اہم مثالیں ہیں۔

- i. راون کی کھائی
- ii. رامیشور
- iii. دس اوتار
- iv. کیلاش مندر

دس اوتار مندر: دس اوتار مندر پہلے کی بدھ خانقاہوں کی طرح ہے۔ اس کا مطلب یہ ہے کہ اس میں ایک ستونی برآمدہ اور گربھ گرہ ہے۔ یہ مندر دو منزلہ ہے، جس میں اوپر کی منزل کی لمبائی 105 فٹ اور چوڑائی 95 فٹ ہے جب کہ ہموار چھت 44 ستونوں پر ٹکی ہوئی ہے۔ انترال کے سامنے والے دو ستونوں کے علاوہ سبھی ستون سادہ ہیں۔ صرف انترال کے سامنے کے دو ستونوں پر نقاشی کی گئی ہے۔ دیواروں پر چاروں طرف ستونوں کے نیچے پُرانک ہندو دیوتاؤں کی ابھری ہوئی تصاویر ہیں، جن میں ایک طرف وشنو اور دوسری طرف شو سے منسلک تصاویر ہیں۔

راون کی کھائی: راون کی کھائی مستطیل ہے، جو 52 فٹ چوڑی اور 87 فٹ اندر کی طرف گہری ہے۔ اس پہاڑی گھا کے اندر ایک ستون والا منڈپ اور گربھ گرہ ہے، جب کہ گربھ گرہ کے چاروں طرف پردکشنا پتھ ہے۔ ستونوں کے سرے منگل گھاٹ کی شکل کے ہیں۔ یہاں کی دیوار کے ستونوں پر پر وشنو اور اورو شو دیوتا کی ابھری ہوئی صورتیں کندہ کی گئی ہیں۔

رامیشور مندر: رامیشور مندر بھی راون کی کھائی کی طرح ہے اس میں بھی پردکشنا پتھ ہے، لیکن اس کے ستونوں کی لاٹ نالی دار ہے اور اوپری حصہ مسند کی قسم کا ہے۔

کیلاش مندر: پہاڑی چٹانوں کو تراش کر عمارت بنانے کے فن کا اعلیٰ نمونہ ایلوراکے کیلاش مندر میں ملتا ہے۔ اس مندر کے بنانے والوں نے قدیم روایتوں کو درکنار کرتے ہوئے چٹان کو تراش کر خود مختار مندر بنایا۔ اس مندر کا طرز تعمیر پٹڈکل کے چالوکیہ عہد میں بنے ویروپاکش مندر کی طرح ہے، لیکن یہ اس سے دو گنا بڑا ہے۔ یہ مندر در اوڈ طرز کے منظم سلسلہ وار ارتقا کا واضح نمونہ ہے۔ یہ مندر راشٹر کوٹ راجا کرشنا اول نے بنوایا تھا۔ اس کے پاس مختلف فتوحات سے جمع کی ہوئی کثیر دولت تھی، ساتھ ہی اس میں بے پناہ مذہبی جوش و خروش تھا۔ ان وجوہات سے مندر کی تعمیر ممکن ہو سکی۔ التیکر (Altekar) کا ماننا ہے کیلاش مندر کی تعمیر پلووں کی راجدھانی کانچی سے بلائے گئے کاریگروں نے کیا۔ کیلاش مندر کی خاصیت یہ ہے کہ اسے بنانے کے لیے چٹان کو نچی سطح کی طرف سے کھودا ہی نہیں گیا، بلکہ کاریگروں نے چٹان کو اوپری حصے سے تراشنا شروع کیا۔ اس طرح اوپر سے نیچے کی طرف تراش کر مندر کے سبھی اجزا بنائے گئے۔

کیلاش مندر کا ومان ایک مساوی مربع کی شکل میں بنا ہے۔ 150 فٹ لمبا اور 100 فٹ چوڑا ہے ومان 25 فٹ اونچے چبوترے پر بنا ہوا ہے۔ چبوترے کے اوپر اور نیچے کا حصہ کافی ڈھلا ہوا ہے۔ درمیانی حصوں کے بغل کے دونوں حصوں کے نیچے میں چتر اور لری یا پیٹی ہے جس میں ہاتھی اور شیروں کی خوب ابھری ہوئی تصویریں تراشی گئی ہیں۔ یہ ہاتھی اور شیر بھی ومان پر چڑھتے ہوئے محسوس ہوتے ہیں۔ مندر کے برآمدے تک پہنچنے کے لیے نیچے سے سیڑھیاں دی گئی ہیں۔ منڈپ، انترال اور گربھ گرہ دوسرے مندروں کی طرح ہی ہے اور گربھ گرہ کا ٹکھر 25 فٹ اونچا ہے۔ مندر کا ٹکھر مثلث کی شکل کا ہے جب کہ ومان کے چاروں طرف پانچ چھوٹے چھوٹے مندر ہیں۔ مندر کی مرکزی عمارت کے بعد نندی مندر بنوایا گیا، جس کے دونوں طرف 51 فٹ اونچے دو جھنڈے والے ستون ہیں جن پر ترشول قائم کیے گئے ہیں۔



دونوں ستون دراوڑ طرز کے ہیں۔ ستونوں کی بنیاد چہار پہلو یا مختلف الجہات ہے۔ اس کے اوپر ہشت پہلو لاٹ ہے۔ لاٹ کے اوپری حصے پر مسند کی شکل کا سرا ہے۔ نندی مندر کے آگے داخلہ کادر واڑہ ہے، جب کہ احاطے کے اندر چاروں طرف ستونوں والا برآمدہ ہے۔ کچھ ستونوں کے راس منگل گھاٹ شکل کے ہیں۔ مندر کے مختلف حصے اس حسن و خوبی سے بنائے گئے ہیں کہ وہ ایک ہی عمارت کے غیر منقسم اجزاء دکھائی دیتے ہیں۔ کیلاش مندر کے مختلف حصوں میں میں کندہ کی گئی مور تیوں سے بھی کیلاش کی شکل کو دکھانے

کیلاش مندر، ایلورا (وکیپیڈیا)

کی کوشش کی گئی ہے۔ کیلاش مندر دنیا میں چٹانی سنگتراشی کا عظیم اور بے مثال نمونہ ہے۔ سارا مندر کندہ کاری سے مزین ہے۔

ایلیفینٹا : ممکن ہے کہ راسٹر کوٹ دور میں ہی ایللی فنٹا کی کچھ گھاؤں اور ان کی تعمیری تخلیقات وجود میں آئی ہوں۔ ایلیفینٹا کے گھا مندر اس فن تعمیر کی آخری حصولیابی ہیں، جس میں مجسمہ سازی فن تعمیر کا ہی حصہ ہوتی ہے۔ یہ گھا محل ایک ستونوں والا منڈپ ہے۔ ستونوں کی 6 قطاریں گھا کی چھت کو سہارا دیے ہوئے ہیں۔ گریہ گرہ مندر کے اگلے حصے سے لگا ہوا پردہ کشا پتھ نہیں ہے۔ مندر کے ستون دراوڑ طرز کے ہیں جب کہ بنیادیں مربع شکل کی ہیں۔ اوپری حصہ مسند کی شکل کا ہے۔ یہ عظیم مندر تراشی ہوئی عظیم الشان مورتیوں کے لیے مشہور ہے، جس میں میں تری مورتی سب سے زیادہ متاثر کن ہے۔ اس کے بعد شو پاروتی کی شادی اور نٹراج کی مورتیوں کا مقام ہے۔

24.2.1 پلو عہد کا فن تعمیر (Pallava Architecture)

جنوب بعید کے تمل علاقے میں جسے عہد قدیم میں دراوڑ لیش کہا جاتا تھا، پلو بادشاہوں کے عہد حکومت میں دراوڑ طرز تعمیر کی بنیاد رکھی گئی۔ پلو بادشاہوں کا عہد حکومت چھٹی سے دسویں صدی عیسوی تک تھا۔ پلو فن تعمیر کی مثالیں پلووں کی راجدھانی کانچی پور اور مہابلی

پورم میں پائی جاتی ہیں، جب کہ کچھ نمونے تنجاور علاقے اور پڈوکونائی میں بھی پائے جاتے ہیں۔ پلوکارگیروں نے فن تعمیر کو آہستہ آہستہ فن نجاری (Carpentry) اور گنائی فن تعمیر (Cave Architecture) کے اثر سے آزاد کرانا شروع کر دیا تھا۔ اس عہد کی ابتدائی تخلیقات میں انہیں طریقوں کا سہارا لیا گیا، جنہیں بڑھتیوں اور غار کے معماروں نے اپنایا تھا، لیکن بتدریج ان طریقوں کو چھوڑا جانے لگا۔ پلو عہد کے فن تعمیر کو چار اہم طرزوں میں تقسیم کیا گیا ہے۔ یہ طرز تعمیر بنیادی طور پر پلو بادشاہوں کے نام سے منسوب ہیں۔

مہندروں میں من طرز تعمیر: اس طرز تعمیر کا ارتقا 600 سے 640 عیسوی کے درمیان ہوا۔ اس طرز تعمیر کے مندروں کو منڈپ مندر کہا گیا ہے۔ ان میں ایک ستونی برآمدہ اور اندر کی طرف کھود کر بنائے ہوئے ایک یادو کمرے ہوتے ہیں۔

مال طرز تعمیر: اس طرز تعمیر کا ارتقا پلو راجا سنگھ ورمن کے عہد میں ہوا۔ انہوں نے مال کا لقب اختیار کیا تھا، اس لیے اسے مال طرز تعمیر کہتے ہیں۔ اس طرز تعمیر کا اہم مرکز مال پورم (مہابلی پورم) شہر تھا، جس کو سنگھ ورمن مال نے قائم کیا تھا۔ مال طرز تعمیر کے تحت دو طرح کے مندر آتے ہیں، 1- منڈپ 2- رتھ۔



مال طرز تعمیر، دھرم راج رتھ، مہابلی پورم (وکیپیڈیا)

1- منڈپ مندر مہندروں میں من کے عہد کے منڈپوں کے مقابلے میں زیادہ ترقی یافتہ اور مزین ہیں۔ ان میں خاص طور پر قابل ذکر وراہ، ماہش اور پانچ پانڈو منڈپ مندر ہیں۔ یہ منڈپ مندر اپنے فن تعمیر کے لیے مشہور ہیں۔

2- دوسری قسم میں رتھ مندر آتے ہیں، جو واحد حجری ہیں۔ ان مندروں کی خاصیت ان کے ستون ہیں، جو کہ پتھر کے شیروں کے اوپر واقع ہیں۔ ستون کی لاٹ نالی دار ہے اور اوپری سرامنگل گھٹ شکل کا ہے۔ واحد حجری رتھ عظیم چٹانوں کے ٹکڑوں کو کاٹ کر بنائے گئے، اور لکڑی کے رتھوں کی نقل معلوم ہوتے ہیں۔ ان کا فن تعمیر منڈپوں جیسا ہی ہے۔

مائل طرز تعمیر کے رتھ مندر ہفت پگوڈا کے نام سے مشہور ہیں۔ یہ تعداد میں آٹھ ہیں جیسے دروپدی رتھ، ارجن رتھ، بھیم رتھ، دھرم راج رتھ، سہدیور رتھ وغیرہ۔ ان رتھوں کا ارتقا بدھ و ہار اور چیتنیوں سے ہوا ہے۔ ان میں سے دروپدی رتھ ایک الگ طرز کا ہے۔ اس کی چھت کی شکل سے پتہ چلتا ہے کہ وہ ایک جگہ سے دوسری جگہ لے جانے کے لائق، دیور رتھ کی نقل ہے۔ وہاروں سے ترقی یافتہ مندروں میں دھرم راج رتھ قابل ذکر ہے۔ یہ مندر دو حصوں میں ہے، جس میں نیچے کا حصہ ایک مربع ٹکڑا ہے اور اس سے لگا ہوا ایک ستونی برآمدہ ہے، جب کہ اوپری حصہ اہرام نما ٹکھڑے ہے۔ بھیم رتھ، گنیش رتھ اور سہدیور رتھ چیتنیہ عمارتوں پر مبنی ہیں۔ یہ مستطیل ہیں اور ان کی چھت مخروطی (ڈھلان دار) ہے، جب کہ آخر میں مثلث جھرو کہ ہے۔ انہیں مستطیل عمارتی حصوں کے مخروطی چھت والے ٹکھڑوں اور مثلث جھرو کوں کے ڈھانچے پر بعد کے گوپورم کی تعمیر ہوئی۔ یہ حیرانی کی بات ہے کہ ان چٹانوں پر تعمیر رتھ ادھوری حالت میں ہیں۔ زسنگھ ورمن مائل کی سلطنت کے خاتمے کے ساتھ ہی اس طرز تعمیر کا اختتام ہو گیا۔ اس کی جگہ پر پتھر کے ٹکڑوں کی مدد سے بنائے گئے آزادانہ تعمیر شدہ مندروں کا رواج ہوا۔

راج سنگھ طرز تعمیر: پلوراج راج سنگھ کے عہد حکومت میں ان آزاد مندروں کی تعمیر کا ارتقا ہوا، اس لیے اس اسلوب کو راج سنگھ طرز تعمیر کہا گیا ہے۔ مائل پور میں ساحل سمندر پر واقع ساحلی مندر، اور کانچی کا کیلاش مندر اور ویکنٹھ پیرومل مندر اس طرز تعمیر کی بنیادی مثالیں ہیں۔ ساحلی مندر کا محل وقوع غیر معمولی ہے۔ مندر کا گربھ گرہ سمندر کی طرف ہے، جب کہ منڈپ، اردھ منڈپ اور آنگن مغرب کی طرف ہیں۔ ساتھ ہی مغرب کی طرف دو دیوانت (دیوتاؤں کی رہائش گاہ) جوڑے گئے ہیں، جن میں سے ایک مندر کا چھوٹا ٹکھڑے ہے۔ مندر کی بنیادی عمارتیں سابقہ دھرم راج رتھ مندر سے ترقی یافتہ دکھائی دیتی ہیں۔ نیچے کی منزل مربع ہے اور اوپر کا ٹکھڑا اہرام نما ہے، جس کے اوپر کے حصے نیچے کے حصے سے تدریجاً چھوٹے ہوتے جاتے ہیں۔ مندر کے مختلف حصوں میں خوبصورت تناسب ہے۔

اسی طرز تعمیر کا کہیں زیادہ ترقی یافتہ نمونہ کانچی کا کیلاش ناتھ مندر ہے۔ اس کا اہم حصہ گربھ گرہ ہے جس پر مثلث شکل کا ٹکھڑے ہے۔ اس کے کچھ آگے علاحدہ طور سے بنا ہوا سبھا منڈپ ہے۔ کچھ صدیوں کے بعد ان دونوں عمارتوں کو جوڑنے کے لیے درمیان میں انترال بنا دیا گیا۔ یہ عمارت ایک مستطیل برآمدے میں ہے جس کے چاروں طرف اونچی دیوار ہے۔ پلوفن تعمیر کی تمام خصوصیات، جیسے حجری شیروں پر بنے مضبوط ستون، اہرام نما ٹکھڑے اور چار دیواری کیلاش ناتھ مندر کو دکھائی عطا کرتی ہیں، لیکن مندر کا سب سے پُرکشش حصہ اس کا ٹکھڑے ہے۔

ویکونٹھ پیرومل کے مندر میں پلوفن تعمیر کی انتہائی ترقی یافتہ صورت نظر آتی ہے۔ اس مندر کا گربھ گرہ، انترال، منڈپ اور داخلہ کا دروازہ ایک دوسرے سے اس طرح وابستہ ہیں کہ وہ ایک ہی عمارت کے غیر منقسم اجزا دکھائی دیتے ہیں۔ ومان کا ٹکھڑے 60 فٹ اونچا ہے اور یہ

چار حصوں میں بننا ہوا ہے۔

ہندی ورمین طرز تعمیر: پتھر کے ٹکڑوں سے بنے آزاد مندر طرز کا آخری مرحلہ ان مندروں پر مشتمل ہے جو ہندی ورمین اور اس کے جانشینوں کے دور میں تعمیر ہوئے تھے۔ یہ مندر چھوٹے سائز کے ہیں اور صرف گزشتہ مندروں کی نقل ہیں۔ طرز تعمیر میں کوئی نیا پن نہیں ہے، صرف ستون کے سروں کی ترقی ہوئی ہے۔ اس طرز کے مندروں کی قابل ذکر مثالوں میں کانچی پور میں مکتیشور اور ماتنگیشور مندر، اور گڈیملم کے پرشورامیشور مندر ہیں۔ ان مندروں میں شان و شوکت کی کمی سے یہ بات صاف ظاہر ہوتی ہے کہ بیرونی جارحیت (مغربی چالکیوں) کی وجہ سے پلوخاندان کی طاقت کمزور پڑ رہی تھی۔ ان مندروں کی تعمیر دسویں صدی کے آخر تک ختم ہو گئی۔

پلو فن تعمیر کی تاریخ میں بہت اہمیت ہے۔ انہوں نے بودھ چیتیا و ہاروں سے وراثت میں ملنے والے فن کو ترقی دی اور ایک ایسے نئے انداز کو جنم دیا جو چولا اور پانڈیا دور کے دوران بام عروج کو پہنچا۔ پلو فن کی خصوصیات جنوب مشرقی ایشیا تک بھی پہنچی۔ یہاں کے کئی بڑے مندروں میں پلو فنکاری کا اثر واضح طور پر نظر آتا ہے۔

24.2.2 چولا عہد کا فن تعمیر (Chola Architecture)

مندروں کی تعمیر کے جس دراوڑ طرز کا آغاز پلو دور میں ہوا تھا، چولا راجاؤں کے عہد میں اس میں سب سے زیادہ ترقی ہوئی۔ چولا سلطنت 11 ویں صدی کے پہلے نصف میں راج راج اول اور راجیندر چولا کے عہد حکومت میں اپنے عروج پر تھی۔ چولا شہنشاہوں نے عظیم الشان اور شاندار مندروں کی تعمیر میں اپنی طاقت اور سطوت کا مظاہرہ کیا۔ ایک مورخ کے مطابق چولا مندر۔ فنکاروں نے دیوتاؤں کی طرح خواب دیکھا اور ایک جوہری کے جیسے فن میں اس کا اظہار کیا۔ اس عہد کے فن تعمیر کی سب سے عمدہ مثال تنجاور کا برہدیشور مندر ہے، جو راج راج چولا نے تقریباً 1000 عیسوی میں بنوایا تھا۔ یہ ہندوستانی ماہرین فن تعمیر کے ذریعہ بنائے گئے سب سے بڑے مندروں میں سے ایک ہے۔ یہ مندر 180 فٹ لمبا ہے اور اس کا اہرام نما گھنجر 196 فٹ اونچا ہے۔ اس سے مندر کی جسامت، وسعت اور اس کی تعمیر میں ہمت اور مہارت کا پتہ چلتا ہے۔ اس مندر کے چار حصے ایک دوسرے سے جڑے ہوئے ایک ہی محور (دھری) پر بنے ہیں۔ یہ حصے ہندی منڈپ، اردھ منڈپ، منڈپ اور گرہ ہیں۔ پورا مندر ایک چار دیواری کے اندر بنایا گیا ہے۔ مندر کا سب سے اہم حصہ گرہ اور گھنجر (ومان) ہے۔ اسے تین حصوں میں تقسیم کیا گیا ہے۔

- بنیاد۔ یہ 42 مربع فٹ رقبے پر مشتمل ہے اور 50 فٹ اونچی ہے۔ اس بنیاد کو وسط میں بنے ہوئے کارنکس (Cornice) کے ذریعہ دو حصوں میں تقسیم کیا گیا ہے۔ ان دونوں حصوں کی بیرونی شکل کئی طرح کے تعمیراتی زیب و زینت سے آراستہ ہے، جیسے شجر علم یا مورتیاں
- ومان یا گھنجر کا مرکزی حصہ۔ یہ اوپر کی طرف سے جاتے ہوئے پتلا ہوتا گیا ہے۔ یہ اہرام نما حصہ 13 منزلوں میں بنایا گیا ہے، جس میں اوپر کی منزلیں برابر چھوٹی ہوتی گئی ہیں۔ نتیجتاً سب سے اوپر کی منزل سب سے نیچے منزل کی ایک تہائی رہ گئی ہے۔
- سرایا کلش۔ یہ سب سے اوپر کا حصہ ہے اور گول گنبد کی شکل میں ہے۔ اس کے چاروں طرف پردار طاقیں (Niches) ہیں۔ پر سی

براؤن (Persi Brown) نے واضح کیا ہے کہ تنجاور کا برہدیشور مندر دراوڑی فن تعمیر کا ایک شاہکار ہے اور ہندوستانی فن تعمیر کے لیے ایک معیار ہے۔

24.2.3 گنگئی کونڈچولا پورم کا مندر (Gangaikoda Cholapuram Temple)

چولوں کے شاندار دور کے دوران تعمیر کیا گیا دوسرا شاہکار گنگئی کونڈچولا پورم کا مندر ہے۔ یہ راجندر چولا کے ذریعہ 1025ء میں



برہدیشور مندر، تنجاور
(دیکھیں)

تعمیر کیا گیا تھا۔ اس کا طرز تعمیر تنجاور مندر سے ملتا جلتا ہے، بس وسعت اور تفصیل میں تھوڑا فرق ہے۔ یہ 340x110 مربع فٹ کے مستطیل میں بنایا گیا ہے، لیکن اس کی چوٹی 150 فٹ اونچی ہے۔ اس مندر کا ومان برہدیشور مندر کی طرح تین حصوں میں منقسم ہے۔ منڈپ تھوڑا کم اونچا ہے لیکن اس میں 150 ستون ہیں۔ اس ستونی منڈپ میں ہم آئندہ مندروں کے ہزاروں ستون والے منڈپ کا آغاز دیکھتے ہیں۔ تنجاور کے مندر میں زیادہ طاقت، توازن اور سنجیدگی ہے، جب کہ گنگئی کونڈچولا پورم مندر میں زیادہ مادیت، خوبصورتی اور آسائش ہے۔ ان دو بڑی یادگاروں سے ثابت ہوتا ہے کہ چولا عہد میں فن تعمیر اپنے عروج پر تھا۔ ان مندروں کی تعمیر کے ساتھ ہی یہ ظاہر ہوتا ہے کہ فن تعمیر کی سرگرمی کی مضبوط رفتار کمزور ہو چلی تھی۔ اس کے بعد کوئی خاص قابل ذکر مندر تعمیر نہیں ہوئے۔

24.2.4 پانڈیہ عہد کا فن تعمیر / گوپورم (Pandya Architecture/Gopuram)

چولوں کے بعد، تمل خطے میں پانڈیوں کی حکمرانی قائم ہوئی۔ پانڈیوں کے دور میں دراوڑی طرز کی ترقی تو ہوتی رہی لیکن اس میں کوئی خاص قابل ذکر مندر تعمیر نہیں ہوا، اور نہ ہی چولوں سے وراثت میں ملنے والی عظیم روایت کو برقرار رکھنے کی کوئی موثر کوشش کی گئی۔ مندر کے تعمیری انداز میں اب نئے رجحانات نظر آ رہے تھے۔ اب تک فن تعمیر کے ماہروں نے اپنی ہنرمندی کو مندر میں، خاص طور پر ومان میں استعمال کیا تھا، لیکن پانڈیوں کے وقت میں یہ عمل رک گیا۔ بعد کی صناعی مندر کے معاون بیرونی حصوں پر مرکوز تھی۔ اب مندر چھوٹے ہوتے تھے لیکن ان کے احاطے کے چاروں طرف بہت سی دیواریں تعمیر کی جاتی تھیں۔ یہ دیواریں تو عام طور سے بنی تھیں لیکن ان کے داخلی

دروازے جنہیں گوپورم کہا جاتا تھا، عظیم الشان اور بھرپور صناعی سے آراستہ اور مزین تھے۔ پانڈیا فن تعمیر کی خصوصیت مندر کے بجائے گوپورم ہے۔



گوپورم (داخلی دروازہ)، نراج مندر، چدمبرم (وکیڈیا)

گوپورم ایک طرح کی مستطیل عمارت ہے جس کی چوٹی اوپر کی طرف چوڑائی میں آہستہ آہستہ گھٹی جاتی ہے۔ چوٹی کی اونچائی 150 فٹ تک ہوتی ہے۔ داخلہ کاراستہ نیچے لمبائی کے درمیان ہوتا ہے۔ گوپورم کے نچلے دو حصے سیدھے اور ٹھوس پتھر سے بنے ہوتے ہیں اور وہ اوپری حصے کے لیے ٹھوس بنیاد تشکیل دیتے ہیں۔ اوپری حصہ اینٹوں اور پلاسٹر سے بنایا جاتا ہے۔ یہ اوپری حصہ اہرام نما ہے اور اس میں بہت سی منزلیں ہیں۔ اوپر کی ہر منزل اس کی نچلی منزل سے چھوٹی ہوتی ہے۔

چوٹی کی چوڑائی بنیاد کی نصف ہوتی ہے۔ سب سے اوپر کی منزل پر مخروطی چھت ہے جس کی دیواریں سہ رخی اور ڈھال والی ہیں۔ اس طرح کی چھت کا ارتقا بدھ مت کے چیتوں اور چیتتہ کے جھروکوں سے ہوا ہے۔ تیر و ملائی مندر، چدمبرم مندر اور کمبکو نم مندر اس زمرے کی کچھ مشہور تخلیقات ہیں۔

24.3 فن مصوری (Paintings)

مصوری کے فن کو شاہی سرپرستی حاصل رہی۔ بادامی میں تیسرے غار کی چھتوں پر رانی اور ان کے ملازمین اور متعلقین کی تصاویر اتاری گئی ہیں۔ پلووں کے مندروں میں پاروتی دیوی کو شوٹا نڈو (شوکتا تہا کن رقص) دیکھتے ہوئے بتایا گیا ہے۔ اس قسم کی منظر کشی اناملائی کے تالاگریشور مندر میں کی گئی ہے۔ کانچی کے کیلاش ناتھ مندر میں سوم، اسکند اور ایک شہزادے کی تصویر متاثر کن ہے۔ نویں صدی عیسوی کے سینتانوسل کے غار کے مندر کی چھتوں کے اوپر کی تصاویروں میں ایک شہزادے اور ایک شہزادی، دونوں چنے والیوں اور ایک کمل، مچھلیوں بطنوں سے بھرے ہوئے تالاب کو دکھایا گیا ہے۔ یہ منظر انتہائی خوشگوار ہے، اور مصوری پر کمال حاصل ہونے کی نشاندہی کرتا ہے۔ مندر کی آرائش وزینت نہایت سادہ نوعیت کی ہے۔

تجاور کے برہدیشور مندر سے چولا دور کی مصوری کا پتہ چلتا ہے۔ عبادت گاہ کے اطراف چلنے کے لیے بنائے گئے راستے سے دیواروں اور راستے سے دیواروں اور چھتوں پر کی تصاویر کو دیکھا جاسکتا ہے۔ شیو، یوگا دشن مورتی، پرائٹک، نٹراج اور ناچنے والوں کی تصاویر بنائی گئی ہیں۔ راج راج اول اور چولا جنگجو سپاہیوں کی تصویریں خصوصی طور پر قابل ذکر ہیں۔ نفیس خدو خال آرائش و زیبائش اور جذبات سے معمور ہیں۔ ایلورا کے کیلاش ناتھ مندر کی دیواروں اور چھتوں کی تصویریں راتھر کوٹ دور کے فن اور مصوری کے بہترین نمونے ہیں۔ نٹراج، لنگوڈ بھو، ویدادھر وغیرہ کی تصویریں رنگوں اور تفصیلات کے اعتبار سے بہت دل فریب ہیں اور یہ تصویریں فن سنگتراشی کا خوبصورت نمونہ ہے۔ ایلورا میں جین مت کے غار کی تصویریں دلکش اداؤں اور کھلی ہوئی آنکھوں کی عکاسی کرتی ہیں۔



برہما، وشنو اور شوکی تصویر، برہدیشور مندر: چولا عہد (istock, timesofindia.com)

24.4 دکن کا ادب (Deccani Literature)

24.4.1 سنسکرت (Sanskrita)

جنوبی ہند اور دکن میں حکومت کرنے والے تمام حکمرانوں نے سنسکرت کی شاہی سرپرستی کی۔ مخصوص اغراض کے لیے برہمنوں کو اگرہاروں کے عطیہ دے کر ویدک علم اور اس کے مطالعہ کی حوصلہ افزائی کی گئی۔ چولا راجا پرائٹک اول کے دور میں وینکٹ مادھونے رگھوورتا دیکھ کتاب لکھی۔ نویں یا دسویں صدی عیسوی میں بھوس وامن نے بودھائین سوتر کی تفسیر لکھی۔ بھگوت پران کو جنوبی ہند میں دسویں صدی عیسوی میں مرتب کیا گیا۔ بھاروی کی کیرت ارجنیا (Kiratarjuniya) کو ایک ادبی شاہکار سمجھا جاتا ہے جو کہ ساتویں صدی عیسوی میں لکھی گئی۔ بھاروی مشرقی چالکیہ حکمران وشنو و دھن اور پلو حکمران سمہا وشنو کے دربار سے وابستہ رہا۔

ساتویں صدی عیسوی کی چالوکیہ شہزادی وجیا بھٹار کا کو ایک عظیم شاعرہ سمجھا جاتا ہے۔ مہندرور من کی مت ولا سا پر ہسٹم اور شاید بھگودار چکا اس دور کی فرقہ وارانہ رقابت پر ایک طنز ہے۔ پلوز سنگھ ور من کے درباری شاعر دنڈن نے فصاحت اور بلاغت کے موضوع پر کاویہ درشکا کی تصنیف کی۔ یہ رسالہ ادبی تنقید نگاری کا ایک شہ پارہ ہے۔ اس کی دوسری تصنیف دش کمار چتر ہے۔ یہ ایک نثری شاہکار ہے، جو اس عہد کے واقعات اور زندگی کی عکاسی کرتا ہے۔ کل شیکھر کی مکندمالا نویں صدی عیسوی کی ایک مذہبی تصنیف ہے۔

راشٹر کوٹ حکمراں اندر سوم کے ہم عصر تری و کرم بھٹ نے سنسکرت میں ایک ہی تحریر میں نثر اور نظم دونوں کا استعمال کیا۔ ایک جین شاعر سوم دیو سوری (950) نے یش تیکا، اور نیتی واکیم رتا لکھی۔ نیتی واکیم رتا میں نثر اور نظم دونوں کو ساتھ ساتھ استعمال کیا گیا۔ فلسفیانہ ادب کے میدان میں کمارل بھٹ اور شنکر ممتاز ادیب تھے۔ کمارل نے شلوک ورتیکا، تانتر اور تیکہ اور پتیکہ تحریر کی۔ یہ تحریریں دراصل جیمینی کی میمانسا ستر اور مہرور من کے بھاشیہ کی تفسیریں ہیں۔ نظریہ ادویت واد کے خالق شنکر نے برہما سوتروں، اپنشدوں اور بھگوت گیتا پر تفسیریں لکھیں۔ ان تصنیفات کے علاوہ بھی متعدد برہمن مفسرین اور دانشوروں نے مختلف راجاؤں کی سرپرستی میں سنسکرت ادب کے نشوونما میں حصہ لیا۔

24.4.2 تمل (Tamil)

ساتویں صدی عیسوی تک مہابھارت اور رامائن جیسے رزمیوں کا ترجمہ تمل میں کر لیا گیا تھا۔ شیومت کی بھکتی تحریک کے زیر اثر بہت سے سنت اور شاعر ساتویں اور آٹھویں صدی کے درمیان موجود رہے۔ ترنوکارا سو پہلا عظیم سنت شاعر تھا۔ نمبی اندرا امبی اور ترو مندرم کے مصنف ترو ملار، سندر، اپرا سمبھدر اور مانیکا و سیکر ممتاز سنت شاعر تھے۔ سمبھدر کے بھجن اعلیٰ ادبی معیار کے خیال کیے جاتے تھے۔ ترو ملار کی ترو مندرم جو شیومت کے اسرار و موز پر ایک اعلیٰ تصنیف ہے، تقریباً تیس ہزار اشعار پر مشتمل ہے۔ مانیکا و سنگر کی ترو واز گم بھکتی ادب کی ایک مایہ ناز ادبی شاہکار ہے۔ وشنومت کے الواروں نے بھی بھکتی کے بھجنوں کو مرتب کیا۔ یہ مکمل 4 ہزار بھجنوں پر مشتمل ہے۔ اسے تلاہرا دیویہ پر بندھم کے نام سے موسوم کیا جاتا ہے۔

پویاگی پے، ترووے ملی سائی اور اندال آوار شاعر تھے۔ کل شیکھر کی ترو ملی، ترو ملوور کی ترووے مولی اہم تصانیف ہیں، بطور خاص ترووے ملی کو وشنومت کے مذہبی احکامات میں اعلیٰ درجہ کا مقام حاصل ہے۔ ناتھ منی نے تمام مذہبی احکامات کو یکجا کیا، جو تقریباً چار ہزار اشعار پر مشتمل ہے۔ ترو ملوور کو ایک عظیم شاعر تسلیم کیا جاتا ہے۔ دسویں صدی عیسوی میں جین مت کے ایک راہب ترو نکادیو نے جیوک چنٹا منی لکھی۔ یہ ایک انتہائی دلکش و خوبصورت نظم ہے اسی کے انداز میں مگر بعد میں کمبن نے رامائن تصنیف کی گیارہویں صدی عیسوی کے دوران نمبی اندار نے شیومت کے احکام دوبارہ مرتب کیے۔

24.4.3 کنڑ (Kannada)

اس دور میں بادامی کے چالوکیوں کی سرپرستی میں کنڑ زبان کو فروغ حاصل ہوا۔ نرو پتنگا کی 850 عیسوی کی تصنیف کو ی راج مارگ

فصاحت و بلاغت پر ایک عظیم تصنیف خیال کی جاتی ہے۔ پمپانے آدی پران اور وکرم ار جناو جے 941 عیسوی کے قریب لکھی۔ آدی پران جین تیر تھنکروں کی سوانح عمری ہے۔ دوسری تصنیف وکرم ار جناو جے مہا بھارت کے واقعے پر مبنی ہے۔ پنانے شانتی پران لکھی۔ رنا کی تصنیف اجیت پران دوسرے جین تیر تھنکر کے بارے میں میں لکھی گئی۔ یہ تصنیف نظم اور نثر کا حسین امتزاج ہے۔ اسے ادب میں چمپو کی صنف سے موسوم کیا جاتا ہے۔

24.4.4 تلگو (Telugu)

چھٹی اور ساتویں صدی عیسوی سے تلگو زبان کا آغاز ہوا۔ چالوکیوں کے ریکارڈ میں تلگو نثر اور نظم کے نمونے موجود ہیں۔ ابتدائی ادبی تصنیف نیا کی مہا بھارت ہے، جسے محفوظ رکھا گیا۔ یہ کہا جاتا ہے کہ بہت سا تلگو ادب تلف کر دیا گیا کیوں کہ اسے زیادہ تر جین مت کے ماننے والوں نے لکھا تھا۔

24.5 اکتسابی نتائج (Learning Outcomes)

اس اکائی مطالعے کے بعد

- آپ نے جزیرہ نمائے ہند میں مختلف فنون اور فن تعمیر کے ارتقا کے بارے میں جانا۔
- جنوبی ہندوستان میں راشٹر کوٹ، پلو، چولا، چالوکیہ اور پانڈیہ عہد حکومت کے دوران مختلف خوبصورت مندروں اور گوپورم کی تعمیر ہوئی۔
- چٹانی فن تعمیر میں بھی پہلے سے کافی عمدگی دیکھنے کو ملتی ہے۔ ایک چٹان کو کاٹ کر بنائے گئے ایلورا کے کیلاش مندر کی صناعی دیکھ کر اس دور کے معماروں کی ہنرمندی کا اندازہ ہوتا ہے۔ علاوہ ازیں رتھ مندر، منڈپ مندر اور گوپورم میں بھی نفیس قسم کی معماری کا مظاہرہ کیا گیا ہے۔
- فن تعمیر کے ساتھ ساتھ فن مصوری میں بھی بہترین نمونے دیکھنے کو ملتے ہیں۔ اجنتا، ایلورا، ایللی فنٹا، برہدیشور مندر اور دوسرے مندروں میں پرانک کہانیوں سے متعلق کرداروں کی بہترین تصویر سازی کی گئی ہے۔
- ادب کے میدان میں بھی ترقی دیکھنے کو ملتی ہے۔ سنسکرت، تمل، تلگو اور کنڑ زبانوں میں وسیع تعداد میں مواد کی تخلیق ہوئی۔ شاہی سرپرستی کے علاوہ دوسرے لوگوں نے بھی اس کی ترویج و اشاعت میں حصہ لیا۔

24.6 کلیدی الفاظ (Keywords)

- | | | |
|-----------|---|---|
| بودھ وہار | : | بدھ مذہب کی رہائشی عبادت گاہ |
| منڈپ | : | مندر کا بیرونی ہال، جہاں رقص یا اجتماعی عبادت کی جاتی ہے۔ |
| انترال | : | منڈپ اور مندر کے اندرونی حصہ کا درمیانی گلہارہ۔ |

گرہ گرہ	:	مندر کا اندرونی خاص حصہ، جس کے اوپر ومان ہوتا ہے۔
گوپورم	:	مندر کا آرائشی ڈاخلي دروازہ
ومان	:	گرہ گرہ کے اوپر بنا ہوا لمبا سا مخروطی یا عمودی مینار
تکھڑ	:	ومان کی اوپری چوٹی۔
Niches	:	طاق یا محراب

24.7 نمونہ امتحانی سوالات (Model Examination Questions)

24.7.1 معروفی جوابات کے حامل سوالات (Objective Answer Type Questions)

1. پلو عہد کے فن تعمیر کے چار اہم طرزوں کے نام بتائیے۔
2. ماہل طرز تعمیر کا ارتقا کس حکمراں کے عہد میں ہوا
3. ماہل طرز تعمیر کے تحت کتنی طرح کے مندر آتے ہیں۔
4. ماہل طرز تعمیر کے رتھ مندر کس نام سے مشہور ہیں۔
5. تنجاور کا برہدیشور مندر کس حکمراں نے تعمیر کرایا
6. کانچی کے کیلاش مندر کی کسی دو تصویروں کے نام بتائیے۔
7. رگھوور تادیپک کتاب نامی کتاب کے مصنف کون ہیں۔
8. کیرت ارجنیا کا مصنف بھاروی کن حکمرانوں کے دربار سے وابستہ تھا۔
9. ترو مندرم کس قسم کی تصنیف ہے۔
10. فصاحت اور بلاغت پر لکھی گئی نرتینگا کی کتاب کا نام بتائیے۔

24.7.2 مختصر جوابات کے حامل سوالات (Short Answer Type Questions)

1. پلو فن تعمیر کے بارے میں مختصر آبتائیے۔
2. چولا عہد کے فن تعمیر پر ایک مختصر نوٹ لکھیے۔
3. گنگنی کونڈ چولا پورم مندر پر ایک مختصر مضمون لکھیے۔
4. جنوبی ہند میں فن مصوری کے ارتقا پر روشنی ڈالیے۔
5. جنوبی ہند میں سنسکرت ادب کے نشوونما کے بارے میں بتائیے۔

24.7.3 طویل جوابات کے حامل سوالات (Long Answer Type Questions)

1. جنوبی ہند میں فن تعمیر کے ارتقا پر ایک تفصیلی مضمون لکھیے۔
2. مندر کے فن تعمیر کی مختلف خصوصیات کے بارے میں بتائیے۔
3. دکن میں ادب کے ارتقا پر تفصیلی روشنی ڈالیے۔

24.8 مزید مطالعے کے لیے تجویز کردہ کتابیں (Suggested Books for Further Readings)

1. Singh, Upinder. *A History of Ancient and Early Medieval India: From the Stone Age to the 12th Century AD*, Pearson Education Noida, India, 2009.
2. Brown, Percy. *Indian Architecture: Buddhist and Hindu Periods*. Bombay: D.B. Taraporevala Sons & Co, 2003 Fergusson, James, and James Burgess. *History of Indian and Eastern Architecture: I*. New Delhi: Munshiram Manoharlal, 1972
3. Anuradha, V. *Development of Temple Architecture of South India: Southern Karnataka*. , 2019 A History Of Das, Sisir K. *A History of Indian Literature, 500-1399: From the Courtly to the Popular*. New Delhi: Sahitya Akademi, 2005
4. Nilakanta, Sastri K. A. A. *The Illustrated History of South India: From Prehistoric Times to the Fall of Vijayanagar*. , 2012.
5. Dallapiccola, Anna L. *South Indian Paintings: A Catalogue of the British Museum's Collections*. , 2010. Indian Seth, Mira. *Indian Painting: The Great Mural Tradition*. Ahmedabad, India: Mapin Pub, 2006.
6. جنوبی ہند کی تاریخ کے۔ اے۔ نیلکنٹھ شاستری / مترجم آر۔ کے۔ بھٹناگر، قومی کونسل برائے فروغ اردو زبان، نئی دہلی۔
7. چول راجگان کے۔ اے۔ نیلکنٹھ شاستری، قومی کونسل برائے فروغ اردو زبان، نئی دہلی۔

نمونہ امتحانی پرچہ

Directorate of Distance Education نظامت فاصلاتی تعلیم

Bachelor of Arts بیچلر آف آرٹس

Subject Code: BAH102CCT

Subject: History of India: 4th Century BC to Mid-8th Century AD

پرچہ: تاریخ ہند: چوتھی صدی قبل مسیح سے آٹھویں صدی عیسوی کے وسط تک

دوسرا سمسٹر امتحان ، 2nd Semester Examination

وقت : 3 گھنٹے Time : 3 hours

نشانات : 70 Marks : 70

ہدایات

یہ پرچہ سوالات تین حصوں پر مشتمل ہے: حصہ اول، حصہ دوم، حصہ سوم۔ ہر جواب کے لیے لفظوں کی تعداد اشارہ ہے۔ تمام حصوں سے سوالوں کا جواب دینا لازمی ہے۔

1- حصہ اول میں 10 لازمی سوالات ہیں جو کہ معروضی سوالات ہیں۔ ہر سوال کا جواب لازمی ہے۔ ہر سوال کے لیے 1 نمبر مختص ہے۔

(10 x 1 = 10 Marks)

2- حصہ دوم میں 8 سوالات ہیں۔ اس میں سے طالب علم کو کوئی پانچ سوالوں کے جواب دینے ہیں۔ ہر سوال کا جواب تقریباً دو سو (200)

لفظوں پر مشتمل ہے۔ ہر سوال کے لیے 6 نمبرات مختص ہیں۔

(5x6=30 Marks)

3- حصہ سوم میں پانچ سوالات ہیں۔ اس میں سے طالب علم کو کوئی 3 سوالوں کے جواب دینے ہیں۔ ہر سوال کا جواب تقریباً پانچ سو (500)

لفظوں پر مشتمل ہے۔ ہر سوال کے لیے 10 نمبرات مختص ہیں۔

(3x10=30 Marks)

حصہ اول

سوال : 1

i. مدراراکشس کا مصنف کون ہے؟

ii. اشوک نے دو خوبصورت شہر بسائے۔ ان کے نام کیا ہیں؟

iii. موریه فوجی نظام میں گوادھیکش کس کو کہتے تھے؟

iv. میگا ستنھیز نے اپنی تصنیف میں کتنی ذاتوں کا ذکر کیا ہے؟

v. راجا بننے سے پہلے پشیم متر کون تھا؟

- vi. اشوک نے کس جنگ کے بعد ”دھم“ کا راستہ اختیار کیا تھا؟
- vii. کشانوں کا تعلق کس قبیلے سے تھا؟
- viii. پانڈولینا غار کہاں پر واقع ہے؟
- ix. توکا پیم کا موضوع کیا ہے؟
- x. ہرش کی سلطنت میں امن و جنگ کا بڑا وزیر کہلاتا تھا:

حصہ دوم

1. کونلیہ کے ارتھ شاستر کا مختصر جائزہ پیش کیجیے۔
2. اشوک کی مذہبی رواداری پر مختصر نوٹ لکھیے۔
3. سمرگپت کی جنوبی مہم کا تجزیہ کیجیے۔
4. گپت دور میں ذات کے نظام پر ایک نوٹ لکھیے۔
5. گپت دور میں زمین کی اقسام پر ایک مختصر مضمون لکھیے۔
6. راشٹرکوٹ حکومت کی بنیاد پر ایک مختصر نوٹ تحریر کیجیے۔
7. چولوں کے تحت ریاست کی نوعیت کیا تھی؟ وضاحت کیجیے۔
8. گنگئی کونڈچولا پورم مندر پر ایک مختصر مضمون لکھیے۔

حصہ سوم

1. ایک عام انسان سے چکرورتی راجا بننے کا چندرگپت موریہ کا سفر بہت دشوار تھا، وضاحت کیجیے۔
2. موریہ حکمرانوں کے تحت صوبائی اور مقامی نظم و نسق سے اپنی واقفیت کا اظہار کیجیے۔
3. سمرگپت نے کس طرح شمالی ہند اور دکن و جنوب کے علاقوں پر گپت ریاست کا اقتدار پھیلایا، تفصیلی بحث کیجیے۔
4. بھاگوت مت کی ابتدا اور ارتقا پر ایک تفصیلی مضمون قلمبند کیجیے۔
5. راشٹرکوٹ سلطنت کی توسیع پر ایک تفصیلی مضمون تحریر کیجیے۔

Notes/اہم نکات

Notes/اہم نکات

یہ کتاب مولانا آزاد نیشنل اردو یونیورسٹی کے ڈی ٹی پی سیل کا وٹنر پر دستیاب ہے۔

ملنے کا پتہ:

ڈی ٹی پی سیل کا وٹنر، ڈائریکٹوریٹ آف ٹرانسلیشن اینڈ پبلی کیشنز

مولانا آزاد نیشنل اردو یونیورسٹی، گچی باؤلی، حیدرآباد-500032 (تلنگانہ)

DTP Sale Counter, Directorate of Translation & Publications

Room No. G-09, H. K. Sherwani Centre for Deccan Studies

Maulana Azad National Urdu University, Gachibowli, Hyderabad-500032

M: 9394370675, 9966818593, Email: directordtp@manuu.edu.in

Account Name: DTP Sale Counter

Account No.: 187901000009349

Bank Name: Indian Overseas Bank

IFSC: IOBA00001879

Branch: Gachibowli, Hyderabad

Counter Timings

Monday To Friday

09:30 a.m. To 05:30 p.m.

کتابوں کی قیمت پر رعایت کی شرح:

2- طلباء، کالج اور دیگر اداروں کے لیے 30%

1- عام قارئین کے لیے 25%

کتابیں ڈاک سے بھی منگوائی جاسکتی ہیں۔

نوٹ: -/500 روپے سے زائد کے بل پر ڈاک خرچ نہیں لیا جائے گا۔